
БЛАЖЕ КОНЕСКИ: ИЗБРАНИ ДЕЛА 
ВО СЕДУМ КНИГИ 

БЛАЖЕ КОНЕСКИ 


ГРАМАТИКА 

НА МАКЕДОНСКИОТ 
ЛИТЕРАТУРЕН ЈАЗИК 

ДЕЛ I и II 


КУ Л ТУ РА 
СКОПЈЕ 
19 6 7 





ПРЕДГОВОР КОН I ДЕЛ 


Работата над граматикава, од која оега изле- 
гува прииот дел, се развиваше постеиено за пос- 
ледниве две-три години откако се издава „Маке- 
донски јазик“. Накои партии беа заправо и 
пишувани за тоа списание. Имав една главна цел: 
да дадам таква македонска граматика што и по 
опфатот на материјалот и по начинот на неговото 
третирање ќе послужи во ова време како извесна 
основа за граматиките наменети специјално за 
школската практика, од какви кај нас се чувству- 
ва голема потреба, и од друга страна да дадам 
гаква граматика што во ова време ќе може да го 
уведе секој наш културен човек во материјата на 
литературниот јазик. Кога го повторувам изразот 
во ова време, сакам само да го подвлечам фактот 
дека е неизбежна извесна непотполност се дури 
не бидат во посебни работи, и до сите подробности, 
расчленети прашањата во врска со обликот на 
македонскиот јазик. Се разбира дека постигањето 
на тоа ги надминува можностите на еден човек, а 
бара координирани усилби од повеќе работници на 
јазичното поле и бара повеќе време одошто нам 
ни стоеше досега на располагање. 



Претставувајќи така поглед во структурата 
на нашиот литературен јазик од денешниот мо- 
мент, оваа граматика придобива и една особеност 
што нужно произлегува од степенот на неговиот 
развиток. Таа не дава само опис на јазичните фак- 
ти, ами зема и активно становиште по одредени 
прашања, со цел да се постигне изедначеност, да 
се придонесе за унификацијата на литературниот 
јазик. Отаде во неа и еден нужен белег на нор- 
мативност, како наместа и извесен дискусионен 
пристап. Единствениот облик на литературниот 
јазик, создаден врз основата на централните гово- 
ри, е безусловната претпоставка од која се трга. 
Во овој дел на граматиката укажувањето на осо- 
беностите на дијалектниот изговор наспрема 
она што се налага како норма во литературниот 
јазик ја има токму таа цел да се придонесе, преку 
разликувањето, за полесното усвојување на кни- 
жевниот изговор. Ова, сосем јасно, има оставено 
свој отпечаток на строежот на граматиката. 

Објаснувањето на основните граматички тер- 
мини не можеше да биде задача на една ваква 
граматика, иако е овде понекогаш и тоа правено. 
Се претполага, значи, дека читателот веќе ја вла- 
дее најнужната терминологија. Сепак се надевам 
дека граматиката ќе им биде достапна на доста 
широк круг читатели (така е пишувана) и дека 
со неа ќе можат да се служат професорите и учи- 
телите во својата практична работа над мајчиниот 
јазик, студентите и учениците од вишите класови, 
како и сите наши културни луѓе што покажуваат 
интерес за прашањата на литературниот јазик. 


Скопје , август 1952 г. 


Б. К. 



КОН II ИЗДАНИЕ 


Во ова издание се извршени на извесни места 
скратувања, скоро исклучиво во уводот. Освен 
прецизирањето на одделни формулации, не се вр- 
шени други поважни измени во текстот на прет- 
ходното издание. 

Скопје, 15 ноември 1956 г. Б. К. 


ПРЕДГОВОР КОН II ДЕЛ 

За карактерот и намената на граматикава се 
кажа во предговорот кон I дел. Овде се потребни 
неколку кратки објасненија. 

Само во најнужна мерка се даваат во овој дел 
основните поими од теоријата за зборовните гру- 
пи. Се надевам, од друга страна, дека конкретниот 
материјал е доволно илустративен иако полната 
исцрпност останува желба за иднината. Формите 
се проследени со забелешки за нивните значења 
во реченицата. Но тоа не значи дека овој дел дава 
преглед и на синтаксата на нашиот јазик: многу 
работи се во овој поглед само сумарно засегнати, 
така што едно системно излагање на синтактич- 
ната материја претстои допрва. 

Тоа што во овој дел претставува поинакво 
третирање на составот на зборовните групи от- 
колку што било кај нас уобичаено, — иде всуш- 
ност како примена, пренесување на оние заклу- 
чоци до кои доаѓа во ново време словенската гра- 
матика (сп. на пример: В. В. Виноградов, Русскии 
ЛЗБ 1 К, грамматическое учение о слове, 1947). Впро- 
чем тоа е сторено, со извесни варијанти, во однос 
на нашиот јазик и пред излегувањето на оваа гра- 
матика, во убавата и прегледна „Граматика на ма- 
кедонскиот литературен јазик“ (Скопје, 1952, на 
англиски) од X. Г. Ј1ант. Ревизијата особено на 

некои термини, пренесени механички кај нас (а 
кои и самиот порано сум ги употребувал), се на- 
ложи од несоодветството меѓу тие термини и жи- 
вата јазична материја. Во граматикава, на даде- 
ните места, се образлага зошто е нужна една таква 
ревизија. Ние не треба да го испуштаме моментот 
да го извршиме тоа дури уште навикот не ги за- 
гврдил сосем во употребата споменатите термини, 
со кои само се замаглува вистинскиот облик на 
нашиот јазик. 

Примерите во овој дел од граматикава се зе- 
мени главно од нашата проза, многу помалку од 
поезијата и од разговорниот јазик. Искористена 
е притоа во значителна мерка и народната проза. 
Примерите од народните умотворби се дадени како 
што се прво запишани, само со денешен правопис. 
Мислам дека при читањето нема да се чувствува 
како пречка нивниот посебен облик, зангго се од 
друга страна тие примери често пати многу пока- 
зателни и особено потребни за илустрација, кога 
знаеме дека нашата уметничка проза се уште не 
е доволно разрасната. 

Скопје, ноември 1953 г. Б. К. 


КОН ОВА ИЗДАНИЕ 

Граматиката излегува сега вторпат во целосно 
издание. Првпат таа излезе во една книга во 
1965 г. („Просветно дело“, Скопје). Овде се репро- 
дуцира текстот на тоа издание, кое од своја страна 
беше направено спрема изданието на I дел од 
1957 г. и на II дел од 1954 г. 

Скопје, 14. VII. 1967 г. Б. К. 

ДЕЛ I 

УВОД. ЗА ГЛАСОВИТЕ. 
ЗА АКЦЕНТОТ 



УВО д 


ЈАЗИКОТ НА СЛОВЕНСКАТА ПИСМЕНОСТ 
ВО МАКЕДОНИЈА 

РАЗВИТОКОТ НА СОВРЕМЕНИОТ МАКЕДОНСКИ 
ЛИТЕРАТУРЕН ЈАЗИК 

1. Ке дадеме во почетокот една, макар колку 
и сумарна слика за развитокот на јазикот на сло- 
венската писменост кај нас до најново време. Од 
овој преглед ќе се види дека корените на нашиот 
денешен литературен јазик се впиваат во наслед- 
ството на една писменост што од векови наваму 
носи во Македонија извесно самобитно јазично 
обележје. 


ЈАЗИКОТ НА СЛОВЕНСКАТА ПИСМЕНОСТ 
ВО МАКЕДОНИЈА ДОКАЈ 16 ВЕК 

2. Словенската писменост во Македонија се 
затврдува при крајот на 9 и во почетокот на 10 
век, кога учениците на Кирила и Методија — 
Климент и Наум создаваат во Охрид едно од нај- 
старите и најпознати културни словенски жариш- 
та. Книжевната дејност што се развива тогаш е 
главно преводачка и препишувачка, но се јаву- 
ваат и некои оригинални творби, како што се на 

пример похвалните слова и проповедите од Кли- 
мента. 

Јазикот на таа книжнина, денеска обично на- 
речуван старословенски јазик, беше изграден врз 
основа на солунскиот македонски дијалект. Во 
словенските земји каде што беше пренесен заедно 
со писменоста тој јазик преживуваше измени, при- 
мајќи во себе елементи од говорот на различните 
словенски средини. Важно е да подвлечеме дека 
тој јазик, заснован како што рековме на македон- 
ски дијалект, иако како јазик на црковната лите- 
ратура предаван по традиција главно во устано- 
вениот вид, сепак во писменоста што се развива- 
ше во нашата земја ги одразуваше во извесна 
мерка промените што настануваа во нашите на- 
родни говори по времето на Кирила и Методија. 
По таков начин оние неколку зачувани старосло- 
венски текстови од Македонија 1 ), кои потекнуваат 
приближно откај крајот на 10 до почетокот на 12 
век, покажуваат јазични особености што недво- 
смислено ги сврзуваат со македонската средина. 
Една таква најзначителна нивна јазична црта е 
тн. замена на еровите во затворен слог: т> > о 
(свнтј > сон), в > е (дбнб > ден). Оваа црта и де- 
неска е карактеристичен белег на македонската 
јазична опшност. 

Писмената активност сврзана со Охридската 
школа, создадена од Климента и Наума, се изде- 
лува — и по употребата на глаголска азбука и по 
подоследното придржување кон јазичните и ре- 
дакциони особености на најстарите, кириломето- 

1) С. Куљбакин констатира дека „Македонскиот 
произлез на Асемановото евангелие, Синајскиот псалтир 
и Синајскиот еухологиј не е од никого поставен под сом- 
нение“. Кон овие ракописи тој го придружува и Зограф- 
ското четвороевангелие, додека за Мариинското четво- 
роевангелие и Клоцовиот зборник не може сосем ситурно 
да се установи дали се сврзуваат со некој северномаке- 
донски говор или се препишани од македонски оригинал 
во српскохрватската јазична област (сп. Ѕ. М. КиПзакт, 
Би с1аѕѕетеп1 с[еѕ 1ех1еѕ уѓеих-ѕ1ауеѕ, Кеуие <1еѕ е!ис!еѕ 
ѕ1ауеѕ, II, 1922, р. 200). 

диевски текстови — од писмената активност на 
Преславската школа, заснована во Источна Буга- 
рија, а во која, покрај употребата на кирилицата, 
се забележуваат во поголем степен изразени јазич- 
ни и редакциони подновувања. Ватрослав Јагиќ, 
еден од највидните слависти, укажувајќи на ова 
двојство во раниот период на словенската писме- 
ност, кое, како што вели — „понатаму уште поос- 
тро се изрази", го подвлекува и моментот дека 
влијанието на најстарите бугарски и македонски 
текстови се ширело во одредени правци во дру- 
гите словенски земји. „Едната група (источната) 
— заклучува Јагиќ — важеше како извор за Ру- 
сија, другата (западната) за Србија и Хрватска .. .“ 
(V. Ја§ѓс, Еуап§е1шт Бобготт, II, \Уѓеп 1898, 
ѕ. 111). 

Во најново време, во книгата „Мапие1 (Зи 
ујеих ѕ1ауе“, францускиот научник Андре Вајан 
ги употребува термините старомакедонски и ста- 
робугарски за да ја означи разликата во јазикот 
на најстарата словенска писменост во Македонија 
и во Бугарија. „Разликите меѓу старомакедонски- 
от и старобугарскиот се лежерни, но пак осетни; 
тие се јавуваат особено во речникот, но исто така 
и во граматиката. Тие се покажуваат во случаите 
кога имаме исти текст во двете верзии: Еванге- 
лието и Евангелистарот од Сава, хомелијата од 
Епифана дадена во Клоцовиот и во Супрасалскиот 
зборник“ (таму, 13). 

3. Првата словенска азбука што се употре- 
буваше и во Македонија беше глаголицата, т.е. 
онаа азбука што беше составена од Кирила. Ме- 
ѓутоа, најдоцна при крајот на 10 век почнува кај 
нас да се употребува и кирилицата, како што тоа 
го посведочува познатата надгробна плоча на Са- 
муила од 993 г., најдена во преспанското село 
Герман. Кирилицата постепено надвладувала, та- 
ка што веќе во 12 век таа во препишувачката 
практика ја заменува глаголицата. Но дека и гла- 
голицата не била заборавена најмалку до почето- 

кот на 13 век ни сведочи спорадичното пишување 
на букви па и на цели редови со глаголица во из- 
весни текстови од тоа време (Охридскиот апостол, 
Болонскиот псалтир и др.). За некои од тие спо- 
меници, на пример за Охридскиот апостол, со пра- 
во се претполага дека биле препишувани од гла- 
голски старословенски оригинал, што значи дека 
препишувачите се уште знаеле да ја читаат гла- 
голицата. 

4 . Прашањата сврзани со јазичните карактер- 
ности на словенската писменост во Македонија во 
времето од 12—14 век се уште не се во доволна 
мерка изјаснети. Оттогаш ни се останати доста 
писмени споменици што уште чекаат на една по- 
дробна лингвистичка анализа, за да можат на 
право место да се постават фактите содржани во 
нив. 

Меѓутоа и од досегашните испитувања е јасно 
дека не само што се продолжува онаа самобитна 
традиција од старословенската епоха, ами таа уш- 
те и се продлабочува. Книжевната активност била, 
како што се гледа, особено жива околу некои кул- 
турни центри, каков што е Охрид во југозападна 
и Кратово, со Лесновскиот манастир, во североис- 
точна Македонија. Во тие средишта се создавале 
извесни правописни навици, повеќе или помалку 
обопштени, во целокупноста на кои може да се 
согледа постоење на одделни правописни школи 
кај нас во тоа време. Со доволна основа може на 
пример да се зборува за Охридска правописна 
школа, кон која се однесува еден број на споме- 
ници (Охридскиот апостол, Болонскиот псалтир, 
Битолскиот триод и др.), за кои се знае дека по- 
текнуваат од Охридско или приближените нему 
краишта, а кои покажуцаат, покрај некои заед- 
нички правописни особености, и извесни јазични 
црти што им се својствени баш на нашите југо- 
западни дијалекти. Со Кратовскиот книжевен цен- 
тар се сврзани исто повеќе зачувани текстови, 
како Лесновскиот паренесис од 1353 г., Станисла- 

еобиот пролог од 1330 г. и др. Во јазикот тие по- 
кажупаат одлики што им се во оваа преодна об- 
ласт заеднички на нашите северни говори со со- 
седните српски говори. Така, изговорот у наместо 
ж (роука), наставка -мо за 1 л. мн. сегашно време 
и др. 

Според една сосем провизорна сметка, напра- 
вена од бугарскиот филолог Б. Цонев, од Маке- 
донија би потекнувале околу 80 ракописа дојдени 
до нас, од 12 до 14 век. Овие споменици досега 
обично во славистиката се наречуваа со името 
среднобугарски, иако фактички мораше да се пра- 
ви секогаш разлика меѓу македонските и бугар- 
ските споменици од тој период, ако се сакаше 
правилно да се осмисли материјалот што тие го 
даваа; зашто првиот услов за тоа е — да се знае 
макар колку приближно во која средина е пишу- 
ван дадениот текст и каков бил родниот говор на 
пишувачот. Терминот среднобугарски внесува баш 
во овој поглед нејасност, а настрана тоа што тој 
денеска, при постоењето на македонска и бугарска 
нација, и на македонски и бугарски литературен 
јазик, никако не се оправдува. 

Ова не значи превидување на навистина тес- 
ните врски и заемни влијанија во јазикот на сло- 
венската писменост во Македонија и Бугарија од 
12 до 14 век, ами сосем наспротив — тоа е един- 
ствениот пат да се сфати и опсегот и правецот на 
тие заемности. И навистина, секоја што-годе науч- 
на класификација на писмените споменици наре- 
чувани среднобугарски мора да доведе веднаш до 
нивната поделба во две групи:'бугарска и македон- 
ска. Кон тоа води логиката на самите јазични 
факти што се одразени во тие споменици. 

Таков е случајот на пример со досега несом- 
нено најдобрата нивна класификација, направена 
од С. М. Куљбакин (Би сѓаѕѕетепѓ с!еѕ тапиѕспѓѕ 
сИ1ѕ тоуеп-би1§агеѕ, Кеуие беѕ еѓисѓеѕ ѕ1ауеѕ, III, 
1923, рр. 221—241; IV, 1924, рр. 24—52). Освен спо- 
мениците со црти на нашите говори преодни накај 

српската јазична област (в. горе), Куљбакин ги 
изделува македонските текстови пред се по заме- 
ната тј > о (сон) покрај в > е (ден). Тој укажа и 
на други јазични особености карактеристични за 
нив како целост, а и на такви што ги одликуваат 
само некои текстови, давајќи ни можност да из- 
делуваме нивни подгрупи и да ги сврзуваме по- 
блиску со едни или други наши дијалекти. Така 
е за спомениците од охридскиот круг карактерис- 
тично што во нив место ст. сл. група ча се пишува 
чж (члдо). Дека во таквото пишување е изразен 
живиот народен говор се гледа од денешното ох- 
ридско чт>до (од ж се добил во охридскиот говор 
темниот вокал т>). Од другите подгрупи што ги из- 
делува Куљбакин ќејаспоменемеуштеонаа, прет- 
ставена од Хлудовиот паримејник, во која групите 
цќ, се заменети со ца, ѕа (цана, ѕало). Ако по- 
бараме во кои наши говори ја имаме денеска таа 
замена, ќе видиме дека се во прашање некои по- 
вардарски и источномакедонски говори (тиквеш- 
киот, штипскиот и др.). Со ова поточно се уста- 
новува врската на дадените споменици со една од- 
редена говорна средина. 

Како заклучок од изнесеното за нашите спо- 
меници од 12—14 век следува дека во нивниот 
јазик, кој претставува продолжение на старосло- 
венскиот, имаме ред белези што ја одликуваат 
јазично словенската писменост во Македонија во 
тој период како една особена варијанта наспрема 
писменоста во соседните словенски земји. 

5. Од 14 век се повеќе почнува во Македонија 
да се засилува влијанието на српската рецензија 
на старословенскиот јазик. Причината за тоа беше 
пред се приклучувањето на македонските краишта 
во состашот на тогашната српска држава. Главните 
одлики во српската рецензија се следните: пишу- 
вањето само на б место т> и в, оу место ж (роука 
и сл.), е место а (редв и сл.); во морфологијата: 
наставката -га (тога, доброга), -мо за 1 л. едн. сег. 
време (носимо) итн. Таа надвладува кај нас се до 

18 век. па служи како јазична основа и на такви 
споменици во кои се јавуваат веќе црти од совре- 
мениот народен македонски јазик (на пр. Тиквеш- 
киот зборник од 16—17 век, македонските дамас- 
кини од истото време). 

Сепак и во ова време се проследуваат видни 
траги од особеностите на македонската писменост 
во Средниот век. Не ретко се среќава употребата 
на Тј (покрај в), и на буквите ж и а, карактерис- 
тични за поранешната словенска писменост кај 
нас. За пример ќе ги посочиме книгите пишувани 
кон средината на 16 век во манастирот Слепче— 
Продром (Крушовско). Така — во познатиот Слеп- 
ченски писмовник своеобразно се мешаат особе- 
ностите иа српската рецензија со традиционалните 
македонски писмени особености (в. И. Иванов, 
Бт.лгарски старини из Македонин, с. 484). 

6. По завојувањето на нашите земји од страна 
на Турците, условите за книжевна дејност станаа 
особено тешки. Затоа и имаме упадок на писме- 
носта во тоа време. Што се однееува до јазикот 
нејзин, тој сега уште повеќе се оддалечува од сво- 
јата старословенска основа, поради тоа што во него 
посилно навлегуваат елементи од народниот јазик. 
Ова се однесува пред се до такви текстови што не 
беа од оној тесен круг на богослужбени книги (а 
во кои јазикот повеќе се држеше за традицијата), 
ами што служеа за прочит или пак претставуваг 
написи од практичната употреба. 

Освен принижената писменост на препишува- 
чите, поради немањето на нужната школовка, за 
ова придонесе пред се фактот што нашиот наро- 
ден јазик се беше значително изменил и оддале- 
чил од оној тип што го претставуваше во времето 
од 9—11 век. Се стигна така до една голема раз- 
лика меѓу јазикот на писменоста, предаван во ос- 
новното по традиција, и живиот јазик на народот. 
Природно дека пипгувачите, недоволно запознати 
со нормите на стариот писмен јазик грешеа про- 
тив нив, внесувајќи спонтано црти од својот говор. 


2 Грамагика 

Ваквите текстови се особено интересни за истори- 
јата на нашиот јазик во поново време, бидејќи ни 
посведочуваат во ред случаи, до кое време биле 
веќе извршени некои важни промени во неговата 
структура. 

Меѓу најстарите ракописи во кои со доволна 
јасност се согледуваат особеностите на совреме- 
ниот македонски јазик спаѓаат „Сводната грамота 
на Зограф“ (П. Иванов, Љ. 537—546) и „Калима- 
новата грамота“ (Љ., 602—608). Тие поправо прет- 
ставуваат фалсифицирани грамоти, направени со 
цел да се потврди правото на Зографскиот манас- 
тир во Света Гора над некои места. Пишувани се 
од една рака во почетокот на 16 век. По особенос- 
тите на јазикот во нив со полна сигурност се за- 
клучува дека се составени од Македонец. Сп. на 

ќ 

пример: сосв сБлоугм, ви’с потш, штоува, ѓазв 
(лична заменка), надворв, долчина (мн. за ср. род 
со карактеристичната македонска наставка -ина, 
-иња) итн. 

Оставајќи ги настрана другите особености, 
овде ќе споменеме дека во овие ракописи се сог- 
ледува извршената промена на деклинацијата во 
нашиот јазик: се гледа имено дека се генерализи- 
рала една именска форма и дека се изработени 
сосем други начини за изразување на падежните 
односи. Сп. на пр. оубоих се $ клктва; или: и ® 
тоува гор-к на врв х брвди, и и тоува ди-лл низ 
брвдо . . . низ долчина на гол^ма река, та на во- 
дќница. . . итн. Имаме и случај на употреба на 
членската форма: доуганвште (Калимановата гра- 
мота). 

Овие две грамоти во својата целост ни даваат 
многу интересен пример за своеобразната меша- 
ница од различни правописни и јазични црти, не- 
што што беше впрочем, како што рековме погоре, 
карактеристично и за други наши текстови од ова 
време. Покрај карактеристиките на српската ре- 
цензија, овде се забележува подражавање на по- 

старата писменост зо Македонија и Бугарија; што 
е пак особено важно — цртите од современиот 
македонски јазик наоѓаат како никогаш порано 
израз во тие два текста. 

НАРОДНИОТ ЈАЗИК ВО ПРАКТИЧНАТА ПИСМЕНА 
УПОТРЕБА ВО ВРЕМЕТО ОД 16 ДО 19 ВЕК 

7 . Во времето од 16 до почетокот на 19 век 
можеме по ракописите се појаено да го следиме 
процесот на постепеното затврдување на совреме- 
ниот македонски народен јазик во писменоста. 
Природно дека најпрво тоа станува во писма, за- 
белешки и сл., додека во текстовите со литера- 
турна содржина само многу постепено се развива 
тој процес, бидејќи е во нив далеку посилно вли- 
јанието на писмената традиција. 

Така, на пример, еден образец на народен го- 
вор ни е зачуван во една Ерменија, препишана во 
1728 година. Таа интересна книга, денеска соп- 
ственост на Филозофскиот факултет во Скопје, 
претставува препис од некаков руски оригинал. 
Како таква, ни дава важно указание за проникну- 
вање на руските книги во нашите краишта и за 
ширење на руската рецензија на црковносло- 
венскиот јазик, кое нешто засилено се одвиваше 
во текот на 18 век, така што тој јазик и кај нас 
влезе во црковна употреба, истиснувајќи го срп- 
скословенскиот јазик. 

Во споменатата Ерменија, пишувана во целост 
на јазик рускоцрковнословенски со некои при- 
меси од нашиот јазик, имаме само еден мал текст 
(на л. 24 об.—25) на македонски. Овде го печатам 
тој текст така како што е во ракописот. 1 ) 

Верникв со чпирто, како да правиш дасе су- 
шитв насенка. 


1) со ' е овде заменет знакот ’ над буквите. 



Земи н: драма чпирто, трипоти клк чбтирш 

( 50 > 

преварено; и земи л драма с&нтрака сАкас!» ис- 

(ЈО) 

Тр1А СИТНО, ТУР1А воедно ст&кло СО ЧпЛрто-то 
заедно, п6сл& згреи трементина венбдичка др&ма 
бТ. Посл^ клаиго насолнце дастбЛт, пбсл4 збмиго 

( 15 ) 

удираи со фт.рча на икона н&солнце, нАбгоН!» нб- 
топли удри тако направи. 

Зборот трипоти покажува дека св работи за 
наш западен говор со замена ж > о. И накистина 
препишувачот на оваа Ерменија, зографот Јанку- 
ла Силјанов, потекнува од малореканското село 
Тресонче. Иако мал, овој текст пак има за нас 
важност, особено дека ни покажува како нашите 
луѓе во напатствата сврзани со нивните занаети 
почнувале место црковниот да го употребуваат 
народниот јазик. 

Народниот македонски јазик сб повеќе идеше 
до израз и во различни кратки записи во манас- 
тирските поменици, во таканаречените приписки 
на белините од книгите, каде што пишувачот 
обично соопштува некој настан значаен за него- 
виот личен живот или за животот на народот. Еве 
за пример една таква приписка што потекнува од 
1741 г. од радовишкото село Дедино: 

ѓ (г, н) 

+ С!е б ж ст’вовно е лѓе попа Доунаово. Ф сќло 
н 

Дедно. Да се знае шо беше зло мошне. БЅчоукв. 
жито. петв стоти’ аспри. беше зло за чоудо големо. 
едно игнќ. за три гроша, и»ка солб петв пари. ^ка 
вино. д. пари. ока ракии. 1. пари. та се иви браш’но 
® земи. та се чини берикетв. мошне. # ка лепв. за 
една аспра ^ка вино за аспра. та пак се ивиха 
глЅхци много и змии. та беше страхотии. За чоудо 
не можеше човекн да спие ноќе. В лето зсмд 
(1741). Сп. Иванов, Старини 175, Цонев, Опис II 29. 

За илустрација на тоа како народниот јазик 
се затврдуваше во практичното писмено општење 

меѓу нашите луѓе, нека ни послужи и овој текст, 
навистина од поново време (1814 г.), но кој е ин- 
тересен веќе по тоа што претставува извесен пра- 
вен акт — договор за ортаклук меѓу двајца тр- 
говци 1 ). Говорот е велешки: 

Отб денесвка оввде покажВлмБ како се чини- 
ме орктаци сосб х(аџи) Тасета. И т8рилБ х(аџи) 
Тасе капеталБ 5000 гроша броени пари да рабо- 
татв. Насреде отб овиа пари, гцо ке имб даде 
госпотб — или ќарв или зарарБ братБски да делатБ 
напол8. И имаме зборБ за четири години да рабо- 
тиме заедно орБтакБЛикБ. Отб како ке се свирвши 
това време ако сака и еденв и дрВКи пак можатБ 
за повеке време да останатв. Затова правиме две 
писма едно како друго да се знае. 

1814 јан8ар1а, 5, Башиносело 

Асб Хачи Тасе с8 каилБ 
Лсб Мано х Петко 

Како е горе згрешено не сме покажале отб 
овиа капеталБ гцо требатБ повеке пари или десетв 
хилблди или дваесетБ да стои добир х Тасе секои 
патБ и да работатБ сосб фаиде по 50 пари на ме- 
сецБ на стото. 

Несомнено дека ваквата употреба на нашиот 
јазик во секидневната писмена практика мораше 
да укаже важно влијание и во поглед на неговата 
употреба во книжевноста, воопшто во поглед на 
поставувањето прашањето за литературниот јазик 
што треба да се употребува во Македонија. Со таа 
употреба народниот јазик се налагаше во нави- 
кот на нашите луѓе како јазик што може да добие 
писмена обработка. 


1) Овој документ е објавен прво во „Македонски 
«прегледтз" V, 1, с. 117. Овде се, каде што треба, зборовите 
дадени разделено, поставена е интерпункција, испуштени 
се некои надредни знаци, а во другото е пишувањето 
на оригиналот точно предадено. 

ЗАТВРДУВАЊЕТО НА НАРОДНИОТ ЈАЗИК 
ВО ЦРКОВНАТА ЛИТЕРАТУРА ДО ПОЧЕТОКОТ 
НА 19 ВЕК 

8. Како што беше спомнато, во текстовите на 
црковната литература елементите од нашиот на- 
роден јазик постепено навлегуваат во времето од 
16 до почетокот на 19 век. На прво време се работи 
за спорадично внесување на такви црти при пре- 
пишувањето. Така, на пример, во познатиот „Тик- 
вешки зборник“ од 17 век (некои го поставуваат 
дури во 16 век, сп. Цонев, Историл 1940, т. I, 
с. 217—218), се среќаваат аналитички форми за 
поредбените степени кај придавките: послатка, по- 
добра, наиблаго и сл., како и ред народни маке- 
донски зборови: мрвша, жеравв, опашв, доупка, 
благо (= слатко), слав^ќи, стомна итн. Овој рако- 
пис, од родот на т. н. зборници со смесена содр- 
жина, во кои влегуваат религиозни раскази, поу- 
ки, житија и сл., е пишуван на јазик српскоцрхов- 
нословенски, со споменатите македонски елементи. 
Цонев (Љ. 218) претполага дека тој е препишуван 
во Кратовско, тргајќи веројатно од србизмите во 
јазикот на зборникот. Ми се чини, меѓутоа, дека 
зборовите како рутиште (златоу роутишоу), бракв 
(= свадба) повеќе би говореле за тоа оти зборни- 
кот е препишуван негде во југозападна Македо- 
нија (Охрид—Дебар), каде што тие зборови и 
денеска така се употребуваат. 

Еден чекор напред во поглед на внесување 
на народниот јазик во литературата се прави во 
ракописите наречени „дамаскини“. Името нивно 
иде од името на грчкиот проповедник и црковен 
писател од 16 век — Дамаскин Студит. Пропове- 
дите на Дамаскина биле пишувани на новогрчки 
народен јазик, па како такви укажале влијание за 
употреба на народниот јазрпс и во нашите краипгга. 
Меѓутоа со името „дамаскини“ кај нас се озна- 
чуваат не само преведените Студитови проповеди, 
ами тоа станува пошироко, однесувајќи се вооп- 

што на ракописите со јазик приближен до народ- 
ниот или наполно народен. 

Во кое време бил направен македонскиот пре- 
вод на Дамаскиновите проповеди не беше до скоро 
доволно изјаснето. Се примаше дека тоа станало 
при крајот на 17 век. Но најновите изучувања по- 
кажаа уверливо дека преводот бил направен во 
втората половина на 16 век. Тој се сврзува со 
името на епископот пелагониски и прилепски Гри- 
гориј. 1 ) 

Иако во насловите на некои слова во дамас- 
кините од овој круг стои дека се тие преведени на 
„простејши“ јазик, всушност тие се далеку од тоа 
да го претставуваат поцелосно народниот јазик. 
Во нивната основа е пак црковнословенскиот ја- 
зик од српска рецензија, навистина со ред отста- 
пувања во правописот и со грешење особено во 
поглед на употребата на падежите, што укажува 
на препишувачи од македонската јазична терито- 
рија. Народниот јазик е овде застапен пак само 
со одделни црти граматички и лексички. Еве не- 
колку такви особености, извлечени од оние од- 
ломки што се дадени од преписите на Григорие- 
виот превод во книгата на П. А. Лавров „Дамас- 
кшгб Студинв и сборники его имени „дамаскиннГ 1 
вт> гогославлнскои писБменности“, Одеса 1899. 
Среќаваме, на пример, народни зборови како: трв- 
чаше, втасоуаше, креваше, равВнв, рамо и сл.; на- 
чини на сврзување зборовите што му се својстве- 
ни на современиот наш јазик: кошб гнои, единв 
оукрБШБ дрФ’во; компаративни форми образувани 
со помошта на партикулата по -: понапрфА, извес- 
ни фонетски особености од народниот јазик: оу- 

1) Од петте порано познати преписи од тој превод 
три се, на жалост, уништени, уште недоволно испитани, 
при пожарот на Белградската народна библиотека во 
1941 г. Другите два се наоѓаат во Русија. Пред извесно 
време беше најден во манастирот Пречиста, Кичевско, 
уште еден препис, прибран сега во збирката на ракописи 
при Филозофскиот факултет, Скопје. 

фагцах8се, оуваддахВсе (се јавува изговорот ф, в 
место постарото хв-). 

Макар што јазикот на првите македонски да- 
маскини е далеку од тоа да биде народен во осно- 
вата, самото споменување на „простејшиот“ јазик 
не е факт без значење. Не се работи тука само за 
просто копирање на Дамаскина кој исто така го 
наречува јазикот на своите проповеди „прост“, 
ами се работи и за зародувањето на свеста дека 
треба да се пишува на јазик што му е разбран на 
народот. Ништо подобро не го илустрира ова твр- 
дење од фактот дека веќе во дамаскините понови 
од преписите на Григориевиот превод јазикот 
нагло се доближува до народниот. Од што беше 
обусловен овој процес? Несомнено важно место 
треба да му се оддели на книжевното влијание од 
културно понапреднатите земји, каква што беше 
тогаш и Грција, во кои народниот јазик порано 
отколку кај нас почна да се употребува во лите- 
ратурата. Исто така треба да се има предвид дека 
разликата меѓу народниот и традиционалниот цр- 
ковен јазик беше толку голема што разбирањето 
на овој беше сврзано со ред мачнотии, со специ- 
јална подготовка за тоа. Но општествената основа 
за споменатиот процес треба да ја гледаме во пр- 
вото време пред се во онаа извесна демократиза- 
ција на црквата што настана през турското роп- 
ство, зашто црквата беше таа што тогаш, како и 
порано во средниот век, ја управуваше книжев- 
ната работа. Црквите и манастирите, како главни 
културни жаршпта, сега не се подржуваа веќе од 
христијански велможи, ами од најшироките на- 
родни слоеви. Еден поглед на помениците на пр. 
од Слепченскиот манастир или од манастирот Тре- 
скавец, каде што се запишани имињата на дари- 
телите, ќе не увери веднаш во тоа. Ако сакаше 
црквата да воздејетвува на оние што ја крепеа, 
требаше да им даде книга на разбран јазик. Нипгго 
чудно тогаш што се јавуваат црковни луѓе да ја 
задоволат таа потреба. 

Од 18 век не ни се, нажалост, засега познати 
македонски дамаскини во поголем број. Овде мо- 
жеме да го посочиме зборникот издаден во „Спо- 
меник српске краљевске академије" XXXI (1898). 
Тој по секоја веројатност е препишуван во говор- 
ната област јужно од Кратово, можеби во Леснов- 
скиот манастир (за ова донекаде би говорело и тоа 
пгго овој необемен ракопис е пишуван на смена 
од четири раце — значи на место каде што имало 
собрани повеќе писмени луѓе). Очевидно е дека за 
негова подлога имаат послужено различни тексто- 
ви, од кои едни биле со српски а други со бугар- 
ски јазични белези. Овој зборник стои веќе Некаде 
на средина меѓу црковниот и народниот јазик. Во 
секој случај народните елементи се во него за- 
стапени многу повеќе одошто во првите преписи 
на дамаскините. Меѓу другото, овде се јавуваат 
примери со употребата на членот: самовилата, 
колт>чецо итн.; потоа случаи на аналитично изра- 
зување на падежните односи: на бога, на друга 
вера, на мене, на кого итн. Да не зборуваме на 
ова место за ред други народни елементи во овој 
ракопис, како во фонетиката и граматиката, така 
и во лексиката. 

Пример на дамаскинарски текст на народен 
јазик имаме во еден тетовски ракопис, издаден од 
Н. А. Начов во „Периодическо списание" кн. 
XXXIX, 1892 г. Начов е склон да приеме дека овој 
текст бил пишуван во првата половина на 19 век 
(таму, с. 418), додека А. Селишчев (Полог, 130) за- 
бележува дека можел да биде напишан при крајот 
на 18 или во почетокот на 19 век. За нас е овде 
важно да истакнеме дека тој носи веќе наполно 
обележје на текст на народен јазик (тетовски го- 
вор), додека примесите од црковниот јазик се во 
него сведени на најмала мерка. Инаку, дека такви 
текстови биле пишувани при крајот на 18 век и 
во самиот почеток на 19 век, тоа е факт несомнен, 
пгго го потврдуваат најдобро книгите на народен 

јазик печатени во тоа време. Еве за пример една 
мала одломка од тетовскиот ракопис: 

Разбрала маика м8 на светаго Ии>ана, зела го 
детето, побегнала 8 планина да се скрие со него. 
Неможела да наиде скривно место, се помолила 
бог8, се отворила една карпа, там8 се скриле и 
тамо чЅдеса се сторило: еден-в изворт» вода про- 
теколтЈ на карпата, финикт> дерво имало и тоа 
родно им се сторило, когаи било потребно да кина 
^днего, само дерво се наведн8ало и па се испра- 
вало. Сл8гите цареи го тражиле, него нашле, се 
вратиле м8 казале на царотв. Пакт, ги прати ца- 
ротт» каде татка м8 на светого И^ана. мнв се 
згоди 8 церква, законт» чинеше. М8 велеа слВгете 
наиди ни сина ти твоего! И мнт> имреколт>. не 
знамт> сина мое кеде е. Пакт> царотт> прати сл8гите: 
ако не го дава, сина си, него да го 8биете (с. 423). 

Од дамаскините беше веќе до почетокот на 
19 век подготвена почвата за употребата на народ- 
ниот јазик во литературата. Ништо чудно тогаш 
што во почетокот на тој век фатија да се јавуваат 
и печатени религиозно-поучни книги на македон- 
ски јазик. 

ТЕКСТОВИ НА НАРОДЕН ЈАЗИК ПИШУВАНИ 
СО ГРЧКА АЗБУКА 

9. Кога зборуваме за почетоците на нашиот 
современ писмен јазик, треба да им го ©дделиме 
заслуженото место и на оние работи пгго беа пи- 
шувани на различни наши дијалекти, но со грчка 
азбука. Грчкото влијание се докај половината на 
19 век беше толку силно, што во некои наши места 
по јужните краишта (на пр. во Охрид) речиси 
сосема беше заборавена словенската азбука. Да го 
споменеме само карактеристичниот случај дека 
Димитар Миладинов, еден од највидните борци за 
словенската просвета во Македонија, дури во сво- 
јата педесетта година ја научува кирилицата. Па 
и самиот зборник на Миладиновци бил прво пи- 

шуван со грчка азбука, па пред издавањето пре- 
пишан на кирилица од Константина Миладинов. 
Со еден збор, грчката азбука имаше до реченото 
време голема употреба во нашата земја. 

Се разбира дека сето тоа што беше пишувано 
на народен македонски јазик а со грчка азбука 
не можеме да го изделуваме од оппггиот поток 
што водеше до изградувањето на посебен маке- 
донски литературен јазик. Азбуката е само над- 
ворехнна облека, додека битното беше тоа што со 
таа азбука се изнесуваше писмено наш говор. Во 
времето на нашата културна преродба во 19 век. 
кога се постави, како што ќе видиме, и прашањетч. 
на нашиот литературен јазик, една писмена тра- 
диција македонска веќе постоеше, и во неа влегу- 
ваше и книжнината пишувана со грчка азбука. 

Освен во секидневната преписка, грчката аз- 
бука за бележење на наши текстови се употребува 
прво во школската практика, во речниците што 
им служеа на учениците за усвојување на грч- 
киот јазик — а во кои се дава грчки текст со на- 
спореден македонски превод. Образец за еден 
таков речник имаме во познатиот „Четиријазич- 
ник“ на Даниила, кој истовремено претставува, со 
нашата паралела во него, и прв печатен македон- 
ски текст. Сосем јасно дека во оваа книга не 
треба да гледаме некаков принос управен кон тоа 
да се затврди пишувањето на наш јазик; целта на 
Даниила е јасно подвлечена од самиот него во 
предговорот на „Четиријазичникот“: тој сакаше 
да ја спомогне баш грцизацијата на нашиот народ, 
како и на Власите и Албанците, со тоа што им да- 
ваше учебник по кој ќе можат полесно да го усво- 
јат грчкиот јазик. Но со текот на времето ваквото 
наспоредно употребување на нашиот јазик, со 
грчкиот доведе до токму обратен резултат — до 
затврдувањето на народниот јазик во писменоста. 

„Четиријазичникот“ излезе во две изданија 
(второто, пораширено, во Венеција 1802 г.; еден 
егземплар од оваа многу ретка книга се наоѓа во 

библиотеката на Филозофскиот факултет во Скоп- 
је). По се искажува дека првото издание, кое за- 
сега ни е познато само по тоа како пгго е препе- 
чатено од Вилјам Мартин-Лик ((ШШат МагНп-Пе- 
аке. Ееѕеагскеѕ т Огеесе. БогкЗоп 1814), било из- 
лезено во 1794 г. пак во Венеција. Ова се поткре- 
пува со едно писмо од Даниила, испратено на 13 
април 1793 г. до охридскиот свештеник Стефан, 
со кое го моли да учествува во преводот од грч- 
киот текст на една книга што ја токми да ја из- 
даде во Венеција (Сп. Иван Снегаров, Мак. пр. I, 
1925, кн. 4, с. 55—56). На истото место Снегаров 
соопштува дека имал на рака една таква книга, 
печатена во 1794 година. По секоја веројатност тоа 
и ќе биде првото издание на „Четиријазичникот". 
Претпоставката дека Стефан е преводачот на ма- 
кедонската паралела се поткрепува и од фактот 
што навистина говорот употребен во неа е охрид- 
ски а не битолски, како што порано погрешно се 
мислеше 1 ). Еве неколку црти од јазикот на таа 
паралела пгго во својата целост го издаваат ох- 
ридскиот говор: наставка -ет во 3 л. мн. сег. време: 
сакает, аресает; импер. на -ите: дојдите; итера- 
тивни форми како: остаивит, родвиш; овие зборо- 
ви со изговор карактеристичен за охридскиот го- 
вор: фаштат, чужди, черевата, коленците, сфите, 
четфорток, песмите, џиздот, убетките, кночко; од 
лексиката: пепони, љубиш (= сакаш), влакот, чун, 
браноите, брак (= свадба), опитвам и др. 

Бележењето на зборовите во македонскиот 
дел на „Четиријазичникот" издава човек што ох- 
ридскиот говор му бил роден, зашто изговорот е 
предаден прецизно. Не стои така работата со син- 
таксата. Буквалниот превод, од збор до збор, од 
грчкиот јазик причинил што речениците да бидат 
главно неправилно склопени. Вакво нешто гледа- 
ме и во некои ракописни речници зачувани од 


1) в. А. Селигцевг., Очерки по македонскои дѓалекто- 
логш, I, Казанв 1918; А. Погореловт., Даниловилтв чети- 
риезичникт», Сб. БАК, XVII, 1925. 

19 век (сп. на пр. „Македонски јазик“ II, 5. с. 97— 

102 ). 

„Четиријазичникот“ е од голема важност за 
нашата историска дијалектологија, бидејќи во не- 
го имаме фиксиран охридски текст од пред повеќе 
од век и половина, за кое време во охридскиот го- 
вор настанале веќе некои промени. Неговата важ- 
ност се состои и во тоа што и покрај преднаме- 
рената цел на составувачот послужил како обра- 
зец за ред такви ракописни речници, во кои на- 
споредно со грчкиот почнува да се употребува и 
народниот јазик. Двете негови изданија покажу- 
ваат дека тој станал баран учебник, а ова се по- 
тврдува и од фактот што во 1841 г. во солунската 
печатница на Теодосија се препечати, веќе со ки- 
рилица, грчката и македонската паралела од „Че- 
тиријазичникот“ во „Книга за наВчеше трихв 

АЗИК0ВТ>“. 

Но во оние наши места, каде што до полови- 
ната на 19 век превладуваше грчката азбука, упо- 
требата на македонскиот народен говор не се ог- 
раничи само на таа помошна служба во наставата. 
Напротив, во тоа време се развива и доста ожи- 
вена книжевно-преводачка дејност, со религиозна 
содржина. Познати ни се доста ракописи со црков- 
ни слова, поуки, молитви и сл. пишувани со грчка 
азбука, а се јавуваат на повеќе места и преводи 
од евангелието. Еден од тие преводи, направен од 
Павел Божигробски на воденски говор, беше дури 
и печатен во Солун 1852 г. (т. н. „Кониковско еван- 
гелие“). Сето ова сочинуваше цела мала книжни- 
на која, како што истакнавме погоре, влијаеше од 
своја страна при поставувањето на јазичното пра- 
шање во времето на преродбата. 

Треба особено да укажеме на една важна ја- 
зична карактеристика на текстовите пишувани со 
грчка азбука. Тие настануваа таму каде што вли- 
јанието на словенската книга беше слабо, беа пи- 
шувани од луѓе кои често не знаеја ни да ја чи- 
таат кирилицата па затоа не можеа ни да се вли- 

јаат во поглед на јазикот од она што кај нас тогаш 
се пренесуваше се уште главно преку црковно- 
словенската книжнина. Меѓутоа, преведувајќи од 
грчки тие застанаа пред еден проблем: како да 
најдат соодветство за оние зборови и изрази од 
литературно обработениот грчки јазик што на- 
шиот народен говор не можеше да им ги предложи. 
Па бидејќи не можеа да се угледаат на другите 
словенски јазици, ниту на црковнословенскиот, 
тие тргнаа овде по оној единствен и правилен пат 
— да го развиваат она што им го даваше народ- 
ниот јазик, да творат нови зборови со неговите 
средства, да им придаваат нови нијанси во зна- 
чењето на некои веќе налични зборови. За при- 
мер ќе земеме само два-три збора од ракописот 
опишан во „Македонски јазик“ II, 5. Така, таму 
се употребува место богиња — богојк/г, збор из- 
веден по истиот оној начин како што се изведу- 
ваат во народниот јазик имињата на жените од 
машките имиња (на пример Костојгџг < Костови- 
ца). Зборот седачи се употребува со значење на 
жители (седач — изведено од глаголот седи од- 
носно живее негде). Така е создаден и зборот опер- 
вач (— убиец) од опервит (— убива во охридскиот 
говор) итн. Вакви и слични случаи можат да се 
приведат во голем број од нашите текстови пишу- 
вани со грчка азбука. Тие сведочат за еден пози- 
тивен и плоден напор да се доразвива народниот 
јазик, да се обогатува со нови изразни средства, 
да се пригодува за литературна употреба. Нема 
нужда да се подвлекува колку е важна оваа по- 
јава на свесно јазично творештво во процесот на 
развитокот на нашиот литературен јазик. 

МАКЕДОНСКОТО ЈАЗИЧНО ПРАШАЊЕ ВО 19 ВЕК 

10 . Во почетокот на 19 век се печатат книгите 
од Јоаким Крчовски и Кирил Пејчиновиќ. Тие по 
својата содржина се поврзуваат со црковно-поуч- 
ната литература, а и по јазикот наставуваат на 

она што беше веќе изразено во дамаскинарската 
книжнина. Меѓутоа, важноста на тие книги за 
затврдувањето на народниот јазик во писменоста 
далеку го надминува она што во овој поглед се 
постигаше со поранешните ракописи. Зангго тие 
проникнаа широко во народот и го налагаа народ- 
ниот јазик со авторитетот на печатен текст. Пок- 
рај тоа, издавањето на тие книги бараше претход- 
на организација за споможување и претплата ме- 
ѓу доста голем број наши луѓе, а тоа значеше и 
живо потстакнување на интересот за книга на на- 
роден јазик. Во почетокот на 19 век кај нас беше 
веќе изделена една средина што се залагаше за 
развитокот на македонската писменост и просве- 
та. Не се ограничуваше таа сега само со црковните 
луѓе. Неа ја сочинуваа пред се нашите граѓани, 
трговците и занаетчиите, кои израснуваа веќе 
како еден слој што го водеше економскиот 
живот во Македонија и пгго почнуваше да 
пројавува се повеќе грижи и за културно- 
просветните работи. Во ова време е доволно 
изјаснета функцијата на народниот јазик на- 
спрема црковнословенскиот. На последниот му 
остануваше употребата за целите на богослужба- 
та, додека народниот јазик се сфаќаше веќе, по 
изразот на Теодосија Синаитеки, како оној „кључ 
от чилик“ што ги отвора срцата на простите луѓе, 
т.е. како единствено пригоден за народната про- 
света. 

Меѓутоа, во нашата книжнина во првата по- 
ловина на 19 век се уште немаме изразено, над- 
вор од ова признавање правото на народниот ја- 
зик за писмена употреба, едно сфаќање пгго ќе 
оди и понатаму, што ќе ја формулира потребата 
да се создаде унифициран литературен јазик и 
што ќе го укажува патот за таа унификација. Во 
ваков вид јазичното прашање се постави малку 
подоцна, кога и кај нас се јавија луѓе културно 
издигнати, што можеа со поголема подготовка и 
со разбирање да му пристапат на тоа прашање. 

Карактеристиката на јазикот на Крновски и 
Пејчиновиќ можеме овде да ја дадеме само во 
неколку главни линии. Крчовски пишуваше на 
североисточно македонско наречје (кај него црти 
од кратовскиот говор се примешуваат со некои и 
од говорната област јужно од Кратово). За него- 
виот јазик далеку не може да се каже дека е чис- 
то народен. Елементите од црковниот јазик се ја- 
вуваат тука во не мала мерка. Покрај тоа, извесна 
мешаница на јазичните форми произлегува кај 
него и отаде пгго се влијаел од јазикот на бугар- 
ски текстови пгго му послужувале при составува- 
њето на неговите книги. 

Многу е почист јазикот на Пејчиновиќ, кој ги 
носи сите белези на народното зборување. Осно- 
вата му е тетовскиот говор, иако се јавуваат, осо- 
бено во првата книга на Пејчиновиќ „Огледало" 
и некои црти од централните говори. Важно е да 
се одбележи дека кај Пејчиновиќ имаме лично 
обоен стил, една темпераментна проповед, што се 
изделува од обичната клишираност на црковно- 
поучителното раскажување. 

11 . Натаму низ 19 век прашањето за нашиот 
литературен јазик тесно се поврзуваше со учес- 
твото на разбудените слоеви од нашиот народ, пред 
се на нашето граѓанство, во опнггествено-политич- 
киот живот, одразувајќи ги основните струења во 
нашето народно-ослободително движење пгго то- 
гаш се зародуваше. 

При крајот на 50-те и во 60-те години на ми- 
натиот век, во склопот на црковната борба против 
Цариградската патријаршија што тогаш се пове- 
де, се одвиваше и борбата против употребата на 
грчкиот јазик во црквата и училиштата. Сосем 
природно дека заедно со тоа мораше да се поста- 
вува како назреано прашањето за еден единствен 
литературен јазик кај нас, со установен облик, кој 
ќе ги измести одделните народни говори во учи- 
лишната практика и во писменоста. Ова прашање 

најде тогаш за прв пат израз и во писмени иска- 
жувања од страна на некои наши преродбеници. 

Се изразија главно две гледишта што им од- 
говараат и на две течења во средината на нашето 
граѓанство во 60-те години на минатиот век. Пр- 
вото гледиште, формулирано од Партенија Зог- 
рафски, се состоеше во тоа дека треба еден заед- 
нички литературен јазик да се употребува во Бу- 
гарија и Македонија, а тој јазик да биде, како што 
го наречуваа тогаш, — „среден“, т. е. изграден по 
тој начин што да се земат подеднакво предвид и 
македонските и бугарските јазични особености, — 
„да не му е никому криво“ — како што се изра- 
зуваше Партениј Зографски. Ова гледиште имаше 
своја општествена подлога во заедничката борба 
против Патријаршијата што се водеше тогаш во 
Бугарија и Македонија. Еден дел од нашето гра- 
ѓанство и од интелигенцијата сметаше дека треба 
да се работи за една општа бугарско-македонска 
кауза, која како прва цел си го поставуваше изво- 
јувањето на заедничка црковна самоуправа. Но 
тие исто така сфаќаа дека нема да бидат излагани 
во своите очекувања само ако се обезбеди демо- 
кратското уредување на таа самостојна црковна 
организација, такво уредување при кое одделните 
општини, како тела во кои беше претставен на- 
шиот народ, ќе имаат решителен збор во водењето 
на црковните и училишните работи. Во некои до- 
писки во цариградските весници од тоа време мно- 
гу јасно се подвлекува дека секаков централизам 
во идната црковна управа ќе доведе до поставу- 
вањето на македонското прашање. Нашите луѓе, 
тргајќи сосем јасно од извесен свој опит, се пла- 
шеа од налагањето на бугарските трговци на ма- 
кедонските пазаришта; тие сакаа да учествуваат 
во движењето и во идната управа на еднакви на- 
чела. Најјасен, иако своеобразен, израз најде овој 
стремеж кон рамноправност во барањето, писме- 
ниот јазик што ќе се употребува во Македонија 
да носи белег и на македонските говори. Опозици- 

јата спрема бугарскиот литературен јазик, засно- 
ван врз источнобугарското наречје, беше општа. 
Затоа и почнаа да се издаваат за македонските 
училишта посебни учебници (од П. Зографски, К. 
Шапкарев и др.), на јазик во кој повеќе или по- 
малку проѕираше македонската народна основа. 
Меѓу другото, тогаш се изнесе и идејата, прво од 
П. Зографски, за издавање една граматика на ма- 
кедонското „наречје 11 . Најблиску до остварување- 
то на оваа замисла стоеше, изгледа, кукушкиот 
учител Венијамин Мачуковски, кој во 1872 година 
излезе со оглас за собирање претплата за изда- 
вање на својата граматика што ја употребувал ве- 
ќе во својата учителска практика. Овој оглас бе- 
ше дочек ш со остра реакција во бугарскиот цари- 
градски печат, па граматиката на Мачуковски не 
се издаде. Нема збор дека од необично голема важ- 
ност ќе беше во процесот на оформувањето на на- 
шиот литературен јазик излегувањето на една 
таква граматика во тоа време, па и ако таа би била 
заснована на веќе изнесеното гледиште за созда- 
вање на еден „среден“ бугарско-македонски јазик. 
Нејзината важност ќе се состоеше во тоа што во 
поширок круг во народот ќе ја утврдеше прет- 
ставата дека и нашиот јазик, како и другите ја- 
зици на културно понапреднатите народи, може 
да биде особен предмет на изучување во школите, 
со одредена цел за неговата употреба како јазик 
на народната култура. Со една таква граматика ќе 
се поставеше основа за понатамошното разгледу- 
вање на прашањата сврзани со изградбата на на- 
шиот литературен јазик. 

Во секој случај и самото поставување на тие 
прашања на дневен ред значеше голем чекор на- 
пред. Ова до толку повеќе што тогаш се изрази 
и гледиштето дека треба да се изгради посебен 
македонски литературен јазик, одделен од бугар- 
скиот. Несомнено дека во ова становиште треба да 
гледаме најважно завојување на нашето нацио- 
нално будење во 60-те и 70-те години на минатиот 

век. Тоа е становиштето на „македонистите“, како 
што тогаш се наречуваа поборниците за македон- 
ската национална кауза. Македонскиот народ е 
одделен словенски народ и како таков тој треба 
да има свој посебен литературен јазик, тоа беше 
програмот формулиран од македонистите. Тој нај- 
де израз во книгите на Ѓорѓи Пулевски („Речник 
од три јазика“ 1875, „Македонска песнарка“ 1879). 
Запирајќи се на прашањето за литературниот ја- 
зик, Пулевски во својот речник предлага како 
најдобро да се соберат од сите македонски кра- 
ишта „људи учени, који го познавајет јазикот 
мајкин чисто“, тие да состават граматика, „пак 
да остане као света таја книга за сиве шкоља, а 
и за други книги писање“. Еден обид за македон- 
ска граматика направи и самиот Пулевски: во 
1880 г. излезе во Софија неговата „Слогница ре- 
човска“. Тој меѓутоа не беше стручно подготвен 
да одговори на таква задача и неговата граматика 
остана само како еден виден знак на стремежот да 
се пристапи кон оформувањето на писмениот ма- 
кедонски јазик. 

Интересно е сега, на дадениот фон, да видиме 
каков беше јазикот во творбите на нашите писа- 
тели откај половината на 19 век. Тоа време на 
општествено раздвижување во Македонија се ка- 
рактеризира и со појавата на литература со гра- 
ѓанска содржина место поранешната религиозно- 
поучна книжнина. Главни претставници на нашата 
литература од тоа време се поетите Константин 
Миладинов, Рајко Жинзифов и Григор Прличев. 
Јазикот на нивните поетски творби го носи беле- 
гот на барање и на сета неустановеност што го 
карактеризираше времето, но во него се исто така 
изразени оние стремења за кои стануваше збор 
погоре. Песните на Миладинов се, на пример, пи- 
шувани на чист народен јазик од струшкиот крај, 
со сосем мали туѓи примеси. Миладинов тргаше 
од јазикот на народната поезија, и во тој поглед 
со право треба во него да гледаме прв претходник 

на создателите на современата наша поезија. Жин- 
зифов, напротив, се раководеше од гледиштето за 
создавање на „среден“ бугарско-македонски јазик, 
што на практика се сведуваше до вештачко ком- 
бинирање на македонските и бугарските јазични 
црти. Жинзифов докрај му остана верен на ова 
становиште. Се разбира дека неговата поезија од 
тоа многу губеше во природноста и убавината, 
зашто нејзиниот јазик претставуваше до голема 
степен вештачка конструкција. Прличев пак отиде 
уште подалеку од Жинзифова, бидејќи излегу- 
ваше од граматиката на старословенскиот јазик 
како од онаа основа врз која треба да се изгради 
новиот литературен јазик. За да застане на вакво 
гледиште, нему му влијаеше несомнено примерот 
од развитокот на новогрчкиот литературен јазик, 
во образувањето на кој важно место им се даде 
на елементите од старогрчкиот јазик. Прличев бе- 
ше опфатен и од мислата дека треба да се создаде 
еден општословенски јазик. Тој сметаше дека го 
беше избрал правилниот пат кон остварувањето 
на таа цел. 

Од сето изнесено, како во однос на повеќе или 
помалку одредено формулираните гледишта за 
литературниот јазик што треба да се употребува 
во Македонија така и во однос на тогашната ја- 
зична писмена практика, може со право времето 
кон 60-те и 70-те години на минатиот век да се 
определи како време на барање, на судирање на 
гледиштата за изградбата на литературниот јазик. 
Карактеристичен беше стремежот, притоа да му 
се даде непремено место на нашиот народен ја- 
зик. Тој стремеж им беше заеднички на сите раз- 
лични гледишта што веќе ги изнесовме, а кои се 
движеа од полното признавање правото на нашиот 
народен јазик да се оформи како посебен лите- 
ратурен јазик — до извесни компромисни реше- 
нија на прашањето, преку создавање на јазик 
„среден“, било да се предлагаше во неговото обра^ 
зување да влезат црти од современите македонски 

и бугарски говори, било повеќе тежест да му се 
даваше на јазикот на старата словенска писменост. 

Меѓутоа во ова време не се стигна до конечно 
разрешување на јазичното прашање во смисла на 
кое да е од овие гледишта. Периодот од 70-те го- 
дини наваму се карактеризира со се поорганизи- 
рани усилби да се рашири во Македонија употре- 
бата на грчкиот, бугарекиот и српскиот јазик. Тие 
настојувања одеа наспоредно со борбата за пре- 
доминација во Македонија што ја поведоа меѓу 
себе со сите средства грчката, бугарската и српска- 
та буржоазија. 

Положбата во Македонија, која од 70-те го- 
дини на 19 век значително се влоши, не спомагаше 
да се засилат оние никулци на самостоен развиток 
на литературниот јазик што пред тоа се беа веќе 
јавиле. Имено, релативниот економски проспери- 
тет на нашето граѓанство почнува тогаш нагло да 
опаѓа, пред се под натискот на засилената конку- 
ренција на странскиот капитал. Така се подриваше 
економската основа на онаа средина што претста- 
вуваше макар колку и недоволно оформена оп- 
пггествена сила која беше носител на нашиот на- 
роден развиток. Нашата тогашна, и инаку крајно 
малобројна интелигенција, од година на година 
емигрираше од Македонија, поради тешките жи- 
вотни услови. Така што за создавањето на еден 
наш културен центар во тоа време не можеше да 
се мисли. 

Оттогаш па до дефинитивната победа на маке- 
донскиот литературен јазик, во едно време што 
опфаќа околу 80 години, македонскиот народ бе- 
ше подложен на систематска пропагандна и на- 
силна акција за однародување и за примање на 
еден или друг туѓ литературен јазик. Различните 
пропаганди можеа во тој долг период да забележат 
ваков или инаков успех, меѓутоа ниедна од нив 
не постигна да изврши на културното поле такво 
влијание во Македонија, што да го привлече ма- 
кедонскиот народ во својата културна сфера и да 

ја зацврсти во него употребата на својот литера- 
турен јазик. Нивното влијание одеше по површи- 
ната, без да си ја обезбеди онаа трајност што може 
да се постигне само со особено силно културно воз- 
дејствување на најшироките народни слоеви. Ја- 
зичното прашање во Македонија не се реши по тој 
начин што еден од горе споменатите јазици да се 
наложи; тоа под дадените историски околности и 
не можеше да се реши така. Еднаш поставено 
прашањето за создавање на самостоен македонски 
литературен јазик, тоа се одвиваше, и покрај сите 
тешкотии од внатрешен и надворешен карактер, 
кон своето логично разрешување. Тоа не беше ни- 
когаш веќе симнато од дневниот ред, како што ќе 
покаже понатамошното излагање, се до времето 
кога во нашиот народ назреаја сили и свест да се 
поведе решителна борба за своето национално 
самоутврдување, за кое употребата на македонски 
литературен јазик беше од најголема важност. 

12 . Во 90-те години на минатиот век пак нао- 
ѓаат и печатен израз барањата да се продолжи ма- 
кедонската писмена традиција, да се следат во 
однос на јазикот направо „стапките на одамнеш- 
ната зафатена света работа од покојните наши 
соотечественици, Жинзифов, Миладиновци, отец 
Партениј“ (Езерски, Неколко кратки летописни 
бележки, Софија 1390). Групата околу списанието 
„Ј1оза“ (издавано во Софија 1892—94 г.), која во 
официјалните бугарски весници беше атакувана 
како група на „македонски сепаратисти“, даваше 
да се разбере дека македонската интелигенција не 
е склона да го прими бугарскиот литературен ја- 
зик таков каков што е. Иако недоволно решително, 
лозарите изразуваат во списанието сепак едно гле- 
диште што во битното се опира на Партениевото 
становиште за учеството на македонските говори 
во општиот јазик. Тие бараат тој литературен ја- 
зик да им биде „понјатен и на тие на Вардар“ („Ло- 
за“ 1892, с. 94). Затоа во јазикот на „Лоза“ се 
форсираат македонизми (на пример членската 

форма на -от; животот, ближниот и сл., ред маке- 
донски зборови како: сакам, поплак, ѕид, мошне, 
сосем, исто, овој, ова, сите итн.). Зборувајќи за 
движењето против Егзархијата во ова време, Ѓор- 
че Петров забележува дека „Кружокот „Ј1оза“ 
претендира и денеска оти тоа движење во Маке- 
донија се должело на нивна агитација“ (Спомени, 
1927 г., с. 11). Иако Г. Петров на истото место ги 
истакнува подлабоките причини за тоа движење, 
останува фактот дека и на лозарите им се паѓа 
определен удел во него. А ова од своја страна фрла 
поголема и поособена светлина и на нивното ста- 
новиште за јазикот. Стремежот за самостојно ре- 
дење на работите во Македонија од страна на Ма- 
кедонците е и овде подвлечен, исто како што беше 
и во времето пред да се создаде Егзархијата. 

Интересно е и што соопштува Крсте Мисир- 
ков за настроението на оние македонски интелек- 
туалци што го чинеа кругот на „Ј1оза“, а кое на- 
строение, се разбира, не можеше во се ни да најде 
печатен израз: „По нивна инициатива првен се 
образуа во зафатоко на деветдесетите години едно 
национално сепаратистично движејн’е со цел’а да 
се оддел’ат интересите на македонците од бугарц- 
ките со возведуајн’е на једно од македонцките 
наречија на степен на литературен јазик за сите 
македонци. Орган за тоа сепаратистко движејн’е 
на македонците во Бугарија беше журналот „Ј1о- 
за“. Но тоа дуовно движејн’е не се ареса на бу- 
гарцкото стамболовцко праител’ство, које забрани 
да се издаат „Ј1оза“ и зафати да гонит македон- 
ците сепаратисти" („За македонцките работи", 
1 изд., стр. 71). 

Сите овие факти сведочат дека работата беше 
далеку од тоа да се реши јазичното прашање во 
Македонија во полза на бугарскиот литературен 
јазик, изграден, како што е познато, врз источно- 
бугарското наречје. 

ПОГЛЕДИТЕ НА К. П. МИСИРКОВ 


13. Бугарската пропаганда имаше свој главен 
спроводник во лицето на Егзархијата. Но околу 
1890 г. против неа се јавува во народот активен 
отпор, по зборовите на Горче Петров — поради 
„стремежите на Егзархијата бесконтролно да гос- 
подарува во црковните и училишните работи во 
земјата ...“ Ова движење тој го наречува „прв че- 
кор кон самодејност" во Македонија: „Тоа неосет- 
но се прероди во револуционерно движење. Од 
почетокот во револуционерното дело неосетно пр- 
во и главно учество зедоа истите луѓе што ја водеа 
борбата против Егзархијата“ (Спомени, Софија 
1927, с. 11—12). Внатрешната македонска револу- 
ционерна организација, создадена во 1893 г., си 
постави за основна цел, македонскиот народ со 
сопствена борба да се ослободи од беговското роп- 
ство и да создаде своја самостојна држава, про- 
тивставувајќи им се на стремежите на балканските 
хегемонисти за завојување или меѓусебна поделба 
на Македонија. Несомнено дека овие основни по- 
ставки во програмот на организацијата значеа ре- 
шителен чекор напред по патот на нашето народ- 
носно обособување. Но во програмот нејзин по- 
стоеја се уште ред празнини и недоизјаснетости 
баш што се однесува до работата на културниот 
план и во врска со тоа до јазичното прашање. 
Мнозина поправо сметале, како што посведочува 
Мисирков, дека е главното достигањето на поста- 
вената политичка цел, додека заострувањето на 
прашањата од чисто национален карактер, меѓу 
кои и на прашањето за литературниот јазик, може 
во моментот да доведе до ненужни разногласици, 
па тоа треба да се остави да се решава кога еднаш 
ќе биде извојуван „слободен политичен живот“ 
(„За македонцките работи“ 1 изд. с. 132). Но пра- 
шањето за литературниот јазик како порано така 
и тогаш не можеше да не ги раздвижува духови- 
те. Самата логика на нашето внатрешно движење, 

поставено врз принципите на самостојност и борба 
против туѓото мешање, мораше да доведе, ако само 
движењето си останеше верно на тие принципи, 
до јасно сфаќање дека треба да се работи за соз- 
давање на посебен македонски литературен јазик. 

Дека имаше тогаш наши луѓе што ја разбираа 
добро таа потреба и неминовност, покажува со 
најголема јасност појавата на книгата од Крсте 
П. Мисирков „За македонцките работи“, излезена 
по Илинденското востание во 1903 година. Зна- 
чајно е дека таа книга во голем дел претставува 
непосредно реагирање на она што стана во воста- 
нието, во кое револуционерната организација пре- 
трпе пораз поддавајќи му се на влијанието на ве- 
ликобугарските елементи, а што беше возможно 
токму поради недоволната изјаснетост на нејзи- 
ниот програм во однос на националното прашање. 

Мисирков го бара во својата книга баш тоа 
конечно изјаснување на националните задачи што 
стојат пред нашиот народ. „Време јет — пишува 
тој, — да отфрлиме од очите наши мрежите, шчо 
ни и кладоа националните и верцки пропаганди во 
Македонија" (VI). Тој со право подвлекува дека 
таквиот извод не е никако случаен, ами резултат 
од целокупниот развиток на македонскиот народ 
во ново време: „моите возгледи... не сет нешчо 
ново и безосновно, а сет чекор напред во досегаш- 
ното развијајн’е на нашето национално самосоз- 
најн’е и да сет за тоа сосем природни и осноа- 
тел’ни“. И на друго место: „Идејите за полно от- 
цепуајн’е на нашијот народ од друзите балканцки 
народи, не сет протиоречје на досегашното рабо- 
тејн’е на нашиот народ за слободија, а само про- 
должејн’е на негоото досегашно работејн’е, на поч- 
ва евол’уцијна“ (VI). Овие зборови претставуваат 
необично јасно сфаќање на сушноста на нашиот 
национален развиток, на она неуклоно движење, 
и против тешките историски околности во кои 
беше поставен македонскиот народ, напред по па- 
тот на неговата национална еманципација. Книга- 

та на Мисирков дојде како добар предвесник дека 
националната свест на македонскиот народ, чии 
проблесоци имавме веќе порано, созрева и дека се 
ближи времето кога македонскиот народ ќе го 
постави конечно решавањето на основните пра- 
шања на својот национален живот. 

Во редот на тие прашања Мисирков му да- 
ваше предно место на прашањето за нашиот ли- 
тературен јазик. Тој гледаше во неговото офор- 
мување најдобар начин да се ослободи македон- 
скиот народ од оние „мрежи на очите“ што му ги 
клаваа хегемонистите: „Создаајн’ето литературен 
јазик јет дуовна потребност кај нас, со која се 
мислит да се клаит крај на злоупотребите на про- 
пагандите со нашите интереси ...“ Но тој не ос- 
тана само на ваквите формуг.ации, што укажуваа 
на општата важност на опа прашање за нашиот 
народ, ами отиде и понатаму, разработувајќи го 
во неговите битни составки. Мислата на Мисирков 
беше да даде со својата книга покрај другото и 
еден образец за тоа како треба литературно да се 
пишува. Своето становиште пак тој се потруди да 
го изложи во посебна статија во својата книга, под 
наслов „Нехолку зборои за македонцкијот литера- 
турен јазик“. Тука тој дава одговор на прашањето 
врз кој народен говор треба да се заснова нашиот 
литературен јазик. Мисирков со полно право го 
посочуваше централното наречје, како такво што 
може да внесе во структурата на литературниот 
јазик најмногу типично македонски црти и во исто 
време да биде спона меѓу останатите македонски 
говори. На повеќе места во книгата тој ја подвле- 
кува улогата што треба да му се одреди на цен- 
тралното наречје. „МакедЉцката интелигенција 
секогаш, кога јет надвор от својите официални 
работи, требит да зборуат мег’у себе на централ- 
ното македонцко наречје (Велешко-Прилепцко- 
Битолцко-Охридцко), кое ке требит да се воведит 
во сите религиозни и национални пропаганди и 
турцките сколији, како задолжителен предмет. 

Тоа наречје имат да бидит литературен јазик на 
македонците" (с. 20—21). Самиот Мисирков насто- 
јуваше, во јазикот на својата книга да им даде 
што повеќе израз на оние јазични особености што 
ќе го изделуваат нашиот литературен јазик од 
другите јужнословенски јазици. Отаде произле- 
гува што во јазикот на Миеиркова има повеќе 
такви особености одошто во денешниот наш ли- 
тературен јазик, во кој често повеќе тежест им 
се дава на оние црти кои поврзуваат поголем број 
наши говори, па макар да се наоѓаат и во споме- 
натите јазици. Така, на пример, Мисирков дослед- 
но ги зема зборовите со загубено меѓувокално е 
(чоек, прао), па дури ги подведува под ова правило 
и новообразуваните зборови (непраилен, осноач). 
Од истата причина го прима изговорот шч место 
шт (шчо, обшчината), изговорот јн’ за њ (увожеј- 
н’е, здружејн’е), ја зема наставката -т и во 3 л. 
едн. сег. време (можит, бидит) итн. Кај него имаме 
ред неологизми, како и веќе познати зборови упо- 
требени сега со нови, апстрактни значења — во 
кое пак се изразува основното негово становиште 
дека литературниот македонски јазик треба да има 
што поизразити одлики што ќе го делат од дру- 
гите јужнословенски литературни јазици. 

Во однос на прашањето за македонската ор- 
тографија Мисирков се застапуваше да се при- 
мени фонетекиот принцип, со извесни „мали от- 
стапки на етимологијата". По таков начин него- 
вото пишување не се разликува во ништо битно 
од денешното наше пишување. За буквата ј Ми- 
сирков употребува само поинаков нацрт — г; како 
к’, г', пишува и л’ (— љ), н’ (=њ). 

Натамошниот развиток на македонскиот ли- 
тературен јазик ги оправда погледите на Мисир- 
кова по обете споменати прашања: за народната 
основа на литературниот јазик и за неговата ор- 
тографија. 

За жалење е само што неговата книга не мо- 
жеше веднаш да биде раширена во народот. По 

отпечатувањето неа ја уништи великобугарскиот 
комитет, така што само мал број егземплари беше 
зачуван. Така се попречи, книгата на Мисиркова 
да го укаже она влијание во широките македонски 
слоеви на кое со право претендираше авторот. Ду- 
ри по ослободувањето, во 1946 г., излезе нејзиното 
второ издание, со кое му се овозможи на нашиот 
народ да се запознае со еден од важните патокази 
во негово движење за национална слобода. Иако 
во моментот кога се решаваше дефинитивно пра- 
шањето за нашиот литературен јазик, при крајот 
на 1944 и во почетокот на 1945 г., книгата на Ми- 
сиркова не можеше да биде земена предвид, по- 
ради тоа што не се наоѓаше во Македонија, таа 
не остана непозната за некои наши луѓе веќе пред 
тоа. Дека ја знаел Рацин, тоа се гледа од исписите 
од неа што се зачувани во неговата архива. Коле 
Неделковски пак прв од писателите од Македон- 
скиот кружок во Софија „ја откри во рафтовите 
на Софиската народна библиотека одамна забора- 
вената книга на Мисирков „За македонцките ра- 
боти“. Тоа беше велика радост во неговиот живот 
и со среќата на дете ги четеше страниците на оваа 
драгоцена книга“ (Д. Митрев, Нов ден, 1946, бр. 
7—8, с. 52—53). По таков начин мислата на Ми- 
сирков сепак успеа да најде одглас меѓу првите 
претставници на современата наша литература. 
Несомнено дека таа на нив беше укажала значи- 
телно воздејство. Меѓу другото, фактот пгго така 
спонтано му се призна кај нас правото на цен- 
тралното наречје да ја даде основата на литера- 
турниот јазик, треба во извесна мерка да се дол- 
жи и на тоа воздејство од Мисиркова. 

РАЗВИТОКОТ НА МАКЕДОНСКИОТ ЛИТЕРАТУРЕН 
ЈАЗИК ПО ПРВАТА СВЕТСКА ВОЈНА 

14 . Настан од далекусежна важност во најно- 
вата историја на нашиот народ беше поделбата на 
Македонија во 1913 година меѓу учесниците во 

Балканската војна — Србија, Грција и Бугарија. 
Со тој акт се стигна до еден резултат од дотогаш- 
ната борба на балканските хегемонисти за Маке- 
донија, резултат печален за македонскиот народ, 
на опасноста од кој укажуваше правилно во 1903 
година Крсте П. Мисирков. 

Со тоа настапи период на уште позасилена 
асимилаторска политика спрема нашиот народ од 
страна на неговите нови повелници, кои правеа 
се и ги употребуваа сите средства да го изместаг 
од неговиот тек македонското национално движе- 
ње и во врска со тоа да ја притапат секоја желба 
за изградба на самостојна македонска култура и 
посебен македонски литературен јазик. Македон- 
скиот јазик реакционерните великодржавни кру- 
гови во трите балкански земји сакаа да го избри- 
шат од редот на јазиците. Особено драстични мер- 
ки се презедоа за оваа цел во Грција, кога во вре- 
мето на Метаксасовата диктатура „со закон беше 
забрането дури и во куќите да се зборува маке- 
донскиот јазик, а преку 5250 души беа казнети со 
глоба и интернација, само заради тоа што говореле 
на својот мајчин јазик“ (Христо Андоновски, Егеј- 
ска Македонија, с. 54). 

Меѓутоа македонското национално движење 
не можеше да биде разбиено и покрај сите напори 
на реакционерните сили. Во новосоздадените ус- 
лови по Првата светска војна тоа најде свој при- 
роден сојузник и закрепник во работничките дви- 
жења во балканските земји. Со тоа се создаде 
важен предуслов, каков што порано не постоеше, 
за конечен успех на ослободителната борба на ма- 
кедонскиот народ. Но треба да се укаже и на тој 
факт дека дури и во некои раководства на бал- 
канските работнички партии не така лесно се из- 
живуваа великодржавните настроенија во однос 
на Македонија. Комунистичката партија на Ју- 
гославија беше "првата што правилно го постави 
македонското прашање, во целокупноста на нацио- 
налното прашање во Југославија, и единствената 


45 


што со полна доследност се бореше за неговото 
конечно разрешување. Овој момент изигра голема 
улога за националното раздвижување на нашите 
народни слоеви во Вардарска Македонија, т. е. во 
најголемиот дел од нашата земја, а понатаму ука- 
жа силно влијание на развитокот на македонското 
национално движење и во останатите два дела — 
во Егејска и Пиринска Македонија. 

Младото македонско поколение, меѓу двете 
војни, растеше со свеста дека треба да одговори нг 
најважните задачи од националниот развиток на 
својот народ: да ја извојува неговата национална 
слобода, под знамето на прогресивните сили во 
светот, и да ги затврди основите на македонската 
национална култура, на прво место да работи за 
изградбата на македонскиот литературен јазик. 

Јасно е, значи, дека само времено можеше да 
се запре, по силата на историските околности во 
кои нашиот народ беше поставен во првите де- 
цении од овој век, оној решителен чекор напред 
по патот на изјаснуѕањето на неговите национал- 
ни задачи, за кој зборуваше Мисирков. Тој чекор 
сега беше направен, а со тоа се крунисаа сите оние 
напори од порано што претставуваа подготовка з а 
него. 

Националното освестување на македонските 
маси стана фактор што мораше да се земе пред- 
вид во политичкиот развиток на Балканот. Се по- 
чувствува пред се потребата за едно јасно фор- 
мулирано становиште спрема него од страна на 
меѓународното работничко движење. Во резултат 
на тоа дојде познатото решение на Коминтерната 
од април 1934 г. по македонското прашање. Во 
него се констатира фактот дека македонската на- 
ција постои, независно од тоа што буржоазијата 
на земјите кои ја делеа Македонија му ги одре- 
чува националните особености на македонскиот 
народ. Во тоа решение, меѓу другото, се истакнува 
и „правото на македонските маси да се служат 
со мајчиниот јазик во сите државни и општестве- 

ни установи", да се употребува тој во училиштата 
и да се издаваат на него книги. Овој акт е необич- 
но показателен за наложувањето на нашето на- 
родно-ослободително движење, веќе со наполно 
изјаснет национален програм, во меѓународни ре- 
лации. 

Прашањето за нашиот литературен јазик се 
поставуваше меѓутоа се поопределено со тоа што 
почнаа да се јавуваат книжевни творби пишувани 
на македонски јазик, и покрај сите гонења од стра- 
на на властодршците. Така во бивша Југославија 
беа прикажани неколку фолклорни драми на ма- 
кедонски јазик: „Ленче Кумановче" (1928 г.) и 
„Чорбаџи Теодос“ (1936) од Васил Иљоски; „Пе- 
чалбари“ (1935) од А. Панов; „Парите се отеп- 
вачка“ (1938) од Ристо Крле. По списанија и вес- 
ници одвреме навреме се јавуваа песни и прозни 
состави што сведочеа за соживувањето на лите- 
ратурната работа на македонски јазик. Од особена 
важност за развитокот на нашиот литературен ја- 
зик беше појавата на првите поетски збирки во 
нашата современа литература: „Народни бигори" 
(1938), „Огинот“ (1938) и др. од Венко Марковски; 
„Бели мугри“ (1939) од Коста Рацин; „М’скавици“ 
(1940) и „Пеш по светот“ (1941) од Коле Неделков- 
ски. Тие книги изиграа важна улога во процесот 
на оформувањето на македонскиот литературен 
јазик. Народот, жеден за своја книга, ги пречека 
со разбран интерес. Тие побудија, меѓу другото, 
живо дискутирање за конечниот облик на нашиот 
литературен јазик, расправање за тоа дали една 
или друга говорна особеност да влезе во неговиот 
состав; а со тоа што беа сите пишувани на цен- 
тралното наречје (велешки говор), и што се опи- 
раа на јазичното богатетво во нашата народна 
поезија, тие веќе даваа доволно единствена основа 
за нашиот литературен јазик. Се разбира, дека се 
уште остануваше таа основа конечно да се вос- 
приеме, да се изјаснат ред подробности, и да се 
установи единствена ортографија. Кај нашите по- 

ети пред војната можеа да се забележат и некои 
моменти на еволуирање на нивните погледи за 
литературниот јазик. Така, по некои ракописи 
останати од Рацин се гледа дека тој првобитно им 
давал повеќе место на западномакедонските фор- 
ми (на пр. 3 л. мн. сег. време — косит, плачит), 
додека во „Бели мугри“ се опира на својот роден 
велешки говор. Тоа значеше и извесно отклону- 
вање од оној стремеж, изразен така јарко кај Ми- 
сиркова, во литературниот јазик да се сложат 
што повеќе такви црти кои ќе го делат од сосед- 
ните словенски јазици. 

Барањето да му се даде на нашиот јазик полно 
право на употреба не беше издигнато само во Вар- 
дарска Македонија, како средиште на нашиот на- 
ционален развиток. Тоа едновремено се подзеде 
и во останатите два дела од нашата земја — во 
Егејска и Пиринска Македонија. Така во „Ризо- 
спастис“ (орган на КП на Грција) излезе во 1935 
година барање од Македонците под грчка власт 
да се отворат македонски школи и да се употре- 
бува слободно македонскиот јазик. Ова истапува- 
ње беше веднаш поздравено во Пиринска Маке- 
донија, каде што Обласниот комитет на ВМРО 
(обединета) објави по тој повод декларација во 
која се истакнува дека „и Македонците под бу- 
гарска власт не се Бугари ниту пак сакаат да ос- 
танат такви“ и дека македонскиот народ ги има 
сите обележја на самостојна нација. „Барањето на 
Македонците под грчка власт слободно да збору- 
ваат на својот роден македонски јазик, да отво- 
раат свои македонски училишта, за да ги учат 
своите деца на својот роден јазик, е нивно свеш- 
тено право, кое ќе биде извојувано по патот на 
непомирливата борба на македонскиот народ про- 
тив империјалистичките поробувачи, за слобода 
и независност на Македонија“ (Димитар Митрев, 
Пиринска Македонија во борба за национално ос- 
лободување, страна 243—244). 

Во годините пред Втората светска војна пон- 
нува да се шири илегалниот партиски печат на 
македонски јазик, во прв ред летци со различна 
содржина и извесни партиски документи. Тогаш 
се издаваат и 2 броја од весникот „Искра“, орган 
на ПК за Македонија, што се печатеше во Скопје 
во илегалната партиска печатница. Треба да ја 
оцениме големата улога на ваквите изданија во 
изградувањето на нашиот литературен јазик; тие 
беа истовремено и борбен повик со македонски 
збор, и материјали во кои нашиот литературен 
јазик се пригодуваше за употреба во публицие- 
тиката и политички написи. Како што ќе изјасни- 
ме поподробно натаму, споменатите изданија при- 
донесоа многу за искристалисувањето на ред црти 
во нашиот литературен јазик, особено во текот на 
Народноослободителната борба, кога тие се повеќе 
се јавуваа и распространуваа. 

Оценувајќи ја состојбата на јазичното поле 
кај нас во годините пред последната војна, може- 
ме со полно право да речеме дека не само што 
во сите три дела на нашата татковина се постави 
како неодложна национална задача конечното ре- 
шение на јазичното прашање, ами се направија и 
значителни чекори напред во смисла на изјасну- 
вањето обликот на македонскиот литературен ја- 
зик. 


МАКЕДОНСКИОТ ЛИТЕРАТУРЕН ЈАЗИК 
ВО ГОДИНИТЕ НА НАРОДНООСЛОБОДИТЕЛНАТА 
БОРБА 

15. Периодот на Народноослободителната бор- 
ба од 1941—1945 година, решавачки за поната- 
мошната судбина на нашиот народ, беше заедно со 
тоа од пресудно значење и за установувањето на 
нашиот литературен јазик. Зашто извојувањето 
на националната слобода, низ заедничката борба 
со другите југословенски народи против фашиз- 
мот, беше нужна претпоставка и за слободниот 

развиток и употреба на македонскиот литературен 
јазик. 

Под тешките услови на окупацијата писмена- 
та активност на македонски јазик можеше да се 
развива само илегално или во редовите на нашите 
партизански единици. Покрај поетските творби 
настанати во времето на војната, се поголема важ- 
ност придобиваа за изградувањето на нашиот ли- 
тературен јазик илегалните партиски материјали, 
летци, прогласи, манифести, политички брошури, 
и најпосле бригадните и други списанија што едно 
по друго почнаа да се јавуваат од почетокот на 
1944 година. Партизанската печатница „Гоце Дел- 
чев“, скриена во Лопушник и на други наши мес- 
та, издаде во текот на своето работење ред летци, 
прогласи, брошури итн., што се печатеа понекогаш 
во доста голем тираж. Така, на пример, Манифес- 
тот на Главниот штаб беше издаден во 2000 ег- 
земплари. Кон ова треба да се придадат и мате- 
ријалите умножувани на машина, шапирограф 
итн. Сето тоа претставуваше една писмена актив- 
ност, интензивна и силно политички дејствувачка, 
каква што порано кај нас не беше позната. 

Ако пристапиме кон неа како кон материјал 
за чисто јазична анализа, тогаш ќе забележиме 
некои моменти од битно значење. Во тие матери- 
јали идат до израз јазични особености од многу 
поширока територија одошто во печатените поет- 
ски збирки од пред војната (ги земаме за споре- 
дување нив, бидејќи сите го имаат за основа ве- 
лешкиот говор, а одбележија секако една важна 
етапа во развитокот на литературниот јазик). Тоа 
е нешто сосем природно, зашто тие беа пишувани 
од луѓе од различни наши краишта. На прв пог- 
лед може да се помисли дека во нив имаме такво 
јазично шаренило, таква неустановеност на раз- 
лични јазични црти, што тие претставуваат чекор 
назад во смисла на унификацијата на јазикот на- 
спрема поетските збирки од пред војната. Но еден 
таков суд ќе биде површен и неправилен. Битното 

е во тоа што сега далеку поширок круг луѓе свес- 
но се стремат да пишуваат на заедничка основа, 
дадена од нашите централни говори, и битното е 
во тоа што излегувајќи од таа основа тие и во 
подробностите се повеќе и повеќе одат кон збли- 
жување, кон изјаснување дефинитивниот облик 
на литературниот јазик. Ако ги проследиме во 
главни линии материјалите од Народноослободи- 
телната борба, ако тргнеме на пример од писмото 
„До сите народно-ослободителни партизански од- 
реди во Македонија“ (од 28. II. 1943 г.), па преку 
прогласот на Акциониот комитет на Народно-осло- 
бодителниот фронт на Македонија (септември 
1943), до бригадните весници од 1944 година, — 
ќе го констатираме недвоспислено одвивањето на 
тој процес на се поодреденото изјаснување и 
обопштување на извесни црти што влегоа во 
структурата на нашиот литературен јазик. Ако 
на пример во споменатото писмо од 28. II. 1943 г. 
покрај прилепско-битолските форми како прашај- 
не, чистејнето, градој, режимо, ке бидит, да живеј 
и др. ги среќаваме велешко-скопските форми како 
ослободуење, однародуење, денови, режимот, ми- 
лујете и др., тогаш тоа не е знак само за една 
јазична мешаница, ами е пред се знак за нешто 
сосем друго: за тоа дека оние што пишувале се 
слободни веќе од еден локален јазичен партику- 
ларизам, и во барањето како да се пишува лите- 
ратурно-македонски не се опираат само на она што 
го знаат од својот дијалект, а му даваат место и 
на она што го има во другите дијалекти. Излегу- 
вањето од рамките на локалното е неопходен ус- 
лов за изградувањето на еден национален литера- 
турен јазик. Во јазикот на материјалите од На~ 
родноослободителната борба гледаме дека тој не- 
опходен чекор напред беше направен и дека со 
тоа и психолошки беше до најголема степен олес- 
нето установувањето на еден наполно одреден 
облик на литературниот јазик. 

Но не беше создадена еамо таа општа психо- 
лошка претпоставка преку писмената активност 
во времето на војната, ами заедно со тоа, како што 
подвлековме веќе порано, одеше и се поодредено- 
то изјаснување на одделните црти од литератур- 
ниот јазик, се поголемо нивно обопштување и на- 
лагање во свеста на пишувачите. Во овој поглед се 
забележува и развиток во одредена смиела, и ја- 
зична преемственост. Така на пример јазикот на 
Манифестот на Главниот штаб укажува видно 
влијание на јазикот во бригадните весници. По ма- 
теријалите можеме добро да следиме како надви- 
ваат, само за пример да земеме, членската форма 
на -от, глаголскиот систем со сегашни основи на 
а, и, е (во последната група спаѓаат и глаголите 
како кажуе), 3 л. сег. време без наставката -т, а во 
фонетиката изговорот ѕ, ф на местото од х, изго- 
ворот ол за некогашното вокално л (на пример: 
долго, полно и сл.. Последново беше важен мо- 
мент во установувањето на гласовниот систем на 
литературниот јазик, бидејќи со тоа се изостави 
изговорот на темниот вокал во една бројна група 
зборови) итн. итн. Покрај сето ова не треба да го 
губиме од предвид фактот дека во материјалите 
од Народноослободителната војна се употребува- 
ше фонетска азбука и правопис, навистина уште 
во подробностите не наполно установени, но затоа 
по принцип доволно јасно одредени. 

По таков начин, во текот на Народноослобо- 
дителната борба се затврдија и се доразвија оние 
основи за конечното оформување на нашиот лите- 
ратурен јазик кои, како што видовме, веќе од по- 
рано постепено се изградуваа. Низ тој процес на 
постепеното установување на нашиот литерату- 
рен јазик добиваше свое природно решение и пра- 
шањето за неговата народна основа, што му ја 
даваа централните говори, и прашањето за него- 
виот писмен облик, а со сето тоа заедно се изде- 
луваа се појасно нормите на македонскиот лите- 
ратурен јазик. Придонесот кон тоа од писмената 

активност во борбата беше од голема важност. На- 
шето јазично прашање можеше по ослободување- 
то да се реши толку брзо само зашто веќе беше 
наполно назреано, зашто постоеше нужна под- 
готовка, нужни предуслови за неговото решение. 
Кој ќе направи само едно бегло споредување меѓу 
правилата установени во првиот македонски пра- 
вопис и пишувањето во текот на Народноослобо- 
дителната борба, ќе може сосем да се увери колку 
нешто е таму наследено од опитот стекнат низ таа 
писмена активност. 

КОНЕЧНОТО РАЗРЕШУВАЊЕ НА МАКЕДОНСКОТО 
ЈАЗИЧНО ПРАШАЊЕ 

16. Колку што се ближеше денот на ослобо- 
дувањето на нашата земја од фашистичките оку- 
патори, се поголема актуелност мораше да при- 
добива прашањето за дефинитивниот облик на 
македонскиот литературен јазик. Сето тоа, како 
што подвлековме беше во најбитното доволно из- 
јаснето од претходниот книжевен развиток, како 
пред војната така и во текот на Народноослободи- 
телната борба. Јасно беше, на пример, дека осно- 
вата за нашиот литературен јазик ја даваат цен- 
тралните говори; а тоа е токму супггественото. 
Исто така, јасно беше од дотогашната практика 
дека фонетскиот принцип ќе се примени при де- 
финитивното установување на азбуката и право- 
писот. Но надвор од тоа, и во поглед на формите 
на литературниот јазик, и во поглед на неговата 
азбука и правопис, остануваа цел ред подробности 
што требаше да се изјаснат. 

Меѓу самите центални говори има разлики во 
извесни црти. Каков избор да се направи во так- 
вите случаи — беше прашање се уште отворено. 
Претстоеше избор меѓу различните начини за обе- 
лежување некои гласови. Па иако тоа се оставаше 
да се реши конечно по ослободувањето, со работа 
на специјална комисија за јазикот и правописот, 

сепак веќе тогаш се поголема стануваше потре- 
бата да се разменат гледиштата и до непгго поц- 
врсто да се дојде. Издавањето на партизанските 
весници и списанија, како „Илинденски пат“, „На- 
роден војник“, „Млад борец“, а попосле и „Нова 
Македонија“ — го налагаше секидневно тоа со 
силата на една практична нужда. Уште повеќе се 
сети таа нужда, кога по капитулацијата на Буга- 
рија на нашата слободна територија почна да се 
создава поширока училишна мрежа. Каква азбу- 
ка ќе треба да учат децата, во каква форма ќе им 
се предава мајчиниот јазик — стана веќе праша- 
ње на денот. 

Сето ова побуди оживени дискусии особено 
во времето од I заседание на АСНОМ (2 август 
1944 г.) до ослободувањето. Меѓу историските ре- 
шенија што ги донесе АСНОМ на своето I засе- 
дание беше и решението за „заведување на маке- 
донскиот јазик како службен во македонската 
држава“. Но не се остана само на тоа. Вреди да се 
спомене дека дури Главниот штаб на НОВ и ПОЈ 
за Македонија и АСНОМ се наоѓаа во манастирот 
Прохор Пчињски, од дискусијата за јазикот и пра- 
вописот се има породено еден обид за давање т.н. 
времени правила за македонскиот литературен ја- 
зик, без некаква задолжителност. Тие послужијѕ 
како основа на дискусиите за јазикот и правопи- 
сот, организирани во октомври 1944 година во Гор- 
но Врановци, кога беа изнесени три реферати по 
тоа прашање. 

Иако, како што веќе рековме, поеледниот 
збор се оставаше за по ослободувањето, не треба 
да се превиди важноста на овие претходни под- 
готовки во тој поглед. Од размената на гледиш- 
тата стануваше јасно кои се јазловите точки во 
целото прашање, какви противположни мислења 
се вкрстуваат и, од друга страна, што се прима 
еднодушно од сите. Пред луѓето стоеше опитот од 
нашата млада литература пред војната и во га- 
мата борба; јазичниот опит од различните пар- 

тиски иубликации во истиот период. Тој опит тре- 
баше да се осмисли и да се оформи во правилата 
на литературниот јазик. Бидејќи порано ние не- 
мавме во Македонија свој книжевен и културен 
центар, луѓето што пишуваа — изградувајќи си 
секој за себе извесен систем од погледи за нашиот 
литературен јазик — сега веќе влегуваа во се по- 
жив контакт меѓу себе, ги установуваа разликите 
во своите разбирања за одделни факти, стапуваа 
во спорови и сфаќаа дека само во резултат на ед- 
на борба на гледиштата може да се дојде до ре- 
шението на јазичното прашаше. Ова нешто се из- 
рази јасно пред ослободувањето — а уште повеќе 
се засили, сосем природно, по ослободувањето, 
кога не можеше да има многу одлагање. 

Наскоро по ослободувањето на Скопје (13. 
XI. 1944 г.) беше назначена од Президиумот на 
АСНОМ комисија, на која и се постави задача да 
поднесе предлог за азбуката и правописот. Таа 
заседаваше во времето од 27 ноември до 3 декем- 
ври 1944 година. Не може да се рече дека работата 
на оваа јазична комисија беше солидно подготве- 
на. Тоа мораше да се одрази и на резултатите до 
кои се дојде. Така, во елаборатот на комисијата, 
каде што се констатира дека македонскиот лите- 
ратурен јазик се изградува врз основа на централ- 
ните говори, во истото време за некои важни црти 
се спроведуваше тенденцијата да се земат фор- 
мите не од централните ами од скопскиот говор 
(на пр.: бегава, бева итн.). Исто така особен акцент 
се поставуваше на тоа дека во нашиот литерату- 
рен јазик апстрактните зборови треба да се при- 
мат од рускиот јазик; така се затемнуваше зако- 
нитиот стремеж за јазично творештво пред се со 
средствата на нашиот народен јазик. Првата ја- 
зична комисија отиде и подалеку, изнесувајќи во 
своето образложение до Поверенството на народ- 
ната просвета, од 20 јануари 1945 година, дека таа 
го дава предлогот не во дефинитивна форма, ами 
крајно решение за нашето јазично прашање треба 

да се земе дури кога ќе дојделе да ни поможат 
некои руски научници. Се разбира дека ова беше 
сосем наивно и погрешно мислено. За решавање- 
то на нашето јазично прашање не можеше да биде 
компетентен никој друг освен ние самите. Тоа 
прашање претставуваше жив дел од нашиот на- 
ционално-културен развиток, и ние требаше по 
своите сили и разбирања да го кажеме својот збор. 

Иако работата на првата комисија страдаше 
од ред слабости, и нејзините предлози не се усво- 
ија, сепак таа работа не мина сосем некорисно. Би- 
дејќи таа поцелосно, одошто беше случајот во по- 
ранешните дискусии, расправаше за литератур- 
ниот јазик, можеше уште еднаш, и поцелосно, да 
се уочат прашањата што требаше да бидат ре- 
шени. 

Понатамошната работа над јазикот и се по- 
вери на една друга комисија, во која, покрај извес- 
ни членови од поранешната, влегоа и неколку 
млади писатели и публицисти што ја почнаа сво- 
јата книжевна дејност во партизанските редови. 
Несомнено тоа означи нужно подобрување на сос- 
тавот од комисијата. Така дојде уште посилно до 
израз врската на она што се создаваше на јазич- 
ното поле пред ослободувањето, во партизанскиот 
печат, со она што требаше да се изгради во изво- 
јуваната национална слобода. 

Новата комисија го претресе прашањето за 
азбуката и правописот на повеќе собирања во пе- 
риодот до мај месец 1945 година. Принципите што 
се изјаснија во текот на нејзината работа можат 
во основата да се сведат на следното: 

1. Во македонскиот литературен јазик треба 
да се установат оние форми од централните говори 
што во најголема степен ќе ги поврзат сите наши 
говори и ќе бидат лесно приемливи за луѓето од 
сите наши краишта. 

2. Во македонскиот литературен јазик треба 
до најголема степен да се изрази неговата народна 
основа. Речникот на литературниот јазик да се 

обогатува со зборови од сите наши дијалекти, да 
се изградуваат нови зборови со живи наставки, и 
само колку што е потребно да се усвојуваат и туѓи 
заемки. 

3. Македонската азбука да биде составена од 
толку букви колку што има гласови во литера- 
турниот јазик. Правописот да се изработи врз фо- 
нетскиот принцип. 

Работата на комисијата за јазик и правопис, 
поставена на овие принципи, даде резултат. Се 
постигна еднодушност во поглед на спорните пра- 
шања за јазичните форми и нивното правописно 
фиксирање. Од различните гледишта, изразени 
— како што знаеме — уште во дискусиите пред 
ослободувањето, се изгради една синтеза. На 3 
мај 1945 година комисијата донесе своја резолу- 
ција „по прашањето на македонската азбука“. 
„Комисијата за јазик и правопис — се вели во 
заклучокот на таа резолуција —- ги поднесуе гор- 
ните свои решенија на федералната влада на Ма- 
кедонија, за да ги одобри и озакони, како би се 
дошло до единственост на нашата азбука, што е 
еден од најважните услови за правилниот развој 
на нашата писменост и литература.“ Истиот ден 
Народната влада на федерална Македонија го 
усвои на своето заседание предлогот од комисија- 
та и го донесе решението за македонската азбука, 
објавено во „Нова Македонија“ два дена подоцна, 
на 5 мај. Речиси во истото време беа утврдени и 
главните точки на правописот. Проектот на пра- 
вописот комисијата го прими дефинитивно на 2 
јуни 1945 година и му го поднесе на Министерство- 
то за народна просвета на утврдување. Решението 
со кое се озакони правописот се донеее од Минис- 
терството на 7 јуни 1945 година. 

Примањето на азбуката и правописот означи 
голема придобивка на нашиот народ на култур- 
ното поле. Со тоа и се кладе крај на стихијноста 
во развитокот на нашиот литературен јазик и се 
направи решителен чекор кон неговото унифици- 

рање. Со тоа се затврдија основите на единстве- 
ната македонска писменост. 

Слободниот наш национален живот во СР 
Македонија го овозможи, во склопот на општиот 
културен подем, и брзиот развиток на нашиот ли- 
тературен јазик. Преку оригиналната и преводна- 
та литература, преку театарот и радиото, весни- 
ците и учебниците, како и преку другите форми 
на културно-општествениот живот — нашиот ја- 
зичен опит се богатеше од ден на ден, и со тоа се 
посодржателно се развиваше живата снага на ли- 
тературниот јазик. Но тој процес на многустран 
развиток сега се одвиваше во јасно одредени рам- 
ки, следен од свесно управен интерес за практич- 
на проверка на поставките што влегоа во соста- 
вот на првиот наш правопис, и истовремено за оп- 
фаќање и теоретско осмислување на новиот ма- 
теријал што го даваше јазичната практика. Таа, 
практиката, покажа дека правилно беа формулира- 
ни основите на нашиот литературен јазик во 1945 
година, нешто повеќе — дека во најголем број слу- 
чаи и одделните поставки во правописот најдоа 
општ прием и станаа усвоен навик на секој наш 
културен човек; но во неколку случаи таа покажа 
дека треба да се внесат и извесни коректури или 
доуточнувања. Така на пример беа заменети гла- 
голските форми од типот кажуе со формите како 
кажува, промена што беше усвоена на 6 април 
1948 година, на предлог од правописната комиси- 
ја при Министерството за просвета, а по опстојна 
дискусија на едно собрание од нашите писатели, 
журналисти, јазични специјалисти и други кул- 
турни работници. Две години подоцна, во 1950, 
кога правописната комисија го изнесе на разгле- 
дување второто, проширено издание на македон- 
скиот правопис, можеше со право да биде конста- 
тирано дека во него се предлагаат само мал број 
измени на дотогашните правила, а дека сушноста 
на работата ја чини разрешувањето на некои двој- 
ствености допуштани порано и опфаќањето на оној 

нов материјал што бараше да биде подведен под 
правописни норми, а што во првиот правопис не 
беше обработен. Сето тоа значеше дека во разви- 
токот на нашиот литературен јазик се стигна до 
оној момент кога се почувствува една нужна ста- 
билизација на неговите црти, кога неговиот гра- 
матички облик е конечно установен, и кога постои 
и може да биде оправдана само потребата да се 
доразработуваат и доуточнуваат извесни подроб- 
ности, какви што нормално налага јазичниот раз- 
виток дури и во литературни јазици со многу по- 
долга историја. Несомнено дека чувството за ста- 
билноста на нашиот литературен јазик, автори- 
тетот негов што од тоа чувство произлегува — е 
драгоцена придобивка за нас, што секогаш ќе ни 
овозможи да ги разликуваме прибрзаните и леко- 
мислените интервенции во ова така осетливо тка- 
ење што се вика национален јазик, од вредните 
прилози кон изјаснувањето и доизградувањето на 
неговата структура. Денеска, кога кај нас се по- 
веќе се пристапува, со научна подготовка и одго- 
ворност, кон разработка на јазичните прашања, 
чувството за стабилноста на нашиот литературен 
јазик е една претпоставка од која, како од основа, 
се излегува. 

НАРОДНАТА ОСНОВА НА МАКЕДОНСКИОТ 
ЛИТЕРАТУРЕН ЈАЗИК 

17. Повеќе пати во текот на ова излагање ги 
споменуваме централните говори како основа на 
нашиот литературен јазик. Потребно е затоа да 
знаеме кои наши говори се опфаќаат под тој на- 
зив, што се подразбира точно кога се вели дека 
литературниот јазик е изграден на нив, каков е 
најпосле односот на литературниот јазик спрема 
останатите народни дијалекти. По овој начин ќе 
можеме појасно да го одредиме неговото место 
наспрема народниот јазик, неговите врски со на- 

родните говори, и оние специфики што од нив го 
делат. 

За централнитр говори како за основа на ли- 
тературниот јазик прв почна да зборува К. Ми- 
сирков во книгата „За македонцките работи“ 
(1903). Како ги определуваше тој? Од некои места 
во книгата на Мисирков се гледа дека т. н. „цен- 
трално-македонцко наречје“ е за него наречјето 

— „Велешко-Прилепцко-Битолцко-Охридцко“ (сп. 

1 изд., с. 20—-2Т и 138). Меѓутоа, баш на местото 
каде што станува збор за карактеристичните црти 
на централното наречје, охридскиот говор не се 
споменува во неговиот состав, ами се поставува 
знак на еднаквост меѓу централното и „Велешко- 
Прилепцко-Битолцкото“, па дури, само малце по- 
долу, „Велешко-Прилепцкото македонцко на- 
речје“ (с. 109). Од ова се гледа дека една сосем 
прецизна определба за поимот „централно маке- 
донско наречје" кај Мисирков не е дадена. 

Еве како се кај него накратко опишани до- 
минантните гласовни белези на т да наречје: „Во 
централн ото македонцко наречије, мег’у д ру гото 
се имаат таквија фонетични особини: старо-маке- 
донцките гласови: \ и ■&, во тије места, кај шчо 
се имаат сочуано, преминуваат во о и е, напр. де- 
нот, от старо-македонцкото дг>нт>тт?, преко дт>нтш 
сонот, от стзнуп; на место старото -тј и дј имаме 
к’ и г’ или јк’ и јг’, напр. врејк’а и туг’а; на место 
н] имаме јн’ напр. којн’ на место конј, на место ж 

— а, напр. рака и др. Сите тије особини не сет 
србцки, но не сет ни бугарцки. Они се немаат во 
главното бугарцко наречије — иеточно-бугарцко- 
то које служит и за литературен бугарцки јазик“ 
(с. 110). 

Г радс киот охридски говор отстапува од сли- 
ката овде изнесена со тоа што во него ж д ало ~у_ 
(р~к>ка) и што е чест изговорот шч, жџ, ж за тј, дј: 
врешче, чужд. Ова секако му било познато на Ми - 
сиркова, но тој сепак го споменува во бројот на 
централните говори и охридскиот, едно што е тој 

навистина многу бл изок до нив, а ДругО што за 
Мисиркова името на бхрид, како на стар маке- 
донски културен цен т ар . звучеше особено нрив- 
лечно, па ништо чудно да сметал дека и угледот 
на самото централно наречје ќе добие ако се по- 
врзе тоа и со охридскиот говор. 

Ако сакаме правилно да го поставиме праша- 
њето за основата на нашиот литературен јазик, 
треба да тргнеме од фактот дека оние говори што 
Мисирков ги споменува како централни влегуваат 
во составот на една поголема говорна целост, во 
составот на западномакедонекото наречје, кое се 
простира во овие граници: на север до линијата 
Скопје—Тетово, на југ до линијата Битола—Ох- 
рид^ на запад до албанската граница, а на исток 
до Вардар меѓу Скопје и Велес, опфаќајќи го на- 
долу Прилепското и Битолското. СЖа наречје се 
распаѓа на говори меѓу кои постојат помали или 
поголеми разлики. Така, на пример, во Скопје и 
Долни Полог имаме изговор рука, во Дебарско ро- 
ка, во Горни Полог, Струга, Охрид и Преепата рт>ка, 
а на останатата територија — рака. Но некои до- 
минантни црти чинат што сите тие говори да се 
поврзуваат како јасно изделена заедница. Пред се 
во нив го имаме третосложниот акцентен систем, 
натаму јасниот изговор на неакцентираните во- 
кали, преодот на х, во е, ф, губењето на интерво- 
калното е (чоек, глаа и ел.); тројниот член, гла- 
голските конструкции со имам, поставувањето на 
кратките заменски форми пред глаголот во поче- 
токот на реченицата (Го виде и сл.), консеквентно 
спроведеното удвојување на заменските форми 
(Го видов него, Го видов човекот) итн. 

Бидејќи т.н. централни говори се влеваат не- 
разделно во ова наречје, од тоа произлегува дека 
всушност и народната основа на нашиот литера- 
турен јазик е поширока, и дека таа се поклопува 
со западномакедонското наречје, кое претставува 
најголема наша говорна целост. Оваа ширина на 
основата на литературниот јазик претставува ва- 

жен услов за неговото полесно восприемање и 
ширење. 

Но исто така е важно да покажеме кои од го- 
ворите во составот на тоа наречје му се со извесни 
црти поблиски на литературниот јазик. Така при- 
оѓаме веќе поблиску кон уточнувањето на поимот 
на централните македонски говори. Бидејќи во 
нашиот литературен јазик е застапен изговорот 
рака, мака, пат итн., тогаш меѓу западномакедон- 
ските говори му се поблиску оние што го знаат 
тој изговор. Ако се обидеме да ја оцртаме тери- 
торијата на која се распространети западномаке- 
донските а-говори, ќе добиеме ваква слика: на се- 
вер тие допираат до самоти Скопје (таков е гово- 
рот во скопската Каршијака), одејќи спрема југ 
го опфаќаат Велешкото, Прилепското, Поречија- 
та, Кичевското, Дебарца, охридските села, Демир 
Хисарското и Битолското. Тие говори значи го оп- 
фаќаат поголемиот дел од Западна Македонија. 

Проследувајќи сега натаму кои од овие а-го- 
вори му се од своја страна уште поблиски на ли- 
тературниот јазик, треба да земеме за критериј 
веќе некои други црти што нив повеќе или по- 
малку ги разликуваат. Можеме да излеземе од тоа 
дека во литературниот јазик имаме во сегашно 
време наставка -м за 1 л. едн., и образување на 
3 л. едн, без наставката -т (пр.: одам, оди а не: 
ода, одит), а во 3 л. мн. наставката -ат (не -ет). 
Тогаш ќе се види дека по тие белези најблиску му 
приоѓаат говорите во Велешко, Прилепско и Би- 
толско (иако и таму имаме мешање на извесни 
од набележаните црти). Но кој може да тврди дека 
баш оние особености што ги избравме треба да се 
земат за единствен и единствено правилен кри- 
териј? Дури и да ги оставиме настрана говорите 
во Охридско и Дебарца, во кои се среќава карак- 
теристичната наставка -ает во 3 л. мн. сегашно 
време, земањето на прв план некои други белези 
освен горе посочените ќе не доведува до резулта- 
тот дека ту еден ту друг од а-говорите му е по 
тие белези поблизок на литературниот јазик. Та- 


62 



ка, на пример, поречкиот ќе му биде поблизок од 
прилепскиот или битолскиот по тоа што во него 
се чува глаголската е-група, или што членот се- 
когаш гласи -от (а не -о) итн. Од оваа ситуација 
произлегуваат два важни заклучоци: 1. дека е по 
овој пат необично тешко да се издели од а-гово- 
рите една уште потесна група на централните го- 
вори и 2. дека е сосем погрешно да се мисли оти 
нашиот литературен јазик со сите свои гласовни 
и граматички одлики може да се поклопи со еден 
одреден народен говор. Таков говор нема, па е 
следствено сосем неправилно да се рече оти лите- 
ратурниот јазик е прилепски или велешки или 
каков и да е друг. 

Од тешкотиите што настануваат при обидот 
уште поблиску, од средината на западномакедон- 
ските а-говори, да ја изделиме потесната основа 
на литературниот јазик, постои еден излез во тоа 
да се откажеме од секакво понатамошно делење, 
и да речеме дека таа основа ја чинат имено тие 
а-говори. И тоа ќе биде точно, исто како што би 
било точно, во малце поширока смисла, да речеме 
дека неа ја чини западномакедонското наречје. 

Па сепак, јас мислам дека можеме да одиме 
и натаму кон уточнувањето на поимот на цен- 
тралните говори, не опирајќи се единствено на 
методот на споредување дијалектните особености 
од западномакедонските а-говори со соодветните 
црти во литературниот јазик, ами и излегувајќи 
донекаде од тие рамки, и земајќи предвид извесни 
историски факти. Нешто што треба особено да се 
подвлече е тоа што во основата на нашиот литера- 
турен јазик е пројавен стремежот за внесување на 
такви црти што ги сврзуваат западномакедонски- 
те и источномакедонските говори. Така погледна- 
то, и наставката -м во 1 л. едн., и немањето нас- 
тавка -т во 3 л. едн. наспроти 3 л. мн. каде што се 
јавува -т, добиваат навистина поголемо значење 
поради фактот што тие црти се карактеристични 
(со извесни исклучоци и варијации) за повеќето 
наши источни говори. Покрај овие црти, ние мо- 

5кемб да укажеме и на такви необично важни ка- 
рактеристики на литературниот јазик што им се 
својствени предимно баш на источномакедонските 
говори, а кои во опсегот на западномакедонското 
наречје им се познати повеќето на говорите гра- 
нични со источните, а главно на велешкиот говор. 

Во фонетиката овде се истакнува тоа што во 
литературниот јазик се чува интервокалното ѕ (се 
изговара на пр. човек, глава, лебови, а не чоек, 
глаа, лебој); во морфологијата можеме да ја по- 
сочиме заменската форма ги (во западномакедон- 
ското наречје обично и), а во синтаксата предим- 
ната употреба на предлогот на за изразување на 
посвојното значење (книгата на ученикот и сл.). 
Од ова се гледа дека во основата на литературни- 
от јазик ние имаме ред црти што не само да им 
се заеднички на западните и источните говори, 
ами дури имаат предимна употреба во последни- 
ве: од истото тоа се гледа дека и меѓу западно- 
македонските а-говори му се поблиски на лите- 
ратурниот јазик имено оние што непосредно гра- 
ничат со источните, и пгго како такви имаат со 
нив поголем број заеднички црти. 

Разгледувајќи го вака прашањето за потесна- 
та основа на нашиот литературен јазик, не треба 
да ги изгубиме од предвид фактите како што е 
тој дека установувањето на глаголски систем со 
три групи (вика, носи, бере) во литературниот ја- 
зик не е резултат од тоа што на пр. во поречкиот 
говор се има ист таков сиетем, ами главно од тоа 
што така беа глаголите застапени во првите пе- 
чатени наши поетски збирки, кои сите го имаат за 
основа велешкиот говор. Ние веќе одбележивме 
што означи појавата на тие книжевни творби во 
процесот на развитокот на литературниот јазик, 
а овде можеме поконкретно да укажеме на тоа 
како по патот на восприемање на веќе изразеното 
во книжевноста, преку авторитетот на литератур- 
ните творби и преку чувството за континуитет во 
јазикот на литературата — се иде до установува- 
њето на дадени црти во тој јазик. Истово можеме 

да го констатираме, на пример, и во однос на уста- 
новувањето на изговор со тврдо л во зборовите 
како: луѓе, недела (а не: љуѓе, недеља) и сл. 

Ние досега на повеќе места имавме можност 
да се увериме дека во составот на нашиот лите- 
ратурен јазик имаме такви белези што ја затврду- 
ваат неговата широка основа во различните на- 
родни дијалекти. Ќе повториме дека тоа е едно 
необично важно предимство на литературниот ја- 
зик. Но ние би паднале во грешка да ги упросту- 
ваме работите, ако сметаме дека еден литературен 
јазик може да се изградува само со докрајно свес- 
но спроведување на еден да го наречеме статис- 
тички метод, при кое за секоја форма треба прво 
да се испита дали е таа најраспространета, па 
после да се прими во литературниот јазик. Бидеј- 
ќи тој јазик се создава пред се во живиот процес 
на литературното творештво, едно такво гледање 
не би излегувало од стварноста. Вистина е дека 
во периодот на изградбата на еден литературен 
јазик свесното воздејство на неговиот развиток е 
од голема важност, но ако и до колку се сообразу- 
ва со природната управеност на тој процес, а не 
оди против неа; вистина е меѓутоа и дека ред 
особености на литературниот јазик се примаат по- 
веќе или помалку спонтано во резултат на она 
сугестивно и авторитетно дејствување од страна 
на веќе изјавеното како одреден јазичен облик 
во творбите на литературата, за кое стануваше 
збор малце погоре. Само опфаќајќи ја целокуп- 
носта на оваа појава, ќе можеме да судиме пра- 
вилно за процесот на развитокот на нашиот лите- 
ратурен јазик. 

По сето ова што го изнесовме, како во однос 
на цртите што ги сврзуваат централните со источ- 
ните говори, така и во однос на еден конкретен 
момент од развитокот на нашиот литературен ја- 
зик, ние можеме да одговориме на прашањето за 
неговата потесна основа, или со други зборови за 
тоа што треба да опфаќаме под терминот централ- 

ни говори, во Ваква смисла: дбка гука спаѓаат оиие 
од запад. макед. а-говори што се простираат во 
појасот непосредно граничен со источните говори. 
Според ова, поимот за централните говори би се 
покривал со онаа говорна целост што Мисирков 
ја обележуваше и како „Велешко-Прилепцко- 
Битолцко наречије“. Но давајќи му вакво значе- 
ње на тој поим, ние секогаш треба да имаме пред- 
вид дека изделувањето на велешкиот, прилепеки- 
от и битолскиот говор од групата на другите зап. 
мак. а-говори не се заснова на некои особено јас- 
но изразени нивни заеднички одлики и дека след- 
ствено тоа изделување носи до голема степен ус- 
ловен карактер. Од чисто дијалектолошка гледна 
точка многу повеќе основа има за оперирање со 
терминот западномакедонски а-говори. Несомнено 
е меѓу тоа дека во развитокот на литературниот 
јазик основниот принос е даден од говорите што 
ги обележуваме како централни. Можеме да твр- 
диме дека сите особености — гласовни, морфо- 
лошки, синтактични, што ја чинат структурата 
на литературниот јазик, се среќаваат во централ- 
ните говори, па и ако некои само во еден од нив. 

Како што рековме порано, Мисирков прв збо- 
рува за централните говори како за основа на ма- 
кедонскиот литературен јазик. Меѓутоа самиот 
назив — централни македонски говори беше во 
употреба веќе пред него во работите посветени 
на македонската дијалектологија. Се разбира де- 
ка би било пресилено ако се критикува тој назив 
од некакви чисто географски позиции, т.е. ако се 
претендира дека баш точен број километри треба 
нив да ги делат од северната и јужната, од источ- 
ната и западната граница на нашата јазична те- 
риторија. Мисирков го зема како централен град 
во Македонија Велес (и тоа е приближно точно). 
„От тој центр географцки, није само мало се одда- 
лечуаме, идејки преко Прилеп кон Битол’а и 
Орид“ — вели тој (1 изд. с. 141). Ова географско 
објаснение за оправданоста на називот централни 

говори има своја доволна основа до колку се од- 
несува за оддалечувањето докај Битола. По таков 
начин приговорот што може да му се постави на 
разгледуваниот термин од географека точка нема 
некоја особена тежест. Но затоа тој побудува по- 
веќе оправдани приговори од чисто дијалекто- 
лошка гледна точка, и со тоа ние веќе во главното 
се запознавме. Сепак сметам дека тој одомаќен 
веќе термин може да има свое место, ако во него 
се влага онаква содржина каква што се предлага 
овде, т.е. ако со него се опфатат оние зап. мак. 
а-говори што граничат со источните, а што кон- 
кретно во историскиот развиток на нашиот лите- 
ратурен јазик, давајќи му основа, заедно со тоа 
имаат внесено во него ред такви црти што се ши- 
роко познати и во соседните ним источномакедон- 
ски говори. 

Рековме дека особеностите на литературниот 
јазик се среќаваат сите во централните говори, 
но не подеднакво застапени во еекој од нив поод- 
делно. Интересно ќе биде да се запознаеме поод- 
близу со тоа каков е во овој поглед односот на 
самите централни говори наспрема литературни- 
от јазик. Интересно е покрај другото и заради тоа 
да се види јасно дека литературниот јазик не сов- 
паѓа со ниеден од нив наполно, како што кај нас 
се уште некои луѓе наивно мислат. Да се запреме 
прво на гласовните особености на литературниот 
јазик. Прилепско-битолска е замената ол за не- 
когашното вокално л: полно, жолто и сл., додека 
велешкиот изговор овде се разликува од литера- 
турниот: п’лно, ж’лто, ж’то. Преодот х > в, поз- 
нат и во велешкиот говор, сепак е во литератур- 
ниот јазик застапен во повеќе позиции како и во 
прилепско-битолскиот (на пр. страв, прав, наспре- 
ма велешкото стра, пра). Третосложниот акцент се 
зема во литературниот јазик во својот чист зап. 
македонски вид, додека во велешкиот говор има- 
ме од него извесни отстапувања, како во акцен- 
тирањето: не-ми рече место не-ми-рече, или дбне- 


5 * 


67 



си-го место донѓси-го. Од друга страна имаме во 
велешкиот и прилепскиот (како и во литератур- 
ниот јазик) изговор на тврдо л во случаите како 
луѓе, недела, додека битолскиот говор тука пока- 
жува меко л — љуѓе, недеља. Понатаму има и 
такви гласовни особености во литературниот ја- 
зик што се среќаваат само во велешкиот говор 
или предимно во него. На прво место тука иде чу- 
вањето на интервокалното в: човек, глава, поло- 
вина, денови и сл. (прилепско-битолското: чоек, 
глаа, полојна, деној). Гласот њ е обичен во велеш- 
киот говор (одење, коњ), додека во прилепскиот и 
битолскиот тој е на загубување и се заменува со 
јн (одејне, којн). Оваа појава да се развива ј пред 
мекиот консонант е широко распространета во 
прилепско-битолскиот и кај консонантите Јс и ѓ: 
кујќа, вејѓа, додека во литературниот јазик, исто 
како и во велешкиот говор иде: куќа, веѓа. 

Ако преминеме на формите, и ако гледаме ка- 
ко се однесува тука литературниот јазик спрема 
разликите во централните говори, ќе го забележи- 
ме следното, не одејќи до последните подробнос- 
ти. Прилепско-битолски се формите на показните 
заменки за ср. род: ова, она, прилепски се глагол- 
ските форми како кажувам, кажуваш (во Битола: 
кажвам, аш, во Велес кажу(ј)ам, кажуеш). Од 
друга страна пак, главно на велешкиот говор се 
опира членската форма за машки род -от (чове- 
кот), додека во прилепскиот и битолскиот говор 
превладува изговорот: чоеко и сл. Велешки се за- 
менските форми ги, им, (и, му во Прилеп и Бито- 
ла). За велешкиот говор е карактеристичен однс- 
сот меѓу 3 л. едн. и мн. сег. време: носи — носат, 
додека во прилепско-битолскиот имаме губење на 
т и во множината: носи — носа, а истовремено се 
чува како остаток од поранешната состојба: но- 
сит — носат. Веќе порано истакнавме дека литера- 
турниот јазик се опира на велешкиот говор по тоа 
што имаме во него три глаголски групи по сегаш- 
ната основа (вика, носи, бере). Исто така порано 

стануваше збор за онаа важна синтактична осо- 
беност на литературниот јазик што во него пре- 
димно се употребува предлогот на за изразување 
на посвојност. Така е во велешкиот говор, додека 
во прилепскиот па и во битолскиот се јавува по- 
често о<3 (покрај нај. 

Ако се потсетиме сега на тоа кои црти ги 
истахшуваше како карактеристични за централ- 
ните говори Мисирков (в. погоре), и уште повеќе 
— ако го проанализираме јазикот на неговата кни- 
га, тогаш ќе установиме дека тој меѓу централни- 
те говори им даваше предимство на прилепскиот 
и битолскиот. Затоа тој наместа називот „цен- 
трално наречије" го заменува просто со „Прилеп- 
цко-Битолцкото наречије“. Така, на пример, на 
крајот од својата статија „Неколку зборои за ма- 
кедонцкијот литературен јазик“ заклучува дека 
треба да се земе „Прилепцко-Битолцкото наречи- 
је за литературен јазик, као једнакво далеко и от 
србцкиот и бугарцкијот јазици, и централно во 
Македонија“ (1 изд. с. 145). Ова претпочитање про- 
излегува кај Мисирков, како што еднаш веќе ис- 
такнавме (в. стр. 43), од стремежот да се внесат 
во литературниот јазик што повеќе такви црти 
што ќе го делат од српскиот и бугарскиот лите- 
ратурен јазик. И навистина во прилепскиот и би- 
толскиот говор, многу тесно поврзани меѓу себе, 
имаме повеќе такви црти одошто во велешкиот од 
друга страна. Но од сето што го изнесовме погоре 
може да се види дека развитокот на нашиот ли- 
тературен јазик баш и во тоа се има донекаде 
отклонето од јазичниот облик што го предлагаше 
Мисирков, дека идат до израз ред важни црти 
баш од велешкиот говор. Се должи тоа како на 
фактот што во поново време литературни творби 
на велешки говор изиграа важна улога во форми- 
рањето на литературниот јазик така и на тенден- 
цијата, во неговата основа да влезат и такви бе- 
лези што ќе го поврзуваат со нашите источни го- 
вори. По овој пат навистина македонскиот лите- 

ратурен јазик ги има отклонето некои црти што 
повеќе би го изделиле од соседните словенски 
јазици и би го потсилиле неговиот специфичен 
облик, но затоа од друга страна има добиено во 
тоа што неговата основа се прошируЕа, во смисла 
дека се во него влезени црти кои се среќаваат и 
во поголем број наши народни говори, надвор од 
централните и воопшто западномакедонските. На- 
шиот литературен јазик се оформи конечно во 
едно време кога југословенските народи, низ за- 
едничката борба, ги поставија основите на својот 
братски и рамноправен живот; кога тие идејата 
на братетвото и националната еднаквост на дело 
ја епроведоа и во однос на другите народи на Бал- 
канот. И баш затоа што конечното оформување 
на нашиот литературен јазик дојде во еден таков 
момент, немаше никаква подлога за едно нацио- 
налистички обоено чувство по кое литературниот 
јазик македонски треба што поБеќе да се оддале- 
чи од српскиот и бугарскиот јазик, дури и по це- 
на на стеснувањето на неговата народна основа. 
Нашиот литературен јазик, заснован врз централ- 
ните говори, и инаку има во себе доволно каракте- 
ристики што го изделуваат како посебен јужно- 
словенски јазик, за да не станува нужда во се 
да се оди кон неговото уште поголемо одделување 
од најблиските јазици. Дури нешто повеќе. Може 
со право да се тврди дека при одделни случаи 
внесувањето на некоја црта, и инаку широко поз- 
ната во народните говори, во литературниот јазик 
— е спомогнато донекаде и од влијанието на тие 
јазици. Така е, на пример, во случајот со прима- 
њето на изговорот шт, жд (огниште, баждар) нас- 
против шч, жџ (огнишче, бажџар), при кој случај 
не може да се превиди навикот создаден кај на- 
шата интелигенција да пишува тука шт, жд по 
начинот од српскиот и бугарскиот јазик. Тоа што 
во нашиот литературен јазик надвлада употреба- 
та на предлогот на за искажување на припадност 
се должи пред се на фактот што им е тој начин 

својствен на ред наши говори, но е несомнено дека 
сето најде поткрепа и во влијанието пгго идеше 
од бугарскиот литературен јазик, запгго читајќи 
а и учејќи се на бугарски нашите луѓе и од За- 
падна Македонија свикнуваа со тој начин. Впро- 
чем, влијанието на оние навици за пишување што 
кај нас беа здобиени преку употребата на српскиот 
и бугарскиот јазик е неоспорен факт на пример 
и во некои такви случаи кога во сите наши народ- 
ни говори имаме еднаков изговор. Така е устано- 
вено пишувашето радост, младост иако во народ- 
ниот изговор е радос, младос, итн. Ова пгго го ка- 
жавме, иако не е сето што може во овој поглед 
да се приведе, стига за илустрација на она основ- 
но настроение при кое е оформен нашиот литера- 
турен јазик, а кое исклучуваше секакво избег- 
нување на одделни црти, ако тие инаку конструк- 
тивно влегуваат во литературниот јазик, само 
заради тоа што тие се среќаваат и во најблиските 
литературни јазици. 

Ние се постаравме да го разгледаме прашање- 
то за народната основа на македонскиот литерату- 
рен јазик, приоѓајќи му како од дијалектолошка 
така и од историска страна. Тоа прашање се уште 
не е за нас само од историски интерес. Тоа се упгге 
носи белег на повеќе актуелност, бидејќи не сме 
многу оддалечени, ами напротив, од денот кога 
конечно се установи нашиот литературен јазик. 
Добро да ја знаеме основата на литературниот 
јазик, тоа значи да не допуштиме таа да се нару- 
шува, да ја зацврснуваме и нашето натамошно 
јазично творештво да го сообразуваме со неа. Од 
историјата на современите литературни јазици е 
познато дека тие се развиени врз основа на еден 
одреден народен дијалект. Така на пример фран- 
цускиот е изграден врз основа на парискиот говор, 
англискиот врз основа на лондонскиот, рускиот 
врз основа на московскиот итн. Од тоа се обусло- 
вува нужната единственост, хомогеност на струк- 
турата на литературниот јазик. И во нашиот слу- 

чај важи истото: отаде произлегува задолжени- 
ето, во името на единството на нашиот литерату- 
рен јазик, да ја имаме постојано предвид неговата 
основа, дадена од централните говори. Ние мо- 
жевме погоре да видиме дека при подборот на 
цртите во литературниот јазик важно место имаше 
стремежот да дојдат до израз оние особености што 
се среќаваат и во другите наши дијалекти. Затоа 
со право можеме да тврдиме дека основата на ли- 
тературниот јазик не е поставена само со оглед 
на еден мал изделен круг говори, и дека затоа со 
своите корење нашиот јазик проникнува широко 
во сплетот на народните дијалекти. Така израс- 
нат, нашиот литературен јазик ја зацврстува се 
повеќе својата поврзаност со дијалектите со тоа 
што од ден на ден апсорбира од нив нови и нови 
зборови, изрази и обрати. Не веќе во однос на 
формалните граматички особености, еднаш уста- 
новени во него, ами во однос на богатењето на 
неговиот речник, во однос на изнесувањето на ви- 
дело оние убави и содржателни зборови и зборов- 
ни комбинации што ги употребува нашиот народ 
во различните краишта — во тој однос треба де- 
неска да се засилува приносот од дијалектите во 
литературниот јазик. Тоа ќе биде вистинско гра- 
дење на дадената основа што ќе напредува пред 
се со развитокот на нашата литература. 

Нека се прашаме, меѓутоа, што би се добило 
ако не се осврнуваме на она што е во основата 
на литературниот јазик, на пример на неговиот 
гласовен систем? Што би се добило, ако конкрет- 
но за гласежот и местото на ќ, ѓ судиме не по тоа 
како е во централните говори, ами цо тоа како е 
и во другите, особено пооддалечените од нив ди- 
јалекти. Кога дури и во опсегот на централните 
говори се наоѓаат во тој однос извесни разлики, 
јасно е колку тие разлики ќе се умножат ако 
излегуваме надвор од нив. Тогаш ќе нема ниту 
можност да се утврди нешто позитивно во лите- 
ратурниот јазик, а ќе паднеме во ред колебања 


72 





и неустановености. И ќе се добие ли нешто подоб- 
ро од тоа? Секако не. Ете зошто е нужно да се 
држиме за веќе изјаснетата основа на литера- 
турниот јазик, како што е таа изразена низ про- 
цесот на неговиот историски развиток. 

Кога зборуваме за односот на литературниот 
јазик спрема централните и другите наши говори, 
тогаш никако не бидува да заборавиме дека лите- 
ратурниот јазик развива ред свои специфики, ред 
такви изразни средства или особености пгго во 
народните говори или ги нема или се дадени само 
во зачеток. Ниту речничкото богатство што се 
содржи во дијалектите, ниту оние начини на 
исказ, на поврзување речениците, што им се поз- 
нати, — можат да ги задоволат наполно потребите 
за изразување што стојат пред еден современ ли- 
тературен јазик. Во него има нужда од маса нови 
зборови, или нови значења во зборовите, при из- 
градбата на една целосна терминологија во раз- 
личните области на човечката дејност; има нужда 
од далеку поразвиена реченица, по патот на при- 
редување и подредување, одошто е тоа случај во 
народниот јазик. Во литературниот јазик се из- 
вршува обемна творечка работа да се задоволат 
тие потребности на мислата, било со доизграду- 
вање и доразвивање на веќе даденото, било со 
угледување на другите јазици или заемање од нив. 
Така се и во нашиот литературен јазик во упо- 
треба ред зборови што во народниот ги нема или 
ги нема со такво значење; така се и во однос на 
реченицата изјавени некои поособени начини за 
искажување. Сето ова го поставува литератур- 
ниот јазик, како јазик на нашата национална 
култура, над народните дијалекти. Породен од 
нив, развивајќи се и натаму во тесен контакт со 
нив, тој се јавува сепак како нешто повисоко од 
нив. Она пгго како ново се развива во него, станува 
непосредно наше оппгго јазично достојание, неза- 
висно од тоа кој е нашиот народен дијалект, над 
секое дијалектно делење воопшто. По таков на- 

чин, не само што народната основа на нашиот ли- 
тературен јазик овозможува тој да биде истовре- 
мено единствен и да се шири во народот, ами и 
она што во него ново се создава го носи со самото 
тоа печатот на опшноста а заедно и на единстве- 
носта. 

Кога зборуваме за народната основа на лите- 
ратурниот јазик, за централните говори како за 
негова основа, тогаш не треба да сметаме дека 
нивното место во однос на изградбата на литера- 
турниот јазик се должи на некаков случаен избор. 
Развитокот на еден литературен јазик секогаш 
одразува извесна историска обусловеност. Таков 
е случајот и со формирањето на нашиот литера- 
турен јазик, кое дојде, како што видовме порано, 
во резултат на една продолжителна книжевна 
активност, во процесот на оформувањето на ма- 
кедонската нација. Зошто кај нас говори од за- 
падномакедонски тип дадоа основа за литератур- 
ниот јазик? Одговорот на ова прашање ќе го нај- 
деме, кога ќе го забележиме пред се фактот дека 
имено Западна Македонија беше средиштето на 
нашиот национален развиток за последниов век 
и половина. Тука се наоѓаат нашите најголеми 
градишта — Велес, Прилеп, Битола, Охрид, па и 
Скопје и Тетово на север спаѓаат во основното кон 
истата западномакедонска дијалектна група. Во 
тие градишта од почетокот на 19 век нашиот еле- 
мент иде до израз во економскиот живот, со трго- 
вијата и занаетчиството. Тоа овозможи и побрз 
културен развиток во западните краишта каде 
што инаку се наоѓа компактно наше население 
кое од секогаш живо ги чувало старите словенски 
традиции. Од Западна Македонија веќе во 19 век 
излегуваат најголем број интелектуалци што ја 
преродуваат словенската просвета и зафаќаат ли- 
тературна работа на својот народен говор. Нека 
споменеме само дека од овој наш крај се Кирил 
Пејчиновиќ, браќата Миладиновци, Партениј Зо- 
графски, Григор Прличев, Рајко Жинзифов, Куз- 

ман Шапкарев, Ѓорѓи Пулевски и др. Најголем дел 
на нашата народна епска и лирска поезија е соб- 
ран пак отаде а ние знаеме каква важна улога 
изигра народната поезија во зародувањето на на- 
шата современа литература. Најпосле (по ред, но 
не по важност) треба да го истакнеме фактот што 
западномакедонските говори, кои се развивале 
подалеку од центрите на соседните словенски ја- 
зици, излачиле во себе најголем број типично ма- 
кедонски црти, врз чија основа може да се изгра- 
ди еден јазик со наполно самостојно обележје. И 
навистина, ако зајдеме откај Скопско на север, 
ние навлегуваме веќе во говорна област што чини 
преод накај српскиот јазик, а ако одиме на исток, 
тогај забележуваме постепено преминување на 
нашите говори накај бугарските. Јасно е дека пе- 
рифериските говори не можат да дадат основа за 
литературниот јазик, баш поради тој свој смесен 
карактер. Сознавајќи го сето ова добро, и Крсте 
Миеирков, родум од Ениџе-Вардарското село 
Постол, се запре на централните говори како на 
основа за македонскиот литературен јазик, ука- 
жувајќи им го со тоа на Македонците од сите кра- 
ишта правилниот пат. Создавањето на нашиот 
литературен јазик.може да се постигне — велеше 
тој — „ако македонецот от северна Македонија 
подаит рака на својот брат од јужна Македонија 
и македонецот од источна Македонија подаит ра- 
ка на тој од западна. Подадените раци ќе се пре- 
крстат около Прилеп—Битол’а“. 

ЗА РЕЧНИКОТ НА МАКЕДОНСКИОТ ЛИТЕРАТУРЕН 

ЈАЗИК 

18. Зборувајќи за развитокот на нашиот ли- 
тературен јазик не можеме да не се запреме на 
прашањата сврзани со изградбата на неговиот 
речнички состав. Се разбира дека овдека тие пра- 
шања ќе не интересираат во својот принципиелен 
вид, додека нивното исцрпување во подробиости 

може да биде предмет на специјалниот оддел во 
нашата граматика што ќе се занима со зборообрп- 
зувањето и со лексичкиот состав на литератур- 
ниот јазик., 

Во склопот на целокупното разгрнување и 
утврдување на различните страни на нашиот ли- 
тературен јазик, — една работа што по ослободу- 
вањето забележи големи резултати — сб повеќе 
се налагаа и тие прашања — по каков начин и по 
кои патишта треба да оди изградувањето на не- 
говиот речник. Денеска веќе со полно право мо- 
жеме да тврдиме дека се во тој поглед дадени 
нужните одговори и дека јазичната практика нив 
секидневно ги потврдува. 

Излезната точка беше бездруго јасна: дека во 
нашиот литературен јазик треба да дојдат до из- 
раз пгго повеќе зборови од народниот јазик, дека 
треба да се одвива постојана работа управена кон 
тоа да се оживотворуваат за општа употреба не- 
кои наши убави зборови, зачувани во народот, но 
во говорот на интелигенцијата често потиснати од 
зборови земени отстрана. Ако денеска нам на сите 
ни е познат зборот б ран, и ако дури од тој збор 
се јавуваат нови изведеници (на пр. бранова дол- 
жина); ако во најново време почнува во наши ли- 
тературни творби да се јавува зборот врвица (во 
значење на срп. стаза), тоа иде во резултат имено 
на јасно подвлечениот стремеж да им се даде место 
во литературниот јазик на што повеќе такви на- 
родни зборови кои со своето значење и со својата 
изразност го' обогатуваат. Меѓутоа се знае дека 
денеска општомакедонскиот збор б ран до пред не- 
колку години беше ограничен на охридскиот го- 
вор; а пак зборот врвица е познат од некои наши 
североисточни говори (кратовскиот). Тоа што го 
илустрираме овде само со два збора, може да си 
најде потврда во уште многу такви и слични слу- 
чаи. И порано укажувавме на тој факт а и од из- 
несеново овде произлегува дека речникот на ли- 
тературниот јазик се богати со зборови не од еден 

кој било, ами од сите наши дијалекти. Во тој факт 
со право треба да гледаме уште една врска меѓу 
литературниот јазик и дијалектите. 

Но надвор од ова основно и излезно стано- 
виште бараа свое решение уште ред прашања. 
Едни произлегуваа од потребата за одреден подбор 
на зборовите што се во употреба во народниот 
јазик, други од фактот што во народниот јазик 
нема и не може да има толку зборови и со такви 
значења какви што, во различните негови функ- 
ции, му се нужни на литературниот јазик. 

Што се однесува до подборот на зборовите, ту- 
ка како еден од важните моменти се постави тоа 
како да се постапува со оној голем број турцизми 
што ги има во нашиот народен јазик. Во првото 
време по ослободувањето можеше негде-годе дури 
да се забележи нивното засилување во писмената 
употреба, нешто кое идеше од оној во основата 
оправдан и благотворен стремеж да им се даде 
што повидно место на различните елементи од 
народниот јазик. Но таа сосем единична појава 
немаше некоја потрајна основа. 

Сосем јасно дека никој не помислувал ниту 
пак се обидувал да ги заменува оние турцизми 
или грцизми што, означувајќи извесни предмети 
или односи во нашиот бит, се станати неразделни 
составки од речникот на нашиот јазик. Никој и 
не помислувал, на пример, дека треба да се бара 
некаква замена на зборовите алва или стомна итн. 
Друг е случајот меѓутоа со цел ред особено тур- 
цизми, што носејќи повеќе или помалку интелек- 
туална содржина, спаѓајќи кон т.н. апстрактни 
зборови, по силата на самиот историски развиток 
почнуваат и во народниот говор да добиваат се 
поограничена и често пати особено емоционално 
обоена содржина. Тие се покриваат со извесни 
односи, разбирања и чувствувања карактеристич- 
ни за едно веќе одминато време во животот на 
нашиот народ, и ете зошто не можат да се употре- 
буваат со полна вредност денеска за изразување 

на новонастанати односи, разбирања и чувстпу- 
вања. Така, на пример, зборот севда ни оддалеку 
не може да ги покрива оние различни нијанси во 
значењето што го носи за нас денеска зборот 
љубов. Ако ние се уште во одреден битово обоен 
стил велиме: На Петрета му остана атер дека не 
го викнаа на гости, смешно би ни звучело да го 
употребиме тој израз во некој ваков случај: На 
која било влада и остана атер дека не ја викнаа 
на конференција. При сето ова треба да приба- 
виме дека зборовите од овој вид се веќе непро- 
дуктивни во нашиот јазик. Незгодно ни е, на при- 
мер, од глаголот кандиса да направиме некаква 
именка што би и одговарала на именката соглас- 
ност итн. Таа пак непродуктивност, како пречка 
за развивање на сите значења потребни во лите- 
ратурниот јазик е настаната како природен ре- 
зултат од правецот на развитокот на нашата кул- 
тура во најново време и од развитокот на јазикот 
на таа култура. Познато е дека во 19 век култур- 
ниот напредок кај нас се одвиваше под знакот 
на борбата за словенска просвета, а против влија- 
нието на грцизмот и против оние услови на жи- 
вотна заостанатост што ги налагаше беговскиот 
систем. По таков начин и во јазикот на нашата 
писменост се повеќе тежест придобиваа словениз- 
мите, примени или од црковниот јазик или пак 
од поразвиените словенски литературни јазици. 
Некаде пред стотина и нешто години Јоаким 
Крчовски го објаснуваше на пр. зборот гордост 
со турскиот фодуллук , или малце подоцна Шап- 
карев го објаснуваше зборот с-встонние со мертебе. 
Но подоцна не само што немаше нужда од так- 
вото објаснување на словенизмите, ами напротив 
соодветните турцизми почнаа да се подзабораваат 
или барем да го стеснуваат опсегот на својата 
употреба. Со сето ова се направи значаен чекор 
кон зближувањето на речникот на нашиот јазик 
со речникот на најблиските словенски литератур- 
ни јазици. Сосем јасно тогаш дека се оди кон 



ограничување на турцизмите (и грцизмите), пред 
се во областа на апстрактното, и кон нивното за- 
менување со зборови словенски или интернаци- 
онални. 

По таков начин за оваа група зборови, за нив- 
ниот подбор, се има едно доволно јасно становиш- 
те, впрочем изразено не само кај нас, и не првпат 
кај нас, ами порано и во развитокот на српскиот 
и бугарскиот литературен јазик. 

Разгледувајќи го понатаму прашањето за под- 
борот на зборовите од дијалектите во литератур- 
ниот јазик, ќе можеме да искажеме само некои 
сосем општи забелешки. Зашто, тоа е навистина 
едно поле каде што, покрај другото, решава и 
вкусот — на писателите творци и на образова- 
ната средина. Несомнено дека поширокото рас- 
пространение на еден збор се јавува како негово 
предимство над некој збор дијалектски ограничен. 
Но тоа не ја исклучува можноста, во одделни слу- 
чаи, да надвлада и еден таков збор, или барем 
да си најде место во речникот на литературниот 
јазик со некоја посебна нијанса во значењето. 
Иако зборовите талас и далга се пораспростране- 
ти, сепак во нашиот литературен јазик надви 
зборот бран. Тоа што е од словенски корен беше 
неговото големо предимство. Секако дека и во 
други случаи треба таквите зборови да се претпо- 
читаат. Зборот бара надвладува во тоа значење 
над сака, бидејќи ова има друго значење: љуби. 
Поголемата изразност на зборот бара спомага во 
случајов за неговото затврдување во литератур- 
ниот јазик; од него веќе се изведуваат и нови зна- 
чења: барање (срп. захтев), побарувачка (срп. по- 
тражња). Но од друга страна и споменатиот погоре 
збор љуби, како синоним на сака, почнува да се 
употребува особено во поезијата, иако е тој во на- 
родниот јазик познат на доста ограничена терито- 
рија (Ресенско—Охридско). Тој се налага пак со 
извесна посуптилна емоционална обоеност, влегу- 
вајќи во редот на зборовите претпочитани во пое- 

зијата. Просто речено, различни можат да бидат 
и својствата на зборовите, различна и управеноста 
на вкусот од писателите и општеството — кои 
овозможуваат, таму каде што се работи за подбор, 
да биде примен или запоставен еден збор во ли- 
тературниот јазик. Едно нешто треба сепак да 
биде спазено: зборовите што се примаат од дија- 
лектите за општа употреба во литературниот ја- 
зик не бидува со својот гласовен состав да го на- 
рушуваат гласовниот систем на литературниот ја- 
зик. Тие исто така редовно се подведуваат и под 
правилата на неговиот акцент. По таков начин 
изградбата на речникот, еден постојан и незапи- 
рен процес, се согласува со она што е, со релатив- 
на трајност, установено како гласовна основа на 
литературниот јазик. 

Да се свртиме сега кон другото битно пра- 
шање во врска со изградбата на нашиот речник: 
какво становиште се зеде кај нас во однос на не- 
говото обогатување со зборови што во народниот 
јазик ги нема, а што му се неопходно потребни 
на еден современ литературен јазик. За ова стана 
донекаде збор и порано, кога го проследувавме 
развојот на нашето јазично прашање непосредно 
по ослободувањето. Се разбира дека прашањето 
на доразвивањето речникот на литературниот ја- 
зик се поставува само во овие два вида: 1. што и 
колку да се доизградува од даденото во народ- 
ниот јазик и 2. што и колку да се земе од интер- 
националната лексика и од сродните литератур- 
ни јазици. Но и во нашиот случај беше од првен- 
ствена важност на која од овие две страни ќе биде 
поставен акцентот. Се изрази, како што видовме 
на посоченото место, едно гледиште дека се што 
немаме во нашиот јазик треба да го земеме од 
рускиот. Се разбира дека доследното спроведу- 
вање на ова гледиште би довело само по себе до 
ред невозможности, со оглед на доста големата 
оддалеченост на рускиот јазик од нашиот. Но ако 
го сфатиме ова и поумерено, во смисла дека во 

нашиот литературен јазик треба да си најдат мес- 
то оние лексички елементи со апстрактна содр- 
жина што се како наследство од старословенски- 
от и од црковнословенскиот јазик влезени во рус- 
киот, бугарскиот и српскиот литературен јазик, 
ако го сфатиме споменатото гледингге во таква 
смисла, пак поставувањето акцентот на заемање- 
то од која било страна, а не на внатрешното ја- 
зично творештво, беше една работа сосем непра- 
вилна и која не произлегуваше од духот на самиот 
наш јазичен развиток во најново време. Едно так- 
во пристапување кон прашањето можеше да ги 
замати овие моменти од битна важност: 1. дека во 
нашиот народен јазик може понекогаш да се нај- 
дат убави замени за црковнословенизмите и ру- 
сизмите; 2. дека во извесни народни зборови може 
да се развие, по начин толку познат и од истори- 
јата на други литературни јазици, ново апстракт- 
но значење и со тоа да стане сосем ненужно за- 
емањето; 3. дека во историекиот развиток на 
нашиот јазик се измениле надвореншо извесни 
стари словенски наставки или станале непродук- 
тивни и им отстапиле место на нови начини за 
зборообразување, — па поради сето тоа црковно- 
словенизмите треба по форма да се сообразат со 
денешната состојба на зборообразувањето во на- 
шиот јазик; 4. дека не треба да се пренебрегнува 
ни оној начин познат на сите литературни јазици 
во помала или поголема мерка, да се создаваат 
нови зборови по патот на т.н. калкирање, т.е. 
„преведување“ на еден туѓ збор; 5. дека нашиот 
јазик се развива во непосреден контакт не со 
рускиот, ами со бугарскиот и српскиот јазик, раз- 
вивајќи заедно со нив ред нови карактерности во 
зборообразувањето, а на сето згора практиката 
покажува оти и чистите русизми ние ги примаме 
не директно од рускиот, ами при посредството на 
овие два соседни јазика. 

И така, формулацијата што ја подложивме 
на критика ни се покажува еосем несостојателна 

и следствено штетна за правилниот развиток на 
нашиот литературен јазик. За наша среќа изград- 
бата на неговиот речник уште од самиот почеток 
тргна по единствено добриот пат, тргна од основ- 
ната поставка дека ние пред се треба да се обрне- 
ме кон народниот јазик, да се прашаме дали ни е 
во него се познато од зборовите што можат да 
изразуваат одредена апстрактна содржина, и дали 
не можеме во ред случаи пр патот на творење но- 
ви зборови од корени и наставки дадени во народ- 
ниот јазик да го доизградуваме речникот на лите- 
ратурниот јазик. Изминатото време откога уште 
се дискутираа кај нас овие работи, исполнето со 
една жива и разновидна писмена активност, по- 
кажа дека оваа ориентација беше сосем правилна 
и плсдотворна. Впрочем, и овде пред нас стоеше 
примерот од изградбата на ред други современи 
литературни јазици. Резудтатите се потврдија и 
се потврдуваат во секидневната јазична практика. 

Бидејќи нашата цел овде не може да биде на- 
влегувањето во подробностите на зборообразува- 
њето, ќе се послужиме само со по еден или два 
примера за илустрација на оправданоста на оние 
приговори формулирани горе во петте точки, а за 
потврда на ползотворноста на управувањето кон 
внатрешното јазично творештво. Примерите ги 
даваме во соодветност спрема споменатите точки: 

1. Излезе дека нашиот народен јазик распо- 
лага со такви зборови како настан или утока, што 
го чинат беспредметно заемањето на термини ка- 
ко, во случајов, собитие или устие. 

2. Излезе дека е сосем возможно да се замени 
на пр. зборот вопрос со народниот збор прашање, 
кој порано во народниот јазик идеше само со сво- 
ето значење на определено дејство. Развивањето 
на новото значење во тој збор, на пример преку 
составот македонското прашање, стана пред пос- 
ледната војна по еден сосем спонтан начин, имај- 
ќи го за подлога стремежот да се доразвива од 
себе нашиот јазик. Тоа што стана спонтано со тој 

и со некои други зборови беше необично поучно 
и во ред случаи кога по ослободувањето се поста- 
ви многу поостро прашањето за речникот на на- 
шиот јазик, зашто служеше како углед и во однос 
на развивањето нови апстрактни значења во збо- 
ровите, и во однос на нивната форма (за ова в. 
веднаш во следната точка). 

3. Излезе дека исто како прашање можат, и 
треба, да завршуваат на ње а не на ние (архаичен 
облик) именките образувани од несвршените гла- 
голи како движење, колебање и сл., односно дека 
нема никаква причина да ни се архаизира јазикот, 
кога со денешните негови живи наставки можат 
да се образуваат апстрактни зборови. 

4. Излезе дека и ние можеме во извесни слу- 
чаи да создадеме наши зборови по тој начин што 
ќе „преведеме" некои туѓи зборови. Така на пр. 
придавка (прилагателно, придев), влез (вход, 
улаз) итн. 

5. Најпосле, сосем јасно е што ние сме го зеле 
на пр. врска спрема буг. врт>зка, а не спрема рус- 
кото свнзг>; или начин спрема срп. начии, а не 
спрема руското способ. Јасно е имено, зашто тие 
јазици ни се и поблиски и далеку попознати од 
рускиот. 

Со сето ова, иако накратко, се оцртува стре- 
межот за изразување на народната основа и во 
однос на доизградувањето речникот на литератур- 
ниот јазик, како и основните линии по кои тој 
стремеж се управува. Исто така е јасно и неговото 
плодотворно воздејство. Но сосем еднострано и 
погрешно би била разбрана работата ако се по- 
мисли дека кај нае тој стремеж ја има заминато 
онаа нужна мерка, зад која се преминува во пре- 
силен а често пати и бесмислен пуризам. Сосем 
напротив, ние сме далеку од оној степен на ја- 
зичното „чистунство" што го гледаме на пример 
при оформувањето на чешкиот литературен јазик, 
ниту пак кај нас имаме некаков посилно изразен 
пуризам одошто во српскиот и бугарскиот литера- 

турен јазик. Дека е така, најарно ее гледа од на- 
шиот однос спрема интернационалните зборови, 
особено во научната терминологија. Ние нив ги 
примаме како една придобивка на меѓународното 
духовно општење, и не ги заменуваме без потреба, 
ами или тогаш кога една самостојна словенска 
традиција тоа ни го налага, или каде што веќе 
имаме соодветен народен збор. Истото тоа се гле- 
да и од нашиот однос спрема зборовите од срп- 
скиот, бугарскиот и рускиот јазик. Во повеќе слу- 
чаи ние сме зеле од нив зборови, ако сме имале 
нужда, не барајќи по секоја цена македонска за- 
мена. И во поглед на речникот, како и во поглед 
на гласовните и граматичките особености на на- 
шиот литературен јазик, ние не тргаме од пред- 
намерна цел за што поголемо оддалечување на 
нашиот литературен јазик од бугарскиот и срп- 
скиот. Ние се стремиме само да дојде до што по- 
голем израз речничкото богатство на нашиот на- 
роден јазик, и живите начини на зборообразува- 
њето во него, без со тоа да се оди во онаа обратна 
крајност, со една ситничарска загриженост да се 
гони извесен збор, иако не може поубаво да се 
замени, иако можеби го обогатува нашиот речник, 
само поради тоа што е дојден отстрана. Заеднич- 
киот живот, новите форми што тој ги породува, 
тесните културни и други врски — создаваат со- 
сема природно и неминовно основа и за јазично 
влијание меѓу југословенските народи. Покрај тоа 
нашите јазици толку се доближуваат баш во збо- 
рообразувањето, што би било навистина сметено 
да се претполага дека тие можат, и навистина 
мрачнички, дека тие тука треба до последната 
нишка да се делат. 

3 А ГЛАСОВИТЕ 


ГЛАСОВНИОТ СИСТЕМ 

19 . Гласовниот систем на македонскиот ли- 
тературен јазик се состои од 31 глас. Во нашата 
азбука за секој еден од тие гласови постои посе- 
бен знак (буква): 

а, б, в, г, д, ѓ, е, ж, з, ѕ, и, ј, к, л, љ, м, н, њ, 
о, п, р, с, т, ќ, у, ф, х, ц, ч, џ, ш. 

Треба добро да се разликува 1 гласот, како реален 
најмал елемент во јазикот, секој со свое особено звучење, 
од буквата што е само условен писмен симбол за гласот. 
Така, на пример, гласовите во нашиот јазик можеме да 
ги обележиме не со горните ами со некои други букви, и 
од тоа по никој начин нема да биде засегната природата 
на гласовите. Напишале ние село или ѕе1о, од тоа не се 
изменува изговорот на зборот, односно на гласовите што 
го чинат. 

Без ова разликување на гласот од буквата што слу- 
жи за неговото обележување не може да се сфатат како 
што треба ни најосновните појави во врска со литера- 
турниот изговор. 


ПРАВОПИС И ПРАВОГОВОР 

20. Усвојувањето на литературниот јазик 
претполага усвојување на единствено пишување 
и стремеж кон еден во извесни граници нормали- 

зиран изговор. Правилата како треба да се пишува 
се изложени во нашиот правопис. Овде ние 1ѓе ги 
засегаме само колку што е нужно. За нас е меѓу- 
тоа најважно да го покажеме тоа како се изговара 
или како треба да се изговара напишаното. 

Иако нашиот правопис е фонетски, т.е. иако 
во него е пројавен стремежот да се фиксира пис- 
мено што поточно живиот изговор, сепак во ред 
случаи имаме разлики меѓу она како се пишува 
и како треба да се изговара. Ќе земеме само еден 
пример. Ние пишуваме: леб, град, мраз и слично, 
а изговараме: леп, грат, мрас и сл. На свое место 
ќе ги истакнеме и другите вакви несоодветства што 
се во еден правопис нормална појава и објасними 
по еден или друг начин во секој конкретен случај. 
Забележувањето на таа појава не управува баш 
кон она што е за нас главниот предмет при изу- 
чувањето на гласовите и гласовните споеви во ли- 
тературниот јазик — кон правоговорот. Нашиот 
правопис е установен, единствен. Установувањето 
на нормализиран литературен изговор е процес 
што трае подолго време. Театарот, радиото, шко- 
лата — оние места каде што се обраќа или барем 
треба да се обраќа особено внимание на говорната 
страна на литературниот јазик — имаат да изиг- 
раат најважна улога во таа смисла. Ние можеме 
сите еднакво да пишуваме (и тоа е необично важ- 
но!), но пак сите поинаку да го изговараме напи- 
шаното (и тоа е што треба да се подведе под из- 
весни општи навици, сфатени, се разбира, не тес- 
но). Сликовито можеме вака да ја претставиме 
работата. Како пгго пишуваното од неколку луѓе 
кои совршено го владеат еден исти правопис се 
разликува надворешно само по нивниот индиви- 
дуален ракопис, а не и по правилата за пишување, 
така исто изговараното од тие луѓе, носејќи ги 
неминовно индивидуалните одлики на нивното 
зборување, треба да се сообразува со извесни оп- 
што примени навици на правилниот литературен 
изговор. Иако ние денеска не можеме да зборува- 


86 



ме за еден во се установен наш литературен из- 
говор, сепак е битното доволно изразено, и ние 
натаму ќе се запираме на него, посебно укажувај- 
ќи што треба да се отклонува како карактерис- 
тика на дијалектниот изговор. Ова е главната за- 
дача на нашево излагање за гласовите. 



ПОДКЛБА НА ГЛАСОВИТЕ 

21. Гласовите се делат на две основни групи: 
самогласки (вокали) и согласки (консонанти). Са- 
могласки во македонскиот литературен јазик се: 
а, о, у, е, и. Другите гласови ја чинат групата на 
согласките. Во нашиот литературен јазик само- 
гласна функција врши и согласката р. 

Разликата во образувањето на самогласките 
и согласките се состои во ова: воздушната струја 
при изговорот на самогласките мине низ усната 
шуплина без да среќава некоја препрека; додека 
при изговорот на согласките таа бидува или зап- 
рена за момент (б, д, к) или мине низ теснина со 
триење (с, ш, х). Самогласките се одликуваат со 
поголема полнота на гласот, со поголема звучност 
од согласките. Како такви тие ја вршат слого- 
творната функција во зборот. Така на пример во 
зборот пат-ник самогласките а, и се гласови со 
најголема звучност, претставуваат еден вид „сте- 
жер“ на слогот, околу кој се групираат согласките. 


САМОГЛАСКИТЕ 

22. Потребно е да се уочи разликата во обра- 
зувањето на е, и од една страна и а, о, у од друга, 
бидејќи од неа зависат некои гласовни појави, за 
кои и натаму ќе станува збор. Лесно можеме, на 
пример, да го сетиме различниот изговор на л, к 
пред едните и пред другите самогласки: кола —ко- 
ли, мака — маки. Во овие зборови пред а консонан- 

тите л, к се изговараат тврдо, додека пред и тие 
до извесна степен смекнуваат. Оваа појава стои 
во врска со местото на образувањето на самоглас- 
ките: е, и се образуваат со предниот дел на јази- 
кот, што се издига напред во устата накај тврдото 
непце (затоа тие се викаат вокали од преден ред), 
а, о, у пак се образуваат во задниот дел на устата 
(вокали од. заден ред). Приспособувајќи се кон 
нивниот изговор согласките до извесна степен се 
видоизменуваат, се јавуваат со различни свои ва- 
ријанти (како што е случајот во горниот пример 
со л, к). 

23. Кога станува збор за вокалниот систем во 
нашиот литературен јазик, како дадена целост, 
треба особено да се укаже на фактот дека само- 
гласките не се изменуваат колку-годе осетно кога 
не се акцентирани (во нашиот литературен јазик 
не постои т.н. „редукција“ на вокалите). Потребно 
е да се подвлече ова, бидејќи во некои наши гово- 
ри, а особено во долновардарските и југоисточни- 
те, неакцентираните самогласки го изменуваат 
својот квалитет или дури во некои случаи и на- 
полно исчезнуваат. Така во гевгелискиот говор се 
вели: пулвинта (лит. половината), жента, детто 
(лит. жената, детето), месиц (лит. месец) итн. Оние 
што во својот локален говор ја имаат таа редук- 
ција треба да обрнат особено внимание на нејзи- 
ното отклонување при изучувањето правилниот 
литературен изговор. Исто така во школите, на 
часовите по мајчин јазик, треба да се коригира 
изговорот на оние ученици што ги редуцираат не- 
акцентираните вокали. 

САМОГЛАСНОТО р 

24. Гласот р врши служба на самогласка во 
случаите како: крв, дрво, срце итн. Во почетокот 
на зборот самогласното р се одбележува по осо- 
бен начин: ’рж, ’рѓа, ’рска, ’рнка, ’рга. Исто така 

се пишуваат овие зборови до колку влегуваат во 
состав со префикс што завршува на самогласка. 
На пр.: за’рже, на’рга. Но ако префиксот завр- 
шува на согласка, знакот ’ не се пишува: срже, 
срска. Треба особено да се подвлече дека знакот ’ 
не одбележува особен глас пред почетното р. Во 
нашиот литературен изговор пред р се слуша само 
еден темен призвук (бидејќи нашето вокално р се 
образува со доста слабо трепетење на јазикот), но 
не и некој наполно оформен глас, за кој би имале 
претстава во свеста. 

25. Поинаква служба му е одредена во нашиот 
правопис на овој знак во случаите како: В’чко, 
п’но, с’клет и слично. Во тие случаи тој обележува 
посебен темен вокал (з>). Горните примери пока- 
жуваат дека се работи за локализми од такви на- 
ши говори во кои како посебен глас постои тем- 
ниот вокал и за некои зборови од турско потекло. 
Бидејќи употребата на темниот вокал во нашиот 
литературен јазик е битно ограничена со тоа што 
тој доаѓа само во локален изговор, доколку таков 
би требало да се одбележи во некој текст, или пак 
во турски зборови што се среќаваат и со поинаков 
изговор, — за него и нема посебна буква во азбу- 
ката. Темниот вокал по таков начин не влегува 
во глаеовниот еистем на литературниот јазик на- 
рамно со другите вокали. Затоа е и во турските 
зборови, до колку ќе стане нужда некој од нив да 
се употреби, подобро тој да се заменува со а, запгго 
и во народот има такво заменување. На пример: 
саклет, касмет, сакас и сл. (м. с’клет, к’смет, 
с’к’с и сл.). 

ИСПУШТАЊЕ НА ВОКАЛИТЕ 

е 

\ 26. Кај именките на -ец и кај некои други, 
што ќе ги споменеме, во множинската форма се 
губи гласот е од наставката: старец, старецот — 

старци, јуиец, јунецот — јунци, патец, патецот — 
патци, скакулец, скакулецот — скакулци, големец, 
големецот — големци итн. Се чува е во множи- 
ната во чисто книжевните зборови: подлец — под- 
леци, мудрец — мудреци (инаку би се добила сог- 
ласна група тешка за изговор). 

Го губат е во множината двосложните именки 
на -ел: кобел, кобелот — кобли, котел, котелот — 
котли, кутел, кутелот — кутли, орел, орелот — 
орли, петел, петелот — петли, чешел, чешелот — 
чешли, чевел, чевелот — чевли. Но ова не станува 
кај сите двосложни именки на -ел. Тие што се 
образувани без наставка од глаголска основа го 
чуваат е во сите форми: предел — предели, устрел 
— устрели, истрел — истрели, забел — забели; ис- 
то и жител — жители (а така е и во современите 
заемки од туѓите јазици: пастел — пастели и сл.). 
Објаснението на овие двојствености, какви што 
има и кај други наставки, ни го дава историјата 
на нашиот јазик: она е што се губи потекнува од 
некогашниот глас г>. Таа промена е наследена во 
нашиот јазик и ние, излегувајќи само од денеш- 
ната состојба во него, не можеме да дадеме строго 
правило по кое веднаш ќе се разграничат случа- 
ите кога исчезнува и кога се чува е. 

Се губи е кај овие именки што завршуваат на 
-ен: ражен, раженот — ражни, сажен, саженот — 
сажни, скорен, скоренот — скорни. По сличност 
со ваквите противставувања се образувани и мно- 
жинските форми: камни, корни, пламни, ремни од 
камен, корен, пламен, ремен, но обично овие збо- 
рови идат со поинаква множина: камења, корења, 
пламења, ремења. Именката остен не го губи е 
(иако тоа произлегува од некогашното г>): остени, 
остење. 

Бо множината се губи е и кај именката: јарем, 
јаремот (два јарема) — јарми, и кај едносложните 
именки: пес, песот, два песа — пци, ден, денот, два 
дена — дни (но и: денови). 

Се губи е и кај некои туѓи зборови што завр- 
шуваат на -ер: министер — министри, магистер — 
магистри (спротивно на ова именките на -нер: не 
го губат е: опозиционер — опозиционери, магаци- 
онер — магационери итн.). 

27. Кај описнИте придавки што завршуваат 
во м. р. на -ен се губи е во сите други форми: бе- 
сен, бесниот, бесна, о, и, гладен, гладниот, гладна, 
о, и, умен, умниот, умна, о, и, радосен, радосниот, 
радосна, о, и, итн. 

Различна по потекло од наставката во горните 
придавки е наставката -ен со која се изведуваат 
глаголски придавки: нос-ен, плет-ен и сл. Некои од 
ваквите зборови преминале наполно во групата на 
обичните придавки: гиарен, гален (галено дете) 
и др. Се разбира дека тие не го губат е од настав- 
ката. Има и такви случаи кога само по губењето, 
односно чувањето на е се разликуваат описните 
придавки од глаголските: победен, победна, о, и, 

— победен, победена, о, и; сметен, сметна, о, и, — 
сметен, сметена, о, и; 'ненаситен, ненаситна, о, и, 

— ненаситен, ненаситена, о, и, и други. 

Што се однесува до придавките на -ен во кои 
се чува е, тие се од родот на т. н. градивни при- 
давки, т. е. од оние пгго покажуваат од каква ма- 
терија е нешто направено. Двосложните такви 
придавки, со ретки исклучоци, го чуваат е: дрвен, 
дрвена, о, и, срчек, срчеча, о, ч, тсостсен, тсостсена, 
о, и, телен, телена, о, и, гумен, гумена, о, и, плат- 
нен, платнена, о, и, итн. Се губи е во златен, злат- 
на, о, и. Имаме наспоредно: сламен, сламена, о, и, 

— сламна, о, и. Покрај обичното свилен, свилена, 
о, и, во поезијата се употребуваат и формите свил- 
на, о, и, образувани по сличност со оние придавки 
во кои е по правило се губи. Исто така во поези- 
јата се среќаваат двојни форми од ѕвезден — ѕвез- 
дена, о, и: ѕвездна, о, и. Во односот дрвена (лажи- 
ца): дрвна (индустрија) гледаме пак како се иско- 
ристува губењето, односно чувањето на е за разли- 
кување на значењата. Во вториот случај придав- 

ката нема градивно ами описно значење. Има ме- 
ѓутоа и такви случаи на вкрстување кога една 
иста форма (со загубено е) изразува градивно и 
описно значење — книжни пари; книжни зборови. 

Кај повеќесложните градивни придавки во 
најголемиот број се губи е од наставката: железен, 
железна, о, и, оловен, оловна, о, и, челичен, че- 
лична, о, и, сомотен, сомотна, о, и, итн. Но има и 
такви случаи кога е останува: тенекиен, тенекиена, 
о, и, кадифен, кадифена, о, и. Како тенекиена, о, и 
имаме и ракиена, о, и, само во составите: ракиена 
чаша, ракиено чаше, ракиени чаши (чаши за ра- 
кија). 

Го чуваат е двосложните придивки на -ен, 
што означуваат боја: црвен, црвена, о, и, зелен, 
зелена, о, и, кафен, кафена, о, и, румен, румена, 
о, и, ален, алена, о, и. Во тросложните е се губи: 
ѓувезен, ѓувезна, о, и, пурпурен, пурпурна, о, и, 
аловен, аловна, о, и. 

о 

28. Кај неколку именки се губи о од крајниот 
слог, кога тие ќе примат некаква наставка. Таков 
е случајот со именката лакот: лактот, лакти, два 
лакта (исто и кај глаголот изведен од неа: налакти 
се) и нокот: ноктот, нокти, два нокта. 

Именката јазол, јазолот го губи о во множин- 
ската форма јазли (два јазла), додека од сокол, 
соколот идат наспоредно соколи (два сокола) и 
сокли (два сокла). 

Губење на о имаме во множината кај овие 
именки на -ок: опинок, опинокот — опинци; доби- 
ток, добитокот — добици. На овие стари зборови 
од народниот јазик им се придружуваат сега и 
следните, примени во ново време во литератур- 
ниот јазик: леток — летци, потомок — потомци, 
предок — предци. Посебно треба да го споменеме 
зборот момок, момокот, зашто тој има двојна мно- 
жинска форма: момоци и момци. Но последната 
се изделува со своето значење, зашто обично се 
употребува како синоним на момчиња (ед. момче), 

додека во значење на слуги обична е формата мо- 
моци. Истиот тој однос постои и меѓу деминутиви- 
те: момоче, момочиња наспрема момче, момчиња. 
По таков начин овде губењето односно чувањето на 
о се искористило за разликување на одделни зна- 
чења. 

Освен споменатите именки, другите пгго завр- 
шуваат на -ок не го губат о. Тоа се однесува како 
до чисто народни зборови (мозок, мозокот — мо- 
зоци, песок, песокот — песоци, петок, петокот — 
петоци, четерток, четвртокот — четвртоци, свиок, 
свиокот — свиоци и др.), така и до зборови при- 
мени или новообразувани во литературниот јазик 
(зачеток — зачетоци, почеток — почетоци, заклу- 
чок — заклучоци, остаток — остатоци, податок — 
податоци и др.). 

Од ова јасно се гледа дека правилото за гу- 
бење на о кај ваквите зборови е одживеано во 
нашиот јазик, дека неговите резултати се задр- 
жани по традиција само во мал број зборови, а пак 
денеска за углед за образување нови зборови не 
служи односот опинок — опинци, ами односот мо- 
зок — мозоци, петок — петоци и сл. Се работи, 
значи, овдека само за траги од една историска 
гласовна промена во нашиот јазик, а не и за живо 
чувствување на редовноста на таа промена. 

29. Се губи о од наставката -ок кај придав- 
ките: редок — ретка, о, и, сладок — слатка, о, и, 
близок — блиска, о, и, низок — ниска, о, и, и сл. 
Со зачувано о иде: висок — висока, о, и, длабок — 
длабока, о, и, широк — широка, о, и. 

30. / Во наспоредните форми собере — збере, 
сокипе — скине имаме примери на чување, однос- 
но губење на о во префиксот. Таа наспоредност 
и овде се искористила во некои случаи за преда- 
вање на различни значења. Така собор: збор, или 
согреши (со нијанса на архаичност): згреши. 

31, Кај туѓите зборови што завршуваат на 
-изаж се губи а во членуваната форма: комунизам 

— комунизмот, фашизам — фашизмот, идеализам 

— идеализмот, материјализам — материјализмот 
и сл. 

Се губи а од наставката -ар во сите други фор- 
ми кај придавките: б одар — бодриот, бодра, о, и 
(исп. и бодрост), добар — добриот, добра, о, и, итар, 
модар, мудар, остар, храбар. 

Наспроти Дебар стои дебранин, наспроти вепар, 
вепарот — вепри. Именката ветар го губи исто та- 
ка а — ветрот, ветрови (наспоредни на овие им се 
формите: ветер, ветерот, но пак во множина вет- 
рови, ветришта). 

Зборовите од туѓо потекло како метар, кило- 
метар, Александар, Петар, театар, амфитеатар, 
освен во членуваната форма, во другите го губат 
а: метри, Александра, театри и сл. Така и во изве- 
денките од нив: метрен, Александров, театрален 
(но со наставката -ски: театарски). 

ЕЛИЗИЈА НА ВОКАЛИТЕ 

32ј Во народниот јазик е обична појавата да 
се ѓуби вокалот од едносложните лични заменски 
форми, од негацијата не, морфемата ќе, сврзникот 
да — пред глагол што почнува со вокал. На при- 
мер: в’искина, ќ’одиме, н’одиме, д’одиме и сл. Во 
литературниот изговор вокалот во ваквите случаи 
се чува: ве искина, ќе одиме, не одиме, да одиме 
и сл. 


НАСПОРЕДНОСТА о — е 

ЗЗј. Во некои наставки имаме наспоредност на 
о и е/ Така, наспрема наставката -овен во: божо- 
вен, лажовен (лажовит), иде -евен во: книжевен 
(книжевност, книжевник), душевен. Постосљето 
во нашиот јазик на форми како: жаловит — жа- 

левит, ножови — ножеви, покажува и од своја 
страна дека веќе е одживеано она правило, што зад 
меките консонанти да иде само е (добиено од о). 
Денеска имаме само остатоци од тоа правило, пои- 
наку осмислени (што не е прашање кое треба да 
се разгледува во фонетиката). 

За нашиот јазик денеска можеме да го истак- 
неме како општо правило дека придавките во сре- 
ден род завршуваат секогаш на о (а не на е), не- 
зависно од карактерот на претходната согласка: 
козјо, кравјо, сињо, лошо, велјо, горешто и др. 
Обично се вели: овчо или овчко, а формата овче е 
зачувана во географското име: Овче Поле. На о 
завршуваат и чисто литературните зборови: општо 
(и: воопшто, не: опште, воопште), бившо; а на е: 
више, ниже (училиште). 

На о завршува обично и првиот дел во сло- 
женките, па макар каков да е претходниот кон- 
сонант: земјоделец, душовадец, мечоносец (но — 
огнофрлачка: огнефрлачка, срцебиење, лицемер). 

РЕДУВАЊЕ НА САМОГЛАСКИТЕ ВО КОРЕНОТ 

; 34| Кај извесен број зборови, образувани од 
исти-Корени, се забележува разлика во кореновиот 
вокал: бере, брал, пребира, избор. Кај приведениве 
зборови коренот се јавува под форма: бер —, бр—, 
бир —, бор —. Оваа појава се вика редување на са- 
могласките во коренот. Таа е наследена од далеч- 
ното минато, кога во јазикот играла секако улога 
на елемент за разликување значењето на зборо- 
вите. Во нашиот јазик денеска, како што ќе види- 
ме подолу, нејзините резултати веќе се рушат со 
новите начини на зборообразување. 

Редување на самогласките наоѓаме кај некои 
глаголи и именки, изведени од исти корени, при 
кое е најобичен односот е — о: бере — избор, ре- 
че — пророк, урок, лежи — полог, постеле — стол, 
дере — раздор, внесе — внос, пренесе — пренос, 
лее — лој, пее — пој и др. 

Како што се гледа одовде, со вокал е се ја- 
вува коренот кај глаголите, а" со о кај именките. 

Следните случаи се изделуваат со тоа што 
кај глаголите во коренот се јавува и или пак нема 
никаков вокал: бие — бој, вие — повој, гние — 
гној, пие — упој, крие — покров, рие — ров, про- 
ѕре — прозорец, извре — извор, умре — мор, на- 
прг — напор, простре — простор и др. 

Редување на кореновиот вокал се забележува 
кај некои глаголи во соодносот на формите од 
свршен и несвршен вид. 

Наспрема о во свршениот вид стои а во несвр- 
шениот кај овие глаголи: роди — раѓа, погоди — 
погаѓа, проговори — проговара, сложи — слага, 
обложи — облага, поможе, помогне — помага. 

Наспрема е — а: слезе — слага (об. слегува), 
влезе — влага (об. влегува). 

Во несвршениот вид се јавува и во корени што 
се во свршениот без самогласка: запре — запира, 
навре — навира, простре — простира, наѕре —• 
наѕира, умре — умира, извре — извира, вовре — 
вовира, урне — урина (и: урнува), почне — почина 
(об. почнува), запне — запина, препне — препина. 

Додека редувањето на вокалите во ваквите 
случаи, како знак за видовите различности на гла- 
голските форми, добро се чува, и дури преживеа- 
ло извесно распространување (ср. падне — пади- 
на, кутне — кутина), неговите резултати се рушат 
во ред други случаи со новите начини на зборооб- 
разување во нашиот јазик. Поради фактот што е 
во него продуктивен начинот на изведување имен- 
ки од самата глаголска основа, се јавуваат ред 
случаи каде што односот е — о веќе не постои. 
Така покрај урок, пророк имаме зарек, подрек, 
изведени од глаголската основа рек—. Некои нео- 
логизми во нашиот литературен јазик се образу- 
вани по истиот начин: тек, текот (почесто се упо- 
требува од: ток), занес, влез, излез (не: влаз, из- 
лаз). 

ВОКАЛИТЕ ВО НЕПОСРЕДЕН ДОПИР 


35. Кога ќе се најдат еднакви вокали во не- 
посреден допир, тогаш треба да се разликуваат два 
случаја. 

а) Ако станува тоа на допирот меѓу префикс 
или партикула со основниот збор, границата меѓу 
двата вокала добро се чувствува, па и во изгово- 
рот тие се делат, припаѓајќи кон два слога. На пр.: 
за1ака, поЈоди, по1ора, се!едно и сл. Истото важи 
и за состави со предлог како: на-ава, пб-око и сл. 
Границата меѓу вокалите особено јасно ќе се сети, 
ако паѓа акцентот на вториот од нив: за1акале, 
по16рале, неЈеднаков, поЊкото итн. 

б) Нешто подруго се гледа во средината и на 
крајот од зборот, особено кога имаме редовно по- 
зиција надвор од акцентот. Во ваквите случаи два- 
та вокала се изговараат наполно слеано како еден 
долг глас. Така е кај глаголите од а-група во 3 л. 
мн. сегашно и минато време: викаат, викаа (изг. 
викат, вика); натаму во случаите како: траам, 
чмаам (трам, чмам); снаа (сна); чии (чп); судии, 
змии (судп, змп), итн. Но дали ние, изговарајќи ги 
вака слеано вокалите, имаме заедно со тоа и прет- 
става за еден единствен глас, или пак во свеста 
се задржува сфаќањето дека тука имаме два ед- 
нозвучни вокала? Тоа е едно прашање на кое не 
е така лесно да се одговори, со оглед на повеќе 
моменти во врска со установувањето на нашиот 
литературен изговор. Несомнено дека има такви 
наши народни говори во кои веќе ваквите слеани 
гласови се сфаќаат како единствени. Така во при- 
лепскиот говор формите вика (3 л. едн. сег. време) 
и вика (3 л. мн. сег. време) се разликуваат само по 
должината на крајниот вокал. Малописмените лу- 
ѓе од овој говор секогаш формите како викаат, ви- 
каа ќе ги напишат со едно а: викат, вика. Меѓутоа 
ваквото сфаќање се чини дека не му е веќе свој- 
ствено на велешкиот говор, во кој покрај викаат 
се јавуваат и форми со ј: викајат и сл. Не може 

тоа да им биде својствено ни на говорите во кои 
се акцентира: викаа, бегаа и сл. Сето ова, како и 
она што го гледаме во нашата поезија, а за кое 
сега ќе зборуваме, не ни дава да говориме за по- 
себна фонема а (респ. п) во нашиот литературен 
јазик. И баш поради сето ова не се јавува случајно 
овдека обележувањето со две букви во нашиот 
правопис: викаат, викаа и сл. Меѓутоа, иако изле- 
гуваме од сфаќањето дека во тие случаи имаме 
два еднакви гласа, следствено дека тие чинат два 
слога, ќе биде пресилено и неправилно ако при из- 
говорот ги делиме отсечно тие вокали еден од друг. 
Тие треба да се изговараат слеано, без јасно под- 
влечена слоговна граница меѓу себе. 

( 36, Во нашата народна и уметничка поезија 
обично е два еднакви вокала пгго се изговараат 
слеано да се третираат како застапници на два 
слога. 

Така, на пример, во народната песна: 

Собраа ми се, набраа 
до седумдесет момчиња. 

Или во песната „Скитник“ од Коле Недел- 
ковски: 

Везден одам, везден траам, 
везден в судни маки чмаам... 

Меѓутоа не е во поезијата исклучено ни сфа- 
ќањето на слеаниот изговор од два вокала како 
едносложен, иако, особено во современата наша 
поезија, поретко се среќава. 

Интересен пример ни даваат за ова следните 
стихови од песната „Думање“ од Константин Ми- 
ладинов: 

Та лад не дат, пламен дааг 
и во м’ки душа клаат. 

Во првиот стих даат е еднаш, на крајот, зе- 
мено како двосложно, а пред тоа како едносложно: 
дат (односно дат, со долго а). Во истиот стих е како 
едносложно земено и та (заправо та < таа). 

Истото го имаме во овие стихови: 

Кога ти гледам очи кај сјат, 
ми гине сета мака и јад. 

(Лирски интермецо, мак. превод) 

Во нив е зборот сјаат по истиот начин земен 
како едносложен. Тоа нгго едносложните и дво- 
сложните зборови во нашиот јазик се изговараат 
со акцент попровлечен и поблаг овозможува пгго 
ваквите рими да се чувствуваат како сосем пра- 
вилни. Од друга страна еден збор како викаат, ви- 
кат не прави полна рима на пр. со двосложниот 
збор дикат, не само дека неакцентираната должи- 
на повеќе се чувствува како таква, ами и затоа 
што акцентот на викаат, како и кај сите тросложни 
целости, е посилен одошто на дикат, односно на 
двосложните зборови (в.т. 74). Затоа и некои поети, 
кога сакаат да постигнат во ваквите случаи полна 
рима, па и вооппгго да заполнат двосложна стапка, 
ги земаат источномакедонските форми со едно а: 
викат, бегат и сл. 

37. Две о (освен во случаите под 35 а) и две у 
се среќаваат само во туѓи зборови, во кои тие се 
изговараат разделно, во два слога: ко1операција, 
ко1ординација, Ј1аоко1он, ваку!ул. Во туѓите збо- 
рови заправо и другите удвоени вокали се изгова- 
раат разделно: фе1еричен, ши!ити и сл. 

38. Две е во непосреден допир секогаш се из- 
говараат разделно: пе1е, живе1е и сл. Заправо 
сосем обично е меѓу нив да се јавува во изговорот 
гласот ј, при кое, се разбира, не може да се збо- 
рува за непосреден допир на вокалите (в. т. 44, 45). 

39. Посебно внимание заслужува изговорот на 
и зад другите вокали. Во народниот јазик тоа пре- 
минува во таков случај во неслоговен глас, обра- 
зувајќи дифтонг со претходниот вокал. На пр. од 
заменките мој, твој, свој во множината имаме исти 
таков изговор: мој, мојте, твој, твојте, свој, својте. 
Исто така и именките порој, повој, осој, присој 

имаат пак во множината на крајот дифтонг ој, на- 
станат од ои, а разликата е во посилниот акцент 
на множинската форма: пброј, пбвој и сл., како 
и во тоа што во членуваната множинска форма 
акцентот се префрла за еден слог понатаму: по- 
рбјте, повбјте и сл., додека во еднинската останува 
на првиот слог: пбројот, повојот и сл. (в. т. 74). Во 
нашиот литературен јазик се прави, меѓутоа, на 
писмо разлика меѓу еднината и множината во вак- 
ви случаи, со тоа што во еднината се пишува ј, а 
во множината и: едн. мој, твој, свој, порој, повој, 
осој, присој, а мн.: мои, твои, свои, порои, повои, 
осои, присои. Истата разлика треба да се задржува 
и во книжевниот изговор. Според тој изговор фор- 
мата моите се дели на три слога: мо-и-те, и во пое- 
зијата се употребува како трисложна ритмичка 
целост. За потребата на ритамот понекогаш се зе- 
маат формите како горната со двосложниот изго- 
вор од народниот јазик. Во таков случај тие и 
треба да се пишуваат со ј: мојте, твојте, својте. 

Белешка. Воопшто земено, честото отстапување од 
литературниот изговор во овој, како и во други случаи, 
не треба да се препорачува и во поезијата. Особено се 
пак неприемливи скратените форми од заменките: вашта, 
ваште, нашта, наште. 

Со ј, како што е предвидено и во Правописот, 
се пишуваат множинските форми како: деној, ле- 
бој, ножеј, боеј итн., исто така и западномакедон- 
ските форми како: Митрејца, Петкојца итн., до 
колку би се употребиле во литературен текст. 

Со ј (не со и) се пишуваат бројните именки: 
двајца, двајицта, тројца, тројцата. Иако се пишува: 
сто и педесет, сто и шеесет и сл., се изговара со ј 
како: стојпедесет, стојшеесет и сл. 

Во литературниот јазик е правилен изговорот: 
кај има, што има, не идам, а не: кај ма, што јма, 
не јдам, како што се слуша по народните говори. 

40 . Кога иде е зад некој друг вокал, треба да 
се внимава да се изговара тоа чисто, а не како ј. 
На пример: стоеше (не: стојше), знаеше (не: знај- 
ше). 

СОГЛАСКИТЕ 

ПОДЕЛБА НА СОГЛАСКИТЕ 

41 . По тоа дали при нивното образување тре- 
петат гласните жици или не, согласките се делат 
на звучни и безвучни: 

Како што се гледа, без звучен парник е кон- 
сонантот х. Гласовите р, л, љ, м, н, њ, ј се одли- 
куваат со поголема звучност од другите консо- 
нанти и им се доближуваат на вокалите. Тие чинат 
посебна група на сонанти. Во нашиот литературен 
јазик во служба на вокал се јавува р, а во некои 
народни говори и л, љ. Сонантите не се едначат по 
звучност и не преминуваат, како другите согласки, 
во безвучни на крајот на зборот. 

42. За начинот на образувањето на согласките, 
како што веќе истакнавме (в. т. 21), е карактерис- 
тично тоа што воздушната струја среќава во ус- 
ната шуплина извесна препрека. Спрема видот на 
таа препрека согласките се делат во групи — по 
начинот на образувањето. 

Така, при изговорот на п воздушната струја 
се запира за момент наполно со преградата што ја 
чинат усните, а потоа со уклонувањето на таа 
преграда воздушната струја избувнува надвор, та 
како звучен впечаток се добива еден вид експло- 
зија. Ваквите согласки се викаат преградни (ек- 
сплозивни или избувливи). Тие се: п, б, м, т, д, 
н, њ, к, г. 

Од друга страна, при изговорот на пример на 
с, воздушната струја мине низ теснина образу- 
вана меѓу горните заби и предниот јазик, триејќи 
се од ѕидовите на теснината. Овдека немаме пре- 
кинување на воздушната струја, а нејзин продол- 
жителен тек. Ваквите согласки се викаат теснин- 

ски (струјни или фрикативни). Тие се: ф, в, с, з, 
ј, ш, ж, х, л, љ, р. 

Кај неколку согласки се слеваат во еден учле- 
нителен акт затворноста и струјноста. Тоа се пре- 
градно-теснинските согласки (африкатите): ц, ѕ, 
ч, џ, ќ, ѓ. Така, при изговорот на ц во почетокот 
имаме создавање на извесна преграда нгго веднаш 
се сврзува со струење на воздухот низ теснина. 
Ова се добива и во случаите како: братски, градски 
(изговорено: брацки, грацки), каде нгго преградно- 
то т и теснинското с даваат еден единствен изго- 
вор ц. 

43. Согласките п, т, к се доближуваат меѓу се- 
бе како по признакот на безвучноста така и по 
начинот на образувањето: тие се преградни сог- 
ласки. Тоа што нив ги разликува е местото на кое 
се образува препреката при нивниот изговор, и тоа 
кои органи учествуваат во образувањето на таа 
препрека. Местото на образувањето на согласките 
се зема како уште еден критериј за нивната кла- 
сификација. Според тоа се изделуваат следните 
групи на согласки: 

а) уснени: п, б, м, ф, в. 

б) забновенечни: т, д, н, л, ц, ѕ, с, з. 

в) венечни: љ, ч, џ, ш, ж, р. 

г) тврдонепчени: њ, ј, ќ, ѓ. 

д) меконепчени: к, г, х. 

ЗА НЕКОИ СОГЛАСКИ 

Г 

3 

44. Гласот ј го изговараме неинтензивно, само 
малку потесно од вокалот и. Тој се изговара нај- 
јасно во почетокот на зборот, додека во другите 
позиции струјниот елемент ослабува, та имаме 
заправо неслоговно и. Затоа и се забележува во 
слабописмените текстови да се мешаат на крајот 
на зборот и на крајот на слогот буквите за овие 

два гласа — и, ј. На пример во речниците на Ѓорѓи 
Пулевски имаме вакво пишЈгвање: тои, крои, чи- 
таи, наинапред и сл. Истото непгго се забележува 
денеска во ред ученички писмени работи. Тешко- 
тијата да се научи, на пример, тоа дека треба во 
еднината да се пишува кој, а во множината кои, 
произлегува од истата причина, од мешањето на 
овие два гласа, од неутрализирањето на нивното 
противставување во споменатата позиција. Поз- 
нато ни е веќе (в. т. 39) дека во многу случаи на 
крајот на зборот и се изговара во народниот јазик 
како ј: повој <С повои, лебој < лебои <С лебови итн. 

Неинтензивниот изговор на ј е причина за 
појавата што тој глас, меѓу извесни вокали, може 
ту да се образува ту пак воопшто да не се слуша. 
Така, на пример, може тројако да се изговори. јно- 
јето, мозето и моето, ракија, ракиЈа и ракиа. Од 
ова се гледа дека јавувањето или нејавувањето 
на ј во ваквите случаи не се одразува со нешто на 
значењето на дадените зборови. Меѓутоа, некои 
навици на изговарање сепак постојат, па и доста 
тешкото и до голема степен условното опфаќање 
на оваа материја во правописни правила, се опира 
на нив. Практиката покажува, а тоа не е ни чудно 
по она што го знаеме за карактерот на овој глас, 
дека доста се греши во правописот на ј. Затоа и 
треба на него да се обрнува особено внимание во 
наставата по македонска граматика. 

45, Како пгго рековме, меѓу извесни вокали 
изговорот на ј е факултативен. Се работи за такви 
споеви од вокали во кои влегуваат е, и. Правилата 
за пишувањето на ј во таквите случаи укажуваат 
и на она што е сепак пообично во напшот изговор, 
па спрема тие правила треба и да се затврдуваат 
навиците за изговарањето или неизговарањето на 
ј. Еве ги кратко формулирани тие правила: 

1. Ако е од двата вокала вториот и или е, пред 
нив никогаш не се пишува ј: мои, твои, свои, су- 
дии, случаи, трофеи, краишта, покраина; мое, твое, 
свое, пее, врие, знае, чуе, Сараево, Чапаев, досие, 

конферансие итн. Од ова отстапуваат само збо- 
ровите како доајен, фоаје, во кои ј разделува три 
вокали. 

2. Ако е од двата вокала првиот и, тогаш ј се 
пишува само ако е вториот а; во другите случаи 
не: змија, чаршија, Македонија, направија, скрши- 
ја, материја, материјален, материјализам, матери- 
јал, дијалектичен итн. Но: виор, виорен, патриот 
национален, нашиот, убавиот итн.; виулииџ, ради- 
ум, критериум, Хелвециус итн. 

Во вокативните форми од именките на -ија 
се задржува ј: змијо, Македонијо, Маријо и сл. 

3. Во наставката -иски не се пишува ј: исто- 
риски (не: историјски), партиски, околиски и сл. 
Исто и во наставката -иство: убиство (не: убијство). 

4. За правописот на ј во некои форми треба 
да го забележиме следното. Не се пишува во за- 
менските форми: таа, оваа, онаа, неа. Се пишува 
на крајот во: чиј (чија, чие, чии). 

Од глаголите со основа на вокал само тие на 
-аам, -еам се пишуваат без ј: траам, баам, лаам, 
ткаам, таам, каам се, покаам се, пеам, живеам, 
сеам, стареам итн. Веќе кај именките образувани 
од ваквите глаголи се изговара и се пишува ј: 
Трајан, сејач и сл. Во литературниот јазик има 
меѓутоа и такви глаголи со основа на а во кои се 
јавува ј: вајам, замајам. Па и оние глаголи на -аам 
што ги приведовме, и кај кои во сегашно време 
апсолутно не е обичен изговорот на ј, во аорист, 
до колку го имаат и до колку се задржува во него 
истата вокалека констелација, се изговараат со ј. 
Така во 3 л. мн. е единствено можно: потрајаа, за- 
лајаа, се покајаа. Но и во другите лица е така 
пообично: потраја, залаја, се покаја. Или во л-фор- 
мата: потрајал, залајал, се покајал. 

Во императивот од глаголите на -ијам се пи- 
шува ј: пиј, пијте, шиј, шијте. Но во изговорот 
овдека ј не се слуша: пи, напи се и сл. 

5. Во нашиот јазик не е обичен изговорот на ј 
во почетокот на зборот пред е: еден, есен, елен, 

Елена, ела, Евреин, Ерусалим. Таков изговор се 
јавува само во туѓите имиња и зборови што не се 
од порано познати и усвоени во народниот јазик: 
Јена, Јероним, Јесперсен, језуит, јереј, јеромо- 
нах и сл. 

46. Формата од помошниот глагол е не може 
сосем да се земе во редот на оние зборови пгго се 
изговараат без ј како: еден, есен и сл. Прво, таа, 
бидејќи скоро секогаш неакцентирана, се приклу- 
чува кон зборовите пред неа и така иде на крајот 
на една фонетска целост. А друго, баш кога е ак- 
центирана, таа форма се изговара како је. Тоа 
станува во случаите кога на едно прашање како: 
дојден е тој? или дури: је дојден тој? — се одго- 
вара со — је! 

Прашањето за звучењето на формата е не 
уведува во однос на изговорот на ј во меѓузборов- 
ната фонетика. Ќе се запреме малку на тоа, земај- 
ќи го прво пак случајот со е, а потоа и некои други 
случаи. Ако зборот што иде пред формата е (је) 
завршува на ј, тогаш се изговара само едно ј: тој 
је > тој е (заправо чисто фонетски тоје; но инаку 
смисловната граница е јасна: тој + е); мој је > мој 
е; кој је > кој е и сл. Ако претходниот збор за- 
вршува на вокал, тогаш ги имаме всушност истите 
оние можности како и кај меѓувокалното ј во сос- 
тавот на еден збор. Така со изговорот: некое-чеко- 
Је-некоје можеме сосем да го споредуваме на при- 
мер изговорот: арно е — арно Је — арно је. Бидеј- 
ќи во изговарањето на спој од вокали од кои е 
вториот е сепак во нас превладува чувството дека 
е пообично да не се слуша тука ј (на тоа и се ба- 
зира правописното правило да не се одбележува ј 
во такви случаи), — и во однос на е зад збор што 
завршува на вокал треба тоа нешто да се истакне 
како пообичен начин на изговарање. До колку е 
претходниот збор, кон кој се прикрепува е, пове- 
ќесложен, тоа уште поарно се чувствува: голема е, 
убаво е (поретко би се чуло: голема је, убаво је) 
итн. Обратно, почесто се изговара ј во вакви дво- 

сложни целости — не е: не је и сл. Ако претход- 
ниот збор завршува на консонант, тогаш обично се 
изговара је. На пример: арен маж е се изговара 
најчесто вака: арен маш је; или налишано: пекол е 
таму, а изговорено обично: пекол је таму итн. Од 
сето ова треба да се направат следните изводи. 
Ние пишуваме само е, но изговорот на овој збор 
всушност е двојствен, зашто се слуша и је. Но 
штом е така, треба да знаеме во кои случаи се 
јавува предимно изговорот је а кога е, па по тоа, 
таму каде што свесно го регулираме нашиот изго- 
вор, на пример при една рецитација, да се рако- 
водиме. Ако имаме акцентирано е треба да го из- 
говараме како је; најчесто исто и кога тоа гла- 
совно се сврзува со зборот пред себе ако тој за- 
вршува на консонант. Ако претходниот збор за- 
вршува на вокал или ако е гласовно се сврзува со 
следниот збор, тогаш е пообичен изговорот е. Се 
разбира дека овде секогаш има место и за вари- 
рање на изговорот спрема личниот усет на гово- 
рителот, односно спрема тонот на зборувањето. 

ќ, ѓ 

/ 

| 47. За овие гласови е прво важно да се кон- 
статира дека во литературниот јазик се разлику- 
ваат по изговор од к, г не само пред вокалите од 
заден ред ами исто и пред и, е. Оваа особеност на 
нивниот изговор е изразена и во правописот: од 
кука множината е куки, од лага — лаги; додека 
од куќа, лаѓа во множината имаме куќи, лаѓи. Ова 
различно пишување и во множината означува 
една разлика во изговорот, односно разликувањето 
на претставите за к: ќ, г: ѓ и во таа позиција. По- 
голема струјност ги одделува од чисто звукова 
страна ќ, ѓ во групите ќи, ѓи, (ќе, ѓе) од к, г во ис- 
тите групи. Тоа дава основа и за поблиското опре- 
делување на звукофизиолошкиот карактер на овие 
наши гласови во литературниот јазик, запгго ина- 
ку во народните дијалекти имаме за нив цел ред 
варијанти што одат од просто смекнатите к, г па 

до гласови што се образуваат понапред од нив, 
кон тврдото непде, и се одликуваат со значителна 
фрикација на воздушната струја. 

48. Ќе дадеме еден преглед на зборовите и 
формите во кои се јавуваат гласовите ќ, ѓ, запи- 
рајќи се прво на оние зборови во промената на кои 
(како и во изведувањето на нови зборови од нив) 
ќ и ѓ попаѓаат пред различни гласови: божиќ - бо- 
жиќен - божиќиа, о, и, вреќа - вреќо - вреќи, 
вруќ, а, о и, вруќина - завруќен, гаќи - гаќерест - 
гаќник, домаќин - долаќинство - одомаќен, куќа - 
куќо - куќи - куќен - куќна - куќичка - куќурка 

- покуќнина - бескуќник, леќа - леќо - леќи, моќ - 
моќен - моќна, о, и, нејќам - нејќе - на нејќена, 
ноќ - ноќта - ноќи - ноќови - полноќ - ноќе - сино- 
ќа - ноќен - ноќна - ноќник - ноќева, плаќа - пла- 
ќи, плеќи - плеќест, праќа - праќи, сваќа - сваќе 

- сваќи, свеќа - свеќи - свеќуле - свеќар - свеќник, 
смеќа - смеќо - смеќи - смеќава, среќа - среќо - 
среќи - среќен - среќна, цвеќе - цвеќа - цвеќиња - 
цвеќарка, веѓа - веѓо - веѓи, лаѓа - лаѓо - лаѓи, меѓа 

- меѓо - меѓу, преѓа - преѓи, ’рѓа - ’рѓосан, туѓ - ту- 
ѓина - туѓоземјанин. 

Тоа се главно зборовите во кои ?с, ѓ се јаву- 
ваат пред различни наставки. По потекло овие се 
стари словенски зборови. Нивното правилно пишу- 
вање е многу олеснето со тоа што оние, кои инаку 
не прават разлика меѓу изговорот ќи, ќе, ѓи, ѓе и 
ки, ке, ги, ге можат да се контролираат спрема 
формите во кои ќ, ѓ се јавуваат пред а, о, у, пред 
консонант или на крајот на зборот. 

Белешка. Од горниот список може да се види дека 
ѓ воопшто не се среќава пред консонант а ќ речиси само 
пред консонантот н (во ноќта, ноќва, моќта имаме случаи 
со особено јасна морфолошка граница), па и тогаш во 
два-три случаја имаме неспоредни форми со ш: (свеќник: 
свешник). Зад ј стои овој глас во наставката -јќи кај 
глаголскиот прилог: одејќи и сл. Можеме да укажеме 
уште на по еден случај кога ќ стои пред консонантот в: 
ноќви и л: мустаќлија (но исто така се вели и: мустаклија). 
Кога ќе ја забележиме оваа особеност на ќ, ѓ во сврзу- 

вањето со другите гласови, тогаш ни е јасно зошто така 
неприемливо ни звучи кога некои кај нас пишуваат: 
среќка — среќки (за лоз — лозови). Самогласната група 
ќк е за нашиот јазичен усет просто невозможна. 

Покрај приведените погоре, има уште неколку 
одделни словенски зборови во кои се јавуваат гла- 
совите ќ, ѓ — сега само во една позиција. Тоа се: 
браќа, веќе, повеќе, меќава, ноќви, ќерка, ќуд, 
ќути, ќутење, љуѓе, преѓе, преѓеска, преѓешеи, са- 
ѓи, саѓин, такуѓере, уѓе (во изразот: нека му е 
уѓе!). 

Освен тоа ќ, ѓ се среќаваат во извесни грама- 
тички елементи и наставки. Така во елементот ќе 
што влегува во образувањето на ред сложени гла- 
голски форми; во наставката -јќи кај глаголскиот 
прилог (викајќи, носејќи и сл.). Во некои именски 
и глаголски форми, како соодветство на т, д во 
зборовите од кои се споменатите форми изведени: 
брут - бруќе, прат - праќе, врата - враќе, работа - 
рабоќе; ливада - ливаѓе, грамада - грамаѓе, ограда 
- ограѓе, Сопот - сопоќанец, Пирот - пироќанец, 
град - граѓанец, Охрид - охриѓанец, Присад - при- 
саѓанец, плати - плаќа, прати - праќа, трати - тра- 
ќа, фати - фаќа, свети - свеќава, сети - сеќава, сме- 
те - смеќава, срете - среќава, погоди , (по)гаѓа, 
роди - раѓа, иајде - наоѓа, обиде - обиоѓа, зајде - 
заоѓа, види - виѓава и сл. Како дијалектни вари- 
јанти се јавуваат ваквите именки од женски род 
на -ота: дичота (личотија) - личоќа, самота (са- 
мотија) - самоќа, арнотија - арноќа и сл. Формите 
на -оќа му се својствени на велешкиот и скопски- 
от говор. Исто така како дијалектни варијанти се 
јавуваат и во нашиот литературен јазик некои 
зборови со ш наспрема ќ (сп. горе: свешник-свеќ- 
ник). Така е и во литературниот јазик пообично 
помош, помошен, помошна, помошник (место по- 
моќ и сл.), мошне, но од друга страна од истиот 
тој корен, макар и со сосем подруго значење, е 
уобичаено: моќ, моќен, моќна. Диференцирање на 
значењето преку оваа фонетска разлика имаме во 
немошен, немошна (слаб болен), наспрема немоќен, 

немоќна (бесилен). Овие два-три збора претставу- 
ваат дијалектни разновидности што се употребу- 
ваат наспоредно, без некаква разлика во значе- 
н»ето, во литературниот јазик: маштеа — маќеа, 
маштеница — маќенииџ, имашлив — имаќен. 

Во извесен број случаи не се работи за дија- 
лектни разлики, ами за фонетски разновидности 
што постојат во рамките на еден говор (на пример 
во централните) па и во литературниот јазик. При- 
мер за тоа имаме во односот свеќа — свешник. 
Други такви примери: плеќи — плешки, синоќа 
— сношти, ќерка — паштерка. 

Освен досега споменатите зборови, со шт, жд 
(или со некое видоизменување на тие групи), а не 
со ќ, ѓ, идат во нашиот литературен јазик уште 
овие: горешт, горештина, пештера, свештеник, оп- 
штина, овоштие (во народниот јазик зборот од овој 
корен денеска гласи: олошка), јагнешко, пилешко 
и сл.; кражба, нужда, напрежен, напрежта, по- 
слежен, послежна, премреже (збор преиначен од 
премеждие). 

Со ова се во најголемиот дел опфатени слу- 
чаите кога во словенските зборови се јавува во 
литературниот јазик ќ, ѓ, и кога покрај нив, или 
место нив, се јавуваат глаеовите ш, ж (шт, жд). 
Смислата на ваквото изделување на словенските 
зборови од другите во кои исто се јавува ќ, г е во 
тоа пгго нашите народни дијалекти покажуваат 
различен изговор, со ќ, ѓ или ш(т), ж(д), баш во 
споменатите словенски зборови. Од ова што го 
изнесовме може веднаш да се види во каков однос 
се јавува во литературниот јазик едниот изговор 
наспрема другиот. Еден таков преглед треба да се 
има, за да не се греши во тоа што ќе се пишува 
(и изговара) некој збор со поинаква варијанта 
одошто е обично во литературниот јазик (така, на 
пример, погрешно би било да се пишува свешта 
место свеќа, или межда место мега). 

49. Останува да се осврнеме на несловенските 
по пбтекло зборови со ќ, ѓ (обично турски и грчки), 

примени во нашиот јазик во доста голем број. 
Бидејќи во нив гласовите ќ, I ретко идат на крајот, 
сосем мал е бројот на таквите зборови во кои тие 
во промената попаѓаат пред различни гласови. Еве 
два-три такви збора: спанаќ — спанаќот, бубаќ — 
б убаќот — бубаќерен, мустаќ — мустаќот — мус- 
таќи — мустаќлија (покрај мустак — мустаци 
итн.). Се разбира дека никаква тешкотија не прет- 
ставуваат за правилното пишување (и изговор) 
случаите кога ќ, ѓ се наоѓаат пред вокалите а, о, у: 
ќар, ќор, ќуќур, ѓавол, ѓон, ѓубриште. Тешкотии 
претставуваат споевите со вокалите е, и, зашто во 
однос на нив, како што беше споменато, имаме 
разлика во нашите говори, во смисла — дали се 
работи за посебни гласови или за еднакви со к, г 
во истата таа позиција. Во нашиот правопис ова 
прашање е решено, во однос на туѓите зборови, со 
еден вид компромис меѓу различните наши дија- 
лекти. И така пред е во тие зборови се пишува 
ќ, ѓ, а пред и се пгапува к, г. Се разбира дека спо- 
ред пишувањето треба да се согласува во овие два 
случаја и правилниот литературен изговор. При- 
мери за изговорот ќе, ѓе: ќемер, ќебап, ќебе, ќелав, 
шеќер, бериќет итн.; примери за изговорот ки, ги: 
Киро, Кирил, кибрит, килим, кир, кирија, кира- 
џија, Шакир, Бекир, гибам, гиди и др. 

Белешка. Треба да се забележи дека со г ги пишу- 
ваме зборовите: ангел, Ангеле, Ангелина; Гевгели; гемија, 
гемиџија; генерал, Германец, Гермапија, Генадија. Од дру- 
га страна, се пишува ѓи во овие зборови: маѓија (за раз- 
лика од магија, понова заемка и со поинаква нијанса во 
знамењето), Горѓија, Горѓи. 

Бидејќи нашите ќ, ѓ им соодветствуваат на српските 
гласови Н, 5 (сп. свеќа: свеНа, меѓа: меѓја), тогаш сосем 
природно што во српските имиња, презимиња, називи на 
места и сл. го транскрибираме српското Н со ќ а 5 со I: 
Марковиќ, Госпиќ, Лоеќен, Гаково, Наѓ, Гуриќ и сл. А пак 
словенските, руските и полските презимиња на -ич така 
и ги пишуваме и изговараме: Кидрич, Томшич, Станкје- 
вич, Маркович, Мицкјевич и сл. Со ќ, ѓ се предаваат 
приближните гласови и од другите јазици (на пр. од ита- 
лијанскиот): Кано, Говани, Генова и слично. 

50. Гласот ѕ, звучниот парник на ц, се среќава 
во литературниот јазик во доста ограничен број 
случаи. Тој е повеќе застапен во оние наши гово- 
ри, како што е охридскиот, во кои иде пред мно- 
жинската наставка како наспоредица на г во ед- 
нинската форма (благ — блаѕи, полог — полоѕи, 
белег — белеѕи, нога — ноѕе и сл.). Во овој случај 
во литературниот јазик (како и во повеќето дија- 
лекти) се јавува односот г: з (полог — полози, бе- 
лег — б елези итн.). 

Исто така во литературниот јазик се изгова- 
раат со з а не со ѕ, како што е во некои народни 
говори, и следните зборови: земја, езеро, солза —■ 
солзи, молзе, бронза, бензин. 

Така остануваат да се изговараат со ѕ прво 
извесен број зборови во кои тоа иде пред вокалите 
(имаме споеви на ѕ со сите вокали): ѕид, ѕида, ѕи- 
дар, ѕидање, ѕитче, подѕида, ѕирне, ѕирка (3 л. едн.), 
проѕирка, проѕирно, се изѕира, наѕира, обѕира се 
(и: наѕре, обѕре се), ѕиври, ѕемне, изѕемне, се про- 
ѕева, проѕевка, ѕевгар, ѕенѕа, ѕенѕер, Ѕака, Ѕана, 
Ѕоѕе, ѕуни, ѕумба, уѕур. 

Гласот ѕ иде само во мал број споеви со кон- 
сонантите, и тоа со некои сонанти. Тој може да 
стои само пред в, р: ѕвезда, ѕвер, ѕверски, ѕверство, 
се ѕвери, ѕвечи, ѕвечалка, ѕвиска, ѕвони, ѕвонец, 
оѕвива се, оѕвие се, оѕве се, ѕрцки, ѕрцала, наѕре, 
обѕре се. 

Од друга страна, речиси исклучиво стои зад 
н: јанѕа — јанѕи, ганѕа се, ганѕало, ѕенѕа, ѕенѕер, 
мунѕоса, панѕур, толкунѕа, малкунѕа, трошинѕа. Се 
слуша и мамѕер, но обично се употребува мамзер. 
Само зад префиксите ѕ иде во допир со повеќе 
консонанти, но тогаш е изразита морфолошката 
граница: подѕида, изѕида се, обѕира се. 

На крајот на зборот во нашиот јазик не се 
јавува никогаш ѕ. 

Иако меѓу сите случаи кога се изговара ѕ не- 
маме таков што ако се изговори на неговото место 


111 




з да се јави ново значење, сепак тој глас е во це- 
лоста на зборовите јасно изделен во нашата свест. 
Веднаш ја чувствуваме, на пример, извртеноста на 
еден изговор „јанза“, „зевгар“, „зензер“ и сл. За- 
тоа треба да не го заменуваме ѕ со з во зборовите 
како ѕвер, ѕвезда, ѕид (не звер, звезда, зид), кое 
заменување иде главно како резултат од подра- 
жавањето на изговорот на тие зборови во другите 
јужнословенски јазици. 

Џ 

51. И џ спаѓа во редот на оние согласки што 
во ограничен број случаи идат во допир со други 
согласки. 

Во почетокот таков е случајот со овие зборови, 
во кои џ се развило од ж: џвака, џграпа, џбара, 
џгура, џврка, џган, вџаши, вџашен. 

Оставајќи ги настрана туѓите имиња (како 
Риџвеј и сл.), и случајот кога погоре споменатите 
глаголи добиваат префикси: изџвака, наџбара, ско- 
ро и да нема такви зборови во кои во средината џ 
да иде пред согласка: лиџба (добиено со едначење 
од личба). Пак и овој збор не се употребува во 
современиот јазик, ами го среќаваме во народната 
поезија: синоќ се личба личеше. 

Зад звучните консонанти, главно зад сонан- 
тите, се среќава овој глас особено во случаите кога 
имаме образувања со наставката -џија: колџија, 
анџија, тутунџија, фудбалџија, бунарџија, атер- 
џија, калајџија, џамџија итн. Има уште неколку 
збора во кои џ иде зад сонанти (пред се зад н): 
ланџа, тунџа, џунџуле, анџар, јанџик, барџе, бар- 
џав, Мурџо, Мерџан, филџан. 

Зад безвучните консонанти наставката -џија 
се јавува во обликот -чија: ќебапчија, јасакчија, 
саатчија и сл. 

Можат да се приведат повеќе зборови во кои 
се изговара џ во почетокот пред вокал и во сре- 
дината меѓу вокали (во последниот случај пак над- 
владуваат зборовите образувани со наставката 

-џија): џева, џин, џигер, џунџуле, оџа, маџир, фур- 
наџија, дограмаџија, кафеџија итн. 

њ 

52. Гласот њ му се противставува на н со сво- 
јот мек изговор. Треба да добиеме преглед за тоа 
во кои случаи се слуша тој глас во литературниот 
јазик, бидејќи нашите народни дијалекти се раз- 
ликуваат во тој однос: во некои од нив имаме по- 
натамошен развиток на њ во јн, н (којн, дечина, 
место коњ, дечиња итн.). Тој преглед не е тешко 
да се добие, зашто и овдека се работи за еден 
глас што се јавува во доволно одредени позиции. 

Така, во нашиот литературен јазик немаме 
збор што да почнува со њ. Таков случај се јавува 
само при предавањето на некои туѓи имиња и збо- 
рови, како што се српскохрватските: Његош и сл. 

Единствени зборови со њ на апсолутниот крај 
се: коњ, сињ (покрај син). Може да им се приклу- 
чи упгге зборот троњ, од скопскиот говор, со кој 
се означуваат еден вид куќурки за живеење на 
младоженците, во дворот на општата дома. Изго- 
ворот: камењ, кремењ, пламењ, прстењ, ремењ, 
лимоњ, слоњ е дијалектен, а во литературниот ја- 
зик овие зборови се земаат со н на крајот: камен, 
кремен, пламен, прстен, ремен, лимон, слон. Во 
туѓи имиња и овде може да се јави њ (Лошињ, 
Сињ, Казањ), но тоа не е карактеристично за сис- 
темот на нашиот јазик и затоа само патем го забе- 
лежуваме. 

Сосем ретко во наши зборови се наоѓа њ во 
соседство со согласка. Можеме да ги лриведеме 
овие: молња — молњи (покрај молнија — молнии), 
коњче, коњски, трње (па и овде р е вокално). 
Наспроти свиња иде со тврдо н: свински. Вака 
ограничена употребата на њ, нипгго чудно што во 
некои наши дијалекти тоа е или веќе загубено 
или на загубување. 


8 Граматика 

Во литературниот јазик овој глас се јавува во 
повеќе случаи меѓу два вокала, и тоа понекогаш 
и како морфолошки знак наспроти н. Го имаме: 

1. Во неколку именки на - ња : бања — бањи, 
диња — дињи, дуња — дуњи, свиња — свињи, 
молња — молњи, тиња, Пчиња; потоа во: пењуш- 
ка, имењак, мравуњак, сињак. 

2. Во наставката -ње за образување глаголски 
именки: движење (движења), берење, варење, бе- 
гање, чекање, кажување и сл. Треба кај овие имен- 
ки да се коригира дијалектниот изговор: движејне, 
берејне, бегајне и сл., или: движене, берене, бега- 
не и сл. 

3. Во завршоците за збирна множина -ње, 
-ња, во кои њ му се противставува на н од еднин- 
ската форма: трн — трње, трња, камен — камење, 
камења, ремен — ремење, ремења, корен — коре- 
ње, корења, пламен — пламење, пламења, година 
— годиње, планина — планиње, рамнина — рам- 
ниње, вишина — вишиње и слично. 

4. Во наставката -иња со која се образува мно- 
жина кај некои од именките од среден род на -е: 
име — имиња, прасе — прасиња, теле — телиња, 
чаше — чашиња и сл. Овде треба да се поправа 
дијалектниот изговор: имина, прасина, тели- 
на и сл. 

5. Кај некои несвршени глаголи, наспроти н 
во свршениот вид, или во зборот од кој се изве- 
дени: поклони се: клања се, мени: мењава, пена: 
пењави се, догања. 

Тоа се случаите кога во нашиот литературен 
јазик се изговара њ. Во нашите посеверни говори 
кон нив се придаваат уште некои, како на пример 
изговорот камењ и сл., за кој стана збор, или из- 
говорот огњиште, буњиште, стрњиште, место кој 
е правилно во литературниот јазик: огниште, бу- 
ниште, стрниште и сл. 

Белешка. Рековме дека со њ го предаваме мекото 
н во туѓите зборови: коњак, пењоар, Њујорк, Њутон итн. 
Ако имаме српскохрватски или словенечки имиња, тогај 

го примаме њ Сго изговараме и пишуваме) независно од 
позицијата во зборот: Његош, Требиње, Ивањица, Прењ, 
Велење итн. Руските имиња пак ги пишуваме со к пред 
е, и (така треба и да ги изговараме), а во другите случаи 
со њ: Ленип, Калинин, Онегин, Онега, Воронеж и сл., но: 
Казањ, Рјазањ, Вањка, Пањко итн. По исклучок се пи- 
шува Астрахан, астрахански, меншевик, меншевизам. 

Пишуваме: конјугација (не коњугација), конјунктив 
(не коњунктив), конјунктура (не коњунктура), конјунк- 
турист. 

Љ 

53. Со буквата љ се означува меката согласка 
што му се противставува на тврдото л (сп. ја раз- 
ликата во значењето на овие зборови изразена 
единствено преку тоа противставување: беља — 
бела, Кољо — коло). 

Ако го изговориме слогот ли, ле, точно ќе го 
погодиме изговорот на нашето меко л (љ). Тоа се 
разликува значително од српскохрватското љ, кое 
е помеко. Еднаквоста на пишувањето, значи, не 
треба да ни ја заклони разликата во изговорот. На 
оваа разлика треба да се укажува во наставата на 
нашата граматика, односно на српскохрватската 
граматика во нашите школи. 

Пред и, е имаме само мек изговор на л: лице, 
ливада, мали, лето, поле, колено итн. Би можеле 
да пишуваме и љице, љивада, љето, поље, но за 
тоа нема потреба, зашто никогаш во таква пози- 
ција нема противствување меѓу мекото и тврдото 
л. Сепак, ако судиме по некои наши текстови, или 
писма на слабо писмени луѓе, може да се тврди 
дека барем по некои индивидуи ја чувствуваат 
разликата и на ова л пред вокалите и, е од тврдото 
л. Така, во речниците на Горѓи Пулевски се сре- 
ќаваат написанија како овие: иљи, љица, вељит, 
зељено, собљекаље, во кои преку буквата љ се 
изразува тоа чувствување дека во случајот имаме 
изговор на меко л. Но до колку е едно такво вос- 
приемање на овие гласови распространето, оста- 
нува да се испитува посебно. Во секој случај, тоа 
што во ред случаи, во опсегот на еден исти збор 

имаме изменување на тврдиот и мекиот изговор 
на л, придонесува за сфаќањето дека тука се ра- 
боти заправо за варијанти на еден глас: мал — ма- 
ли, бел — бели, котел — котли итн. Во оние говори 
каде што љ се наоѓа во поголем број зборови на 
крајот (а Пулевски беше од една таква говорна 
средина — галичката), би имало повеќе основа за 
чувствувањето на л пред и, е како глас различен 
од тврдото л: учитељ — учители (одн. учитељи), 
пријатељ — пријатели (одн. пријатељи), сољ — 
солило (одн. сољило) — солен (одн. сољен). 

Но како и да било, ова прашање, интересно 
само по себе од теоретска гледна точка, во својот 
практичен вид се јавува како сосем просто. Прак- 
тичното негово решение се огледува во правопис- 
ното правило дека пред е, и никогаш не се пи- 
шува љ ами само л. 

Не пишуваме љ никогаш ни пред гласот ј, ка- 
ко што е случајот во овие зборови: зелје, зилје, ил- 
је, илјада, колје — колја, крилје — крилја, полјак, 
далјан, Силјан, Велјан, лилјак, Лилјана, волја — 
волји, ролја — ролји, милја — милји, фотелја — 
фотелји, баталјон, медалјон, павилјон, релјеф, 
Ришелје, Бастилја и сл. Во наставата, при обу- 
чувањето на правилен изговор, особено треба да 
се внимава да не, под влијание на графичката 
слика, се изговара тврдо л во ваквите случаи. 
Всушност, поточно ќе го изразиме овде изговорот 
ако напишеме: зељје, кољје, криљја и сл. Значи, 
изговараме прво едно меко л (љ), еднакво со она 
во групите ли, ле, а по него го изговараме веќе 
гласот ј. Ако е усвоено да се пишува лј, зашто се 
сметало дека ј доволно укажува на мекоста на л, 
не треба да заборавиме дека тоа л треба да го чи- 
таме како меко, а не како тврдо. 

54. И за оовој глас се јавува потребата да се 
покаже, колку што може појасно, во кои позиции 
тој се слуша и се пишува во литературниот ја- 
зик, зашто и тој е по народните дијалекти раз- 

лично застапен (некаде го има во повеќе случаи 
а некаде во помалку). 

Во почетокот на зборот пред у тој се јавува 
во литературниот јазик (исклучувајќи ги како и 
обично туѓите имиња) само во коренот љуб-: љу- 
би, љубов, Љубе, Љубеи, Љупка, Љубица, Љубој- 
но, Љупште. Тоа ни олеснува да запаметиме дека 
тогаш во литературниот изговор ќе имаме со 
тврдо л: лубеиица, луѓе, лула, лулка, лупи, луш- 
па, лут, лутина; а исто така воопшто пред у во 
првиот слог: клун (не кљун), клува, клука, клу- 
калец, клуч, вклучен (и: заклучен, заклучок, 
птриклучи), блуе, блудец, плука, плунка, плукани- 
ца, плуска, плускот, плускавец. 

На крајот на зборот се изговара љ сосем рет- 
ко: пискуљ (мн. пискули) и пискул, тељ и тел, 
биљбиљ. Со тврдо л на крајот се изговараат збо- 
ровите: сол, пријател, родител, учител, прцел, 
чешел. 

Кај глаголите од м-група, како моли, не се ја- 
вува љ во формите пред а: молам (не: мољам) — 
молат, жалам — жалат, велам — велат, мислам — 
мислат, повелам — повелат, делам — делат и сл. 
Исто така се изговара тврдо л во именките изве- 
дени од овие глаголи: молба, жалба, повелба, мис- 
ла, делба и сл. 

И во овие зборови во литературниот изговор 
имаме тврдо л (наспрема мекото л во некои дија- 
лекти): кашла, кашлање, чешла, чешлар, чешлање, 
билка, болка, зелка, желка, олку, толку, онолку, 
колку, челад, Битола, кошула, кадела, недела, 
постела, селанец. 

Ретко се среќава случај да се изговара љ зад 
некој друг консонант: вљубен, кљака, пљачка — 
пљачки, пљачкоса. Овој глас се слуша во повеќе 
имиња од галено како: Иљо, Кољо, Дељо, Пељо, 
Каљо, Суљо и др. Еве уште неколку примери за 
неговата употреба меѓу вокали: иљач, пељуш, 
Каљуш, Каља, виљушка, Маља, Пуља. Пред кон- 
сонант стои љ во овие зборови: пељте, пољка, 

бољме, Иљка, биљбиљ, диљбер, фељтон, фељто- 
нист и др. 

Белегика. Треба да се забележи дека пред и, како 
и обично, не се пишува љ во множината од ваквите 
именки: биљбиљ — биљбили, беља — б ели, рубља — 
рубли. 

Така и Марсељ, но пред е: Марселеза. 

Пред е, и во српскохрватските и словенечките лич- 
ни и месни имиња се пишува л на местото од љ (1ј): Ва- 
леио, Трбовле, Лиг, Сврлиг (не Ваљево, Љиг и сл.) ити. 
Во други позиции се пишува љ: Љубљана, Љубостиња, 
Матавуљ, Пријатељ, Кардељ итн. Истото се однесува и 
до руските имиња и називи: Лении, Сталин, Калинин, 
Олег, но: Гогољ, Буљба, Дељвиг, Путивљ, Каљуга и сл. 
Но кога се работи за име познато кај нас со тврд изго- 
вор на л: Олга (не Ољга). 

X 

55. Гласот х е во добар дал наши народни го- 
вори денеска непознат (во западномакедонските). 
Во други се наоѓа на иечезнување, јавувајќи се 
како придих главно на крајот на зборот (бе*, 
стра х ), а само во групата на нашите југосточни 
говори се слуша, иако пак во извесни само пози- 
ции, поинтензивно образувано х. Старото словен- 
ско х, зависно од тоа каде се наоѓало во зборот, 
или се губело или пак преминувало во е, ф, ј. И 
самата разлика по говорите во поглед на овие за- 
мени, како и различните стадии во губењето на х 
што ги имаме во нив, ја истакнува потребата да 
се изнесе како стои со овој глас и неговите замени 
во литературниот јазик. 

Во литературниот јазик х не е преземено од 
нашите народни говори, бидејќи тој се изгради 
врз основа на оние говори што не го познаваат де- 
неска овој глас, ами се јавува главно во туѓите 
зборови и имиња, и во еден извесен број словен- 
ски, што се пак чисто книжевни. На пример: хе- 
рој, хигиена, хемија, егзархија, хормони, Хима- 

лаи, Хајнрих Хајне итн.; храброст, поход, доход, 
восхит, успех, слух, дух, воздух и др. Се јавува 
х и во некои наши имиња на места, според изго- 
ворот во месниот дијалект: Охрид, Пехчево. Но 
во извесни случаи има и престаравање во оваа 
смисла: така денеска веиггачки се востановува из- 
говорот на х во Дихово, кога месниот изговор е 
само: Диово (и така треба да си остане). 

Тоа што во некои книжевни словенски збо- 
рови, улотребувани и во нашиот литературен ја- 
зик, се изговара х, создава во еден број случаи 
двојство поради постоењето на наши народни збо- 
рови од исти корен, а во кои е х загубено или за- 
менето со друг глас. Така покрај дух, воздух, дах, 
поход, доход, приход, расход, врховен, имаме Ду- 
овден, задув, здив, оди, наоѓа, заоѓа, преоѓа, врв 
и др. Се разбира дека е погрешно во ваквите слу- 
чаи да бараме некакво изедначување — тоа се 
два разделени слоја зборови, пак во повеќето слу- 
чаи и врската по значење меѓу нив е сосем ослаб- 
ната. Зборот храна, храни, хранење го изговараме 
така во литературниот јазик, иако во народниот 
тој се изговара без х. За да се установи овој изго- 
вор има донекаде придонесено стремежот за раз- 
ликување на овој збор од зборот рани, рана (те- 
лесна повреда), но уште повеќе тоа што во лите- 
ратурниот јазик се примени оние сложени зборо- 
ви во кои влегува тој збор: прехрана, исхрана, 
прехранбеи. Но и овде привнесувањето на х не е 
извршено во сите случаи. Без х, како зборови би- 
тови идат: ранениче, неранимајко (неранимајка). 

Освен во овие случаи со кои се запознавме 
(во туѓите заемки од ново време, во неколку сло- 
венски книжевни збора) х не се изговара во поче- 
токот на зборот: леб (не: хлеб), лебар, арно, ан, 
ајдутин, армоника, итно, убав, убавина, убост, орда 
(не: хорда) и др. Во средината и на крајот на збо- 
рот х или се загубило или преминало во друг глас. 
Како стои работата со тие случаи, ќе видиме во 
одделот за в, ф. 

Велешка. Се пишува: херој, херојски, херојство (не 
герој итн.), Христос, христијанство, христијанин. Но: ка- 
рактер, карактерен, карактеристика, карактеристичен (не: 
характер и сл.). 

в, ф 

56. Кога зборуваме за овие два гласа, треба 
пред с4 да укажеме на тоа оти во повеќето наши 
селски говори тие се опфаќаат под една гласовна 
претстава, под претставата за в. Во нив ф (или 
еден глас близок до него — обезвучено в) се ја- 
вува само како варијанта на е, што се реализира 
при одредени фонетски услови, пред безвучна 
согласка и на крајот на зборот (на пример крви, 
крвен, крвник, но: крфуга, крф). Поради тоа што 
во тие говори не постои одделна претстава за ф, 
и се забележува таа појава што овој глас да се 
заменува со в во сите случаи кога би стоел без 
да му се изменува изговорот под споменатите фо- 
нетски услови. Така во народот се слуша изгово- 
рот: вурна, вес, вудбал (место: фурна, фес, фуд- 
бал и сл.). Иако во литературниот јазик не е вака, 
сепак ова подведување на ф под претставата за 
еден единствен глас в се има одразено и во него, 
а се огледува во некои правописни норми. 

57. Во литературниот јазик се изговара ф (а 
не в) во овие случаи, каде што е тоа произлезено 
од некогашната група хв-: фали, фалба, пофалба, 
фрла, фрли, префрла, натфрла, фати, фаќа, за- 
фати, пофати, префаќа, фрка. 

Инаку се јавува ф се во заемки, било да се 
тие од порано влезени во народниот јазик или да 
ги примаме преку литературниот јазик во ново 
време: филумн, фитиљ, фустан, фес, фута, кафе, 
кафез, софра, Софре, Филип, Рафе (а не: вилџан, 
вустан, каве, Вилип, и сл.) итн. Натаму, се разби- 
ра: филозофија, физиономија, профил, фабри- 
ка итн. 

Белешка. Не е правилен изговорот фетов, фетва, о, 
и, фнук, флезе, фнесе, ами: ветов, ветва, о, и, внук, вле- 
зе, внесе. 

58. Сега ќе видиме во што се огледува она 
подведување на ф под претставата на в, за кое 
споменавме погоре. Пред се во тоа што, поинаку 
отколку кај другите согласки, не се обележува 
во нашиот правопис преминувањето на в во ф 
пред безвучните консонанти. Пишуваме: кревок 
—кревка (а не: крефка како што всушност се из- 
говара), овца (изг. офца), чавка (изг. чафка) и сл. 
Ваквото пишување е, тоа треба да се земе пред- 
вид, во голема мерка поткрепено и од пишува- 
њето во другите словенски јазици (српскохрват- 
скиот, бугарскиот, рускиот). Но не може се да се 
сведе на влијанието отстрана. Пред се, факт е 
дека ние, иако тука изговараме ф, имаме прет- 
става за в, пгго може да се потврди и од примери 
од малописмени текстови, во кои едначењето на 
другите согласки редовно се бележи, а едначе- 
њето в— ф обично не се бележи, (И во овој поглед 
има разлика меѓу дијалектите, затоа не бидува 
работата да се обопштува. Така на пример во ох- 
ридските текстови од 19 век се прави многу доб- 
ра разлика меѓу в и ф, па пред безвучните сог- 
ласки редовно се пишува ф. Истото непгго го гле- 
даме и во народните умотворби запишани од ох- 
риѓанецот Кузман Шапкарев). Ако во овој случај 
треба да му се даде важно место на споменатото 
влијание, сосем е подруго нешто во случаите коѓа 
пишуваме е во такви позиции, во кои тоа се ја- 
вува само во нашиот јазик, а во кои инаку имаме 
за негова фонетска реализација — ф. 

На пример, во минатото време (каде пгго е в 
добиено од некогашното х): дојдов — дојдовте, бев 
—бевте. Овдека изговараме заправо ф (дојдоф — 
дојдофте), а што пишуваме в, или со други збо- 
рови — ако сфаќаме дека тука имаме ѕ (запгго 
пишувањето изразува едно восприемање), тогаш 
е тоа најдобар показ на она што го говоревме — 


121 




дека подведувањето на ф под претставата на ѕ е 
појава што, својствена за народниот јазик, се од- 
разила и во литературниот јазик. 

59. По ова можеме веќе да минеме на некои 
праШања сврзани со употребата на гласот в во на- 
шиот литературен јазик. 

Пред се, за литературниот изговор е карак- 
теристично што се избегнува испуштањето на в 
меѓу вокалите, во оние случаи што им се познати 
на повеќето западномакедонски говори. Во оваа 
смисла литературниот јазик се опира на велеш- 
киот говор и на нашите источни дијалекти, кое 
нешто уште во уводот го истакнавме (в. стр. 68). 
Ова се однесува до цел ред случаи, како во осно- 
вата на зборовите, така, особено, во извесни чести 
завршоци. На пример, во литературниот изговор 
е човек, половина а не чоек, полојна, како што се 
изговара во Западна Македонија. Еве еден прег- 
лед на случаите што овде идат во прашање: бивол, 
глава, говедо, ѓавол, јавор, невола, невеста, пове- 
ли, човек, кове, кова (ковач, наковална, ковачни- 
ца), снове, товари, товара (товар), говори (говор, 
одговор, разговор), истави, истава, остави, остава, 
забави, забава, прави (направа, суправа), лигави, 
пцовиса. Во завршоците: -вина: татковина, уба- 
вина и сл.; -вица: суровица, љапавица, и,рневица 
и сл.; -вец: вдовец, трговец и сл.; -ва: основа, пот- 
става и сл.; -ван: јоргован; -вар : воловар; -виште: 
летовиште, зимовиште; -вен: оловен, оставен; 
-вит: гласовит, жаловит, жалевит и сл.; -ови, -еви 
(наставки за множина кај едносложните именки 
од м. р.): борови, ножеви и сл.; во промената на 
придавките што завршуваат на в: нов — нова, о, и, 
прав — права, о, и, готов — готова, о, и, убав — убава, 
о, и, Петков — Петкова, о, и, итн. 

Треба да забележиме дека во поезијата доста 
често се употребуваат и западномакедонските 
скратени форми за множината од едносложните 
именки од м. р. На пример: 

Егејот син и волен 
ќе шепне чудни зборој 

(Ацо Шопов) 

Се среќава не ретко и императивната форма остај 
(покрај остави). Инаку, употребата на другите 
скратени форми, и во поезијата, е ретка. Се раз- 
бира дека во случаи кога се работи за изнесување 
на западномакедонскиот бит уште некои форми 
со загубено в си наоѓаат место во литературните 
текстови. Така, на пример, имињата на жените 
(изведени од имињата на мажите), како Митрејца 
(од расказот на В. Малески „Селанката од Ко- 
пачка“). Во имињата на западномакедонските гра- 
дови и села на -ово, -ево се востановува в, зашто 
тоа го налага потребата од изедначеност во едно 
од најзастапените образуваша во нашата номен- 
клатура: Крушово, Десово, Кичево, Рилево и сл. 
Но во однос на некои називи образувани со дру- 
ги завршоци, и особено ако се работи за малку 
познати месности, ова воспоставување на в не е 
потребно и не се врши. На пример: Крушејца, 
Кленоец, Букоик. 

Треба посебно да се забележи дека во нашата 
литературна практика надвладува употребата на 
заменската форма тоа; така е и во прилозите во 
кои таа влегува како составен дел: затоа, потоа, 
меѓутоа. 

60, Разликата во изговорот: нивни, нифни, 
нијни; јавне, јафне, јане ни ги открива различни- 
те замени за х во одделните наши дијалекти. Во 
литературниот јазик е од тие различни замени 
влезена замената в: нивпи, нивна, о, и, тивне, тив- 
нува, чевли, чевлар, јавне, јавнува, јава, мавне, 
мавнува, мава, кивне, кивнува, кива, кревок, 
кревка, о, и, бавча, бовча, болва, ветов, ветва, о, и, 
страв, уплав, прав, грав, мов, був, сув, глув, за- 
дув, пердув, кожув, грев, змев, орев, здив итн.; 
во минатото време: бев— бевме, бевте, зедов — зе- 
довме, зедовте, викав — викавме, викавте и сл. 

Веќе погоре рековме дека во глаголските фор- 
ми како: викав—викавте имаме заправо изговор: 
викаф — викафте. Овој ваков изговор со ф се пре- 
несува обично и во 1 л. мн. викафме и сл. — па и 
тука треба да го сметаме за нормален литерату- 
рен изговор. Во 3 л. мн. не се употребуваат во ли- 
тературниот јазик никогаш форми со в во настав- 
ката: викаа, зедоа (не: викава, зедова). 

Така стои кај глаголите, а кај другите зборови 
дали се изговара во литературниот јазик в (како 
замена на меѓувокалното х) или пак не, зависи 
од следните околности. 

Кај именките и придавките игго завршуваа,т 
на в (настанато од х), ова се задржува и во дру- 
гите форми, каде што попаѓа во меѓувокална по- 
зиција: сув — суводолица — сува, о, и, глув — глува, 
о, и, страв — ставот — стравови, прав — правот — пра- 
вови, грев — гревот — гревови, мев — мевот — мевови, 
врв — врвот — врвови, . кожув — кожувот — кожуви, 
пердув — пердувот — пердуви, уплав — уплавот — уп- 
лави, орев — оревот—ореви и др. 

Зад у се изговара секогаш в (место старото х): 
мува — муви, пазува — пазуви, уво. Со ѕ се слушаат 
унгге: кревок — кревка, о, и, тивок, тивка, о, и, че- 
вел — чевли, гревота, стравотија. А без ѕ: виор, 
меур, граор, стреа, смеа, маштеа, снаа, наоѓа, заоѓа, 
доаѓа (за 3 л. мн. во минатото време се кажа веќе 
погоре). 

Во нашата литература можат да се најдат из- 
весни отстапувања од изговорот изнесен овде, но 
ова е основното во литературниот јазик, преку кое 
и во оваа точка се изградува неговиот единствен 
изговор наспрема разликите што ги има во дија- 
лектите. 

61. Во почетокот изговаравме в во зборот вис- 
тина и во изведените од него: вистински, висти- 
нит, вистипитост, навистина. 

Треба да се изговара е во овие почетни сог- 
ласни групи: втор, вторник, вдовец, вдовица, вче- 
ра, внатре (не: натре), внатрешен, внатрешност, 

внук, внука, (не: мнук, мнука, или фиук, фнука), 
влезе, внесе (не: флезе, фнесе). 

Не се изговара е во почетокот пред з, с: зема, 
земе, зеде, зел (исто и во префиксираните зборо- 
ви: позема, презема и сл.), заемен, заемно, заем- 
ност, се, сето, сеопфатен и сл. (но вселена, како 
збор зајмен од црковниот јазик). 

Пред деминутивите на -че, -ца гласот е им 
идговара на гласовите с, з, ш, ж во основниот збор: 
ливче (од лисче: лист), мовче (мост), гровче (грозд 
и грош), тровче (трошка), крлевче (крлеж), мавца 
(маст) итн. 

Во наставката -вски се загубило ѕ во запад- 
номакедонските говори. Тоа денеска се востанову- 
ва во литературниот јазик во придавките изведе- 
ни од месните називи. На пр.: кичевски (не: ки- 
чески), тетовски (не: тетоски) и сл. Но во прези- 
мињата имаме двојственост: Петрески, Малески 
(по западномакедонскиот народен изговор) и: Пе т- 
ревски, Малевски и сл. 

ЕДНАЧЕЊЕ ПО ЗВУЧНОСТ 

62. Звучна и безвучна согласка во непосреден 
допир се едначат по звучност. Нашиот правопис 
ја одбележува во најголемиот број случаи таа по- 
јава: близок — блиска, жежок — жешка, сладок — 
слатка, леб — лебот — лепче, сват —сеадба, срете — 
средба, гостин —гозба итн. 

Како што се гледа од овие примери, едначе- 
њето се врши спрема втората согласка: ако е таа 
безвучна и претходната се обезвучува, ако е звуч- 
на и претходната станува таква. 

Само со гласот в е таков случајот, пгго тој се 
обезвучува и зад безвучните согласки, особено 
зад с. Така се добива изговорот на еден вид без- 
вучно в или дури на ф: сфеќа, сфат и сл. Меѓу- 
тоа, оваа појава останува неосозната кај говори- 
телите во повеќето наши дијалекти. Затоа и не ја 
одбележуваме, ами пишуваме: свеќа, сват и сл. 

Сонантите (и в) не влијаат на претходните 
безвучни согласки за да ги озвучат: ветва, лисје, 
метм, мокра, песна, душман и сл. Но од друга 
страна и тие не се изменуваат ако иде по нив без- 
вучната согласка: жолта, вампир, карта и сл. 

Што се однесува до в, тоа во таква позиција 
преминува во ф (или во глас близок до ф)\ втор, 
овчар и сл. се изговара како фтор, офчар. Но и 
оваа промена на писмо не ја одбележуваме, а при- 
чината за тоа е објаснета во одделот за гласот 
в, ф^( в. т. 58). 

63, Освен при глаеот в, по нашиот правопис 
не се" одбележува едначењето по звучност, иако 
тоа во реалниот изговор се врши, уште во след- 
ните случаи, во кои реченото отстапување се об- 
јаснува или со тоа што се работи за сложенки 
и делови на зборот кај кои е јасна морфолошката 
граница, или пак за некои слевања во изговорот 
на односните консонанти. 

а) Се пишува: петгодишен план, петгодишно, 
десетгодишно (дете), другпат, поради тоа што се 
чувствува јасно границата меѓу составните дело- 
ви во овие сложенки. Но, се разбира, дека мора 
да се изговори: педгодишен, друкпат и сл. 

Слично на ова се пишува бегство (не: бекство 
како што се изговара), зашто е новообразуван 
збор, при кој многу повеќе ни се налага претста- 
вата за основниот збор, отколку на пример при 
ропство, ропски (: роб). 

б) Пред наставките -ски, -ствен, -ство се пи- 
шува д, а во изговорот имаме во ваквите случаи 
заправо образување на ц од дс (исто како од тс во 
братски>брацки): градски, белградски, охридски, 
адски, господствен, господски, судски, судство, со- 
седство, родство, родствен, водство, раководство 
и сл. Изговорено: грацки, госпоцки и сл. 

За разлика од ова во префиксите што завр- 
шуваат на д (од, пред, под, над, зад) редовно се 
обележува промената во звучноста: претседател, 
потсили, отстрана итн. Особено во случаите кога 

префиксираниот збор почнува само со една сог- 
лаека, не е сосем обично во зборувањето да се чуе 
ц (на пр.: претцедател и сл.); ако почнува зборот 
со повеќе согласки, тогаш и таков изговор се слу- 
ша (покрај отскрие и оцкрие), но сепак границата 
меѓу префиксот и зборот се сознава. 

в) Се пишува д (а не г) и во множината од 
именките како: војсководец—војсководци, орово- 
дец — ороводци, предок — предци. При изговарањето 
на овие форми се добива заправо едно долго ц: 
војсковочци, пречци и сл. (в. т. 70). 

Г) Не се обележува промената во звучноста 
пред членот -та: челадта, заповедта, ’ржта, на- 
дежта (изговорено: челатта, ’ршта, надешта). 

64, При пишувањето треба да се обрнува вни- 
мание на тоа дека секогаш кога почнува префик- 
сираниот збор со безвучна согласка се одбележу- 
ва промената во звучноста на консонантот од пре- 
фиксот: истури, воспита, бесплатно, претходно, 
затскрие, наткачи, потстане, отфрли итн. 

Префиксите без, из, раз, с се пишуваат и пред 
ч како бес, ис, рас, с: обесчестен, исчешлан, рас- 
чисти, расчешне, счудоневиди и сл. Но изговорот 
е овде всушност поинаков: обешчестен, ишчешлаи, 
ишчепи, рашчисти, рашчешне, шчудоневиди и сл. 

65. : Кога ќе влезе некој од префиксите што 
завршуваат на согласка во состав со збор што поч- 
нува со истородна согласка, настануваат два слу- 
чаја: 1) или границата меѓу префиксот и зборот 
јасно се чувствува: раззелени, оттури и сл. (в. т. 
70); 2) или е сраснатоста во поголема степен из- 
разена, и тогаш, по едначењето по звучноста, се 
добива само една согласка: исече (из-сече), истине 
(из-стине), исекне (из-секне), расече (раз-сече), 
расипе (раз-сипе), бесрамница (без-срамница), бес- 
мртен (без-смртен), одамна (од-дамна), одавник 
(од-давник) и сл. По овој начин се добило и р аши- 
ри од рашшири<С.расшири<.раз-шири. 

66. Едначење на согласките по звучност нас- 
танува и во допирот меѓу два збора. Така ќе се 
чуе: пед грогиа, шез годипи (од шест години), млат 
човек итн. Но ова едначење ние не го одбележу- 
ваме при пишувањето. 

СОГЛАСКИТЕ НА КРАЈОТ НА ЗБОРОТ 

67. На крајот на зборот звучните согласки 
стануваат безвучни: градот, мразот, брегот, ножот, 
но: грат, мрас, брек, нош. Ако е на крајот група од 
две звучни согласки, тогаш двете се обезвучуваат: 
Гораст (^СГоразд), грост, дошт (обично изговара- 
ме: грос, дош). Пишуваме сепак: град, мраз, бег, 
нож, грозд, дожд и сл. — како главно поради тоа 
што во членуваните, множинските и др. форми се 
образува звучна согласка, така и поради тоа што 
при поврзувањето со следниот збор во реченицата 
може пак да се зачува изговорот на таа звучна 
согласка. Тоа станува ако почнува следниот збор 
со звучна согласка, или со вокал (при услов да 
нема застанка меѓу двата збора, ами да се поврзу- 
ваат во една фонетска целост: млад-ерген и сл.). 

По ова што го кажавме, јасно е дека преми- 
нувањето на звучните консонанти во безвучни на 
крајот на зборот станува пред се при пауза во 
зборувањето или на самиот завршеток на речени- 
цата и, се разбира, при поврзувањето на зборови 
што почнуваат со безвучни согласки (в. т. 66). 

Односот изразен преку сопоставувањата како 
грат: градот (т: д) се распространил во нашиот ја- 
зик до толку што по него се повеле и извесни збо- 
рови кои инаку завршуваат на безвучна согласка. 
Така, како белег—белегот (сп. и белега) во некои 
наши дијалекти (охридскиот) почнало да се изго- 
вара и дирек-дирегот (место дирекот). Се забеле- 
жува и обратна појава: безвучната согласка да се 
внесе место звучната и во формите каде нгго таа 
паѓа веќе во меѓувокална позиција. Наспрема за- 
лак (од залаг) почнало да се изговара и залакот, 

залаци, (место залагот, залази); или наспрема 
врнеш (од врнеж) и: врнешот, врнеши и сл. 

68 Постоењето на вакви случаи во говорот 
налага избор на еден одреден изговор во литера- 
турниот јазик. Така, спротивно на белег-— белегот 
—белези се задржува во него изговорот: дирек — 
дирекот — диреци, ручек — ручекот — ручеци, прес- 
нек — преснекот—преснеци и сл. Кај именките на 
-еж (-еш) се зема изговорот со ж (не со ш) пред 
вокал: врнеж (изг. вриеш) — врнежот — врнежи, бо- 
деж — бодежот — бодежи, грмеж—грмежот — грме- 
жи, надеж — надежта (изг. надешта)—надежи и сл. 

Со ш (не со ж) на крајот се пишуваат прило- 
зите: еднаш, веднаш, секогаш, некогаш, тогаш и 
сл., бидејќи од нив нема други форми во кои да 
се јавува изговорот на ж. Еве уште неколку при- 
мера. Се зема: џеб-џебот (не: џеп — џепот), симид 
— симидот; Борис (не: Бориз), талас — таласи; ориз 
— оризот, залак — залакот—залаци (дем. залаче). 

69 . Нашиот правопис, како што и порано ед- 
наш ^споменавме, отстапува од фонетскиот прин- 
цип кога не ја обележува промената на звучните 
согласки во безвучни на крајот на зборот. Важно 
е да го знаеме ова, и да го делиме овде пишува- 
њето од изговорот, зашто во поезијата често идат 
вакви случаи на рими фонетски совршено пра- 
вилни, иако графички неподударни. На пример: 

И ако не достасан в есен, 
од ширниот, далечен град 
ќе намине мојата песна 
по новиот, задружен пат. 

(Србо Ивановски) 

Бидејќи град се изговара како грат, наполно се 
римува со пат. Графичката слика во ваквите слу- 
чаи не треба да ни пречи да ја сеќаваме складнос- 
та на созвучјето. 


9 Граматика 

УДВОЕНИ СОГЛАСКИ 


70. Удвоени согласки се добиваат во нашиот 
јазик ѓлавно во допирот меѓу согласката од пре- 
фиксот и основниот збор или при членувањето. 

Првиот случај го имаме тогаш, кога поради 
сознавањето на границата меѓу префиксот и ос- 
новниот збор не се дошло до слевање на соглас- 
ките: раззелени, разземе, бессилен, оттука, отти- 
ши, оттури, оддели, одделение, оддалечи, оддале- 
чен, оддалеченост и слично. 

Вториот случај го имаме при членувањето на 
именките од женски род што завршуваат на т, д и 
простите броеви што завршуваат на т: пролет — 
пролетта, смрт — смртта, живот — животта, челад 
челадта, заповед—заповедта и сл., пет — петте, 
десет—десетте и сл. Именките на -ст и во члену- 
ваната форма се изговараат само со едно т: ра- 
доста, болеста, итн. 

Ако се удвоените согласки струјни, тогаш 
имаме слеан изговор на една долга струјна соглас- 
ка: раззелени, бессилен се изговараат како: ра- 
зелени, бесилен. Ако се тие експлозивни, тогаш 
првата од нив претставува само имплозивен увод, 
еден вид мала пауза, по која со поголема сила 
отколку при образувањето на одделните експло- 
зивни согласки избувнува воздушната струја: 
оттука и сл. И ваквите удвоени согласки подолго 
траат од обичните. 

Во неколку случаи имаме да се разликуваат 
значењата на зборовите по тоа дали во нив идат 
удвоени согласки или не: оддолжи (му се оддол- 
жи); одолжи (многу се одолжи денот); наддава, 
наддаде (дадов, дури и наддадов); надава, нададе 
(нададов вик); наттрча (го наттрчав); натрчав (се 
патрчав); пролетта: пролета (глаголска форма). 

Белешка. Според оттука во народниот јазик се слу- 
ша — доттука но во литературниот јазик е правилно: 
дотука. 

Како што може да се види од примерите, во 
нашиот јазик е обично удвојувањето на забните 
консонанти з (с ретко), д, т. Изговор на удвоено и, 
се добива во множината на именките како: пратец 
—пратци (изговорено: праЧци), ороводец—ороводци 
(изговорено: оровоЧци) и сл. Покрај ова можеме да 
укажеме и на удвојувањето на л во зборовите 
образувани со наставката -лија: ешталлија, бе- 
љаллија, јамболлија (и: јамболија.) На првиот дел 
овде не се пренесува, барем не осетно, мекоста од 
второто л; имаме значи изговор: ешталл’ија и сл. 
Удвоено м се добива во бројните изрази седумми- 
на, осуммина. 

Удвоено ј се добива во состави со партику- 
лата за образување на суперлатив — нај: најјасен, 
најјунак. Исто и во состави како: кај јадевте. 
Овде од двете ј се добил изговор на продолжено, 
интензивно ј. Во допирот на ј од императивната 
форма и заменката ја не се добива удвоено ј, ами 
се врши упростување со тоа што се слуша само 
едно ј. На пример: дај ја се изговара како даја, 
терај ја како тераја. 

Не се удвојува во нашиот јазик гласот н, така 
што изговараме, на пример: ран, рана, о, и, (ран 
босилек, рана пролет, рано утро), а не: ранна, о, и; 
пламенен — пламена, о, и; опозиционен — опозици- 
она, о, и; ротационен — ротациона, о, и, и сл. 


ЗА НЕКОИ СОГЛАСНИ ГРУПИ 

7В Овде се опфатени извесни согласни групи : 
било да се образуваат во почетокот, во средината 
или на крајот на зборот, а во кои се забележува 
или губење на согласки, или пак нивно востано- 
вување во литературниот изговор, или пак се ра- 
боти за такви согласни групи што различно се из- 
говараат по нашите дијалекти, па затоа и треба да 
се издели литературниот изговор. 

1. Групите шт, жд се изговараат така како 
што се овде одбележени, а не како шч, гиџ (изго- 

вор познат инаку во ред наши дијалекти). Значи: 
што, нешто, сношти, огниште, приштот, Штип; 
нужда, дождалец, глуждот и сл., а не: шчо, ни- 
шчо, сношчи, огнишче, пришчот, Шчип; нужџа, 
дожџалец, глужџот и сл. 

Изговор шч се јавува во литературниот јазик 
тогаш кога имаме зборови со префикс без, из, раз, 
с пред ч, џ. Пишуваме на пример: бесчестен, чс- 
чешлан, исчепи, расчисти, расчешне, счудоневиди, 
зџавка, зџагори, а изговараме: бешчестен, ишчеш- 
лан, ишчепи, рашчисти, рашчешне, шчудоневиди, 
жџавка, жџагори (в. т. 64). 

Групата шч се јавува уште и во руските ими- 
ња, како што ги примаме ние: Шчепкин, Голениш- 
чев и сл. 

'2. Во литературниот јазик се изговара цр- во 
овие зборови, што во извесни наши дијалекти (во 
јужните) се изговараат со чер-: црв, црн, црви, 
црта, црпи, црпка, цреп, црепна, црево, цреша, 
црешна, цресло. Не: черепна, черево, черешна и сл. 

Се изговара цврст, а, о, и, зацврсти и сл., а не 
чврст, зачврсти и сл. 

3. Овдека го забележуваме изговорот на некои 
почетни согласни групи, за кои нема станато веќе 
збор при разгледувањето на одделните гласови. 
Иде: 

а) со пч-: пченка, пченкарен, пченица, пчени- 
чен, пчошки. 

б) со пц-: пцала, пци (едн. пес), пцишта, пцо- 
виса, пцуе, пцости. 

в) со чк-: чкрипи, чкрта, чкива, чкорлав, чку- 
лав, чкрапја. 

Во сите овие зборови се добиле африкатите 
од струјни согласки. Тоа значи дека во почетокот 
не е обичен изговорот пш-, пс-, шк-. Ако се сре- 
ќаваат сепак зборови со таков почеток, тие се со 
изговор понов, литературен: псалтир, школа и сл. 
Во средината на зборот, иако се слуша во народ- 
ниот јазик и пц покрај пс, во литературниот се 


132 




зема последниов изговор во зборовите како: апса- 
на, вапса, папса, прокопса, тепсија и сл. 

4. При изговорот треба да се внимава да не 
се вметнува т во групата ср и д во групата зр во 
зборовите: срам (не страм), се срами, срамота, сра- 
мен, посрамен, среда, среде, среќа, несреќа, зрак 
(не здрак), зрачи, зрее, зреење, зрел, узрее, уз- 
реан. 

Ова вметнување при побрз говор може да се 
забележи и кога се јавува групата зр во префик- 
сирани зборови: издработи, бездработен и др., така 
што и на ова отклонување треба да се обрнува 
внимание. 

Тогаш кога треба да се изговорат т, д во спо- 
менатите групи, ние и ги пишуваме: страда, стра- 
на, страчка, спростре, здрав, здравје и др. Исто 
и во ждребпа, ждребец. 

5„ Се изговара мн (а не вн) во овие зборови: 
гламна, одамна, рамна, о, и (и: рамен), рамнина, 
рамноправен и сл.; огламник, демне,. ѕемне. Се ве- 
ли симне (не: сибне). Со вн иде: плевиа (не: плем- 
на). 

6. Во овие согласни групи се губи средната 
согласка, за поудобен изговор: 

здј > зј: грозје (не: гројзе; сп. гроздј. 
стј > сј: лисје, пласје (лист, пласт) и сл. 
стл > сл: послан, послав (постеле). 
стн > сн: жалосна, радосна, пакосна, милосна, 
свесна, посна, (жалост, радост, пакост, милост, 
свест, пост) и сл. Според овие форми и во маш- 
киот род се загубило т: жалосен, радосен, пакосен, 
милосен, свесен, посен. Од литературните зборови 
по овие се повел: изеесен, извесно, о, и. Меѓутоа 
во другите литературни зборови се чува т во маш- 
ки род: местен — месна, о, и; областен — обласна, 
о, и; страстен — страсна, о, и; устен — усна, о, и. 

штн > ши: помошна, о, и — помошен, иемош- 
на, о, и — нем.ошен, помошник. 

здн > зн: празна, о, и — празен, празник. 
жди > жн: нужна, о, и — нужен. Како збо- 
рови литературни се јавуваат бездна — бездни, 
ѕвездна, о, и, во кои с) се изгора. Исто така се из- 
говара т во глаголот исткае, исткаам, исткан. 
стт > с т: радоста, младоста и сл. 

7. Во народниот јазик се загубиле т, (3, од 
крајните групи -шт, -ст, -жд, -зд. Во литератур- 
ниот јазик нивниот изговор се востановува: пришт 

— приштот, вегат — вешта, о, и, горегит — гореш- 
та, о, и, радост — радоста, радости, младост — 
младоста, маст — маста, свест — свеста, вест — 
веста, прост — проста, тркалест — тркалеста, мост 

— мостот, пост •— постот, дожд — дождот, глужд 
—• глуждот, грозд — гроздот итн. 


РЕДУВАЊА НА СОГЛАСКИТЕ 

72. Во промената на еден збор, или во зборо- 
образувањето, се среќаваат такви случаи кога, спо- 
ред формите, се врши и измена на дадена соглас- 
ка. Така се добиваат низи на согласки што се 
редуваат. Овде ќе се запознаеме со тие редувања. 
Порано стана збор за случаите кога имаме однос 
меѓу звучна и безвучна согласка поради едначе- 
њето по звучност или поради преминувањето на 
звучните во безвучни на крајот од зборот. 

1. Од партијата за ѕ (т. 61) знаеме веќе дека 
тој глас се јавува во деминутивните форми како: 
мовче и сл. Односите што се создаваат притоа ме- 
ѓу него и соодветниот глас во основниот збор се 
следните — в:с (мев-це: мес-о); в:з (гров-че: 
гроз-д, гроз-је); в:ш (тров-че: трош-ка); в:ж 
(крлев-че: крлеж). Во гхшмивче, кутивче имаме в 
наспрема ј во: шамија, кутија. 

2. Односите к : ч : ц : ш; г : ж : з : ш; х(в) : ш : с 
ги имаме кај именките од машки род што завр- 
шуваат на к, г, х(в), како и кај придавките (при- 
лозите) и глаголите изведени од истиот корен: 

јунак: јуначе, јуначки: јунаци: јунаштво 
маченик: мачениче, маченички: маченици: ма- 
чеништво 

бог: боже, божество 

полог: положен, положи: полози: потполошка 
буб-рег: бубреже, бубрежен: бубрези 
Влав (<СВлах): Влаше, влашки: Власи 
монах: монашки: монаси 
успех: успешен: успеси 

Одовде може да се види дека ч, ж, ш се ја- 
вуваат во вокативната форма и во соодветните 
придавки. Така јуначе може да биде и вокатив 
и деминутив од јунак, а бубреже, Влаше се само 
деминутивни форми. Промената во вокатив е дос- 
та ограничена, зашто денеска е во таа форма кај 
именките на к, г, х (в) пообична наставката -у (м. 
е), пред која консонантите остануваат неизменети. 
На пример: волку, врагу, Влаву и сл. Од горниот 
преглед може да се види исто така дека не кај 
сите зборови се застапени сите членови во даде- 
ните низи, а има случаи кога некој од нив недо- 
стига. Повеќето зборови на в, дојдено од х, го обоп- 
штиле е и во множинската форма: кожув, кожуви 
(не кожуси), пердув — пердуви, уплав — уплави, 
орев — ореви. Така што заправо Влав — Власи 
останува еден исклучок. Но затоа туѓите зборови 
на х редовно се подведуваат под истиот тој однос: 
монах — монаси, патријарх — патријарси, фелах 
— феласи и сл. Соодветна промена во множината 
станува и кај туѓите зборови на к, г: бифтек — 
бифтеци, митинг — митинзи и сл. — што пока- 
жува сето дека односот к : ц, г : з, х : с се чув- 
ствува се уште како актуелен. 

Од истиот род како горните, иако не ги по- 
кажуваат сите членови во низата, се и ваквите 
редувања, во кои се опфаќаат и глаголите до кол- 
ку ги има од соодветниот корен: 

сув: суша, сушина; суши, исушен 

глув: глушец, глушина; глуши, оглушен 

благ, благост: блажина, блажен; облажи 

јак, јакост, зајакне : јачина 

сладок:слач, слачен 

поплак: плач, плачка, плачен; плаче 

дух: душа, душевен; одушеви 

Односот к:; ч, г : ж го имаме кај овие глаголи 
(к, г се јавуваат во аорист и во аористниот парти- 
цип): 

пече: пеков, пекол 
сече: секов, секол 
рече: реков, рекол 
тече: теков, текол 
облече: облеков, облекол 
плаче: плакав, плакал 
суче: сукав, сукал 
грачи: гракав, гракал 
обричи: обриков, обрикол 
стриже: остригоѕ, остригол 
струже: стругав, стугал 
лаже: лагав, лагал 
може: могол, помогол 
служи: слугав, слугал 

3, Во литературниот јазик е уклонет односот 
ш : з, ш : с кај глаголите, што инаку уште го има 
во народните говори. Се вели: каже: кажав, ка- 
жал, докаже: докалсав, докажал, (на)пише: (на)- 
пишав, (на)пишал, опаше: опашав, опашал. Гласо- 
вите з, с се јавуваат во именските образувања од 
овие корени: доказ, показ, запис, препис. Исто и 
во придавките низок, близок, висок наспроти гла- 
голите: понижи, доближи, извиши. Наспроти де- 
нешниот партицип пигиан имаме веќе како чиста 
придавка писан со значење на ишрен, украсен. 
Како збор литературен иде глаголот помаже — 

помазав, (миро)помазан, во кој односот ж: з се 
чува. 

Во некои категории се одвива и денеска про- 
цесот на израмнување на општите делови, кој е 
во случаите како каже — кажав веќе завршен. 
Ова се однесува на случаите кога се јавуваат к, г 
во итеративната форма наспрема ч, ж во сврше- 
ниот вид. Така наспрема подрече денеска се ја- 
вува двоен изговор во итеративната форма: под- 
рекува и подречува, или наспрема догече: дотекува 
и дотечува. 

4. Односот з : г го имаме кај глаголот влезе: 
влегов, влегол, влегува и другите од истиот корен. 
Тој однос се јавува и кај глаголот молзе: молгов, 
молгол. 

5. Односот ц : ч го имаме кај именките на -ец, 
-ца, -це и од нив изведените зборови: месец: ме- 
сече, месечеп, месечина; старец, старица: старче, 
старичиште; овца: овчичка, овчко; срце: срчка, 
насрчен итн. 

Односот с : ц во пес: пци. 

6. Односот т : ќ, д : ѓ кај глаголите ни го озна- 
чува разликувањето на свршената од несвршената 
форма: фати: фаќа, врати: враќа, плати: плаќа, 
прати: праќа, сети: сеќава, вети: веќава, срете: сре- 
ќава, смете: смеќава, најде: иаоѓа, роди: раѓа, по- 
годи: гаѓа, види: виѓава. 

Односот т : ќ, д : ѓ го среќаваме и кај имен- 
ките како сооднос на еднинските и збирните мно- 
жински форми: брут: бруќе, прат: праќе, работа: 
рабоќе, ливада: ливаѓе, ограда: ограѓе и сл. (в.т. 48). 

Исто така порано стана збор за односот т ; ќ, 
д : ѓ во случаите како: Сопот: сопоќанец, Охрид: 
охриѓанец и сл. и за односот ш : ќ — свешпик: 
свеќа (в. т. 48). 

7. Односот н : њ го среќаваме кај два-три гла- 
гола при противставувањето свршеност — несвр- 
шеност: поклони се: клања се; мени: мењава. 

Истиот однос се јавува и кај именките во 
противставувањето на еднинските и збирните мно- 
жински форми: трн: трње, пламен: пламење, ко- 
рен: корење, година: годиње, планина: планиње 
и др. (в. т. 52). 

8. Односот ст: шт то имаме кај глаголите: 
прости: проштава, гости: гоштава, крсти: крштава. 

Односот ск: шт во писка: пишти, треска: 
трешти. 





3 А АКЦЕНТОТ 


КАРАКТЕРОТ НА АКЦЕНТОТ ВО ЛИТЕРАТУРНИОТ 

ЈАЗИК 

/"' ' 

73. Акцентот на нашиот литературен јазик, 
а тоа е и западномакедонскиот акцент, треба да 
се разгледува не само во врска со прашањето на 
кои слогови паѓа во одделните зборови, ами уште 
повеќе во врска со тоа какво е неговото место во 
различните зборовни споеви во реченицата, зашто 
тој е изразито смисловен акцент. Само во зборо- 
вите одделно земени неговото место е чисто меха- 
нички условено: во зборовните состави тоа се оп- 
ределува од потребите на изразувањето нивното 
значење. Притоа некои моменти ни се јавуваат, 
како што ќе видиме, во еден специфичен вид во 
литературниот јазик. Отаде и произлегува потре- 
бата да се установи точно односот меѓу акцентов- 
ката во централните, односно западномакедонски- 
те говори, од една страна, и во литературниот ја- 
зик од друга. Установувањето на тој одное значи 
истовремено установување и на она што важи, или 
најмалку — што треба да важи како книжевна 
норма. Кога се пристапува кон разгледувањето на 
акцентот и во ваков план, тогаш треба да се има 
на ум овој многу важен момент: дека е третослож- 
ниот акцент еден од најглавните белези пгго го 

одликуваат нашиот литературен јазик меѓу дру- 
гите јужнословенски литературни јазици. Тој е 
оној жив дах што му дава на нашето зборување 
посебно звучење. Затоа е единствено правилно, 
држејќи до изразитите карактеристики на нашиот 
јазик, да се стремиме, западномакедонскиот ак- 
центен систем да се изрази што поцелосно во ли- 
тературниот јазик, и од него да има само до толку 
отстапувања, до колку тие можат да се оправдаат 
со некои појави специфични за литературниот ја- 
зик. 

74. Акцентот на нашиот јазик е по својот ка- 
рактер динамичен, што значи дека него го одли- 
кува главно силината на гласовниот удар врз да- 
ден слог, а не постојат во него такви музикални 
варирања на гласот што се осознаваат од говори- 
телите. Сосем природно дека неосознати варирања 
на должината и висината на тонот има. Така на 
пример, иако тоа не може да се земе како неот- 
стапно правило, се забележува дека едносложните 
и двосложните зборови се изговараат со попро- 
должен и поблаг акцент, отколку тросложните, 
кај кои, општо земено, акцентот се карактеризира 
со поголема силина. Тоа е разбирливо, зашто за 
образувањето на три слога е потребен нормално 
поголем издишен тласок одошто за образувањето 
на еден или два слога. Оваа разлика во степенот 
на силината на акцентот може доста добро да се 
почувствува ако се спореди еднината и множината 
кај двосложните именки што завршуваат на ј: 
еден повој — пет пдвој (вака се слуша во изгово- 
рот, иако пишуваме повои). Со оглед дека крај- 
ното и во множинската форма влегува во диф- 
тоншко образување со претходниот вокал, разли- 
ката меѓу приведените две форми се состои един- 
ствено во тоа што втората се изговара со посилен 
удар на гласот врз акцентираниот слог, како да 
не е зборот скратен, како да не е станат двосло- 
жен, ами е останат тросложен. Поради истата оваа 
особеност во акцентирањето на двосложните и 

повеќесложните зборови (односно зборовни спое- 
ви), римите од типот (еден порој — (петј бброј, 
какви што не ретко се среќаваат во нашата пое- 
зија, само графички претставуваат полни рими, 
додека всушност не се такви. Всушност тие се не- 
полни рими што не се разликуваат многу од 
созвучјата порој — борови, бидејќи ги дели пого- 
лемата силина на гласот во скратената множинска 
форма (пброј, бброј). Од друга страна, баш поради 
тоа што е акцентот во едносложните и двослож- 
ните целости попровлечен и поблаг, станува можно 
да се римуваат такви зборови како пат и сјат (из- 
говорено едносложно, со стегањето сјаат > сјат) 
или срами и сна ми (изговорено двосложно, со сте- 
гањето снаа ми > сна ми). Ова треба да се памети 
во однос на сите множински форми како лебој, 
ножеј, често употребувани во поезијата: иако тие 
се двосложни и можат да влегуваат во ритмичката 
схема како двосложни, се ја чуваат поголемата 
силина на гласовниот удар, што ги дели од дру- 
гите двосложни зборови. 

МЕСТОТО НА АКЦЕНТОТ 

75. Правилата за местото на акцентот на са- 
мостојните зборови во литературниот јазик се 
прости:1, На првиот слог стои акцентот кај дво- 
сложните и тросложните зборови; 2. Кај повеќе- 
сложните зборови акцентот стои на третиот слог 
броејќи од крајот. На пример: татко, татковци, тат- 
ковците, татковината. Одовде се гледа дека и кај 
еден исти збор, до колку тој, со придавање на 
членот или на некои наставки, добива повеќе од 
три слога, акцентот се подистава за да падне пак 
на третиот слог од крајот. Треба, значи, да се има 
секогаш предвид дека, со одземка на некои туѓи 
зборови, не е можно во литературниот изговор 
акцентот да го премине третиот слог од крајот. 

ОТСТАПУВАЊА ОД ТРЕТОСЛОЖНОТО 
АКЦЕНТИРАЊЕ 

76. Само во мал број случаи имаме остапува- 
ње од правилата што ги изложивме, па и тогаш 
обично се работи за извесни скратуваша на збо- 
ровите, настанати при непосреден допир на два 
вокала. Така во глаголскиот прилог акцентот паѓа 
на вториот слог открај: викајќи, одѓјќи и сл., но 
овде порано било викаеќи, одееќи и сл., што значи 
дека сме имале третосложен акцент, па работата 
се изменила со преминот е > ј. Денеска се изра- 
зува до извесен степен стремежот, на прво место 
во поезијата а и во изговорот на одделни инте- 
лектуалци, да се установи пак во глаголскиот при- 
лог акцентот на третиот слог од крајот: 

Крај мене газејќи леко 
утрово, в покривка златна 
денес на синот ме сети! 


(С. Јаневски) 

Но ако во поезијата може понекогаш и да се при- 
ми ваквиот изговор, тој денеска се уште се чув- 
ствува исфорсиран. Затоа и треба да го задржу- 
ваме обичниот изговор со акцент на вториот слог 
од крајот. Тоа до толку повеќе што глаголскиот 
прилог е многу често придружуван од заменска 
форма (викајќи го и сл.)', при кое се добива тро- 
сложното акцентирање. А лак споменатата тен- 
денција за префрлање на акцентот за еден слог 
понапред оди некако заедно со разбивањето на 
третосложното акцентирање на оние целости кога 
глаголскиот прилог се следи од енклитика (поч- 
нува да се акцентира погрешно: впка'јќи-го место 
викајќи-го). Ова станува најчесто кај некои чисто 
книжевни вакви форми: с оопштувајќи-му (место 
соопштувајќи-му), образувајќи-ја (место образу- 
вајќи-ја) и како појава стои во доста тесна врска 
со нарушувањето на нашиот акцентен систем во 

новосоздадени зборовни комбинации во литера- 
турниот јазик, за кои ќе стане збор малце подолу. 

Интересно е да се види каков е карактерот на 
акцентот во глаголскиот прилог, дали тој се сог- 
ласува со акцентот на двосложните зборови или 
и овде имаме таква разлика како што се забеле- 
жува и по скратувањето на крајниот слог во збо- 
ровите како лебој, ножеј и сл. Обидот со римува- 
њето и овде може да ни послужи добро. Од него 
се гледа дека во глаголскиот прилог, иако се скра- 
тил еден слог, поголемата силина на третослож- 
ниот акцент не е задржана. Затоа како сосем пра- 
вилни, полни рими треба да ги сметаме, на при- 
мер, следните: земајќи — мајќи (по велешкиот 
изговор на формата мајки) или велејќи — лејќи 
(пак по велешкиот изговор, што го земаме при ова 
споредување поради тоа што во литературниот ја- 
зик инаку не можат да се најдат зборови кои ќе 
се римуваат полно со завршокот на глаголскиот 
прилог). Значи акцентираниот слог во глаголскиот 
прилог е од еднаква природа со акцентираниот 
слог во двосложните зборови. 

77. Освен глаголскиот прилог има и неколку 
други зборови во кои, иако се тросложни или по- 
веќесложни, акцентот паѓа на вториот, а не на тре- 
тиот слог од крајот, што е пак настанато како 
резултат од стегањето на вокалите. Таков е слу- 
чајот во зборовите од турско потекло на -ана: 
апсана (дојдено од апсаана <С апсахана), табана, 
топана, тарапана; по нив се повел и зборот кам- 
бана, па и прилогот, образуван од наш народен 
корен, полежана. 

Натаму, во редот на ваквите зборови спаѓаат 
и прилозите: годинава (од година-ова), зимава, ле- 
тово (од лето-ово). Нив треба добро да ги разлику- 
ваме од членуваните именски форми: годпнава, зп- 
мава, летово, што сосем нормално носат акцент на 
третиот слог од крајот. Не може, на пример, да се 
рече: Годинава беше родна, ами само: Годпнава 
беше родна. Но затоа прилошки само: Годинава 

(или оваа година) имаше многу род, а не: Годпнава 
имаше многу род. Овдека се работи, значи, за так- 
ви случаи кога со местото на акцентот е сврзано 
и извесно диференцирање на значењата меѓу збо- 
ровите. Затоа треба да се препорача и во пишува- 
њето да се прави разлика меѓу овие случаи со тоа 
што ќе се бележи акцентот на прилозите: година- 
ва, зимава, летово, па веднаш да може да се види 
како треба да се чита. 

Во нашите централни говори постои двојно 
акцентирање на количествените заменски форми: 
кблкав, кдлкава, кблкаво, кблкави и: колкав, кол- 
кава, колкаво, колкави; тблкав, тблкава, о, и; тол- 
кав, толкава, о, и; блкав, блкава, о, и; олкав, 
олкава, о, и; бнолкав, онблкава о, и; онолкав, 
онолкава, о, и. Во литературниот јазик треба се- 
како да се претпочита изговорот со акцент на пр- 
виот слог, иако ни поинаквиот изговор не треба 
сосем да се откажува. Во колкав, толкав, олкав, 
онолкав имаме сосем редок случај да паѓа акцен- 
тот на крајниот слог (интернационалните и ново- 
примените тути зборови, се разбира, овде ги ис- 
клучуваме). Ваму се придружуваат уште прило- 
зите одвај — едвај, тамам, (одвај дбјдовме; та- 
мам дбјдовме) и предлогот освен, кога иде во вак- 
ва сврзничка служба: Ништо не ти останува, ос- 
вѓн да дојдеш. — Освѓн што се скара, ништо друго 
не направи и сл. 

Меѓу повеќесложните зборови со акцент на 
вториот слог открај се наредуваат и неколку де- 
минутиви образувани со наставки пгго привнесу- 
ваат една потсилена емоционална окраска: о л- 
кунѕа, толкунѕа, малкунѕа, трошпнѕа. 

И глаголската форма бтиде, нормално така 
акцентирана, може при извесно емоционално по- 
тенцирање да се чуе со акцент на вториот слог, 
при кое вокалот и особено се продолжува: отпде. 

Двојно акцентирање покажуваат прилозите 
за место: бдавде — одавде, бтаде — отаде, бданде 
— оданде, за кое секако имаат спомогнато форми- 

те со партикула: одавдека, одандека, отадеа. Ак- 
центирањето на првиот слог треба да се претпо- 
чита во литературниот изговор. Ова пак особено 
важи за прилозите овдека, ондека, кај кои треба 
да се избегнува изговорот овдека, ондѓка, ограни- 
чен во западното наречје само на северните го- 
вори. 

78. Ако се обидеме да ги римуваме зборовите 
како апсана, зимава, колкава и сл., со некои дво- 
сложни зборови, ќе видиме дека е тоа можно и 
дека се добива полна рима, како и кај глаголскиот 
прилог. На пример: апсана — страна; зимава — 
глава; колкава — мрава. Но интересно е дека со- 
сем поинаков резултат ќе добиеме, ако го споре- 
диме летбво со нбво. Тоа веќе нема да биде гхра- 
вилна рима, нешто во неа ни пречи. Меѓутоа овој 
пат пречката треба да ја гледѕме заправо во осо- 
бената боја на вокалот о во тие два збора. Во ле- 
тбво неговиот изговор е за нијанса поотворен, па 
можеме условно да го одбележиме вака: летб а во. 
Во ново тој е позатворен: нб у во. Како да се објасни 
оваа разлика? За ова може да ни спомогне спо- 
редувањето на уште некои зборови. Така, истата 
разлика во изговорот не дава да се добие полна 
рима во случајот: полбјна — вбјпа, додека е тоа 
сосем можно во: сурбјца — трбјца (како што е од 
друга страна сосем можно и: вбјна — стрбјна — 
знбјна и сл.). Тоа значи дека скратените форми 
како летбво, полбјна, сурбјгцг, 1 ) некогаш со акцент 
третосложен, носат една подруга нијанса на ак- 
центираниот вокал од двосложните зборови. А тоа 
од своја страна уште еднаш посведочува дека има 
разлика меѓу акцентот на третиот слог од крајот 
и оној на вториот слог од крајот, и дека таа раз- 
-( 

1) Се разбира, литературниот изговор е: половина, 
суровица и сл. Но овде ги земаме зап. мак. форми со за- 
губено ѕ поради удобноста за споредување, што е важно 
за појасното осветлување на прашањето што го разгле- 
дуваме. 

лика, која се изразува, како што видовме, во по- 
големата силина на третосложниот акцент, се из- 
разувала и во извесно диференцирање на бојата 
на вокалите. Во случаите како летово, полбјна 
и сл. таа разлика во бојата се задржува и откако 
тие вака се скратиле, т.е. откако во нив акцентот 
паѓа на вториот слог открај, односно откако за- 
едно со тоа тој станува попродолжен и поблаг. 
Дека е ова вака, може да се потврди во обратен 
ред со фактот што, кога ќе го земеме зборот војна 
членуван, т.е. кога о ќе падне под третосложен 
акцент, тогаш ќе добиеме и наполно правилна ри- 
ма: полојната — војната. Особеностите што овде 
ги забележивме не го засегаат, како пгго можеше 
да се види погоре, вокалот а. 

АКЦЕНТОТ НА СЛОЖЕНИТЕ ЗБОРОВИ 

79. Сложените зборови се акцентираат по ед- 
наков начин како и простите. Некои особености 
што сепак се јавуваат ќе ги разгледаме овде. 

Прво даваме преглед на неколку типа сложе- 
ни именки, во кои акцентот паѓа по правилото се 
на третиот слог од крајот: сончоглед, лпстокап, 
кбложег, кфволок, берокуќник, бргозборник, чис- 
торедица, суводдлица, душдјадец, горндселец, 
грозјебрање, лицемерство, камен-ќумур, чардак- 
боја, костѓн-тиква, влечппола, варпкаша, лапнп- 
јаре итн. 

Овде е интересно да се запрашаме како се 
подведуваат под ваквото акцентирање оние сло- 
жени именки што кај нас влегуваат во најново 
време, во литературниот јазик, било да се наново 
сковани или пак примени од другите јужносло- 
венски литературни јазици. Тие се именки од ти- 
пот на оние во кои двата дела ги сврзува вокалот 
о (лпстокап) или многу поретко е (лпцемер). Би- 
дејќи спаѓаат во еден тип на образување што му 
е својствен и на нашиот народен јазик, сосем лесно 
и природно му се потчинуваат на третосложниот 

акцент. На пример: ракбводство, земјбделство, 
земјоделец, законбдавец, законбдавство, братоу- 
биец г војскбводец, малбдушност, разнбгласност, 
широкбградост, суѓверје, своѓволност, морѓплов- 
ство, знаменосец итн. Тоа што треба да се совла- 
дува за да се усвои ова правилно акцентирање, тоа 
е оној навик создаден под влијание отстрана, да 
се поставува акцентот на вториот дел на сложен- 
ката, на пример: раковбдство место правилното: 
ракбводство. Но ако овде се работи за еден тип на 
сложенки својственнанашиот јазик, и ако неговото 
подведување под третосложниот акцент е сосем 
обично и нормално, поинаку е во извесни други 
случаи, кога кај нас се јавуваат нови сложенки 
што по својата форма не се сврзуваат така лесно 
со она што веќе го имаме во народниот јазик. Така 
во нашиот печат се среќава често сложенката да- 
лекувод, образувана по углед на срп. хрв. далеко- 
вод. Како да се постави акцентот на овој збор? 
Ако по третосложното правило, ќе треба да биде 
далѓкувод. Но тоа ни звучи многу натегнато и не- 
приемливо. Инаку би било далекувбд, спротивно 
на тоа да не паѓа акцентот на последнибт слог. На 
овој еден пример можеме добро да си го предо- 
чиме тоа дека при образувањето или примањето 
на нови сложенки никако не бидува да заборавиме 
еден важен момент — нашиот третосложен акцент. 
Ние можеме да бидеме задоволни од едно ново- 
образување само ако е исполнет во него и тој ус- 
лов, да му се потчинува природно на нашиот ак- 
цент, што со други зборови кажано значи — да 
биде создадено наполно по образецот на оние сло- 
женки што ги имаме во народниот јазик. Така, на 
пример, сложенката водовод, спротивно од дале- 
кувод, многу убаво влегува во нашиот акцентен 
систем. Да се имало предвид местото на акцентот, 
тогаш тие што први го употребиле кај нас зборот 
далекувод можеле да дојдат до многу посреќно 
решение, ако би и дале на сложенката малку по- 
инаква форма: далновод. Ќе се добие не само сло- 

женка од најобичниот тип, со споен вокал о, ами 
и збор што исто како вбдовод многу убаво се под- 
ведува под нашиот акцент: далновод — далнбво- 
дот; (а колку е необично: далѓкувод — далекуво- 
дот!). Интересно нешто ни се претставува кај не- 
кои сложенки што се употребуваат или се познати 
главно во оној свој облик кога вториот дел е по- 
веќесложен, ако се земат во облик кога тој дел е 
двосложен. Така кај К. Рацин имаме песна „Туту- 
ноберачите“, па таа сложенка е отаде позната и се 
употребува понекогаш во таква форма или нечле- 
нувано, но пак во множина: тутуноберачи. А да 
се прашаме како ќе се акцентира нечленуваната 
еднинска форма? Дали тутуноберач или тутуно- 
бѓрач? И едното и другото не ни звучи добро. 
Всушност имаме збор не така добро скован (Рацин 
сигурно сам не би го употребил во еднинската фор- 
ма), па и непотребно скован, бидејќи го имаме на- 
родниот збор со истото значење: тутунар, туту- 
нарка. 

Се задржуваме малку повеќе на овие случаи, 
зашто ни откриваат еден необично важен момент 
во нашето современо зборообразување — каква 
улога притоа игра акцентот. Ако за оние што го 
усвојуваат правилниот литературен изговор е 
важно да го направат потребниот напор да ги свр- 
зат во свеста новообразуваните сложенки со оние 
типови што се веќе дадени во народниот јазик и 
да ги акцентираат спрема нивното акцентирање, 
— за оние пгго по природата на својата работа ги 
лансираат новообразувањата е важно да водат 
сметка дали новиот збор ќе се согласува со пра- 
вилата на нашиот акцент. Често пати само тој 
момент ќе пресуди дали ќе се решиме за една или 
друга форма на даден збор. Така на пример, пооп- 
равдано ми се гледа да се решиме за формата ог- 
нофрлачка, минофрлачка место за огнофрлач, ми- 
нофрлач: во првиот случај сосем глатко оди тре- 
тосложното акцентирање, во вториот е потребен 
извесен напор да се постигне тоа. На ова место ќе 

споменеме дека баш угодноста на акцентирањето, 
покрај другото, им дава во нашиот јазик предност 
на формите како двпжење — движѓњето место 
движѓние — движенпето, за кои еднаш стана веќе 
збор во уводот (в. стр. 83). 

Извесен број сложени именки во нашиот ли- 
тературен јазик се сепак обични со акцентирање 
на вториот составен дел и тогаш кога тој е двосло- 
жен. Таков е случајот кај сложенките: југопсток, 
северозапад. Тоа се случаи кога чувствуваме меѓу 
двата дела смисловна разграниченост пгго не ни 
дава да ги сврземе уште потесно преку нашиот 
обичен третосложен акцент. 

80. И кај сложените придавки го имаме ис- 
тиот случај како кај именките: постоењето на ред 
такви придавки во народниот јазик го овозможува 
и лесното приспособување на новообразуваните 
сложенки кон акцентниот систем на литератур- 
ниот јазик. На пример: лебброден, слаткбзборен, 
златбкрилен, грдбмазен, лицѓмерен, црноок, русо- 
кос, крѓноног итн., па според тоа и: простбдушен, 
самбстоен, плиткбумен, чистбкрвен, мербдавен, 
добрбволен, новброден, рамнбправен, суѓверен, 
глувонем, гблорак, разностран итн. 

Меѓутоа покрај овие образувања во литера- 
турниот јазик ќе сретнеме и такви во кои секој 
дел си го задржува својот акцент. Причините за 
тоа се овие: или се работи за состави во кои секој 
дел го задржува своето посебно значење, или пак, 
што е пообично, се работи за состави што идат во 
литературната реч од потребата за'лобудување на 
извесна уметничка слика, без да влегуваат пона- 
таму во говорната употреба. Така, на пример, ние 
ќе го изговориме со посебно акцентирање на двата 
дела составот тѓмно-зѓлен (темнб-зелен не ни е 
обично) или жблто-зѓлен, спво-бѓла, свѓтло-жолт, 
српско-турски и сл. И во Рациновиот стих „по 
кревки лисја жолтозлатни“, подвлечената при- 
давка треба да ја изговараме заправо: жблто- 
златни, како пгго ни потскажува и самиот рит- 

мички тек на песната (,,Тутуноберачите“). Во вак- 
вите случаи или може доволно јасно да се истак- 
нат двата акцента, или пак акцентот на првиот 
дел бидува сосем лежерен, додека како главен се 
истакнува оној на вториот дел. Но, ова останува 
вака дури е вториот дел едносложен или двосло- 
жен. Штом тој се наголемува за еден слог, или е 
веќе многусложен, тогаш е сосем обично да се из- 
говорат двата составни дела со еден акцент, т.е. 
можно е не само жолто-зѓлена, ами и жолтозѓлена, 
а поготово: жолто-зелѓната, сиво-бѓлите, светло- 
жблтите, српско-турската (војна) итн. Пречката е, 
значи само во префрлањето на акцентот врз пр- 
виот дел. 

81. Во простите броеви од 20 до 100 десетици- 
те се поврзуваат со единиците така нгго е акцен- 
тиран сврзникот и освен при четири: трпесет п- 
три, и-чѓтири, п-пет, п-шест, п-седум, п-осум, 
п-девет. Тој акцент на сврзникот е главен во сос- 
тавот, зашто десетицата може да се изговори и без 
посебен акцент: триесет-п-три (или во говорот 
обично скратено: триес-п-три итн. Така исто не 
се акцентира обично (до колку логички не се под- 
влекува) стотицата во составите како: сто-и-пѓде- 
сет (поправо сто-ј-пѓдесет), двесте-и-пѓдесет, три- 
ста-и-пѓдесет итн. Илјадите веќе редовно се ак- 
центираат: плјада и-двѓсте и сл. 

Сложените бројни именки на -мина добиваат 
акцент на третиот слог од крајот: седуммина, осум- 
мина, девѓтмина, илјадамина и сл. Но е возмож- 
но, при особено логичко напирање на бројот да 
добијат и два акцента: сѓдум-мпна, плјада-мпна и 
сл. Членувано: петтѓмина и пѓтте-мпна, седумтѓ- 
мина и сѓдумте-мпна и слично. 

Приближниге броеви се изговараат со еден 
акцент: два-три, три-чѓтири, пѓт-шест, шѓст-се- 
дум, седум-осум. 

' 82, Кај заменките ги имаме овие сложени сос- 
тави под еден акцент: кбј-годе, која-годе, коѓ-годе, 

кои-годе; штб-годе; кбј-да-е, која-да-е, кое-да-е, 
кои-да-се; какбв-годе, каква-годе, какво-годе, как- 
вп-годе; какбв-да-е, каква-да-е, каквб-да-е, как- 
вп-да-се. Може, при логичкото истакнување на 
вториот дел да се акцентира и: кој-да-е, која-да-е 
итн., каков-гбде, каква-гбде и сл., каков-да-е, как- 
ва-да-е и сл. Не е можно тоа во штб-годе, но не 
е обично ниту во кбј-годе и сл. 

83. Во нашиот јазик имаме и такви сложенки 
што се составени од две заповедни форми. Тие 
секогаш идат под еден акцент: молчптолчи 
(— подмолен човек), лапнпголтии, паднпстани 
и сл. _ 

84. Сложените прилози, било да имаат во 
првибт дел предлог или некој друг збор, се ак- 
центираат наполно како и простите зборови: на- 
страна, насила, претпладне, прекутрупа, рѓчиси, 
тукп/речи, меѓутоа, еднбдруго, еднбчудо, малумно- 
гу, поштбзашто итн. 

Кај некои од нив сепак сраснатоста на еостав- 
ките не е така голема, па можат и двата дела да 
добијат акцент, ако тоа го бара особеното логич- 
ко подвлекување на прилогот. Така е кај овие 
прилози: првпат, втбрпат, третпат: прв пат (ми е 
ова), втбр пат, трѓт пат. Исто така и кај следните: 
вамутаму, горѓдолу, кривблево, левбдесно: ваму- 
таму, гбре-дблу, к рпво-лѓво, лѓво-дѓсно. Како 
што се гледа, во случаите кога се зема изговор со 
еден акцент овие прилози се пишуваат слеано, 
а во гтротивните случаи се пишуваат разделено 
или двата дела се сврзуваат со тире. 

ГРЕШиЊЕТО ВО АКЦЕНГОТ 

; 85. Правилата за акцентирањето на самостој- 
ните зборови се, како што видовме во претход- 
ниот дел, прости и јасни. Ако се усвојат тие пра- 
вила, тогаш ќе биде до голема степен совладана 
акцентуацијата на литературниот јазик. Сепак на 

практика се покажува дека често се прават греш- 
ки во акцентирањето. Што е битно, тие грешки 
не ги прават само луѓе кои треба да го учат за- 
падномакедонскиот акцент, бидејќи во нивниот 
говор поинаку се акцентира, ами ги прават и луѓе, 
наши интелектуалци, баш од западномакедонска- 
та говорна област, на кои третосложниот акцен- 
тен систем им е својствен од родниот дијалект. 
Тој интересент факт ја поставува работата во по- 
себна светлина, и не тера да ги побараме психо- 
лошките корења на грешењето во акцентот. Цел- 
та пак што треба да се постигне со укажувањето 
на оваа појава и на нејзините причини се состои 
во тоа да се придонесе за усвојувањето на пра- 
вилното акцентирање. 

Се забележува дека кога станува збор за не- 
кои прости работи од животот, за јадење, пиење, 
облекување, прошетка или друго нешто такво што 
влегува во секидневниот бит — тогаш споменато- 
то грешење се сведува на најмала мерка. Тоа рас- 
те до колку се изразуваат мисли посложени, по- 
развиени, до колку се мине во областа на апстрак- 
тното, до колку повеќе идат во употреба зборови 
и изрази специфично литературни. 

Еден одделен случај сочинуваат зборовите 
примени кај нас преку српскиот и бугарскиот ја- 
зик, по тој начрш — што се сообразени спрема 
правилата на нашата фонетика, па, се разбира, и 
на нашиот акцент. И што се забележува? Дека ре- 
чиси редовно тие се акцентираат како што се 
отстрана научени, иако прекрасно влегуваат во 
нашиот третосложен акцентен систем, асоцирајќи 
се со цели редови чисто наши зборови. Еве еден 
мал список од такви примери, запишани при еден 
случај на непосредно посматрање на оваа појава: 
возмбжии, се одвпва, задачи, сестрана, напблпо, 
претстава, воопштѓ, се укпна, мпналата година, се 
состби, предавачи, извесна, упбрство, подготбвка, 
одговбрност, раковбдство, раководпдел, содржпна, 
искуство. Овие примери, треба пак да се подвле- 

че, се забележени од луѓе од Западна Македонија, 
па не можат никако да се објаснуваат со особе- 
ностите на нивниот местен говор, кога е познато 
дека во западномакедонското наречје акцентот 
паѓа на третиот слог од крајот. Не само што се 
греши во такви примери, под влијанието на ак- 
центирањето во бугарскиот и српскиот јазик, ту- 
ку во тој поглед понекогаш се преминува дури во 
престаравање. Така имам забележено: састанци, 
приступачни, произволно акцентирано баш поради 
стремежот, се разбира несвесен, да се погоди „пра- 
вото“ место на акцентот во тие српски зборови. 

Сега идеме на основната и најинтересна поја- 
ва, за сушноста на која веднаш ќе не осветли след- 
ниот пример. Од еден исти човек, во едно исто 
зборување, сум запишал: 

Не беше таква раббтата: работата на нашата 
оргапизација. 

Зборот работа, е значи, правилно акцентиран 
во првиот случај, во еден израз обичен за народ- 
ниот говор, додека во вториот случај, кога имаме 
состав во кој зборот работа се јавува сега допрва, 
во новово време, акцентот е погрешно поставен 
на првиот слог. Ова погрешно поставување на ак- 
центот си има сепак своја логика, своја внатреш- 
на обоснованост; по таков начин видно се обеле- 
жува дека овде дадениот збор не се употребува 
во својата одамна уобичаена средина, дека ова 
зборување се разликува од народната реч на се- 
кидневјето. Бидејќи нашата интелигенција до 
скоро главно се воспитувала на српски и бугар- 
ски јазик, извесен начин на акцентирање во тие 
јазици, различен од оној во нашиот литературен 
јазик, потсвесно се усвојува од неа заедно со но- 
воусвоените зборови и зборовни комбинации. Во 
што се состои тој начин? Во тоа што во српскиот 
и во бугарскиот јазик, во повеќето случаи, акцен- 
тот паѓа на еден слог во сите форми од даден збор, 
додека во нашиот литературен јазик тој се мести 
за да се угоди на третиот слог од крајот. Така во 

бугарски: работа — работата, а во македонски ра- 
бота — работата. Тоа противставување се осмис- 
лува во свеста на нашиот интелектуалец така, 
што станува до голема степен белег за два стила: 
при зборувањето на „висш“ стил се забележува 
имено тој стремеж да се установи акцентот на 
еден слог во сите форми на зборот. Еве за илус- 
трација уште неколку автентични примери: пра- 
шањето на културно-просветната работа; во усло- 
вите на спроведувањето плаповите; партиската 
организација; партијата; работниците и намеште- 
ниците; маркспстичките; натпреварувањето; црве- 
ните катчиња; формпрањето; при правењето на 
тој план; шпроките маси; крушевската околија; 
пдеолошки и теоретски; организпрањето; отцепу- 
вањето; историјата на партијата; пзборите за на- 
родна власт; предавањето по пунктовите; фору- 
мите; работата на курсевите; самостојна работа; 
рѓдовите на партијата; другарите; окблијата; над- 
ворешната и натрешната политика; теренската из- 
градба; исполнувањето; досѓгашното искуство; де- 
батните кружоци; научните групи; науката; прп- 
чината; културното и полптичкото издигање; се- 
минарите; реонските одбори итн. 

Засега нашиот интелектуалец уште нема да 
рече: црвените патлиџани, ами вели: црвените 
катчиња; нема да рече: шпроките бечви, ами вели: 
шпроките народни Маси. Со еден збор: за нижите 
сфери на животот тој го задржува народното ак- 
центирање, а за вишите сфери, по едно потсвесно 
подражавање, создава друг начин на акцентира- 
ње, по образец на тоа што му се наложило от- 
страна. 

Од сево станува јасно дека во говорот на на- 
шите интелектуалци третосложниот акцентен сис- 
тем доста се нарушува. Примерите посочени по- 
горе сведочат оти тоа рушење опфаќа цели ка- 
тегории на зборови, како што е на пример онаа 
на глаголските именки (прашање — прашањето, 
место: прашањето). Се разбира дека тоа нешто не 

може да остане, ами треба да се поправи. Нашиот 
акцентен систем е, како што истакнавме во поче- 
токот, една од најбитните карактеристики на ма- 
кедонскиот литературен јазик; ние не можеме да 
бидеме рамнодушни кога се расипува тоа што е 
во него од суштествена важност. Должност е на 
нашите интелектуалци да обрнат многу поголемо 
внимание на начинот по кој акцентираат, толку 
повеќе што овдека се работи, вистина за потсвес- 
но, но не помалку штетно, деградирање на еден 
наш јазичен белег до степенот на нешто што е 
пригодено да служи само во нижите умствени ре- 
гиони. Правилно да го усвоиме акцентот на на- 
шиот литературен јазик, значи да се ослободиме 
од еден вид самоунижување. 

АКЦЕНТОТ НА ТУЃИТЕ ЗБОРОВИ 

(86) Посебно треба да говориме за акцентот на 
интернационалните зборови и оние зборови од за- 
падноевропските јазици, на прво место од фран- 
цускиот, што се во ново време примени во нашиот 
јазик. Особеноста се состои во тоа што тие зборо- 
ви најчесто не се подведуваат под правилата на 
нашата третосложна акцентуација. 

Голем број од нив имаат акцент на крајниот 
или на претпоследниот слог: клише, решо, генѓза, 
литература и сл. Поради тоа тие внесуваат во на- 
шиот јазик извесен „несклад" во поглед на оние 
норми за акцентирање што важат во него. Отаде 
е природен стремежот, изразен во народниот наш 
јазик, ваквите зборови да се ускладуваат со тие 
норми. Интересно е да го споредиме местото на 
акцентот на пр. во овие два збора, дојдени од 
францускиот јазик: трико — сако. Вториот се 
приспособил кон нашиот начин на акцентирање, 
бидејќи е од подолго време влезен во нашиот ја- 
зик и тоа во битовиот обрат; додека првиот, како 
понова заемка, и означувајќи предмет што не е 
особено познат во нашиот бит — останува со сво- 

јот акцент на последниот слог. Бидејќи нашиот 
литературен јазик се согласува со српскохрват- 
скиот во тоа што не познава акцент на последниот 
слог, извесни префрлања на акцентот во туѓите 
зборови, настанати во употребата на српскохрват- 
ската културна средина, се примени и од нашата 
интелигенција. Со овој момент треба да се допол- 
ни тоа пгго го реков за подолгата употреба на не- 
кој туѓ збор како причина за неговото подведува- 
ње под нашиот акцент. Тој процес е извршен по- 
рано во една друга јазична средина, но неговите 
резултати наполно им одговараат и на природ- 
ните тенденции во оваа смисла, заложени во са- 
миот наш јазик. По таков начин е кај нас станато 
обично акцентирањето: рѓгрес, рѓжим, момент, 
пнстинкт итн. — иако ваквите зборови немаат тол- 
ку широка употреба во народниот јазик. Бугар- 
скиот јазик, во кој е сосем обично да паѓа акцен- 
тот на последниот слог, и во овие случаи го прет- 
почита таквото акцентирање: регрѓс, режпм, мо- 
мѓнт, инстпнкт итн. 

Но ако е за нас природен стремежот да ги 
подведуваме туѓите зборови под нашиот акцент, 
не треба да заборавиме дека тој стремеж има свои 
граници, и дека неговите резултати се многу огра- 
ничени во споредба со бројот на оние туѓи зборо- 
ви што остануваат со неизменет акцент. Нашиот 
усет се буни ако чуеме изговор: спже, литература, 
интернациднален и сл. место: сижѓ, литература, 
интернационален и сл. А вакво престаравање не 
ретко може да се забележи во говорната практи- 
ка. Но од друга страна се установуЕа и нешто об- 
ратно: несообразување на изговорот од туѓите 
зборови спрема правилата на нашиот акцент и во 
случаи кога е тоа можно. Се поставуваме, значи, 
пред две крајности. 

Целта на нашево излагање не може да биде 
да го покаже местото на акцентот кај сета маса 
од вопросните зборови: тоа може да се постигне 
само со еден полн речник што ќе ги опфати нив. 

Целта негова се состои во тоа, да укаже пред се 
на оние случаи, каде што се применливи прави- 
лата на нашата акцентуација, а со тоа, посредно, 
и да претпази од претерувањето што беше споме- 
нато горе. 

Прегледот на тие случаи ќе го дадам во два 
дела, во кои ќе биде збор за акцентирањето на 
именките а после на придавките од туѓо потекло. 
Што се однесува до глаголите, ваму спаѓаат само 
тие на -пра, како пгго се: телефстира, демонстрп- 
ра, камуфлпра и сл. Да се поставува кај овие гла- 
голи акцентот на третиот слог открај (телефбнира 
и сл.) би било очигледно претерување. 

87. Именки. Кај именките на -о, -е сосем се 
малку тие што се согласуваат со правилата на на- 
шиот акцент: сако, корзо, торзо, кпно. Мал е и 
бројот на повеќесложните именки од овој тип 
што имаат акцент на претпоследниот слог, хсако: 
каспно, динамо. Грото на овие именки носи акцент 
на последниот слог: нивб — нивбто, плато, депб и 
сл.; клишѓ — клишето, тире, матине, експозе и сл. 

88. Меѓу именките од женски род тие што 
завршуваат на -ија, -ика имаат акцент на третиот 
слог од крајот, на пример: гимназија, полптика, 
граматика итн. Тоа значи дека ваквите именки 
наполно се согласуваат со правилото според кое 
во нашиот јазик повеќесложните зборови имаат 
акцент на третиот слог броејќи од крајот. Штом 
е тоа така, тогаш е сосем логично и во сето друго, 
што се однесува до акцентот, овие именки да им 
се потчинуваат на правилата од македонската 
акцентуација. Овдека мислам на случајот кога, 
примајќи член, тие нараснуваат за еден слог. Име- 
но, во тој случај и кај нив акцентот се префрла 
за еден слог понатаму. Сосем е обично акцентира- 
њето гимназија — гимназпјата, компсија — коми- 
спјата, полпција — полицпјата, полптика — поли- 
тпката, гимнастика — гимнастпката и сл. Обрну- 
вам особено внимание на овој факт, бидејќи нај- 

често се греши во тоа што во членуваната форма 
акцентот се задржува на истиот слог како и во 
нечленуваната (се акцентира: гимназија — гимна- 
зијата, политика — политиката). Очевидно е дека 
со ова се прави една не мала грешка, зашто не се 
искористува можноста во вака големи групи од 
туѓи зборови да се спроведе нашата акцентуација 
и така барем делум да се постигне оној склад во 
акцентирањето, што е невозможно во однос на це- 
локупноста на таквите зборови. 

Освен именките на -ија, -ика, има уште некои 
од женски род, повеќесложни, што се изговараат 
со акцент на третиот слог. На пример: минута, 
пнѓума, рѓума, конзерва, скрупула, фпгура, метрд- 
пола. Во извесни вакви случаи има се уште ко- 
лебања во однос на местото на акцентот: табела — 
табѓла, тѓраса — тераса. Во капела — капела со 
местото на акцентот се одредува и значењето на 
зборот: во првиот случај — шапка, во вториот — 
црква. 

Другите именки од женски род, со најразлич- 
ни завршоци, имаат акцент на вториот слог од 
крајот: директпва, гримаса, девпза, арбитража 
итн. Овдека се придружуваат и двосложните так- 
ви именки, како: трдла, впла итн. 

89,. И извесен број туѓи зборови од машки род 
се аКцентираат исто како и нашите зборови, т. е. 
двосложните имаат акцент на првиот слог а мно- 
гусложните на третиот открај. За овие зборови 
треба да го речеме истото што и за тие од женски 
род, што се согласуваат со нашата акцентуација. 
Имено, за нив важат правилата за преместување- 
то на акцентот, до колку дадениот збор би нарас- 
нал уште за некој слог. Така ќе имаме: сѓктор — 
сѓкторот — сектбрите (не: сѓкторите), рѓжим — 
рѓжимот — режпмите, рѓфлектор — рефлѓкто- 
рот — рефлекторите, дпјалог — дијалогот, дија- 
лозите и сл. 

Ке дадеме еден краток список на такви збо- 
рови, што почесто се употребуваат. 

(1. Двосложни: скандал, маршал, квадрат, во- 
лан, декан, вирман, проспект, рефлекс, претекст, 
модел, хотел, картел, орден, терен, кретен, бил- 
тен, момент, доцент, акцент, концепт, партнер, 
фразер, концерт, експрес, регрес, прогрес, процес, 
омлет, памфлет, картеч, престиж, конфликт, вен- 
тил, азил, режим, бензин, инстинкт, митинг, тур- 
нир, пролог, бензол, бетон, реон, гармонд, ретор, 
ректор, фактор, акорд, конфор, пилот, бојкот, азот, 
статут, триумф и др. 

2, Повеќесложни: Поголема група чинат 
именките на -иум: презпдиум — президпумот, ка- 
лиум, натриум итн., потоа тие на -ик, -ичар (со 
наша наставка): фанатик, политичар, практичар 
итн. Други примери: професор, директор, корек- 
тор, моиолог, дијалог, микроскоп, телескоп, биос- 
коп, регистар, семестар, параван, галиматијас, ма- 
родер, карактер, манифест, логотет, рахитис, си- 
филис, дефицит, суфицит, монопол, омнибус, тро- 
лејбус (но: автоб-ус), азимут итн. 

90. Придавки. Од придавките (и прилозите) 
од туѓо потекло, акцент на третиот слог од кра- 
јот имаат следните на -ичен: драстичен, хроничен, 
практичен, поетичен, динамичен, ирдничен итн.: 
на -илен: стабилен, лабилен, мобилен, стерилен, 
сѓнилен, суптилен; на -екгек: коректен, перфек- 
тен, дпректен, индпректен, дпскретен, индпскре- 
тен, кбмплетен; на - урен: дѓжурен, ажурен, бпску- 
рен, азурен, културен (но: литературен, конјунк- 
турен). Еве уште неколку збора за кои е уобичаено 
такво акцентирање: активен, пасивен, масивен, 
прпватен, монотон, контрадпкторен, к онцизен, прѓ- 
цизен, локален, луциден, пдрозен, нѓрвозен. 

Се разбира дека за ваквите придавки важи 
истото она што и за именките што се согласуваат 
по местото на акцентот со нашите зборови: т. е. со 
нарастувањето на придавките акцентот се пре- 
местува според правилото за третосложната ак- 
центуација. Така ќе имаме: драстичен — драстпч- 

ната (не: драстичната), иидпскретен, индпскретна 
— индискрѓтните и сл. 

Акцент на вториот слог открај имаат придав- 
ките со овие завршоци: -ален, -јален: национален, 
комунален, пасторален, материјален, генијален 
итн.; -антен: вакантен, галантен, доминантен, кон- 
стантен итн.; -атен: диспаратен, сепаратен; -асен: 
ефикасен; -актен: егзактен, компактен; -ентен: 
еминентен, конзеквентен, дивергентен, корпулен- 
тен; -ивен: офанзпвен, експанзпвен, колектпвен, 
дистрибутпвен; -иран: камуфлпран, клишпран, мо- 
тивпран; -озен: грандиозен, грациозен, малерозен; 
-орен: сонорен, минорен, (но: мдторен, ндторен). 

Гледаме дека извесни придавки со горните 
наставки влегле сосем во системот на нашата ак- 
центуација. Ср.: комунален — лдкален, малерд- 
зен — нервозен и др. Но во други случаи, секакво 
форсирано пренесување на акцентот на третиот 
слог го чувствуваме како неприемливо. Така не 
може да се прими изговорот: комунален, малѓро- 
зен, колѓктивен итн. 

АКЦЕНТНИ ЦЕЛОСТИ 

91. Со запознавањето на акцентот на оддел- 
ните зборови не се добива се уште целостен увид 
во нашата третосложна акцентуација. Рековме по- 
рано дека акцентот на литературниот јазик е из- 
разито смисловен. Затоа ќе треба сега да приста- 
пиме кон прашањето за акцентот на зборовните 
споеви во реченицата. Тоа што се изградило во 
овој поглед во литературниот јазик, претставува 
чудесно совршен склад меѓу логичкото изделу- 
вање на извесни целости од зборови и нивното 
подведување под третосложниот акцент. Се до- 
бива што некои смисловно тесно поврзани зборо- 
ви да се акцентираат како еден единствен збор. 
Тогаш говориме за акцентни целости, и тој термин 
стига да ја одбележи појавата, но секогаш треба 

да имаме на ум дека под тие акцентни целости се 
кријат поправо смисловни целости. 

Така подведувањето на два или повеќе збора 
под исти акцент се раководи од едно логичко на- 
чало. Ако речеме: Не сме виделе бел-деи, тогаш 
фактот што во составот бел-ден имаме за двата 
збора само еден акцент (како да се работи за еден 
единствен збор) — тој факт ќе го објасниме така 
што тие зборови се најтесно поврзани во една 
смисловна целост, како да чинат и внатрешно 
еден збор. Од ова ни станува јасна основата врз 
која се создаваат таканаречените акцентни це- 
лости, а уште појасно ќе ни стане истото во ната- 
мошното излагање. 

Овдека треба веднаш да се запознаеме и со 
едно обратно дејствување на мислата која не само 
да ги поврзува зборовите во вакви целости, ами 
често пати има потреба да ги разграничи еден од 
друг, со цел да ја подвлече нивната посебна со- 
држина, да се задржи особено вниманието на 
еден или друг збор во составот. Така реченицата 
што ја зедовме за пример може да биде и по след- 
ниот начин изговорена: Не сме виделе бѓл ден. 
Тогаш изразот бел ден со посебното акцентирање 
на двата збора што го чинат бидува особено пот- 
цртан, тежеста на соопштението навалува накај 
него, тој станува оној централен момент на кој 
сакаме повеќе да го задржиме вниманието. 

Оваа можност за двојно акцентирање на збо- 
ровните состави се искористува, значи, за двојна 
служба. На обичното, спокојното соопштување му 
одговара начинот што логичките целости да се 
акцентираат како единствени зборови, односно да 
идат под еден акцент. Нарушувањето пак на овој 
нормален, најобичен начин, се искористува за по- 
себна цел: за логичко истакнување на одделните 
зборови во составот, со кое е неразделно сврзана 
и потребата за емоционално воздејствување што, 
зависно веќе од интонацијата и силината на гла- 

сот, може да биде повеќе или пОмалку јасно из- 
разено. 

Опишаната можност е поправо двострук из- 
раз на една сушност, по која акцентот во нашиот 
литературен јазик ја одразува соединувачката и 
разделувачката страна на мислата. Ако му при- 
стапиме на ова од гледна точка на употребата на 
нашата реч во уметноста, особено во поезијата и 
театарот, тогаш ќе сетиме колку можности за 
смисловно и емоционално диференцираше преку 
акцентот дава литературниот јазик и во врска со 
тоа колку можности за ритмичко разнообразу- 
вање на говорот и стихот. Работите стојат, значи, 
сосем поинаку одошто може само при еден по- 
вршен поглед да се заклучи — дека опфаќањето 
и на зборовните состави под третосложниот ак- 
цент би создавало ритмичка еднообразност. Кога 
ќе говориме понатаму за одделните акцентни це- 
лости, треба секогаш да ја имаме на ум и мож- 
носта за нивното разделување во ред случаи под 
условот што го запознавме овде. 

Г 

ЦЕЛОСТИ СО ЕНКЛИТИЧНИ ЗАМЕНСКИ ФОРМИ 

92. Појавата на опфаќањето повеќе зборови 
под еден третосложен акцент ќе почнеме да ја 
опишуваме тргајќи од најпростите случаи. Ќе се 
запреме имено прво на кратките лични заменски 
форми, кога идат зад полнозначни зборови. Во 
мал број случаи тие ги следат именките, оние што 
покажуваат родство, и тогаш имаат посвојно зна- 
чење: татко-ви, мајка-му, брат-му, зет-ви, баба-ми, 
сѓстра-п, жена-му, братучед-ми и сл. Како што 
се гледа, акцентот во ваквите состави паѓа на тре- 
тиот слог од крајот, ако се тие тросложни или по- 
веќесложни. Во примерот братучед-ми можеме да 
го видиме поместувањето на акцентот за еден слог 
кон крајот, поради тоа што заменската форма се 
приклучува во една акцентна целост со именката 
братучед. Ова движење на акцентот причинето со 

приклучувашето на кратките заменски форми мо- 
же во горните состави да се забележи уште во 
случаите — жѓна-му: жената-му, жена-ми: же- 
ната-ми итн. или татко-ви: татковци-ви и сл. Што 
станува заправо: се добива истото што и кога еден 
одделен збор се наголемува со членот или со дру- 
ги наставки за некој слог. Во овој поглед имаме 
апсолутна паралелност во односот, на пример, ме- 
ѓу братучед, братучедот и, од друга страна, брату- 
чед: братучед-ми. Иако во последниов случај ги 
пишуваме одделно именката и заменката — за- 
едно ги изговараме и ги акцентираме наполно ка- 
ко единствен збор. 

,93. Во овој ред случаи спаѓаат и извесни сос- 
тави со кратки заменски форми, што се употре- 
буваат за заклетва или за колнење. Тие покажу- 
ваат во поглед на акцентот и некои свои особено- 
сти. Така во народниот изговор покрај пообично- 
то: леба-ми, крста-ми се слуша и: леба-ми, крста- 
ми. Првиот изговор исто како и нормалниот изго- 
вор: богами е, сосем јасно, за претпочиташе и во 
литературниот јазик. Меѓутоа сепак со акцент на 
вториот слог открај остануваат составите: ослепа- 
го (најдобро да се пишува заедно ослепаго) и нате- 
ма-го, натема-те и сл. Со овие изрази се зголемува 
бројот на случаите со акцент на вториот слог от- 
крај, за кои — меѓу одделните зборови — говорев- 
ме погоре (в. т. 77). Интересно е дека зборот нате- 
ма добива акцент на третиот слог, ако се дуплици- 
ра во горните изрази: натема-го натема!, натема-те 
натема! и сл. 

94. Друг случај кога личните заменски форми 
се употребуваат зад самостоен збор и кога исто 
така акцентот се продвижува како при растењето 
на еден единствен збор, имаме во составите со по- 
казно значење, како: еѕе-го, ѓне-го и прашалното: 
камо-го; на пример: еве — ѓве-ја — еве-ти-ја; ка- 
мо-го, камб-ти-го — камо-мп-ти-го. Тоа преме- 
стување на акцентот може, како што се гледа да 
оди дотаму што прилогот да остане неакцентиран, 

а акцентот да падне на заменката. Имајќи ги пред- 
вид ваквите, како и некои слични случаи, ние не 
можеме во нашата граматика строго однапред да 
ги одделиме енклитичните (и проклитичните) еле- 
менти, зашто се зависи од составот во кој едно 
макар едносложно и самостојно неупотребувано 
зборче ќе дојде, се зависи од тоа дали во смис- 
ловната и фонетската целост во која влегува не- 
ма случајно да добие место баш на третиот слог, 
броејќи од крајот на целоста. Затоа и прашањето 
за описот на меѓузборовното акцентирање во на- 
шиот литературен јазик се сведува пред се на 
прашањето да се покаже кои зборовни комбина- 
ции спаѓаат во редот на оние што се акцентираат 
како единствени зборови, примајќи го акцентот на 
третиот слог наназад од својата граница, а кои 
не спаѓаат во тој ред. 

95. Најопфатниот случај кога личните замен- 
ки идат по самостоен збор и чинат со него акцент- 
на целост с оној кога тие им се придружуваат на 
заповедните форми. На пример: носи-го, донеси- 
ја, носѓте-се и сл. Кон овие случаи се прибавува 
и изразот нѓка-го, нѓка-ја и сл. И овдека приба- 
вувањето на повеќе заменски форми го предизви- 
кува непремено поместувањето на акцентот: дд- 
неси — донѓси-ја — донесп-ми-ја — донѓсете — 
донесѓте-ја — донесетѓ-ми-ја и сл. Целоста не мо- 
же во ваквите случаи да нарасне до толку што 
акцентот да ја напушти глаголската форма, но за- 
тоа при различните комбинации секој слог од гла- 
голот може да биде акцентиран. Од ова се гледа 
дека само во релативна смисла, само кога ќе ги зе- 
меме зборовите изделено или во наполно само- 
стојна позиција во реченицата, важи правилото 
дека кај нас немаме акцент на последниот слог 
или и на вториот слог (надвор од одземките) ако 
е зборот повеќесложен. 

96. И глаголскиот прилог често се следи од 
заменските форми: земајќи — земајќи-ја, носѓјќи 
— носѓјќи-го и сл. Порано беше објаснето зошто 

се акцентира земајќп, носејќи и сл., поради кое 
во овие случаи не се забележува поместување на 
акцентот. Во литературниот јазик можат да се 
сретнат и такви состави кога зад прилогот идат 
две заменски форми — на пример: Носејќи-му-ја 
книгата, тој ја загубил. Но не ќе биде обично во 
ваквите случаи да се преместува акцентот, зашто 
ваквите состави не му се обични на народниот ја- 
зик, па затоа е подобро да се акцентира онака ка- 
ко што е назначено во приведената реченица. 

97. На крајот, треба да ги споменеме и гла- 
голските именки образувани од глаголите при кои 
иде заменскиот елемент се (т. н. рефлексивни гла- 
голи). Тој елемент стои кај нив на крајот и вли- 
јае непосредно на местото на акцентот. Така ќе 
имаме, на пример, од една страна: качување, 66- 
рење и сл., а од друга: качување-се, борѓње-се и 
сл. (Море, качување-се, гледај го! — Што сторија 
борење-се!). 

98. Во сите случаи што ги разгледуваме во 
овој дел имаме акцентни целости што нарасну- 
ваат по начин еднаков со прибавувањето едно- 
сложни наставки — овдека се тоа едносложните 
заменски форми. Бидејќи доста ретко станува 
можно да се придадат три такви форми една по 
друга, обично е акцентот да остане на главниот 
збор, поместувајќи се се до неговиот краен слог. 
Ваквите акцентни целости не можат да бидат раз- 
ложувани со посебно логичко истакнуЕање на нив- 
ните составни делови. Ако се сака во целостите 
како мајка-му или донѓси-го да се истакне содр- 
жината на заменките, тогаш тоа не станува со нив- 
ното посебно акцентирање, ами со дуплирање на 
заменските форми: мајка-му негова; донѓси-го не- 
го. Тоа што овдека нема место за разлагање на 
целоста со одделно акцентирање уште повеќе ги 
доближува разгледуваните состави до повеќесло- 
жните единствени зборови. 

ЦЕЛОСТИ СО ЗАМЕНСКИ ФОРМИ, СВРЗНИЦИ И ДР. 

ПРЕД ГЛАГОЛОТ 

99. Се запознавме со влијанието што го ука- 
жуваат во однос на местото на акцентот еднослож- 
ните заменски форми кога стојат зад извесни збо- 
рови. Влијанието на тие зборчиња е од голема 
важност — во тоа можевме да се увериме. Сега 
баш затоа ќе ги следиме пак нив, само во сосем 
поинаква позиција — кога идат пред некој збор. 
Понатаму од едносложните заменски форми ќе го 
прошириме нашето посматрање и на некои други 
едносложни граматички елементи, пак во истата 
позиција. 

Во потврдните реченици едносложните за- 
менски форми никогаш не го примаат акцентот 
кога стојат пред друг збор, ами се прислонуваат 
кон него: тој му-рече; таа го-впде; тие си-се-смѓат 
итн. Овде нема место, значи, за образување на 
такви целости што би барале акцентирање на тре- 
тиот слог. 

Вака стои работата не само со едносложните 
заменски форми, ами и со сите оние граматички 
елементи што идат пред глаголот, при услов — 
реченицата да е потврдна. При тој услов никогаш 
не го прима на себе акцентот морфемата ќе со 
која се образува идното време и погодбениот на- 
чин: тој ќе-дојде, тој ќе-ддјдел, тој ќе-бѓше итн. 
Исто така акцентот никогаш не паѓа, при тој ус- 
лов, ни на сврзникот да, ниту поготово на некој 
друг сврзник: рече да-дбјде, да-земе; рекол дека- 
дбгаол, от и-дбшол итн. 

10 Работата сосем се менува ако дојде пред 
глаголот негацијата не или некој прашален збор. 
Тогаш, ако е само глаголската форма двосложна, 
акцентот се префрла на негацијата или на пра- 
шалниот збор. На пример: тој нѓ-рече; таа нѓ-ви- 

де 1 ); — кбј-рече? штб-рече? кој-виде? штб-виде? 
Имаме значи овдека, во одречните и прашалните 
реченици, за разлика од потврдните, образување 
на тросложни акцентни целости. Но не само тоа, 
ами во тие целости влегуваат и сите едносложни 
заменски форми што бидуваат опфатени меѓу не- 
гацијата и глаголот или меѓу некој прашален збор 
и глаголот. На пример: тој не-му-рече; таа не-гб 
-виде; тие не-сѓ-смеат; тој не-му-гб-даде итн., или: 
кој-му-рече? што-му-рече? кој-гб-виде? што-гб 
-виде? итн. 

\101. Ваквите целости во кои влегува глаголот 
во одречните и прашалните реченици можат да 
бидат и разлагани поради некое посебно логичко 
истакнување на зборовите во нив или при по- 
особени нијанси во значењето на изразите. Така 
реченицата Тој пе-му-рече може да биде уште 
на два други начини акцентирана со преразлага- 
ње на негираниот израз: 1. Тој не-му рѓче; и 2. 
Тој не-му-рѓче. Во првиот случај со посебното 
логичко истакнување на негацијата се постига 
ефект на засилено настојување на тој факт што 
го застапуваме. Во речениците од вториот тип се- 
когаш се претполага и извесна последица што ус- 
ледила или што треба да уследи, иако за тоа нема 
доволна причина. На пример во горниот случај: 
Тој не-му-рѓче нешто лошо, па што се налутил: 
Не-рѓков нешто лошо, да! или: Тој не-дошол неко- 
гаш, да знае како живееме и сл. Акцентот секогаш 
се задржува на глаголот во ваквите изрази: Што- 
не-рѓче, кога си знаел? — Што-не-дбјде кај нас, 
кога си бил тука? и сл. Се разбира дека во умет- 
ничката реч овие различни начини можат убаво да 
се користат. Треба да споменеме, меѓутоа, дека во 


1) Не треба во ваквите случаи негацијата да се меша 
со заменската форма нѓ (акузатив во множината од ние), 
која во потврдните реченици никогаш не се акцентира: 
таа не-опде (нас) и сл., но во одречна или прашална ре- 
ченица се владее како и другите заменски форми: таа 
не-нѓ-виде; кој нѓ-виде (нас) и сл. 

нашата поезија разбивањето на акцентните целости 
од негација и глагол се врши често пати и пора- 
ди чисто ритмички потреби, и кога нема за тоа не- 
кое посебно изискување на логичкото нијансирање 
на мислата. Еве за тоа еден пример: амбар туѓ рддот 
ваш пе-ќе-го скрие (С. Ивановски). Овој начин 
може навистина до извесна мерка да се допушти 
во поезијата; не е добро да се пресилува во овој 
поглед, а поготово не истиот начин да се прене- 
сува и на обичниот изговор во литературниот 
јазик. 

102. Ќе се запреме сега на прашалните соста- 
ви, пак од гледна точка на нивното разлагање, 
што се искористува за посебно логичко истакну- 
вање на зборовите во нив или за емоционалното 
изразување, односно воздејствување. И овде е 
возможно посебното акцентирање на прашалниот 
збор, ако особено логички се подвлекува. На при- 
мер: Кој-му рѓче, само да знам! Што-му беше, 
кој знае? и сл. Кај Рацина имаме вакво место: 
Кој-ја праќа, кбј-ја рбси II таа слана што поко- 
си итн. 

Кога говориме овде за прашалните зборови, 
не треба да го заборавиме фактот што повеќето од 
нив се употребуваат и во релативна служба. Тоа 
е важно, бидејќи се забележува кај нив разлика 
во акцентирањето зависно од тоа дали се употре- 
бени како прашални или релативни. Тој момент 
на разликување на двете употреби бил секако 
основниот фактор за тоа да се извршува пренесу- 
вањето на акцентот врз прашалните зборови, за- 
што во релативна служба тие редовно не го при- 
влекуваат акцентот од глаголот. Така ќе се рече 
кога се праша: Што-било нешто таму, што ста- 
нало? А од друга страна, кога е што употребено со 
релативно значење: Расправа што-бпло и што-не 
-било. Или прашално: Кбј-сакал да дојде? — а 
релативно: Кој-сакал бил! Истово се однесува и 
до прашалните прилози. Тие во таква служба го 
примаат на себе акцентот од глаголот (се разбира 

ако е глаголот двосложен). Меѓутоа истите зборо- 
ви во служба на сврзници не само што не го при- 
влекуваат акцентот од глаголот, ами нормално ду- 
ри и не се акцентираат, освен во случаите на ло- 
гичко подвлекување. Така ќе имаме прашално: 
Какб-правел тој? Кога-дојде тој? Кај-сака да оди 
тој? и сл. А од друга страна: Како-правел, така 
нашол. Кога-дбјде тој, тебе те немаше. — Кај-са- 
ка нека оди и сл. 

Одовде произлегува дека е потребно добро 
разликување на двата случаја, зашто инаку може 
лесно да се дојде до смешување на едното и дру- 
гото, до погрешно акцентирање. Нужно е да забе- 
лежиме дека пренесувањето на акцентот е можно 
само ако глаголот е двосложен (ова впрочем важи 
и за сите други акцентни целости). Ако е пак гла- 
голот тросложен или повеќесложен, тогаш сите 
зборчиња (и прашалните, и негацијата) му се при- 
слонуваат: кој-донесе, не-дбнесе итн. 

Од изнесеново досега можеше да се види како 
стои во поглед на акцентот во она, да го наречеме, 
окружение од зборови и зборчиња околу еден од 
основните делови на реченицата — околу глаго- 
лот. Можеше да се види кога и како се образуваат 
при него целости што се подведуваат под трето- 
сложниот акцент, а кога не. Беа земени предвид 
како случаите кога некои зборови му се придаваат 
на глаголот, така и оние кога тие му претходат. 
Понатаму ќе ги разгледаме поврзувањата меѓу збо- 
рови од други групи. 

ЦЕЛОСТИ ОД ЗБОРОВИ ПРЕД ИМЕНКА 

103. Акцентни целости се образуваат во за- 
падномакедонските говори кога пред именката 
стои како атрибут — придавка (обична, заменска 
или бројна). На пример: киселб-млеко, новата- 
куќа, нашата-нива, прва-вечер, стар-ерген и сл. 

Ваквите целости се образуваат редовно кога е 
атрибутот членуван. Тој факт добро не воведува 
и во сушноста на образувањето нивно во повеќето 

случаи. Членот самиот похажува дека се работи 
за означување на одредени предмети: новата-куќа 
е точно определена куќа. Затоа образувањето на 
вакви целости е поретко кога атрибутот не е чле- 
нуван, иако е и тоа можно, поради механизира- 
њето на правилото и неговото пренесување на так- 
ви состави со честа употреба. Од ова треба да ги 
изделуваме случаите во кои имаме заправо еден 
вид сложени зборови што се однесуваат пак кон 
одредено самостојно именско значење, кое не се 
добива како проста сума на составките, или дури 
кон претставата за точно фиксиран одделен пред- 
мет. На пример, руса-среда, велп-петок се опре- 
делени денови (празници), трета-вечер е една од- 
редена вечер на третиот ден од раѓањето на детето 
и сл. Поради тоа ваквите случаи се чести во мес- 
ните називи: Гладно-поле, Шарена-чешма и сл. 
Ако составот означува некаков поим неконкрети- 
зиран, обично е атрибутот и именката да се ак- 
центираат разделено. Тогаш може пред атрибутот 
да дојде зборот еден, една, о, и, со кое најдобро 
се покажува опшноста, неконкретизираноста на 
составот. На пример: Тие купиле (една) нова куќа 
(не: нова куќа); или Тој направи (една) шарена 
чѓгима (не: гаарена-чешма) и сл. 

Образувањето на акцентни целости од атри- 
бут и именка не се исцрпува со оние типови што 
ги изнееовме веќе. Така понекогаш составот може 
да покажува извесно прилошко значење: цел-жи- 
вот, цела-зима (конечниот резултат од ваквото 
сврзување може да биде полната адвербијализа- 
ција: другпат, еднппати и сл.). Ако е атрибутот 
едносложен, не е обично, без потребата на посебно 
логичко истакнување да се акцентира разделно 
составот: стар-човек, бѓл-коњ (сп. Нов-бунар ко- 
пај, на стар не плукај). Сврзувањето станува и 
кога имаме состави што се во честа употреба, на 
пример во поздравите: добрб-утро, добро-вечер, 
дббра-ноќ или во изрази како: добра-мисла, глад- 
но-срце и сл. Одделно стојат целостите што се 

образуваат од чисто ритмичка потреба во извесни 
пословични изрази, често истргнати стихови: Ра- 
нб-пиле ранб-пее (в. за акцентот во народната 
поезија, т. 122). Покрај сето ова што го изнесовме, 
во нашите говори со третосложен акцент има и 
извесни варирања во однос на образувањето на 
вакви акцентни целости, но за тоа засега немаме 
речиси никакво изучување. 

104. Во ваквите состави имаме различни сте- 
пени на поврзаност меѓу атрибутот и именката, 
кои идат во повеќе случаи до полно приближу- 
вање на дадената целост кон сложените зборови. 
Ова е важно да се забележи, бидејќи во врска со 
тоа стои и можноста за логичко (и акцентно) раз- 
лагање на споменатите целости. Така, при логичко 
подвлекување на атрибутот, може да се акцентира 
поодделно: кисело млеко, нбвата куќа, нашата 
нпва и сл. Но не може да се рече: прва вечер или 
првата вѓчер, зашто тогаш се губи значењето на 
овој композитум (прва-вечер= свадбената ноќ), а 
се добива по значење сосем нов состав — што им 
одговара на пример на составите: првиот ден, пр- 
виот празник и сл. Уште еден пример за ова. Мо- 
же да се рече: жблти слпви, црвени слпви, зелени 
слпви, кпсели слпви, но не е обично: црни слпви 
ами црнп-сливи. Во вториов случај имаме заправо 
сложен збор, та неговото фонетско разлагање ис- 
товремено доведува до рушење на претставата 
што тој ја буди. Во ваквите случаи не е можно ни 
префрлањето на атрибутот зад именката: првата 
вечер, мртбв петок, а никако: вечерта прва, петок 

. Второто што треба да се забележи кога 
станува збор за акцентните целости од атрибут и 
именка, тоа е фактот што новите такви комбина- 
ции во литературниот јазик не се подведуваат, 
како горе, под еден акцент. Така се натрупува маса 
нов материјал, во кој е нормално, и како нормално 
се чувствува, разделното акцентирање на атрибу- 

тот и именката. Тешко ни е приемливо, на пример, 
вакво акцентирање: Новата-нота од нашата-влада 
значи остар протест и сл. Треба да забележиме 
дека и во нашата современа поезија скоро нема 
случај кога се за целите на ритамот искористени 
поврзувањата од типот: новата-куќа. Тоа што овде 
наследениот начин на акцентирање не може да го 
потчини новиот материјал мора сосем јасно во 
овој случај да се одразува во помала или пого- 
лема мерка и на самиот систем на акцентирање 
во целост. Овој факт, како и раскинувањето на 
акцентната врска меѓу атрибутот и именката при 
извесно логичко напирање на атрибутот (појава 
сосем обична и во нашето западномакедонско на- 
речје), дава основа за тоа, во литературниот јазик 
да почнува да се чувствува како нормално по- 
себното акцентирање на атрибутот и именката и 
таму каде што во западномакедонското наречје 
тие се изговараат сврзано. На пример: новата куќа 
покрај новата-куќа. Оваа појава, се разбира, при- 
чинува што да ослабува чувството за разделното 
акцентирање како достаточен знак за логичко ис- 
такнување на зборовите. 

106. Работата во литературниот јазик стои 
денеска, значи, така што ние не можеме строго 
да се придржуваме до она што е во овој поглед 
изразено во западномакедонското наречје. Но не 
значи дека треба, заради еднообразност, наполно 
да го откажеме подведувањето на составите од 
атрибут и именка под еден акцент. Двата начина 
— сврзаното и разделното акцентирање на тие 
состави, можат да сосуштествуваат без со тоа да 
се породува некаква пречка. 'На литературната 
практика треба да и се остави да го изјаснува пра- 
шањето до каква степен овде разделното акцен- 
тирање добива предност над сврзаното. Но веднаш 
треба да се забележи дека подведувањето под еден 
акцент останува, и покрај посочените нови момен- 
ти, во полна сила во случаите како прва-вечер, 
или црнп-сливи, што претставуваат заправо сло- 

жени зборови. Тие треба да се изговараат како ед- 
на целост, па е добро дури и на писмо да се изра- 
зува таа нивна поврзаност со тоа што меѓу двата 
составни дела ќе се пишува цртичка: прва-вечер, 
првата-вечер, црнп-сливи, црнитѓ-сливи, модар- 
камен, модрибт-камен, суво-грозје, сувотб-грозје, 
Црн-пипер, црнибт-пипер, црн-петок, црнибт-пе- 
ток, живб-сребро, живото-сребро и сл. Кон овие 
неколку вакви зборови ќе се придружат и гео- 
графските имиња од Западна Македонија, како 
Мала-река, Белб-поле, Кадинб-село, Долнп-Де- 
бар и др. 

Ние рековме дека новиот материјал во соста- 
вите од атрибут и именка не влегува во акцентни 
целости и дека поради тоа и воопшто се уобича- 
јува во литературниот јазик разделното акценти- 
раше. Меѓутоа не треба да ги губиме од предвид 
оние можности за многу плавно движење на фра- 
зата што ги дава баш сврзаното акцентирање, при 
кое не се прават толку акцентни засечки, ами 
гласот со убава мелодичност оди напред. Затоа, 
особено во театралниот јазик, се поставуваме пред 
потребата за свесно комбинирање на тие мож- 
ности со разделното акцентирање. Несомнено дека 
во тоа имаме еден извор за поразнообразно, музи- 
кално поиздржано оформување на фразата. Затоа 
треба да обрнеме внимание на следното. Навис- 
тина, во новите зборовни комбинации почнува да 
се чувствува необично префрлањето на акцентот 
од именката врз атрибутот. Ова претполага пак 
дека именката е најмногу двосложна. Но се раз- 
бира дека не постојат само такви целости со дво- 
сложни именки, ами и со повеќесложни, само што 
во овие акцентот останува на именката, додека 
атрибутот и се придружува како неакцентиран 
збор. Така: новата-година, црната-шамија и сл. 
Бидејќи овде немаме преместување на акцентот 
од именката, тогаш ни ваквите целости не се за- 
сегаат до толку од она чувство за разделување за 
кое говоревме. Затоа тие можат многу повеќе да 

се искористуваат, особено во театралниот говор, 
па дури според нив да се поведуваат и новите сос- 
тави. Така може да се акцентира: Тој ја спрове- 
дува старата линија, но и: Тој ја спроведува ста- 
рата-лпнија и сл. Оваа можност треба исто така 
свесно да се искористува при музикалното офор- 
мување на реченицата. Заправо сите појави што 
овде ги разгледуваме треба да се осмислуваат и во 
тој вид. 

107. Кога пред именката стои прост број, ак- 
центот преминува на него, се разбира — ако имен- 
ката не е тросложна и повеќесложна: два-дена, 
трп-дни, десет-дена, стб-гроша, пет-пари и сл. 
И во овој случај се забележува извесно про- 
тивставување на новиот материјал во литератур- 
ниот јазик спроти наследените акцентни правила. 
Така, на пример, тешко би сме акцентирале пет- 
ноти, ами пѓт ноти. Меѓутоа, ваквите нови случаи 
се доволно ретки да го расколебаат во некаква 
осетна мерка третосложното акцентирање на сос- 
тавите од прост број и именка, особено кога се 
работи за едносложни броеви (а за нив најчесто 
на практика и се работи). Така, приемлива е на- 
споредната употреба педесет-дена и педесет дена, 
без да се чувствува во вториов случај особено 
истакнување на бројот; но штом ќе речеме пѓт 
дена тогаш логичкото подвлекување на бројот не- 
обично јасно се чувствува (дека се во прашање 
баш пет, а не да речеме четири или три дена). 

108. Бројна и обична именка не чинат акцен- 
тна целост: двајца луѓе, тројца мажи. Исто така 
акцентот не преминува од именката врз приближ- 
ните броеви: два-три-дѓна, седум-осум-дѓна и сл. 

Што се однесува до количествените прилози, 
макар што се слуша понекогаш со еден акцент 
изоговорено на пример: многу-деца, малку-време, 
повеќе-души, за пообично треба да го сметаме 
разделното акцентирање: мнбгу дѓца, малку врѓ- 
ме, пбвеќе души и сл. Треба овде секогаш да ги 

дблиме отстрана случаите кбга 6д сббтави каќб 
што се овие или некои други — се развиле сло- 
жени прилози. Тогаш, сосем јасно, тие ќе се акцен- 
тираат како еден целостен збор: многупати, кол- 
купати, повеќѓпати, исто како: двапати, трипа- 
ти и сл. Тогаш и со слеаното пишување го изра- 
зуваме нивниот изговор како на единствени збо- 
рови. 

109. Меѓу составите од заменка и именка тре- 
ба посебно да ги споменеме изразите како: (ти си) 
мбј-човек, наш-човек; наши-луѓе (сте). Особено 
кога се овие изрази во еднина, па следствено и 
заменките се едносложни, пообичен е изговорот 
како овде, со акцент на нив, иако и разделниот 
изговор не е погрешен: (ти си) мбј човек и сл. Не 
можат да се акцентираат разделно заменката и 
именката во изразите: ај и на твоја-глава; ај и на 
ваша-глава. 

Овде ќе забележиме дека се воопшто малку, 
како што можевме да се увериме досега, случаите 
како овие, во кои не е можно и разделно акцен- 
тирање со цел за логичко (емоционално) изделу- 
вање на зборовите. При самото разделување пак 
има различни степени на силина на логичкото ис- 
такнување, зависно од потесната или полабава 
внатрешна сврзаност на составите, од нивната по- 
честа или поретка употреба, од нивната уобичае- 
ност или новина. Примери за ова се дадени во не- 
колку случаи порано. 

110. Акцентот преминува од едносложните и 
двосложните именки и на показните заменки: тбј- 
ден, тој-човек, овбј-човек, оној-човек, овдј-пат (и: 
овој-пат), таа жена (та-жена), оваа-жена (ова-же- 
на), онаа-жена (она-жена), тоа-дете, ова-дете, она 
-дете, тиѓ-луѓе, овиѓ-луѓе, ониѓ-луѓе итн. Во сите 
овие случаи е можно разделното акцентирање, 
при кое логичкото истакнување се чувствува осо- 
бено во составите со тој, а помалку во тие со овој, 
оној (просторната одреденост кај овие заменки и 
инаку до извесна степен ги изделува). Ако е имен- 

ката тросложна или повеќесложна, тогаш сосем 
јасно ќе имаме на пр.: тие-години, или разделно 
тпе години и слично. 

111. Порано се запознавме со влијанието пгго 
го укажуваат врз акцентот прашалните зборови 
кога се наоѓаат пред глагол, како и со соодносот 
во овој поглед на нивната прашална и релативна 
употреба. Сега ќе видиме што станува кога тие се 
наоѓаат пред именка. И во овој случај тие го при- 
влекуваат акцентот на себе, до колку е исполнет 
условот да го зафаќаат третиот слог од крајот на 
целоста. На пример: Кој-човек дојде? Што-човек 
е тој? Каков-човек е тој? Што-луѓе се тие? Как- 
вп-луѓе се тие? Чија-жена е таа? Колку-луѓе 
има? Колку-пари ти требаат, како-рече? И овде 
треба да подвлечеме дека разделувањето на овие 
целости е сосем обично, ако се прашалните зборо- 
ви двосложни: каков чдвек е тој? Чпја жена е таа? 
и сл. Само при особено силно логичко подвлеку- 
вање би можело да се раздели и: Кој чбвек дојде? 
А пак изразот штд-човек, штб-луѓе не подлегнува 
воопшто на разлагање. Не може да се рече: Тто 
човек е тој? Ако ја акцентираме пак само имен- 
ката тогаш се добива израз не со прашално ами 
со едно сосем друго значење: Што-чдвек беше, 
нема друг таков! Што-луѓе беа, камо сега да имаме 
такви! И овде, како и при глаголите, треба да ја 
имаме предвид релативната и сл. служба на збо- 
ровите што се и прашални. Во таква употреба тие 
и со именките не чинат акцентна целост што се 
подведува под третосложниот акцент. На пример: 
кдј чдвек да дојде, ќе се зарадуваат. Штд чдвек 
да види, се ќе го поздрави. Каков чдвек и што да 
направи! Кдлку луѓе, толку адети итн. 

112. Заменската придавка некој, а, некое, и се 
прислонува кон именката: некој-чдвек, некоја- 
жѓна и сл. Исто и: еден-човек, една-жена и сл. 
Логички подвлечено, може да дојде: некој чдвек 
и сл., додека во еден чдвек и сл., зборот еден до- 
бива веќе значење на прост број. 

Обично не преминува акцентот и на секој. Но 
тоа е сепак можно: сѓкој-ден, секоја-вечер, секое 
-утро и сл. Прислонето кон именката: секоја-го- 
дина и сл. 

113. Преминувањето на акцентот од именката 
врз некој сврзник е работа сосем ретка. Можеме 
да ги споменеме оние случаи кога тоа станува при 
повторувањето на сврзникот, како во оваа рече- 
ница од народната приказна: ,Де работам: и-пе- 
ток, и-среда, и-света недела!“ Меѓутоа во литера- 
турниот јазик вакво нешто не ќе биде обично. 

Затоа е пак сосем нормално пренесувањето на 
акцентот од личните заменки врз сврзниците: 
п-јас п-ти; п-мене ме виде; п-тебе ти даде; може 
и на сврзникот ни при удвојувањето: нп-јас нп- 
тој; нп-мене нп-тебе. Ова префрлање се забеле- 
жува и во состав со прилозите така, вака, ваму, 
таму: п-вака бидува, п-така бидува; п-така нема 
да дојдам; нп-вака нп-така сум; п-ваму п-таму; 
нп-ваму нп-таму сум. Освен тоа во овие случаи: 
а-вака а-така, се ми е едно; ај-вака ај-така; а-ва- 
му а-таму; ај-ваму ај-таму; дѓ-вака дѓ-така; дѓ- 
ваму дѓ-таму. За префрлањето на акцентот врз 
сврзникот и во броевите како: триесет п-три се 
кажа погоре (т. 81). Аналогно нешто станува и во 
составите со пол: три-п-пол, четири-п-пол, ѓавол- 
п-пол (ќе им излезе работата) и сл. Меѓутоа, за 
разлика од ова, обично е да се акцентира: година- 
и-пол. 

Можеме да забележиме еден случај кога ак- 
центот преминува на извикот: Не чини така да 
правиш, а-пиле, а-сине, а-чедо, а-душо, а-златен! 


ОТСТАПУВАН.Е ВО АКЦЕНТИРАЊЕТО 
НА ЦЕЛОСТИТЕ 

3(14. Меѓу примерите што ги даваме за местото 
на акцентот во одделни зборовни состави имаше 
и неколку такви, во кои акцентот не паѓа на тре- 

тиот ами на вториот слог од крајот: триесет и-три, 
триесет п-пет, три п-пол и сл. Како пгго се гледа, 
се работи за целости во кои последниот збор е 
едносложен. Несомнено дека наслонот на случа- 
ите како: триесет п седум, п осум, п девет, го при- 
чинил задржувањето на акцентот врз сврзникот 
и пред едносложните броеви. Така исто во соста- 
вите со показните заменки како овој пат, ондј пат 
(покрај 6вој пат, бној пат) имаме опирање од една 
страна на случаите како: овдј човек, онбј човек, 
а од друга страна на тие како: тбј пат, кбј пат, и сл. 

Во составите од атрибут и едносложна именка 
акцентот по истиот начин паѓа на крајниот слог 
од атрибутот: првибт пат, вторибт ден и сл. Не е 
апсолутно можно акцентирањето: првпот пат и сл. 
Само ако е целиот состав од три слога, акцентот 
ќе падне на првиот слог од атрибутот: дббар ден 
(ср. горе: дѕој пат). Кон ова интересен материјал 
даваат составите од повеќесложен предлог и едно- 
сложна именка. Се вели: преку-ѕид, преку-пат, 
прѓку-ред, но и: преку-ѕид, преку-шт, преку-ред, 
т. е. исто како: преку река, преку глава и сл. Ако 
го земеме пак предлогот околу, тогаш ќе имаме 
само еден начин на акцентирање: околу-ѕид, око- 
лу-рид и сл., а никако окблу-ѕид и сл. Од ова се 
изделува едно правило: дека, ако е именката едно- 
сложна, тогаш акцентот паѓа на последниот слог 
од зборот пред неа, или на првиот, до колку це- 
лоста не е поголема од три слога, но никако не може 
да стои на средниот слог. Од овој навик во изго- 
ворот станува јасно зошто ги чувствуваме така 
незгодни за третосложното акцентирање сложен- 
ките како далекувод (в. т. 79): сосем е необично 
да се пренесе акцентот на средниот слог од пр- 
виот збор. Од друга страна, имаме изрази како 
дѓн-за-ден, пгго добиваат таков акцент дека се 
тросложни (исто како што станува тоа при прѓку 
-ден, покрај преку-ден). 

Овие особености не се ограничуваат само на 
едносложните броеви и именки, ами ги забеле- 
жуваме и во составите со едносложни глаголски 
форми. Така може двојно да се акцентира: нѓ-го 
-зел и не-гб-зел, не-му-дал и не-му-дал (целости 
тросложни; сп. прѓку-ѕид: преку-ѕид). Но до кол- 
ку се ваквите целости со повеќе од три слога, 
тогаш акцентот никогаш не може да го замине 
вториот слог од крајот: не-му-гб-зел (а не: не-му- 
го-зел), не-си-му-гб-зел (а не: не-си-му-го-зел), 
на-кого-си-му-зел (а не: на-кого-сп-му-зел) и сл. 
Од сето изнесено може да се види дека навиците 
создадени при пренесувањето на акцентот од дво- 
сложните зборови ги опфатиле и случаите кога се 
работи за зборови едносложни. На пр. акцентот 
паѓа на го во не-му-гб-зел исто како и во не-му- 
гб-зеле. Разлика се јавува, како што покажавме, 
само ако е целоста тросложна. 

ПРЕФРЈ1АЊЕ НА АКЦЕНТОТ ВРЗ ПРЕДЛОЗИТЕ 

■115 1 Останува да го разгледаме уште праша- 
њето за преминувањето на акцентот врз предло- 
зите. Акцентот се преместува на предлогот од 
личните заменки и од именките. И тоа од личните 
заменки скоро секогаш: сб мене, без него, бд нив, 
прѓд себе, кај вас, спротп тебе итн. Одземка се 
прави кај освен и кај тросложните предлози за- 
ради, поради, наспроти кои никогаш не го при- 
маат акцентот на себе: освен-нѓго, заради-мѓне, 
поради-нѓго, наспроти-нпв итн. Пренесувањето на 
акцентот од заменката врз предлогот е особеност 
што им е заедничка на сите централни говори. Тоа 
е важна составка на акцентниот систем во лите- 
ратурниот јазик. Заради тоа и треба да се избег- 
нува оној начин, денеска доста чест во поетската 
практика, за потребите на ритамот да се поставува 
акцентот врз заменките. Но за тоа ќе зборуваме 
понатаму (в. т. 123). 


12 * 

Од именките (се разбира — едносложните и 
двосложните) акцентот не преминува секогаш врз 
предлогот. Дали тоа ќе стане или не, зависи од 
повеќе моменти пгго засегаат една или друга стра- 
на во значењето на составите од предлог и именка. 
Сега ќе преминеме на едно подробно разгледување 
на ова прашање. 

116} Едно противставување веднаш ќе ни ја 
открие службата што ја врши акцентот како гра- 
матичко средство: Направи си пушка од-дрво, и: 
Тој падна од-дрво. Две значења имаме тука: ако 
акцентот не е пренесен, станува збор за дрвото ка- 
ко материја од која се прават различни работи; во 
вториот случај изразот бд-дрво има чисто месно 
значење. 

117. Невозможно е да се акцентира: Направи 
си пушка бд дрво, зашто се губи смислата. Тоа 
можеме веднаш да го искажеме во вид на една 
ваква општа констатација: ако именката го задр- 
жува акцентот, тогаш нема место за факултатив- 
но пренесување на акцентот врз предлогот, освен 
во некои сосем ретки случаи на двојственост, ка- 
ко: Еден син у мајка: у мајка. Оваа констатација 
добива своја смисла кога ќе знаеме дека во вто- 
риот случај (акцентот на предлогот) може акцен- 
тот и да остане на именката но само под овој един- 
ствен услов: ако особено логички се подвлекува 
именката наспроти некоја друга. На пример: Тој 
од дрво падна, не од камен. Го подвлеков зборот 
особено затоа што е овде сосем нормално и логич- 
кото истакнување со посилен удар на самиот пред- 
лог: Тој од дрво падна, не од камен. Но ова што го 
изнесов за задржувањето на акцентот врз имен- 
ката, при логичкото подвлекување, не ги опфаќа 
ниту во потенција сите случаи со акцент на пред- 
логот. 

118. Така на пример не е можно акцентира- 
њето до небо (место до кебо: Се извиши дб небо), 
зашто нема никаква основа именката небо во еден 

ваков израз да и се противставува на некоја друга 
именка па да биде особено логички подвлечена. 
Исто така не може да се акцентира до врата во 
реченицата: Тој излезе дб врата. Друго непгго 
имаме во ваков случај: Тој до врата седеше, не до 
прбзорец. Тука имаме веќе логичко противставу- 
вање при кое особено се подвлекува именката. 
Ваквите случаи, се гледа веднаш, се ретки во ја- 
зичната практика. Поготово е немислимо да се 
акцентира именката тогаш кога се работи за из- 
рази до голема мерка адвербијализирани и пгго се 
употребуваат и со преносно значење: Ми дојде дб 
гуша (дб нос) таа работа; Тој е вооружен дб заби. 

Забелешките хпто ги направив за логичкото 
истакнување на именката се однесуваат до соста- 
вите со сите предлози, така што на ова нема по- 
дробно да се задржувам при прегледот на оддел- 
ните од нив. 

Ј19. Пред да минам на прегледот во кој ќе се 
дадат нужните податоци за одделните предлози, 
ќе ги споменам овде случаите кога воогапто не е 
можно префрлањето на акцентот врз предлогот. 

а) Кога именката има три или повеќе слога. 
Така во примерите: Направи си стап од јасика; и: 
Тој падна од јасика, само по смислата на целата 
реченица може да се види разликата во значењето 
на составот од јасика во двата случаја, додека во 
примерот од дрво : бд дрво тоа се гледаше и по 
местото на акцентот. 

б) Кога именката е членувана или по друг 
начин определена. Само: на патот, до градот и сл. 
Кон ова се приклучуваат, јасно, личните имиња: 
без Петка, над Пѓтка и сл. Најобично е така и со 
географските називи, само што има случаи, иако 
ретки, кога е можно двојно акцентирање: на Вар- 
дар: на Вардар, над Велес: над Велес, во Велес : вб 
Велес и др. Ако именката се објаснува поблиску со 
друг збор или со повеќе зборови, акцентот пак оста- 
нува на неа, макар и да не е членувана. На пр.: 
Од дрво големо падна; под сенка од мирисни липи 

и сл. Ако е именката следена од кратките датив- 
ни форми на личните заменки, тогаш можат да 
настапат два случаја: или заменката иде со прис- 
војно значење, та определувајќи ја така именка- 
та причинува акцентот да паѓа на последната 
(над глава му — ѕвездна стреа — ВМ 1 ); или за- 
менката се однесува на прирокот, именката оста- 
нува неопределена со неа, та акцентот преминува 
на предлогот (Над глава п гори Деница — ГВ). Ка- 
ко што се гледа, во последниот случај има пауза 
меѓу именката и заменката. 

в) Ако по предлогот следат две или повеќе 
именки, акцентот не преминува на него: киз крв 
и оган, од град и село, без лѓб и грбш и сл. 

г) Акцентот не преминува на предлогот до 
колку се работи за именки од туѓо потекло со ак- 
цент на последниот слог: на банкѓт, од депо и сл. 

д) Дали ќе се пренесе акцентот на предлогот 
зависи од тоа до колку е дадениот состав веќе 
уобичаен во општата употреба. Ако е тој нов, то- 
гаш е пообично акцентот да се задржи на имен- 
ката. Така, бѓз трактор ни звучи се упгге малце 
натегнато. Напротив сосем ни е нормално: Не се 
ора без плуг (покрај без плуг) или: Тој оди без 
компас, бидејќи овие состави се во честа употреба 
од порано во јазикот. Ова што го рековме, се за- 
бележува како во однос на новите состави со туѓ, 
така и со наш збор. На пр. во стихот: Зад ридишта 
сонцето гасне без шум (ГИ) — имаме акцент на 
именката шум токму според нашиот усет (без шум 
не ни е приемливо). Се работи пак за еден израз 
нов, литературен. Поготово не ни е обично прене- 
сувањето ако е именката туѓ збор со апстрактно 

Ј ) Се употребуваат овие скратеници: КК (Кузман 
Капидан, народна песна, запингал Шапкарев), СШ (Сил- 
јан Штркот, народна приказна, запишал Цепенков, КМ 
(Константин Миладинов), КР (Коста Рацин), КН (Коле 
Неделковски), ВМ (Венко Марковски), СЈ (Славко Јанев- 
ски), БК (Блаже Конески), ГВ (Горски Венец, маКедонски 
превод), ГИ (Гого Ивановски), СИ (Србо Ивановски), ГТ 
(Гане Тодоровски), ЛК (Лазо Каровски). 

значење: без протест, без претекст и сл. Но дека 
и некој таков одделен збор може со време, со по- 
долга, почеста и поширока употреба во секиднев- 
ниот јазик, да му го предава акцентот на предло- 
гот, тоа може да се види од случајот со зборот 
план. Имено, сосем е приемливо акцентирањето 
без план (не чини без план работа), покрај (без 
план: Работа сам и без план (СЈ). Ваквите случаи 
покажуваат дека и до денеска не е во говорите 
со третосложен акцентен систем изгубен усетот 
за пренесувањето на акцентот врз предлогот. Ме- 
ѓутоа, условот е честата употреба на составот, со 
кое тој појасно се изделува во свеста како дадена 
целост, та место признак содржан во именката на 
прв план излегува она значење пгго се добива во 
врска со предлогот, т.е. настанува извесна адвер- 
бијализација на составот. Тоа значи дека во оваа 
материја не се работи само за готови резултати, 
ами и за жив процес на проникнување меѓу веќе 
изградените односи во јазикот и се новиот и но- 
виот материјал од јазичната практика кој не им се 
потчинува веднапх на тие односи. 

Ке дадеме примери за ова и со некои од дру- 
гите предлози. Не ни е обично, на пример, да ре- 
чеме: Отиде до кеј, до сквѓр, ами би ги зеле чле- 
нуваните форми: до кејот, до скверот. Но веќе со- 
сем возможно е, и се слуша: <36 парк, покрај до 
паркот. Овој збор, имено, е пошироко познат и 
често се употребува, па од него е дури изведен де- 
минутив: паркче. Интересен е случајот со често 
употребуваниот збор корзо. Тој со сите предлози 
го задржува акцентот на себе и кога е нечленуван: 
до корзо, од корзо, на корзо. Како да имаме сфа- 
ќање за еден чисто топографски назив во градот. 
(Впрочем, во говорите каде што членот е -о, таа 
именка може од некои да се сфати и како члену- 
вана. Во Прилеп сум забележил: Доста одевте на 
тој пусти корз). Од поновите состави што имаат 
акцент на до можам да ги посочам: до пруга, до 
гара, до фудбал (— игралиште). 

Примери со предлогот на: на пошта, на воз, на 
фудбал и сл. Еве еден пример од поезијата: На 
перон стојам, доваѓа влак (ГТ). Јасно дека не е во 
сите случаи вака. Се уште е пообично: на циркус, 
на кпно. Се вели на воздух (на ава), но се уште ни 
е поприемливо на простор, на шпр: ќе диши на 
простор румената младост (ВМ). 

120. Од кажаното досега следува обратно де- 
ка префрлањето на акцентот врз предлогот е мож- 
но тогаш кога имаме едносложна или двосложна 
именка, нечленувана или што не е по друг начин 
определена. Се работи значи за изделени состави 
од предлог и именка што, во почеста употреба, 
добиваат извесно прилошко значење. Степенот на 
таа адвербијализација е различен во различните 
случаи. Ние имаме цел ред веќе чисти прилози 
добиени по овој пат: настрана, навечер, насила 
итн. Сосем блиску до овие стојат составите како: 
на порта, на глава, на гости, на село, додека срас- 
натоста е во најмала мерка во случаите како: на 
дрво, на стап, при кои е уште можно, како што 
видовме погоре, да се поставува логичкиот акцент 
на именката. Различниот степен на адвербијали- 
зација на таквите изрази не поставува, како што 
е познато, пред една тешкотија во правописот: 
кога тие да се пишуваат слеано, а кога одделно. 

Степенот на адвербијализација се гледа и од 
тоа дали во даден состав може да се менува фор- 
мата на именката (т.е. место едн. да иде мн. и об- 
ратно). Никако не може да се рече: Ним им дојде 
дб гуши, ами само до гуша. Или: Ние живееме на 
села (само на село). Може да дојде: Тие го држат 
на рака или на раце, но само: Не ми е сега на рака 
(=при рака). 

Како што ќе се види подолу од прегледот, ре- 
довно преминува акцентот на предлогот, ако овој 
иде со своето пространствено значење. Затоа се 
најчесто ваквите изрази со прилошко месно зна- 
чење. Сп.: на маса, под маса, зад маса и сл. Од 
пространственото значење, или преку него, се раз- 

вива и прилошко временско значење — спрема 
бд човек на човек иде и од ден на ден и сл. Има 
случаи кога во врска со пространственото значе- 
ње се развива дури и значење начинско. Така се 
вели: Го прелагале на беса (прилошки израз за 
начин). Но на врската со пространственото значе- 
ње ни укажува веднаш ваквата употреба на тој 
израз: Та што си вера немало, на беса не си сто- 
јало (КК). Но значењето на начин во други слу- 
чаи се развива и сосем независно од пространстве- 
ното (кај предлозите со и без): сосила, очи со очи, 
без грев; Бѓз глава не се работи. Ваквите изрази 
често се употребуваат и атрибутивно (во таков 
случај можат да се заменуваат не со прилози а со 
придавки): човек без душа = бездушен човек. 

121. Од следниот преглед по одделните пред- 
лози ќе се видат не само случаите кога акдентот 
преминува на предлогот, ами и тие кога тој ре- 
довнсиостанува на именката. 

(без. Само со акдент на предлогот иде: без вре- 
ме, и без деи, со значење што ни се открива во 
една ваква реченица: Тој умре без време, одн. без 
ден (млад; дури уште не му било дојдено времето, 
не му бил дојден денот). Оправдано е горните сос- 
тави да се пишуваат слеано (безвреме, безден), 
бидејќи тие како прилошки изрази и по значење 
се оддалечуваат од значењето на именките што се 
во нив. Акцентот ќе паѓа на именката ако е таа 
со своето право значење: без време ништо не би- 
дува и сл. 

Ако именката означува дел од телото или не- 
кој материјален предмет, обично е акцентот да 
паѓа на предлогот: без глава, без очи, без нос, без 
прст, без рака (раце), без нога (нозе), без срце, бѓз 
леб, без вода, бѓз грош, бѓз дрва, без сапун, бѓз 
гаќи, бѓз куќа, без пари и сл. Сп. во народната 
песна: Многу печалбари останаа, кој бѓз рака, кој 
бѓз нога, мојто либе и бѓз глава. 

Така се акцентира и: без татко, бѓз мајка, бѓз 
луѓе, бѓз челад, бѓз стопан, бѓз поп, бѓз куче, бѓз 
овци и сл. 

Карактеристично е за овие состави со предло- 
гот без што акцентот при логичко подвлекување 
може секогаш да стои и на именката: Тешко е без 
рака да останеш. При ритмованата реч тоа дава 
поголеми можности за искористување на таквите 
состави спрема потребите на метарот. Акцентира- 
њето без рака и сл. му соодветствува на: со рака 
и сл. (в. подолу кај предлогот со). 

Пренесување на акцентот врз предлогот има- 
ме и кога именката е од апстрактните: човек бѓз 
дугиа; шепотат севда бѓз мерак (КР); мора го гази, 
тргна бѓз памет (ВМ); Ели да тргнам бѓз гајле 
(КН); Ке си дојде и бѓз пречек; Тој бил бѓз век; 
бѓз милост, бѓз срам, бѓз грев, бѓз крај, без ред. 
Меѓутоа, во ваквите случаи акцентот може да 
стои и на именката, без да се чувствува тоа како 
логичко истакнување во онаа мерка како кога 
именката означува материјален предмет: и отпоч- 
на брзо и без рѓд (СИ); што првото утро без срам 
ти го крадат (ГИ). Јас би рекол побргу без мака, 
иако се слуша и без мака. Има вакви изрази во 
кои дури не е никако обично пренесувањето на 
акцентот врз предлогот: без радост, без тага, без 
болка, без почин и др. Овие изрази заправо спа- 
ѓаат во редот на оние што или поретко се употре- 
буваат или се новообразувани. 

во. Овој предлог, за разлика од другите има 
две форми (в, во) со разграничена служба. Јасно 
дека пренесувањето на акцентот е можно само на 
во. Но тоа пренесување станува единствено во 
оние, доволно ретки случаи, кога именката поч*- 
нува со согласката в, ф. Тогаш со помопгга на ак- 
центот се врши противставувањето на состав со 
именка особено логички истакната спрема состав 
во кој не е таков случајот. Така ќе имаме: тој падна 
во впр, а не 80 вар (именките се логички истакна- 
ти). Спротивно на ова вд вир, вд вар само укажу- 

ва на средината означена со именката, без да ја 
подвлекува особено. Истиот однос го покажуваат 
и примерите ео вбда: вб вода, во фурна : вб фурна 
и сл. Како овие состави, само со ѕо, иде и ѕо двор: вб 
двор. Причината за ова може да биде тешкиот из- 
говор на согласната група вдв што би се добила 
ако предлогот би бил ѕ. И составите со некои од 
географските имиња пгго почнуваат со ѕ имаат 
двоен акцент, но без разлика во значењето — во 
Вѓлес : ѕо Велес, во Варош : вб Варош, во Вардар : 
ѕо Вардар. Не е можно акцентирањето на пример 
ѕб Видин, што уште еден пат покажува дека пре- 
несувањето на акцентот врз предлогот претпоста- 
вува израз близок и чест во употребата (називите 
Велес, Варош, Вардар се употребуваат кај нас, 
јасно, далеку почесто одошто Видин). Како пооби- 
чен изговор во литературниот јазик треба да се 
смета ѕо Вѓлес и сл. 

Освен во посочените случаи акцентот паѓа на 
предлогот во уште само во изразите како: очи вб 
очи, рака вб рака (логички акцент: бчи во бчи, ра- 
ка во рака). Инаку секогаш ѕо останува неакцен- 
тирано; ѕо рѓка, во мбре итн. 

врз. Се употребува поретко покрај на само 
со пространствено значење (озгора на нешто). 
Акцентот редовно преминува на него: човек ѕрз 
човек, нога врз нога, врз глава, врз плеќи. Ако е 
именката логички истакната, акцентот останува 
на неа: дума врз дума таговна (КР). 

до. ХПосложени односи се јавуваат кај овој 
предлог, бидејќи се употребува со повеќе зна- 
чења. 

1. а) Акцентот паѓа на предлогот кога тој ука- 
жува на тоа дека еден предмет се наоѓа покрај 
друг: дб врата, 66 праг, дб тланик, 66 оган, 66 баџа, 
човек 66 човек, нога 66 нога; ист е и случајот кога 
предлогот укажува на тоа дека нешто допира, до- 
стига до извесен предмет (такво значење можат да 
имаат и веќе посочените состави во случај како 
овој: Тој дојде 66 врата; 66 таван, 66 небо, 66 зем- 

ја, дб дно, дб појас, до гуша, до нос, (вооружен) 
дб заби, (одовде) дб град, до село и сл. Со географ- 
ски имиња бо останува неакцентирано: до Скбпје, 
до Охрид. Поинаку стои само во оние случаи што 
веќе беа споменати кај предлогот ео: до Велес, дд 
Вароги, до Вардар па може и до Прилеп, пок- 
рај обичното: до Велес итн. 

б) Извесни разлики од реченото погоре се ја- 
вуваат кога со до се укажува на еден момент или 
отсек во времето. Обично е да се акцентира до 
зора (Останавме до зора). Но од друга страна: до 
дѓн (Останавме до ден), до ноќ (Работевме до ноќ), 
иако се вели од ноќ до ноќ, од утро до вечер по 
аналогија на бројните изрази со од ... до, па и на 
изразот од ден на ден. Задржувањето на акцентот 
врз именката што значи отсек на времето секако 
е споможено и од случаите кога до иде со времен- 
ски прилог: до лани, до некни, до вчера, до утре. 
Имаме изговор до ручек, до пладне и до ручек, до 
пладне. Тука постои разлика во значењето. Во 
првиот случај се работи заправо за прилози што 
им се противставуваат на прилозите од ручек, пб 
ручек, од пладне, по пладне (подобро е како при- 
лози сите тие да се пишуваат слеано). На пр.: 
дбручек (допладне) бев дома, одручек (бтпладне) 
излегов надвор. Во вториот случај се укажува на 
самиот временски отсек означуван со ручек, плад- 
не, тие зборови значи го задржуваат тогаш имен- 
ското значење: Треба до ручек да ја изораме ни- 
вата (СШ); Има време до ручек (до пладне). Како 
временски прилог иде: довека, дбвек. 

в) Чести се во секидневниот говор изразите 
како човек до човек или бд човек до човек. Во 
ваквите изрази е можно логичкото акцентирање 
на именката: од гроб до грбб го дигаа јунак до 
јунак на оро (КР). И овдека се изделуваат случа- 
ите кога се укажува на временски отсеци. Спро- 
тивно на од ноќ дб ноќ, од утро до вечер (в. горе 
под б) имаме само: од мугра до мрак, од лулка до 
грбб (изразот има преносно временско значење). 

■2. ,а) Акцентот не преминува на до во изрази 
што^Кгу одговараат на изразот „до еден“, „до пос- 
ледно нешто“: Изеде се до трошка; сите до дѓте 
до куте; Кренаа се до пгла итн. Исклучок прави 
дд капка (Испи ја чашата дд капка), зашто се свр- 
зува со изразите како дд дно, до газер. 

б) Акцентот не преминува на до и ако имен- 
ката означува некакво дејство. На пр.: дојде ра- 
ботата до ќотек; ја дотераа до кавга, до плачка 
и сл. Истово се однесува и на случаите кога имен- 
ката само во преносно значење изразува дејство: 
Дојде работата до стап: до крв (т. е. до тепање). 
Составот до стап се употребува и со друго пре- 
носно значење: Тие се дојдени до стап (т. е. до 
питање, осиромашени се). Ми се чини дека ваму 
се поврзуваат и случаите како: тепање до смрт; 
А сонце — огин до рана гори (ВМ). Последново би 
можело да се споредува со составот до пзгор, во 
кој влегува глаголска именка. 

Ѕ Ребе ти е до шѓга, до смеа и сл. 

1. Акцентот е на предлогот кога овој има 
нствено значење (во смисла на држење, 
фаќање и сл. за нешто). На пр.: Тој за гугиа како 
се фатил со врагот (ГИ); за коса ми ги врзало 
(КК); Тие се држат за раце (рака за рака) и сл. 
Еве уште неколку такви состави (пред кои може 
да се поставува прашањето каде?): Се држи за 
врата, за глава, за мев, за гради, за нозе, прено- 
сно: Не фаќај се за збор итн. И овде само при осо- 
бено логично истакнување на именката, каде што 
тоа има место, може да остане акцентот на неа. 
Но тоа пак ќе биде, како пгго рековме еднаш по- 
рано, случај поредок во јазичната практика. Ос- 
вен посочените примери, само уште неколку што 
не спаѓаат во нив идат со акцент на предлогот: за 
душа (му даваа за душа на умрениот). Туку ова 
може да се акцентира и за душа: На мртвите за 
душа, на живите в гуша. Со чисто прилошко вре- 
менско значење иде за час: Грабеж и колеж за 
час настана (ВМ). Но и тука е можно поинакво 

акцентирање: и за час ги в обрач свија (ВМ). Ре- 
довно е со акцент на именката за мпг, како состав 
нов во наншот литературен јазик. Ќе го споменам 
уште изразот дѓн-за-ден (дѓн-за-ден си мине вре- 
мето), во кој предлогот и едносложната именка се 
акцентираат како една тросложна целост. 

2. Во сите други употреби предлогот за не е 
акцеНтиран. Така: 

а) Кога имаме значење дека станува збор за 
некого или нешто: Зборуваме за шеќер и сл. 

б) Кога имаме значење дека непгго е намене- 
то некому или го засега некого: Слободи сака за 
народ (ВМ); Т утуни жолти отрови за гради — 
китки розови (КР); И затворот е за луѓе; еден за 
дѓлник, друг за празник и сл. 

в) Кога имаме значење на цел заради која се 
врши едно дејство или на негова причина: Рабо- 
там за лѓб; страдам за лѓб; Страдам за правда; 
двајца браќа за вѓра се бијат (ГВ); Ми појде за 
вода на кладенец студен (Ј1К). Истото е кога е 
целта изразена со именка изведена од глаголски 
корен: Се готвел за удар; за грабеж во виделина 
сјајна (КН). Со ваквите случаи тесно се поврзу- 
ваат тие како: И клепки ти тихо се спуштат за 
сбн (т. е. за спање — ВМ); Има изгледи за дожд 
(т. е. за врнење). 

г) Во изразите што покажуваат каков чув- 
ствен однос се има спрема некого или нешто: Тој 
е за грѓв, за подбив; За срам, за рѓзил се сторив- 
ме; Таа работа е за чудо; за пмрен и за прпказна 
(ВМ) итн. 

д) Кога се посочува намената на нешто, служ- 
бата што му одговара: дрво некастрено како за 
стап (СШ); Арно в ова за фѓјстан и сл. 

ѓ) Кога се посочува колку е непгго поголемо 
од друго нешто или колку поголема вредност има: 
Тој е за глава повисок од него; Ова е за банка 
поскапо. 

е) Време: За саат ќе стигнеш. 

ж) К-упив за динар, за банка, за грош; Платив 
за кпло и слично. 

з) Око за око, заб за заб и сл. 

ѕ) Ми текнува за вода, за грозје и сл. 

и) За среќа, за пакост, за жал и сл. 

зад. Овој предлог иде скоро исклучиво со сво- 
ето цространствено значење и како таков го при- 
ма акцентот на себе: зад врата, зад куќа, зад рид, 
зад брег итн. 

Друга негова употреба имаме кога стои место 
предлогот по (со временско значење) со имиња на 
празниците. Наспроти пред Велигден се вели и 
зад Вѓлигден (по Велигден); а со преминување на 
акцентот врз предлогот: зад Божик: прѓд Божик, 
покрај зад II пред Божик. Меѓутоа, ова е един- 
ствен таков случај, бидејќи се работи за израз 
што често се употребува во народниот говор како 
одредба на времето. Во сите други случаи, каде 
пгго зад вака би се употребило, акцентот не пре- 
минува на него. На пр.: Тоа беше зад Прбчка. 

заради. Не го прима акцентот од именката. 

кај. Акцентот останува на именката. Впрочем, 
овој прбдлог најчесто се употребува со лични, 
месни имиња и со членувани именки: кај Петка, 
кај Скопје, кај синот итн. И во составите кај мај- 
ка, кај татка именките се сфаќаат како одредени, 
доближувајќи се до личните имиња. Само во вак- 
ви случаи имаме поголема неодреденост на имен- 
ката, но таа е сепак истакната: Кај син (кај ќер- 
ка) да не седиш. Ова пгго се рече за кај важи и за 
предлозите сложени со него: докај, накај, откај. 

крај. • Акцентот преминува на предлогот: крај 
море, крај оган, крај пат; крај буки Кузман отиде 
(КК) и сл. Се слуша крај Вардар, крај Велес : крај 
Вардар, крај Велес. Инаку акцентот останува на 
географските имиња: крај Скопје. Како личните 
имиња се однесуваат со овој предлог именките 
што означуваат сродство или вооппгго лице: крај 
мајка, крај татко; крај лпбе, радост длабока (КН). 

Сето што го рековме важи и за предлозите 
сложени од крај: искрај, накрај, покрај. Со пос- 
ледниот предлог имаме вакво отстапување: Седи 
си покрај жена. Овде спаѓа и изразот открај време. 

кон. За овој предлог важи истото што и за кај. 
Акцентот е пренесен во кбн дола. 

меѓу. Акцентот преминува на предлогот: меѓу 
нив, меѓу очи. Но, со логички акцент на именката: 
Смешај се меѓу луѓе. Како меѓу поретко се упот- 
ребува помеѓу. 

на: 1. Акцентот на предлогот: 

Еве неколку примери за случајот кога на се 
јавува со своето основно пространствено значење: 
тој ќе ми вјава на коњче (КК); кошула танка ле- 
нена II недовезена на разбој; одев со грутка на 
срце II и каракамен на гради (КР); и доваѓам на 
гроб тука (ЛК); на уво китка ставила, II на грло 
бисер охридски (ВМ); на рака, на рамо, на куќа, на 
гуша, на море, на рид, на маса, на чело, на праг, 
на ќоше, на гумно, на чардак, на дно, на брег, на 
вода, на снег, на очи, на душа, на бука, на ражен, 
на друм, на врат, на плеќи, на чингел, на миндер, 
на скали, на уста, на коњ, на коњи итн. 

Вака се акцентираат и составите како след- 
ните, во кои значењето на предлогот е повеќе или 
помалце изместено од неговото основно значење 
(како што го имаме претставено во приведените 
примери), било да се работело за сликовито изра- 
зување или за поголем степен на адвербијализа- 
ција. Така на пр.: на мегдан, покрај првобитното 
значење, каде нгго на се јавува во својата права 
употреба (Тие стоеја на мегдан), почесто се сре- 
ќава како израз прилошки, со значење надвор: 
Не се излегува памегдан. (Прилози настанати ва- 
ка се и: надвор, наместо, настрана, навреме). При- 
мери: на врата, на порта, на тланик, на синџир, на 
слика, на пазар, на дуќан, на пат (Одам на пат: 
Се сретивме на пат; — во вториот случај предло- 
гот со основното значење), на крај, на нога (сп. 
разликата во значењето меѓу: Ако ли чеол немам 


192 



на нога, и: Сите беа на нога, т.е. простум, стоеја), 
на прсти (ги знае), на нишан (го зеде), на оро, на 
танец, на ручек, на село, на сонце, на ава, на воз- 
дух (плодови да бликнат високо, високо II слобод- 
но на воздух; — КР) итн. 

Доста се чести изразите со од . . . на: од човек 
на човек; а 6д брег на брег танок мост (КР). Ана- 
логно ним иде и од ден на ден, од час на час, и — 
веќе како чисти прилози — бдвреме навремс. Ќе 
ги споменам овде изразите: око на око, човек на 
човек, дрво на дрво и сл. 

б) Една група, поодделна од случаите под а, 
чинат примерите како: (Одам, сум) на гости, на 
свадба, на жетва, на стража, на пречек, на с еир, 
на спомош и сл. Сп.: Денеска ќе одиме на тутун 
(аналогно: на нива, на лозје, на бостан); Ке одиме 
иа риба (да фаќаме риби); Не ќе си одам на кру- 
ши, туку ќе одам на куршум (КК). Во редот на 
овие елучаи спаѓаат и следните: (Одам) на бербер, 
на шнајдер, на доктор и сл. Иста употреба од на 
имаме и со именки што означуваат установи или 
извесни тела: На Мезлич си излеговме; на Сарај 
(КК); на псшта, на школа, на хотел и слично. 

в) Од месните имиња што идат со на се овие: 
па Вардар (покрај на Вардар), на Велес, па може 
и па Прилеп (Сп.: на Прилеп на пазар, — СШ). 

г) Од пространственото се развива значење 
на тоа по што некој предмет или лице го има да- 
дениот квалитет: 

На пушка јунак прикажан, 
на срце — стреа широка, 
на вера — потврд од камен 

(В. М.) 

д) Составите приведени подолу веќе имаат 
прилошко значење на начин: на смеа на гиака, на 
лага, на среќа, на сила, на мира и сл. Со значе- 
ње на начин иде и изразот на патец (се чешла). 


13 Граматика 

ѓ) Та салото на спање те души (ГВ); на спање 
среде постели; На сон го Митре фанале ; но те те- 
бе, пашо, на сон видов (ВМ). 

е) Акцентот паѓа врз на кога тоа се употре- 
бува со именките што означуваат годишни времи- 
ња или периоди од човечкиот живот: па пролет, 
на есен, на младост. На пример: Прибери мајка на 
старост (ВМ). Исто вака се акцентира и на живот: 
гроб го сторила на живот (ВМ). Имаме и на смрт 
иако со поинаква нијанса во значењето: тага ми 
срце изеде, II на с мрт ме млада повали (КН). 

Што се однесува до другите состави со вре- 
менско значење, работата стои вака. Со акцент на 
предлогот иде на ден: еднаш на ден; на ден јадел 
крава јаловица. Па така би се рекло и на ноќ. Чис- 
ти прилози се веќе наутро, напладне, навечер, на- 
време, навек (вечно). Спротивно на овие случаи 
имаме на полноќ, аналогно со на полпат, од кое се 
гледа дека пол се воеприема како атрибут. 

ж) Различно ќе се акцентира составот на име 
во овие два случаја. 

1) Од кај ме познавате мене, што ме рековте 
на име?, на име да ме викаат; 2) Ај на име божје!; 
на пме Божин (СШ). Во вториот случај логички 
се истакнува именката по која се очекува (следу- 
ва) дополнение. 

з) Дава на заем, на почек. 

2. Случаите кога акцентот не преминува на 
предлогот: 

а) Кога на се употребува да се изрази односот 
на припадност и индиректниот објект: пискот на 
жѓна, на дѓте и сл. Така исто и во други дативни 
служби на овој предлог: Не учи го на злб, на лага, 
на раскош и сл. 

б) Се најдов на мака; На мака човек да издр- 
жи; Та на чудо и на мака бевме (ГВ) и сл. Во вак- 
вите случаи на му се доближува по значење на 
во, па може и да се замени со него. 

в) На работа/ На труд! (КР); На борба машко 
племе!; На бунт се креваат тешки години (ВМ); 

Јас ш ббрба ќе те пратам (ГИ). Со ваквите случаи 
се поврзуваат и овие: чега на зговор собрале; А 
срце машко на колеж бие; на бура се ежат (ВМ) 
— во кои имаме посликовито изразување. 

г) Кога со на се изразува дека нешто се пре- 
права во друго или искажува така: И може ли 
крвта ш вбда да стане (ВМ); Во ликата ш зѓмја 
си станал; Сета си ми на крви станала (ГВ); На 
пѓпел троскот, пелин! (КР). Слично се употребува 
и изразот на чудо: на чудо беше станал тој и сите 
селани (СШ). 

д) Кога со на се изразува компарација: гум- 
ната ниски налик на гробје (СИ); На мртвен цела 
свадба прилега (ВМ). 

ѓ) Смрди на лук; мириса на зѓмја и сл. 

е) На празник, на свѓден, на Божик, на Бад- 
ник и сл. 

ж) Со страните на светот: на исток, ш запад, 
на југ, на север (во западните говори се слуша 
и на север). 

з) Свири на чѓло, на прим, ш гусла, на ут, на 
кавал и сл. 

ѕ) И држи црн роб на шрек (КН), ш стрѓш. 

и) По едно јаболко ш чбвек и сл. 

"ј) Во понови изрази: ш ропство згазил (КР), 
осуден на смрт, на затвор, на глад. 

над. а) Како и другите предлози кога идат со 
своеро Јрзнкретно пространствено значење, и над 
е во таков случај акцентирано. Примери: пуста се 
зора зазори, II над гора сонце огреа; Ја ќе го мајко 
дофанам, II над село ќе го развеам; над гроб и раз- 
ви трендафил (КН); Накривил калшк над веѓа; 
векот ми тежи над глава; Бела е — цела лебед над 
вода (ВМ); кад град, над пат, над земја, над очи, 
над маса итн. Понекогаш и овде е можно да пре- 
минува акцентот врз предлогот пред географско 
име: Лели ми дојде над Велес (ВМ); над Вардар, 
над Прилеп. Се разбира, може да се акцентира и 
над Велес и сл. Сп.: Над Сдлун бучи врева (ВМ). 

б) Едно од изведените значења на иад е кога 
се изразува повисок степен на признакот што го 
содржи именката. Така е во изразот јунак над ју- 
нак: не сум ли јунак над јунак (КК). Но не секо- 
гаш во ваков случај акцентот ќе паѓа на предло- 
гот, било да е именката поблиску одредена, логич- 
ки истакната (Нема за мене никој над татка, над 
мајка; Бараш над леб погача), било да се работи 
за некои понови изрази како: Има власт над власт. 
Во литературата имаме денеска повеќе случаи ко- 
га над се употребува со апстрактна именка која го 
задржува на себе акцентот: Над ропство сонце 
греј' (ВМ). 

ч тшз/ Со пространствено значење (независно од 
неговите нијанси: 1 . надолу: нпз рид, 2. срп. кроз: 
нпз уши, 3. по: нпз море: Таа коса свила нпз рамо 
се слила (ВМ); Бели коси нпз плеќи распуштил; 
почна коса нпз гради да чешла (ГВ): Стига си 
одел нпз гори и водел страшна дружина (ВМ); 
Часум река нпз пазар рикнала (ГВ); или да шетам 
нпз града (КК); може ли солзи нпз око да ти не 
минат (ВМ); нпз уши, нпз ум, нпз нозе, нпз раце, 
нпз прсти, нпз жили, нпз село, нпз овци, нпз лу- 
ѓе итн.; и би рекол ене го нпз поле (ГВ); ете кај 
иделе нпз море две ламји (СШ). 

Следните примери од поезијата укажуваат на 
понова употреба од овој предлог, при кое акцен- 
тот останува врз именката: и момите што весел 
глас низ пѓсни кршат во рамио поле (СИ); низ 
сдлзи мине тежок век; и ропски Бога слуиш, низ 
вѓт^џ-МЈАвти душа (ВМ). 

од. у1. Акцентот е на предлогот ако тој изра- 
зува-пространствени значења: 


а) Озгора од нешто: Кузман ми слезе од ко- 
ња; Кузман ми слезе од бука; пушка ми сметна 6д 
рамо (КК); Падна тесла од бога (нар. песна); сол- 
зата роса од небо (БК); Тогаш од кол одвај им по- 
бегна (ГВ); од дрво, од глава (ја симна капата: Го 
измисли од глава, — со значење под б). 

б) Однатре од нешто: Од куќи ко да излагам 
(КК); бд огин раце дрпнавме; бд очи лута пизма 
му блика (КН); истрча бргу од соба; Извади бомба 
од појас; кодоги го вади бргу од изба (ВМ); како 
од гроб да би го кренале (СШ); на луѓето од уста 
им грабаш; би дал воле за него од јарем; наѕираат 
ко глувци од дупка (ГВ); од гради, 66 јама, од ра- 
це (ни избега), 66 воба (излезе) итн. Често се упо- 
требуваат со вакво значење на об изразите како 
66 соба в соба, 66 куќа в куќа; 66 грло в грло 
двајцата (КК); 66 уста в уста зборови шетат (ВМ). 

в) Од некаде: 66 поле, 66 село, 66 град, 66 во- 
да, од пазар, 66 жетва, 66 свадба, 66 пат (иде), 
66 море довде, 66 земја 66 кебо. И со географски- 
те имиња може понекогаш акцентот да биде на 
предлогот: дојдов 66 Скопје, 66 Вардар, 66 Велес, 
66 Прилеп, (но обично: об Скопје, од Вардар итн.). 
Се вели од југ, од псток, од запад, од сѓвер (но и: 
66 север): од југ на псток, I! на југ од псток (СЈ). 

Порано кај на беа веќе спомнати изразите ка- 
ко 66 човек на човек, 66 ден на ден, 66 час на час 
(од час на час се менуе — ВМ). Овде ќе ги при- 
ведам уште тие како 66 човек 66 човек , 66 гроб 
66 гроб, 66 село 66 село итн. 

г) Го врати 66 врата, 66 праг, 66 пат и сл. 

д) Се вели 66 спање, 66 сон: Од стшње Климе 
— врагот го прати — е концлагер (ВМ); 66 сон го 
крена. Примери за состави со апстрактни именки, 
со акцент на предлогот: 66 памет сета излегла 
(ВМ); се поштукна од ум. 

ѓ) Акцентот паѓа на предлогот и кога об се 
однесува на еден временски отсек или момент: Об 
з ори стојам, II дните ги бројам II на порта (ВМ); 
66 ноќ сме станати; 66 утро 66 вечер (но об лулка 
6о грбб, сп. кај 6о); 66 век, 66 време: Марија ќерка 
Попова, 66 време стара комитка (ВМ). Во сите овие 
случаи е можно и логичко акцентирање на имен- 
ката: страдалници од век (КР); 06 утро до вечер со 
жега се бори; А од зори глад го мори (ВМ). 

ч 2у Во следните случаи акцентот не преминува 
никако на од: 

а) Кога со од се изразува посесивно значење: 
од ппле млеко, чедо од мајка и сл. 

б) Кога со од се укажува на тоа од каков ма- 
теријал е нешто направено: од дрео нозе, од камен; 
Од клас си писка напраиф (КМ). Со ваквите слу- 
чаи се зближува и следниот: од рбд си била (ВМ). 

в) Кога со од се укажува на причинителот на 
дејството или и неговиот вршител (во пасивна 
конструкција): И носен вечно од маки (КН); гален 
и од татко и од мајка (СШ); срце кине од мака; 
Коса цела II побелела II од мпсла; Цел аскер од 
страв замрзна; Од чудо цел се скамени; Од снпшта 
ли се исплаши?; вивнала земја од радост (ВМ); 
дека гради од ужас ми вријат; Попот лошо од ста- 
рост е папсан (ГВ); Силјан куртулиса од смрт (СШ); 
Па тоа бабо I! збори од струја (СЈ); ќе умрам од 
бблка, од жал, од јад; од смѓа, од мплост, од уѕур, 
од куршум удрен. Осамено од овие случаи стои, 
веќе како прилог, однавол: умрела однавол. 

г) Избави ме од зло, од мака и сл. 

д) Кога се употребува од во споредба: на вера 
потврд од камен; од пролет, море, помила, I! од ан- 
гел, леле, побела (ВМ); од јунак појунак. 

ѓ) Кога со од се изразува партитивно значење: 
Кога таму од вода ни трага (ГВ); се изнајале сите 
арно убаво од жаби (СШ); Од грозје немам кас- 
нато и сл. 

е) Кога се кажува дека нешто произлегло од 
нешто: Од брат ми стана небрат; од трн тренда- 
фил и сл. 

ж) Во изразите како: од старец до дете; од 
човек до човек има разлика. 

з) Кога се изразува мерка или вредност: зми- 
ја од аршин, од ока лубеница; марка од дпнар и сл. 

ѕ) Не одбира од ука, од збдр, од ќбтек и сл. 

и) Од срѓда, од пѓток, од Ббжик, од Бад- 
ник и сл. 

ј) Нема фајде од плачка; му беа од полза и сл. 
к) И овде имаме скакање на акцентот во овие 
состави: 6(3 фудбал, бд пошта, од хотел и сл., како 
и обратни случаи: од градба млади градачи идат 
— ГТ (сп, 6(3 жетва и сл.). 

околу.) Акцентот паѓа на предлогот (случај 
кога имаме пространствено значење): околу трло, 
околу куќа, околу село, околу гуша, околу рид, 
околу прст, околу стог и сл. 

освен. Именката е секогаш акцентирана: Кој 
може тоа да ■го стори, освен старец и сл. 

по. 1. Акцентот е на предлогот кога овој се 
употребува со пространствени значења: 

а) Се означува движење во извесна средина: 
П6 гора врева; Осман ми врви по река; Кузман си 
слезе по скала (КК); по поле трактор бега (ГИ); 
Белорун облак по небо плива (СИ); оди по бразда; 
шета Господ по земи; Силјан по трем проговори; 
Летала како некоја црпка по талазите што биле 
по море (СШ); по соба, по скеле, по пат итн. 

б) Со деловите на телото, значење како со в, 
на: Падна тесла 6д Бога, удри баба по нога (нар. 
песна); Мајки се вијат — вијат и бијат по гради!; 
Змија клука по лице; Ми тежи јарем, а нож ме 
пара по срце; масло му горат — врелци по снага 
(ВМ); по чело ми го погоди (КК); го тресна по гла- 
ва, по нос итн. 

Случаите под б можат, зависи од реченицата, 
да имаат исто значење како оние под а. Сп.: Го 
удри по рака, и: Му лази по рака и сл. 

в) Акцентот преминува на по и кога со него 
се означува ред во времето (дека следи едно по 
друго). Така се акцентира веќе изразот тго ред: ко- 
ли, беси, пали пб ред; век пб век што трупал се 
попуст и мрачен (БК); го окршил парче по парче 
(СШ); човек по човек. Ако е именката едносложна 
може ваков израз да се акцентира и како тро- 
сложна целост. На пр.: лист-по-лист: лист-пб-лист; 
ред-по-ред: ред-по-ред. Во нашата поезија нај- 
чест е, меѓутоа, случајот да се поставува логички 

акцент на именката, бидејќи е тоа наполно можно 
во ваквите изрази. Така имаме: за сите есени 
мрачни по рѓд; Гора лпст по лпст ќе мени (ГИ); 
и чекор по чѓкор во такт; И тула по тула (ЛК); се 
посјајен и почуден колку вѓк по вѓк што иде (ГВ); 
И дѓн по дѓн се краде; и час по час се ниже; капка 
по капка срце му капе (ВМ). Ова ќе биде особено 
редовен случај во новосоздадените состави од ва- 
ков тип, на пр.: бран по бран, лак по лак и сл. 

г) Прилошко значење за начин имаат овие 
изрази: пб гаќи, пб фустан и сл. Исто така по 
пошта (пратено писмо). Но спротивно на ова: по 
човек (пратено писмо). 

2. Надвор од горните случаи акцентот оста- 
нува^рз именката. 

а) Ќе ги споменеме прво, како најблиски со 
примерите под 1 е, оние случаи кога по има пак 
временско значење, само сега не во изрази каде 
што се повторува именката. Така: По тага е побис- 
тра душата (ГВ); по плачка радост; по смрт каја- 
ње; по манџа оди вино; по снѓг и мраз иде; по лѓто 
и зима ќе дојде итн. Се вели по врѓме, по мѓсец 
(ќе дојде), по Божик и пб Божик (така само во 
овој случај). 

б) Акцентот не преминува на по кога тоа ука- 
жува на признакот содржан во именката како на 
квалитет што обично се споредува со друго нешто: 
по снага ќе е бор, по тврдост дрен (СИ); Брат на 
Гоце е по спла и сл. 

в) Кога по укажува на мерка: Носиштата по 
сажеи им беа (ГВ); По кпло беа тешки лубени- 
ците; По банка ги платив; Останува по мѓсец и сл. 
Истото е кога една мерка или еден предмет се 
зема повеќе пати или на повеќе места: Пие по ока 
ракија; Секој ден купува по кпло; Туку секој по 
грозд в рака држи (ГВ). 

г) Кога тго означува дека нешто станува спо- 
ред некој обичај, пропис, чувство за правда и сл.: 
По закон да судиш; по прпнцип, по должност, по 
жѓлба; Кажи по душа и сл. 

д) Когг со тео се укажува на некаква причина 
(по = поради): Не дошол по бблест. 

ѓ) Кога имаме значење „по какво време“: По 
студ и по жѓга и по вѓтер клет; Како улав трча по 
мраз и по дбжд: те одвлече, друже, во јуни по 
мрак (ВМ). 

е) Отиде по дбктор, по лѓб и сл. 

ж) По = за: и вика враг по грбб (ВМ); жалба 
по либе, по младост. 

' з) Трча по жѓни; трча по топка; оди по баби; 
оди по свадби и сл. Но спротивно на ова: оди пд 
куќи; му бдат пб трага. 

{ под. а) Како и над го прима акцентот на себе 
кога иДе со своето основно пространствено зна- 
чење: не гние дугиа пбд земја; јајца му жежат — 
огин пбд мишки; спици му стават остри пбд нокти; 
пбд веѓа око — гори пламења (ВМ); Нешто ќе му 
заигра пбд грло; смртта гласно пбд чело се смее 
(ГВ); книгата ми ја отпева, пбд мустак ми се пот- 
смева (КК); пбд јазик, пбд нозе, пбд раце, пбд 
стреа, пбд нос, пбд пат, пбд дрво, пбд сенка, пбд 
кревет итн. 

б) Акцентот не е на предлогот кога тој иде 
во вакви изведени значења или во нови состави: 
Соба ко ар е, ѕидај под влага; Удриле цело под 
кама село (ВМ); И дење под жѓга и ноќе без почин 
(ЛК); куќа под наем; пошумено под ббр; сите под 
брбј; под-власт; Што разбираш под срце? Итн. 

(порадгџ Како и заради не го прима акцентот 
од именката. 

теред.^ако и зад, со акцент кога иде со своето 

основно.'Пространствено значење: магла ми паѓа 

пред очи (ВМ); ггрѓд врата, ггрѓд куќа, прѓд црква, 
прѓд хотел итн. 

Вака и во некои временски изрази: утре ќе 
тргнам в гори ггрѓд зори; од векот отидов прѓд 
време (ВМ); како прилози идат прѓтпладне, прѓд- 
вечер, прѓдручек. Меѓутоа само пред дѓн, пред 
вѓк (се подразбира еден). Пред Божик и ггрѓд Бо- 
жик, а само пред Прбчка и сл. 

Во нови состави, особено со апстрактни 
именки, акцентот останува на именката: пред спд- 
мен, пред радост. 

преку, Со пространствено значење: преку 
рамо, преку глава, преку очи, преку ѕид, преку 
рид (може и прѓку ѕид, преку рид) итн.: Не мини 
ми преку пушка, Бајко (ГД). Вака се акцентира 
и преку ред, преку лето, преку зима. Вака се на- 
станати и прилозите прекутрупа, прекусила. Во 
овој случај акцентот паѓа на предлогот кога тој 
иде со географско име: преку Вардар. 

Нова е употребата на овој предлог во ваквите 
случаи (и тогаш не е акцентиран): Се разбираат 
преку писма, преку луѓе и слично. 

при. Освен во прилошките изрази прп зори, 
прпквечер, прп срце, прп рака, овој предлог не 
се акцентира. Во народниот говор тој иде ретко 
во ваква употреба: Бидува при мајка и при татко 
да страдаш; решил при мајка да иде (ВМ). Значи, 
именката е логички истакната, та го задржува 
акцентот, исто како во составите со кај. 

против'.' Иде со членувани или инаку одро- 
дени именки. 

со. Освен во прилошките изрази сдсила, сд- 
време, сдред (но и со рѓд), како и во изразите од 
овој тип: очи сб очи, лице со лице, гради со гради 
и сл. — овој предлог инаку никогаш не го прима 
акцентот. На пр.: со нож, со пушка, со рака, со 
маж , со жѓна итн. Причината за ова ќе биде што 
именката во ваквите состави, изразувајќи одре- 
дено орудие со кое се врши дејството или со- 
дружник во дејството, сама по себе е посебно ис- 
такната. 

сосе. \Го прима акцентот: сосе нозе, сосѓ глава 
спротн. Со пространствено значење: спротп 
куќа, спрбти ѕид. Со временско значење: спроти 
срѓда II спротп среда. Исто и во изразот: спроти 
глава (му е) II спротп глава. 

според. Не иде со пространствено значење и 
не го прима акцентот. 

сред. Со пространствено значење: срѓд небо 

— облаци, срѓд поле — суша; срѓд село патот сив 
води (СИ). Вака и во изрази со временско значе- 
ње: крв — студ души сред лето (ВМ); сред зима. 

Имаме случаи кога ваквите состави се прет- 
ходат од на: Го пречекале на срѓд пат. 

Не паѓа акцентот на предлогот во нови сос- 
тави: Сред ббрби светни прв (ВМ); небото стана 

— море сред бури (Ј1К). 

Поретко место сред се употребува среде: Сре- 
дѓ море џунцуле; Средѓ зима коложега. 

у. <Се акцентира у мајка, у татка ако се под- 
влекува дека станува збор за мојата мајка, мојот 
татко; Бев у мајка. А пак изразот еден син у 
мај!са или у мајка може да се однесува за која 
било мајка. Инаку овој предлог иде со личните 
имиња покрај пообичното кај: у Пѓтка, у Стан- 
ка и сл. 

НЕКОЛКУ ЗАБЕЛЕШКИ ВО ВРСКА 
СО АКЦЕНТОТ ВО НАШАТА ПОЕЗИЈА 

122. Ние и досега патем, на неколку места, 
споменавме за извеени појави во акцентирањето 
во нашата современа поезија. На тоа сепак вреди 
и посебно да се запреме. 

Што се однесува до нашата народна поезија, 
интересно е што луѓето од народот, кога ги кажу- 
ваат стиховите, не се водат од обичниот акцент 
на зборовите и на нивните состави, ами и тогаш 
излегуваат од она делење на гласовниот тек што 
се налага од тактот при пеењето, од музичкиот 
ритам. Еве еден пример на такво скандирање: 

Оро-ми | играле | триста-са | мовили 
на-врв-на | планина, | на-рамна | рудина, 
бро-ми | играле, ј мефтера | немале, 
мефтера | дбчуле | дури-Ов | чко-поле итн. 

Меѓутоа, изговорени овие стихови со обичен 
акцент, ќе звучат вака: 

Оро ми-играле триста самовили 
на_врв на планина, на-рамна рудина, 
оро ми-играле, мефтера немале, 
мефтера дочуле дури Овчкб-поле итн. 

Од споредувањето се гледа дека само при одделни 
зборови акцентирањето во двата случаи совпаѓа. 
Во народното рецитирање еден метар се налага 
(тоа е она делење при пеењето) и ги сече врските 
на зборовите, дури и самите зборови, без оглед на 
нормалното акцентирање. Се разбира дека овој 
начин на рецитирање нам ни е денеска необичен 
и кога ги кажуваме народните песни, а поготово 
при интерпретирањето на песната врз основа на 
она обично акцентирање во литературниот јазик. 

Тоа е еден факт сосем јасен, а сепак не мо- 
жеме да кажеме дека нашата современа уметнич- 
ка поезија наполно се ослободила од онаа напев- 
ност што е така карактеристична за народското 
рецитирање. Се огледува тоа во кинењето на из- 
весни зборовни состави, во изменувањето на нив- 
ниот акцент и тогаш кога со тоа се нарушуваат 
извесни нијанси во значењето, — само заради тоа 
да се спроведе докрај една одредена ритмичка 
стапка. Ориентацијата на докрај издржаниот тон- 
ски ритам, кој не му е во својот најчист вид свој- 
ствен на духот на нашиот јазик, е најчесто при- 
чина за тоа. Од истиот стремеж за постигање чист 
тонски ритам, или пак од моменталната потреба 
на еден ритмички излез (најчесто на практика не 
особено многу баран), произлегуваат и оние ак- 
центни отстапувања во поезијата што се опираат 
во одделни случаи на акцентот во другите наши 
дијалекти, отстапувања од третосложниот акцен- 
тен систем на литературниот јазик. И при овие 
отклонувања што наоѓаат опора во дијалектниот 
изговор, и особено при оние кога се добива акцен- 
тирање на извесен израз какво што во никој на- 
роден говор нема, се работи заправо за налага- 
њето на споменатата напевност од која нашата 
поезија се ослободува и треба се повеќе да се осло- 

бодува, особено денеска кога влијанието на го- 
ворниот јазик се засилува и во поезијата,. Тоа 
ослободување претполага, се разбира, и многу 
повеќе свесно управен напор кон изградбата на 
фактурата на стихот спрема нашето современо 
чувегвување. 

123. Овдека ќе укажеме на најважните от- 
стапувања на акцентот во поезијата од литератур- 
ната норма, установена спрема акцентирањето во 
централните говори. Тоа се однесува на нарушу- 
вањето на оние правила што важат за пренесува- 
њето на акцентот од заменката и именката врз 
предлогот. 

Речиси кај сите наши поети, кај кого помалку 
кај кого повеќе, среќаваме такви нарушувања, 
направени за љубов на основната ритмичка шема. 
Обично ова станува, рековме, кога се сака да се 
даде песна докрај издржана во тонска метрика, 
која инаку во својот чист вид не и одговара на 
природата на нашиот акцентен систем, а поготово 
станува тоа кога се сака да се постигне чист јамб, 
еден метар што најмалку произлегува од обич- 
ното звучење на нашата литературна реч. 

Сосем е обично, на пример, во поезијата да се 
сретнат случаи кога акцентот паѓа не на предло- 
гот ами на заменката, иако според изговорот во 
централните говори тоа не е можно (освен во со- 
сем ретки случаи). Еве два-три стиха со такво не- 
правилно акцентирање: Потомците многу од-тѓбе 
ќе чекат; Неброени срца со-него да летат; пред- 
тѓбе ќе падне и самата смрт. 

Исто така е често и акцентот да се задржува 
на именката и тогаш, кога тоа не би можело да се 
оправда со нејзиното логичко истакнување. Се 
разбира дека во еден ваков случај се стига и до 
нарушување на смисловите нијанси што се свр- 
зани со местото на акцентот т.е. со тоа дали тој 
паѓа на предлогот или на именката. 

Пред да дадам примери за сето ова, сакам да 
истакнам некои основни поставки од кои, според 

мене, треба да се излегува кога се поставува пра- 
шањето за односот на акцентот во поезијата спре- 
ма оној во прозата, односно во обичната литера- 
турна реч. 

1. Јазикот во нашата современа поезија треба 
што повеќе да се доближува до литературната 
норма, изградена врз централните говори, до оној 
нормален литературен исказ. Мислам дека нашата 
современа поезија не треба ни толку да се одда- 
лечува од обичниот говор колку што е тоа случај 
во народната поезија. Тоа е најдобрата залога за 
обновата, за обогатувањето на јазикот на совре- 
мената поезија. 

2. Бидејќи третосложниот акцентен систем е 
една од битните карактеристики на нашиот лите- 
ратурен јазик наспрема соседните јужнословен- 
ски јазици, ние треба особено да се стремиме, исто 
така и во поезијата, да го чуваме во чист вид. Тоа 
значи дека во поезијата треба да има што помалку 
отстапувања од него, што помалку опирање на 
наши говори во кои имаме поинаков начин на ак- 
центирање. Само така, со такво свесно пристапу- 
вање, ќе можеме да го зацврстиме нашиот един- 
ствен литературен изговор, единството на литера- 
турниот јазик, кое стои — ќе се согласиме — по- 
високо од секаков среќно и поготово несреќно 
скован стих. 

Смешно е дури и да се помисли дека акцент- 
ниот систем на нашиот литературен јазик не дава 
доволно можности за ритмичка поетска реч. А 
единствено со тоа би се правдало отстапувањето од 
него во поезијата. Нешто сосем спротивно: баш 
свесниот стремеж да не се нарушува тој систем 
ќе ги доведе побрзо поегите до тоа да изградат 
метрика што ќе му одговара наполно на духот на 
нашиот литературен јазик, а не ќе биде проста 
копија на метриката во јазиците на кои обично 
читаме. Зангго ако се постапува инаку, ако се ко- 
пира, тогаш не може да се ослободи музиката на 

нашиот збор од она што и се налага како апри- 
орна шема. 

Ако се вратиме сега на она што во моментот 
не интересира, на случаите кога имаме состави од 
предлог и именка, ќе видиме дека уште помалку 
причини има тука за отстапување од акцентот во 
литературниот јазик. Пред се, останува во голем 
број случаи можноста за логичко истакнување на 
именката, така што она кое на прв поглед може 
да искажува како едно ограничение за слободното 
редење на зборовите по стапки — се јавува запра- 
во како извесна предност, бидејќи дава можност 
за двојно акцентирање, со поставување на акцен- 
тот или врз предлогот или врз именката. Така е, 
на пример, наполно возможно логичкото истакну- 
вање на именката во овој случај: 

Млади жени в ќеф да свијам, 

ни пред-длтар не се срамам. 

Возможно е тоа баш поради основната смисла на 
овие стихови, во кои се спротивставува светоста 
на олтарот — на еден чин на блудство. 

Нашиот јазик дава богати можности за едно 
вакво нијансирање на мислата, а во врска со тоа 
и за искористување на разликите во акцентира- 
њето за потребите на ритамот. 

Натаму, останува оваа основна констатација: 
ретко во некој случај каде што нашите поети 
имаат отстапено од литературниот акцент да не 
може само со мало преиначување да се направи 
така што и правилата на литературниот изговор 
да се зачуваат а и барањата на метарот да бидат 
наполно задоволени. Не од некаква особена потре- 
ба произлегува нарушувањето на правилата за 
акцентот во литературниот јазик, ами повеќе ота- 
де што нашите поети не обрнуваат достаточно вни- 
мание на оваа појава, не се замислуваат над неа 
како над едно важно јазично прашање и не подо- 
зираат дека нејзините последици не се за потце- 
нување: тие можат во еден момент да се сетат 

како пречка за установување на единствен кни- 
жевен изговор. 

А сега ќе разгледаме, во светлината на она 
што се изнесе во одделот за пренесувањето на 
акцентот врз предлозите и во почетокот на овој 
дел, неколку карактеристични примери од нашата 
поезија за недобро акцентирање на составите од 
предлог и именка. 

Да се запреме на оваа строфа: 

Искрснувал спомен за мајката стара, 
седната на порта во сокакот мал, 
со немоќен поглед в ноќта како бара 
да го види син си, но набира жал . .. 

Ритмичкиот тек во неа бара, подвлечениот 
израз во вториот стих, да се изговори со акцент 
на именката на порта. Но што се добива со тоа? 
Место да го имаме значењето на прилошкиот из- 
раз на-порта, со кој се укажува на местото надвор 
— пред портата, до портата, овде со логичкото 
истакнување на именката се добива едно сосем 
друго значење при кое предлогот тш се јавува со 
својата најконкретна месна употреба: како некој 
да е седнат на нешто, во случајот на портата. Едно 
значи во нашиот литературен јазик: Седам на 
порта (— пред врата, пред куќа), а друго: Седам 
на пбрта (Сп. Седам на стол, на камен, итњ). Овде 
имаме изразит пример за тоа како заради мет- 
ричкото движење (но без особена потреба и во таа 
смисла!) се нарушува односот на значењата соз- 
дадени во нашиот јазик според признакот дали ак- 
центот паѓа на предлогот или на именката. Не 
може да се оправдува ова нарушување со тоа што 
сепак може да се види што сакал поетот да ни 
претстави, зашто јазичната некоректност си ос- 
танува некоректност. 

Од ист ваков ред е и грешењето во акцентот 
во овие стихови: Радосш песна ме сретш ш вра- 

та; Те учал: при Киро на дуќан да седиш, а такви 
примери можат и уште да се најдат. 

Не е ретко да се сретне дури и делењето на 
сложени прилози, наполно сраснати веќе целосни 
зборови со свое посебно значење, се по таа инер- 
ција на ритмичкиот тек: на мѓсто се смрзна мал- 
бројното оро; почнаа да се буткат од страна. Се 
разбира дека е ова неприемливо. Овие прилози 
идат со акцент на првиот слог, па дури и слеано 
ги пишуваме излегувајќи отаде што овде се работи 
за целосни сложени зборови: наместо, дтстрана; 
следствено никаква потреба на стихот не може 
да оправда вакво слободно пристапување кон ма- 
теријата на литературниот јазик. 

Сосем близу до ваквите прилози стојат ред 
изрази, кои се, така да се изразам, на прагот на 
полната адвербијализација. И за нив е каракте- 
ристично редовното акцентирање на предлогот, 
што значи дека е погрешно да се отстапува од 
таквото акцентирање. Но сепак во нашата поезија 
се најдуваат ред случаи кога се отстапува од него. 
На пр.: 

Не прашај ме зошто јас толку те еакам 
и така цврсто те држам за рака. 

Се вели за рака (може и со член: за раката), 
но не за рака, зашто нема овде место за логички 
акцент на именката. 

Или: 

Со радост свеќи пали, 
од срце мртви жали. 

Акцентот овде треба да биде 6д срце, зашто 
тоа е еден познат прилошки израз, често употре- 
буван, со акцент на предлогот. 

Сметам дека олку ќе биде доста за да се ука- 
же на прашањето, како и да се извлечат извесни 
практични изводи. Можевме да се увериме дека 
отклонувањата во акцентот на поезијата се зна- 
чителни — како при составите од предлог и имен- 

ка, така и при оние од предлог и заменка. Целта 
на ова укажување ќе биде постигната, ако луѓето 
што сега создаваат македонска поезија или тие 
што ќе се зафатат понатаму со таква работа ги 
имаат пред очи забелешките направени во него, 
а пред се ако ја имаат пред очи мислата оти не 
бидува нашата поезија премногу да се отклонува 
од веќе установената литературна норма, та да се 
стигне дотаму да се расколебаат сите мерила за 
правилното акцентирање во поезијата, а отаде да 
се поколеба и еден од главните белези на нашиот 
литературен јазик. 

ДЕЛ II 

ЗА ФОРМИТЕ 
И НИВНАТА УПОТРЕБА 




ЗБОРОВНИТЕ ГРУПИ 


1. Меѓу зборовите се забележуваат битни раз- 
лики според нивното значење и нивната служба 
во реченицата. Ако ги оставиме настрана т. н. из- 
вици (оф! леље! трас! и сл.), што изразуваат не- 
посредно емоционално и волево реагирање или 
се јавуваат како звукоподражавања, другите збо- 
рови можеме да ги поделиме на две групи: 1. збо- 
рови полнозначни и 2. зборови службени. 

Ваквата поделба се оправдува како од гледна 
точка на лексичкото значење на зборовите, така 
и од гледна точка на нивната употреба, кое е, 
се разбира, едно со друго поврзано. Полнозначните 
зборови побудуваат определени поими, било да се 
означува предмет или качество или дејство и др. 
(дрво, висок, носи). Тие се членови на реченицата. 
Службените зборови пак се сведуваат до грама- 
тички средства за изразување на врските и одно- 
сите меѓу полнозначните зборови во составот на 
реченицата или меѓу одделните реченици (за, на, 
и, ни, да). 

2, Делејќи ги понатаму зборовите, ги добиваме 
следните зборовни групи: 

I. Полнозначни зборови: 1. именка, 2. при- 
давка, 3. број, 4. заменка, 5. глагол, 6. прилог. 

II. Службени зборови: 1. предлог, 2. сврзник, 

3. частица. 

III. Од двете споменати групи се одделуваат, 
во специфична употреба, модалните зборови. 

IV. Посебна зборовна група чини извикот. 

По таков начин во нашиот јазик разликуваме 

единаесет зборовни групи. Прегледот што го да- 
довме едновремено укажува и на нивната пого- 
лема или помала поврзаност, како и на тоа дека 
тие не можат да бидат разгледувани во една плос- 
кост. 

3. Но треба веднаш да подвлечеме дека сосем 
остра граница меѓу одделните групи не може да 
се постави, бидејќи во самиот јазик се покажу- 
ваат ред преоди и вкрстувања меѓу нив. Така, само 
за еден пример, глаголот се допира со придавката 
преку партиципните форми (носеи, паднат), до 
именката — преку глаголските именки (носење, 
викање). 

Во полнозначните зборови потесно меѓу себе 
се сврзуваат именката, придавката, бројот и за- 
менката. Тие се опфаќаат под општиот термин 
имиња, а се проникнуваат со заедничките грама- 
тички категории на родот, бројот и членот. Бит- 
ното е за оваа група што именката зема во неа 
централно место и што споменатите заеднички 
граматички белези произлегуваат главно од сог- 
ласувањето на другите имиња бо именката. 

ИМЕНКА 

' 4. Именката обележува поим за некој пред- 
мет. Под зборот предмет пак не ги разбираме само 
материјалните предмети и суштествата (нож, шти- 
ца, човек, волк), ами сето она што го мислиме оп- 
редметено (ден, жал, мисла, трчање). 

Општите именки означуваат некаков родов 
поим: стол, жена, дрво итн.; под поимот стол спа- 
ѓаат најразлични такви предмети, исто и во дру- 
гите такви случаи. Сопствените именки се заправо 
имиња на одредени, единични предмети: Стојан, 

Скопје, Вардар итн. Меѓу овие две групи именки 
се јавуваат, како што ќе видиме, некои разлики 
во граматичките форми. Од извесна важност во 
таа смисла е и разликувањето на именките што 
означуваат материјални предмети (конкретни 
именки: книга, глава, дете итн.) од оние што озна- 
чуваат нешто нематеријално (апстрактни именки: 
гордост, страв, смелост, мисла итн.). 

Во нашиот јазик именката ја добива својата 
граматичка содржина пред се со вклученоста во 
овие основни граматички категории: родот, бројот, 
определеноста односно неопределеноста. Така, на 
пример, во реченицата Човекот вика именката чо- 
векот покажува со себе припадност кон одреден 
род (машки), број (еднина) и се јавува во опреде- 
лена форма (наспроти неопределеното човек). 

РОДОТ НА ИМЕНКИТЕ 

(' 5> Разликуваме три рода: машки, женски и 
сре&ен. Ова разликување на родовите, до колку 
се работи за именки што означуваат живи суш- 
тества, наоѓа своја поткрепа и во природниот род 
на тие суштества: коњ — кобила, петел — ко- 
кошка, вол — крава итн. Кај именките пак што 
не означуваат живо суштество родот се јавува 
како обичен граматички белег. Нема, на пример, 
никаква основа во природата на самите предмети, 
стол да биде од машки, а маса од женски род. Само 
во случај на персонификација, или фигуративно 
споредување, може и кај ваквите именки да се 
почувствува поврзаноста меѓу природниот и гра- 
матичкиот род. 

Средниот род, наспроти машкиот и женскиот, 
можеме да го определиме како неутрален. Во него 
спаѓаат повеќе именки што означуваат нешто ма- 
ло: пиле, прасе, јагне и сл. 

6. Надворешните белези на трите рода се овие: 

Именките од машки род во најголемиот број 
завршуваат на консонант, односно немаат настав- 

ка во основната форма: леб, другар и сл. Помал 
број завршуваат на вокалите -а: слуга, Никола; 
-о: татко, Перо; -е: вујче, Јане. 

Именките од женски род во најголемиот број 
завршуваат на -а: сестра, Мара. Помал број завр- 
шуваат на консонант: младост, вест. 

Именките од среден род завршуваат на -о, -е: 
жито, дете. 

7. Во нашиот јазик не е мислима именка над- 
вор од родовата припадност. Меѓутоа ова не значи 
дека во сите случаи имаме строга определеност 
на родот на именката. Извесен број именки што 
завршуваат на консонант покажуваат колебање во 
родовата припадност, така што може да се земат 
и како од машки и како од женски род. Таков е 
случајот со именките: варот — варта, вечерот — 
вечерта, жалот — жалта, жарот — жарта, калот 

— калта, паметот — паметта, пепелот — пепелта, 
песокот — песокта, правот — правта, преслопот 

— преслопта, сокот — сокта. Покрај обичното жи- 
вотот се среќава и животта (во понародско изра- 
зување), а инаку во народниот говор вакво ко- 
лебање во родот покажуваат и други именки. 
Така: болезот (лит. болесга), мозокта (лит. мозо- 
кот), ноќот (лит. ноќта), дента (лит. денот, а само 
како прилог дента, образувано според ноќта), ре- 
чот (лит. речта). На пример: на староси, два ра- 
доси. — И-и-и, откако се стори мајка, веќе и ноќот 

— ден го правиш (С. Попов). — Утрето беше кажал 
на суд и отишле од судта, беше го откопале од 
гробот (М. Цепенков; денеска во литературниот 
тазик само судот). Нашите запишувачи на народни 
умотворби од крајот на 19 век ја употребуваат 
именката ствар во машки род (стварот — стваро- 
ви); денеска е обично, по влијание од српскиот 
јазик, таа да се зема во женски род (стварта — 
ствари). Именките крв и чест имаат множински 
форми по машки род во изрази како: крвови се 
сторив (покрај крви, крвје), многу честови ми на- 
правија. И инаку кај едносложните именки спо- 

менати горе во множината се јавува белегот за м. 
род -ови (жалови, правови); кај двосложните на к 
таков белег имаме во неговата замена со ц (песок 

— песоци); другите двосложни именки не пока- 
жуваат некаква формална разлика во множината. 

Колебањето во родот е во мала мерка изра- 
зено кај имеиките на -ст, кој завршок, се гледа, 
е уште доволно изразит белег за женскиот род. 
Тоа колебање е затоа почесто кај именките од ж. 
р. што завршуваат на еден консонант. Кај нив е 
родот се уште јасно определен до колку се тие 
зборови чисто литературни (плотта, заповедта 
и сл.; но спореди кај Миладиновци, во насловот 
на песна: Богородичин исповед) или до колку им 
се членуваните форми обични и во прилошка 
употреба, а едновремено се аеоцираат со други 
именки од ж. род во слична употреба, на пр.: про- 
летта, есента: зимата. 

( 8. Именките од туѓо потекло се подведуваат 
под соодветната категорија на родот главно според 
својот завршок. И тоа: именките на согласка одат 
во м. р. (терор, Париз), именките на -а во ж. р. 
(опера, Виена), именките на -о, -е обично во сре- 
ден род. Кај последниве именки, до колку тие 
имале пожива употреба во народниот говор, нор- 
мално е подведувањето нивно под ср. р.: палтото 

— палтата, бомбето — бомбињата и сл. Именките 
на -о без особена тешкотија влегуваат во системот 
на именките од ср. р.: решо — реша, торзо — тор- 
за. Не е тоа така лесно веќе кај именките на -е, 
бидејќи нашата наставка за множина -иња (поле 

— полиња) ни се чини премногу експресивна, пре- 
многу нашинска во врска со туѓите зборови. Од 
апсорбираноста, од онаа да ја речеме интимна 
усвоеност на зборот во нашиот говор зависи дали 
тој ќе и се потчини сосем на шемата од ср. род. 
Така на пример во професионалниот речник на 
печатарите е сосем обично клише(то) — клиши- 
ња(та), додека истиот збор ќе го употребиме со 
поинаква множинска форма во еден ваков состав: 


217 



Во неговата проза мжа многу клишеи. Од ова про- 
излегува извесно колебање во родовата определба 
на туѓите именки на -е, меѓу м. и ср. род, потсиле- 
но уште со случаите кога ваквите именки озна- 
чуваат лица од машки род (на пр. ќе се рече обич- 
но нашиот аташе за печат, а понеприемливо ни е 

— нашето аташе за печат). Се разбира дека сето 
ова е доста неудобна задача што се поставува за 
решавање пред јазикот, со неговите установени 
граматички белези, во допирот со нов јазичен ма- 
теријал. Ова неудопство се чувствува уште повеќе 
во случаите кога заемките завршуваат на глас што 
го немаме како завршок во нашиот именски сис- 
тем: интервју, жири и сл. Само со натегање мо- 
жеме ваквите зборови да ги вклучиме во нашите 
граматички категории, и тоа во еднината колебајќи 
се во нивната родова определба, меѓу машкиот и 
средниот род: интервјуот — интервјуто, жириот 

— жирито, а пак во множината земајќи ја настав- 
ката за м. р.: интервјуи(те) и сл. 

9. Границата меѓу граматичките родови до 
голема степен се затемнува во множината. Тоа 
произлегува прво отаде што таа разлика е загу- 
бена во именските определби. На пр. во едн. убав 
стол, убава маса, убаво село, но во мн. само: убави 
столови, маси, села и сл. Понатаму, тоа произле- 
гува и од поголемата формална близост на имен- 
ките во множината, особено на именките од м. и 
ж. род. Тие имено завршуваат во мн. на -и, имаат 
збирна множина на -е. Истово важи до голем сте- 
пен и за именките од ср. род (сп. го завршокот -а 
во снопја: крилја). По таков начин, ако ги оста- 
виме настрана именките во кои се изразува при- 
родниот род, само по формалните признаци на 
множината ние не би сме можеле да ја определиме 
една именка во машкиот и женскиот род, а тоа 
определување може да стане само во сооднос со 
еднинската форма. Така, на пример, моливи(те) 
го сфаќаме како м. р. во сооднос со еднината мо- 
лив(от), а сливи(те) како ж. р. во сооднос со едни- 

ната слива(та). Сето ова станува уште поочевидно, 
кога ќе се замислиме за тешкотијата да им се 
определи родот на оние именки што се употребу- 
ваат само во множинска форма. Така именката 
ногари. можеме со еднакво право да ја однесуваме 
кон м. и ж. род, бидејќи може да и се бара соод- 
ветство колку во некаква еднина ногар толку и во 
ногара. Во именките ноќви, гаќи, бечви само по 
општиот фонетски склоп можеме да ја изведува- 
ме поголемата близост кон типот на ж. род. Но 
како било, тоа не го намалува впечатокот на за- 
темнувањето на родовите разлики во множината, 
што ваквите именки особено го побудуваат. 

БРОЈОТ НА ИМЕНКИТЕ 

40. Во нашиот јазик разликуваме два броја: 
еднина и множина, преку кои се изразува протиз- 
ставувањето на единичноста на даден предмет 
спрема неговата множественост. 

11. Од лексичкото значење на именката зави- 
си дали таа ќе ги има обата броја. Така, природно, 
личните имиња и воопшто т. н. сопствени именки 
идат само во еднина, бидејќи се однесуваат на еден 
одреден предмет (лице, населба, географски по- 
им): Петре, Скопје, Вардар. До колку и ќе се обра- 
зува, во поспецијални случаи, множинска форма 
од ваквите именки, таа не може да има значење 
на множественост 'на дадениот предмет. На пример 
формата Петревци (:Петре) се јавува или како 
ознака на фамилија наречена по името на некојси 
Петре или пак покажува дека станува збор за по- 
веќе луѓе што го носат тоа име: Во ова село има 
многр Петревци. 

12. Само во еднина обично се употребуваат и 
добар број од именките што означуваат апстрактни 
поими, како: социјализам, единство, рамноправ- 
ност итн. Кај некои од ваквите именки образу- 
вањето на множина укажува дека се развива во 

нив едно посебно, поконкретно значење. На при- 
мер зборот бр атство со она значење што го има 
во составот братство-единство не може да обра- 
зува множина. Но до колку тој збор иде со значе- 
ње на еден вид организација, тогаш е од него со- 
сем обично образувањето на множината: Прилеп- 
ското братство — македонските братства. Истото 
нешто го имаме и со именката другарство. Сп. кај 
Мисирков: македонцки студентцки другарства. 

13. Именките што означуваат некаква мате- 
рија (особено метали) не образуваат множина во 
вистинска смисла: вода, злато, сено, вино. До кол- 
ку ќе се употребат во множинска форма, со нив 
тогаш се означуваат обично различни видови или 
сорти од дадената материја. На пр.: Убави вина 
ила во нашава земја. Има случаи кога кај вакви 
или слични именки множината укажува било на 
повеќекратното земање на таа материја во некој 
процес, било на нејзината обилност, било на неј- 
зината распределеност на повеќе места. На при- 
мер: собери троа камчиња белутрачиња колку еден 
грст и изми ј со неколку води, за да се очистат 
убаво (М. Цепенков). — Наместа, под растопените 
снегови, се црнееше кревката, набабрена земја 
(Ј. Бошковски). — Тутуни садиш, тутуни нижеш, 
Тутуни таговно у монопол редиш (К. Рацин). — 
Гравовите се посадија, дојде редот на царевките, 
пиперките (С. Попов). Во детскиот јазик се упо- 
требува злато — злата со посебно значење: свет- 
ливи ливчиња со кои се обвиваат обично чокола- 
дите и бонбоните и што децата ги збираат за иг- 
рање. 

14. Од глаголските именки на -ње може да 
се образува множина само ако нивното значење, 
за сметка на глаголското, развие во себе поголем 
степен на опредметеност. Во народниот јазик тој 
случај е доста редок, на пр. јадење — јадења 
(јастија); во литературниот пак таквото опред- 
метување е обична појава, така што по тој пат во 
последниве десетина години се разви множина кај 

дел ред глаголски именки што порано беа огра- 
ничени на именувањето глаголскиот процес. Сп.: 
Имам потреба од движење (именката движење во 
ваков состав не може да образува множина), а од 
друга страна: револуционерно движење — рево- 
луционерни движења (в. т. 376). 

15. Множина не образуваат оние именки што 
веќе со еднинската форма означуваат некаков 
збир, збирно единство на предметите. На пр.: учи- 
телство, чиновништво, маштија, женштурија, че- 
лад, челадија и сл. Ваквите именки се викаат 
збирни. Во некои случаи истата именка може да 
се сфаќа и како збирна и како општа (во послед- 
ниов случај таа ќе образува и множина). На пр.: 
народ, свет во значење на луѓе (имаше многу на- 
род, многу свет). Во народниот говор овие именки, 
употребени со збирно значење, се слагаат дури и 
со множинска глаголска форма: Не слушај што 
зборува светот, народот и Не слушај што збору- 
ваат светот, народот. Сп.: се собрал свет околу 
еден камион (В. Малески). — татко ми и мајка 
ми беа богати свет (Д. Матов). — Куртулиса на- 
родот од ламјата. — Поради парите народот го 
копале буништето (М. Цепенков). Множина обра- 
зуваат овие именки, но со друго свое значење. На 
пр., нашиот парод и другите југословенски народи, 
или: нашиот свет и другите светови во вселената. 

И други збирни именки во народниот јазик 
се поврзуваат со множинска глаголска форма: да 
не ни траат челадта. — челадта твоја што ќе ти 
се родат (М. Цепенков). И со определбата во мно- 
жина: челад твои што ќе ти се родат, живите да 
бидат твои, умрените мои (М. Цепенков). — Ој 
овчари, мој дружина (Миладиновци). Во следниов 
пример се јавува како збирна именката се.го, овде 
заправо со значење селани: Сето село ќе излезат 
да те пречекаат (М. Цепенков). Именките род, род- 
нина можат да се однесуваат и на одделно лице, 
а можат да се земат и како збирни: некој прија- 
тел или род или свој човек. — некој твој роднина 

(М. Цепенков). -—■ Дали ти беа стројници, Или ти 
беа роднина (нар. песна). — Тие ми се род. Имен- 
ката имање (добици) покажува исто така согласу- 
вање со двата броја: Зер дека имањето уста нема, 
тики удри по очи, по глаа? (М. Цепенков). — Не 
би се чувствувало обично согласувањето со едни- 
ната од глаголот ако имаме бројна збирна именка: 
Мнозината го кандисаа стариот мудур (С. Попов). 
— полујната (половината) да не спијат, да биделе 
каракол (М. Цепенков). Ако имаме, како во след- 
ните две реченици, спој од збирна именка и мно- 
жинска именска форма, тогаш е пак можно двој- 
но согласување со глаголот: една група партизани 
се готвеше да тргне за Кичево (В. Малески). — рој 
мисли ми врвеа низ глава (К. Чашуле). 

16. Во нашиот јазик е доста чест случајот ед- 
нината да може да ја заменува множината, при 
кое пак се развива претстава за колективно един- 
ство. Тоа станува на пример во вакви искази: Кај 
се најде олку скакулец! — Денеска фативме мно- 
гу риба. — Му помина царството и на Турчинот. 
Сп.: Буката во Лигураса во една ноќ ја мени 
бојата од зелена на жолта (С. Попов.) — Му се 
родило многу живинка, Секоја овца по две јагни- 
на (Миладиновци). 

Исто така е обично да се јавува еднината за 
означување на предмет што се однесува на по- 
веќе единки: Сите му станаа на нога. —- Сите кре- 
навме рака. — Се измивме лице. Заправо во из- 
весни случаи од ваквата употреба се развива ад- 
вербијално значење на изразот, до колку именка- 
та иде со предлог, или пак се стигнало до создава- 
ње на една тесна синтагматична целост меѓу гла- 
голот и именката: крева рака, се мие лице и сл. 
можеме веќе да ги разгледуваме како до голема 
мера сраснати целости. 

17. Најпоеле, множина не образуваат и де- 
минутивите на -ец, -енце: листец, лебец, петлен- 
це, момченце и сл. Само оние именки на -ец, неко- 

гапШи деминуТиви, што денеска не побудуваат' 
нијанса на умалителност и галовност, можат да 
образуваат множинска форма: патец — патци, пра- 
тец — пратци и сл. Од именката јадец, иако озна- 
чува материјален предмет, необично ни е да обра- 
зуваме множина поради тоа што во јазичната упо- 
треба не станува нужда од неа. Од друга страна 
пак обратно, спрема мн. пилци не ни е обична едн. 
„пилец“, ниту спрема телци —• „телец“. 

18. Има случаи кога извесни множински фор- 
ми не изразуваат заправо некое посебно бројно 
значење од соодветните еднински форми. Така е 
кај именките: зора — зори, мугра — мугри, доба 
— доби, мрак — мракови. Имено, се вели од тем- 
на зора, мугра, или од темпи зори, мугри, од пет- 
лена доба или од петлени доби и сл. Се разбира 
дека тука не може да има некоја вистинска број- 
на разлика. Со множинската форма се постига 
друг вид екпресија — некакво потсилување — де- 
ка сме длабоко втонати во таа доба. Ова се чув- 
ствува јасно во следниот пример: работи, работи, 
од зори до мракови (С. Попов). Вистинско множин- 
ско значење ќе придобијат споменатите форми са- 
мо до колку можат да се употребат во вакви сос- 
тави: две зори сум пречекал на иозе и сл. Таква 
да ја речеме „служба за потсилување", задача на 
емоционален знак, врши множинската форма и во 
изрази како: за црни срамови, за триста стравови. 

19. Веќе порано споменавме дека и во нашиот 
јазик има именки што се среќаваат само со мно- 
жинска форма (в. т. 9): б ечви, биневреци, шалва- 
ри, гаќи, плеќи, ногари, очила, ноќви, јасли. 

20. И во множината кај нас се изделува пои- 
мот за она што е дадено во повеќе и што како так- 
во може да се претстави и како избројано, да се оп- 
редели со број, и она што го сфаќаме како ко- 
лективно дадено без да ни излегува на преден 
план претставата, оти тоа колективно единство е 
заправо сума од предмети што можат да бидат 
избројани. Од ваквото разликување и се изде- 

лени два вида множина во нашиот јазик: едната 
можеме да ја наречеме обична множина а другата 
збирна множина. На пример: сноп — снопови, (два) 
снопа: снопје, снопја; пат — патови: патје, патиш- 
та; планина — планини: планиње; перо — пера: 
перје, перја. 

Во збирната множина се^денеска во нашиот 
јазик опфатени и оние именки што во другите 
словенски јазици претставуваат збирни именки 
во единска форма, на пр.: трње, трња, лисје, лис- 
ја. Имено, редок е случајот да се употребат тие со 
определба во еднина како овде: Пролет дојде, мла- 
до дрвје листа (А. Шопов). Ами, што важи општо 
за формите во збирна множина, добиваат опре- 
делба и бараат глагол во множинска форма: Трње- 
то многу боцкаат. — Лисјето се веќе пожолтени. 

— Убави снопје врзавме итн. Сп.: Класјето беа 
одамна вжолтени и вклештени во лакот од српот 
(В. Малески). 

Интересен е случајот со именката цвеќе, која 
останала во еднина, но затоа го загубила збирното 
значење и, како синоним на цвет; образува своја 
множинска форма цвеќиња. 

Од самото значење на збирната множина би 
произлегувало дека таа не се употребува со бро- 
евите, и во тоа се согледува уште еден надворе- 
шен белег што ја дели од обичната множина: Жгс- 
веал еден посник на една планина околу триесет 
години, се во пос и молитва (М. Цепенков). Но 
бројно неопределено: Изминале многу годиње от- 
као се создал веков (М. Цепенков). Меѓутоа отста- 
пувања се можни во говорот од ова правило; так- 
ви отстапувања се среќаваат и во јазикот на на- 
родните умотворби: Бог во се да ве чести со илјада 
добриње. — преку девет планиње (М. Цепенков). 

— Дали е оган меѓу два ридја. — до два пресни 
гробје (Миладиновци). Во литературниот јазик не 
би требало да се прават вакви отстапувања, заш- 
то значењата на двете множини се доволно јасно 
разграничени. 

ОПРЕДЕЛЕНОСТА И НЕОПРЕДЕЛЕНОСТА 
НА ИМЕНКИТЕ 


21. Само определени се сопствените именки 
— се дури го задржуваат своето значење на ин- 
дивидуализирање на предметите. Таа нивна оп- 
ределеност не се нуждае од некаков посебен над- 
ворешен белег, ами е дадена во самото име како 
такво: Петре, Скопје, Вардар итн. Што се одне- 
сува до прекарите, не примаат член оние што за- 
вршуваат на -е, -о, како личните имиња, а не се 
некои општи именки: Спиро Црне, Јован Вазерко 
и сл. Не се членуваат и оние што претставуваат 
сложенки како следните: Тале Газибара, Петре 
Кршигора и сл. (в. т. 142). Не се членуваат обично 
и оние што по својот завршок потсетуваат на из- 
весни лични имиња, а не се инаку именки со обич- 
на употреба во јазикот: Никола Џакман, Петре 
Прцан, Ристе Ушлин, Ицко Чурлин (има повеќе 
лични имиња на -ан, -ин). Ако е една општа имен- 
ка употребена за прекар, таа се членува: Ордан 
Пиперката, Лазо Мукавата, Ристе Лажот итн. 
Исто така се членуваат прекарите од придавки 
(за машко лице може да дојде и форма од ж. род) 
и направените по нивни образец: Петре Кусиот, 
Борка Левата, Ристе Зелената, Киро Сината. Од 
ова што го кажавме за членувањето на прекарите 
сепак може да има некои исклучоци. И една оп- 
шта именка, во ваква употреба, може да не се чле- 
нува до колку почнала повеќе да се сфаќа како 
фамилна ознака, презиме, отколку како прекар: 
Никола Фукара, Горѓи Сугаре и сл. Така и кај 
прекарите по местото од кај што е некој: Стојан 
Плетварецот; а ако се рече Стојан Плетварец, то- 
гаш повеќе се мисли на една фамилна ознака. Со 
еден збор речено, колебањата во членувањето 
овде настануваат во оној распон хпто го дели пре- 
карот како таков од можноста да се сфати тој 
како презиме. 

22. Кон сопствените именки се придружу- 
ваат оние што покажуваат блиско сродство, а за- 
вршуваат на вокал. На пример, само со формата 
татко или мајка ние го означуваме нашиот татко 
и нашата мајка: Кога и чула мајка тие зборои од 
мајка си, наздраво веќе се уверила оти машко дете 
ќе роди (М. Цепенков). Во ваква употреба тие 
именки добиваат заправо значење на еден вид 
лични имиња. Така се употребуваат и овие називи 
за сродство: стрико, чичко, чиче, вујко, вујче, бат- 
ко, бате, тетка, тета, тете, стрина, вујна, баба, не- 
на, сестра, цеца, цеце и др. Сите тие, а поготово 
оние што завршуваат на -е, носат една ознака на 
интимност. Ако речеме Одам кај баба и Одам кај 
бабата, тогаш ќе забележиме едно интересно раз- 
делување по линијата на сродството: во првиот 
случај се мисли на мојата баба (по татко, по мај- 
ка), во вториот на мојата тешта (се разбира, ова 
останува вака само во врска со значењето на 
сродстЕо, а не и со другите значења што може да 
ги има овој збор). Именката шура исто така бара 
поблиско определување (шурата, шура ми), би- 
дејќи изразува исти степен на сродство како и 
тешта или баба (во значење на тешта). 

23. Сосем е обично да не се членува именка 
што при лично име ја определува неговата про- 
фесија или неговото звање, па како да влегува 
во склопот на самото име или презиме: поп Трајко, 
доктор Петров, генерал Нагиб и сл. Сп.: Цар Кос- 
тадин и царихух Елена. — Му пошле кај цар Со- 
ломона (М. Цепенков). 

24. Можноста да се сфати некоја општа имен- 
ка како еден вид лично име, и така да се опре- 
дели, не се ограничува само на називите на срод- 
ство. Така во народните приказни често се зе- 
маат како имиња зборовите меца, мецана, лиса, 
кума-лиса, волчко, волчо, кумчо волчо, ешко, еже. 
Сп.: Аман, брате штрче, му рекла меца. — Нај- 
после се испраил еже и кажал и тој нешто. — а 


226 



егико беше се вкачил на магаре. — За сралшта сет 
збороите од ешка (М. Цепенков). Од приведените 
примери се гледа дека било потребно извесно од- 
далечување од формата на општата именка (лиси- 
ца: лиса, волк: волчко) и доближување до форма- 
та на личните имиња, за да стане можно опреде- 
лувањето спрема нивниот образец. Ова доближу- 
вање до личните имиња е такво што се иде и до 
неспоредности како ешко — ешка : Петко — 
Петка. 

25. Како што во споменатите случаи имаме 
доближување до личните имиња, може и една оп- 
шта именка што означува некакво место да се 
доближи до месните имиња, па да нема нужда 
од членот како белег за нејзината определеност. 
Ова станува со именките што означуваат места во 
опсегот на една куќа, па домашните присно си ги 
индивидуализираат, или пошироко во опсегот на 
една населба, пак поради истата причина, пред се 
ако е дадениот објект еден таков во населбата. На 
пример: сите се пулеле кај порта да го видат царо, 
коа ќе иди у нив. — И се затворила порта со силно 
удруање и тропнуање, брам сторила. — ќе те по- 
испратам докај чешма (М. Цепенков) — зар се 
пушчи, рече, црква? (Д. Матов). — погледа преку 
мост накај чаршија (К. Чашуле). 

26. Надвор од случаите што ги опишавме, 
именките во нашиот јазик се подведуваат под ка- 
тегориите и на определеноста и на неопределено- 
ста. Определеноста наоѓа свој надворешен белег 
во членот, а неопределеноста во неговото отсус- 
тво: човекот — човек, душата — душа. 

27. Членување можеме, во извесни само слу- 
чаи, да имаме дури и кај личните имиња. Меѓу- 
тоа членските форми тука не привнесуваат ништо 
за определувањето на имињата, зашто се тие веќе 
по своето значење определени. Ваквото членува- 
ње станува во изрази што значат клетва или гру- 
бење или воопшто некој емоционален однос на 

негодување, иронија, подвлечена интимност и сл. 
На пример: Натема ти Стојанот; — Ај да се сне- 
види и Скопјево. — Ај да се запусти и Вардарот. 
Сп.: Оддалеку се слушаше шумот на надојдените 
води на Вардарот (Ј. Бошковски). — Јас веќе ќе 
си одам од кај вас и тукуречи од Битолава (М. Це- 
пенков). Членот во составите како овие учествува 
заправо во создавањето на одредена емоционална 
атмосфера. 

Редовно се членуваат деминутивните имиња 
на -е, во кои е изразена нијанса на интимност: Ма- 
рето, Надето. 

28. Во својата вистинска служба членот ја 
означува определеноста на даден предмет, него- 
вото обособување од родовиот поим под кој пот- 
паѓа. Така, на пример, додека со формата дрѕо се 
побудува родов поим, со формата дрвото се ука- 
жува на еден определен предмет од тој вид. 

29. Во нашиот литературен јазик ги имаме 
овие членски форми: -от, -та, -то, -те, -ов, -ва, -во, 
-ве; -он, -на, -но, -не. Само до извесна степен упо- 
требата на одделните од нив е обусловена со родот 
и бројот на именката: Сп.: полетот (м. р.) — про- 
летта (ж. р.). Имаме значи разлика во соодносот 
на именките од машки и женски род што завршу- 
ваат на согласка. Родовата обусловеност на член- 
ската форма е поизразита ако се претходи имен- 
ката од атрибут (в. т. 157). Формата -те, -ве, -не 
може да биде само множеетвена, а -от, -ов, -он 
само единствена. Инаку, употребата на членските 
форми зависи од крајниот вокал на именката, 
без оглед на нејзиниот род и број: слугата, жена- 
та, дедага, патиштата, снопјата, детето, луѓето, 
планињето, селото, бирото, овчарите, овците, уши- 
те и сл. Од именските форми на -е само две пра- 
ват исклучок: рацете, нозете. Тешкотии има во 
овој поглед кај новите заемки што завршуваат на 
вокал на каков не завршуваат именките во наши- 
от јазик (дали жириот или жирбто? — в. т. 8). 



Ваквите случаи од своја страна покажуваат дека 
категоријата на родот и бројот сепак до одреде- 
на степен влијаат на „изборот“ на членската фор- 
ма, иако, како што видовме, имаме и чисто фор- 
мално управување. 

30. Нашиот член е постпозитивен, т. е. иде 
како наставка на именката. Службата да го оп- 
ределуваат предметот како познат е онаа особе- 
ност што ги сврзува сите три наши члена, а тоа 
што ги дели е нивната служба да го определуваат 
предметот и пространствено, по неговото место. 
Членот -о в, итн. служи за укажување на предме- 
ти блиски до говорителот: човеков (овој овде), а 
членот -ок итн. за укажување на пооддалечени 
предмети, но сепак во опсегот на нашите чула: 
човекои (оној онаму). Не е обично да се каже на 
пример: дај ми ја книгава, зашто тој предмет се 
наоѓа веќе под твој дофат, ниту пак: ка ти ја кни- 
гана, зашто не може да подаваш предмет оддале- 
чен од тебе. Сп.: Да можеше од некоја страна се- 
га и тој да го чуе старчево. — Не гледаш ли дека 
како бесни кучиња се растрчале по планинава. — 
Еве сега ќе го запалам виделничено. — Потрај 
малку, додека ги измолзам овцине .,. Одговори 
старецот и се сврте кон котарот, од каде што до- 
пираше блеење и овците нетрпеливо подаваа гла- 
ви преку плетот (Ј. Бошковски). 

Иако членот -от итн. иде најчесто во служба 
на општо определување на предметот, без однос 
спрема неговата пространствена позиција, сепак и 
тој член не може наполно да се изземе од оние зна- 
чења на пространствени релации што настану- 
ваат во противставувањето на другите два члена. 
Има случаи кога и кај него се сеќава нијанса на 
пространствено определување. Така ќе се рече: 
на ти ја книгава (оваа до мене); дај ми ја книгана 
(онаа што ја гледаме двајцата малце понастрана); 
и од друга страна: дај ми ја книгата (таа пгго е до 
тебе, таа што ја држиш). Последниот пример по- 
кажува дека членот -от итн. изразува и простран- 

ствено определување во случај кога се зборува за 
предмет што се наоѓа во дофатот на второто ли- 
це. По таков начин, постоењето на членовите -ов, 
-он ја обусловува во споменатиот случај простран- 
ствената нијанса и во членот -от, а од друга стра- 
на постоењето на членот -от го обусловува член- 
ското значење на -ое и -он, иако е тоа сврзано со 
пространствената определба. 

31. По потекло членот иде од показните за- 
менки, што со подруг облик и со препозитивна 
употреба, ги имаме и денеска во нашиот јазик: тој, 
овој, оној. Членот е меѓутоа сведен до обичен гра- 
матички елемент (наставка), па се случува и пред 
членувана именка да се употреби некоја од спо- 
менатите показни заменки: Тој човекот дојде. — 
Никако да го смирам ова детево. Заменката се ја- 
вува овде како средство за потсилување на опре- 
деленоста што е веќе изразена во членот. Следните 
реченици ни даваат неколку примера за такви 
врски, карактеристични главно за народското ис- 
кажување. Не менува ништо што во нив именката 
се придружува од атрибут или што се работи за 
придавки во именска употреба: Кога ќе заситни 
со тие кусите нозе, небаре десет години пајвани 
носел. — Ако пак е дојден тој слепиот саат . . . 
јас од него не бегам. — Ама лоша кучка беше таа 
Сукаловата, бреј! (С. Попов). — Оѕој пак пого- 
лемиот беше го наполнил ѕидот со книги. — А и 
оној мојот, сношти цела литургија ми отслужи 
да одам на студии (К. Чашуле). — оѕој човеков му 
велит на попот: „исповедај го ова детево“ (Е. 
Спространов). Во вакви случаи можат да дојдат 
и две членувани супстантивизирани придавки: 
Е, тоа е убава работа — а не ко оној мојот најма- 
лиот (К. Чашуле). — Абре, тој мојот, прокопца- 
ниот, дојде овдека? (Е. Спространов). Како штс 
се гледа од овие примери, не само показната за- 
менка тој итн., ами и овој, оној можат да дојдат 
пред збор членуван со -от итн. (оној мојот). За 
психолошките основи на таа појава важи тоа што 

се кажува подолу во врска со употребата на -ое, 
-он, кога немаме непосредно восприемаше на пред- 
метите. Од друга страна со овие две членски фор- 
ми може да се сврзе само показната заменка од 
истиот корен: оѕој мојов, оној мојон и сл. 

32, Кога говориме за пространственото опре- 
делување на предметите со членот, тогаш не тре- 
ба да мислиме дека тоа станува само до колку 
можеме односите да ги установиме со помошта 
на нашето чуло на видот. Со членот го изразуваме 
и пространственото определување за кое станува- 
ме свесни и преку другите наши чула. На пример: 
Го сеќаваш ли мирисов во собава. — Го слушаш 
ли ветрон надвор колку бучи. Се разбира дека 
употребата на членските форми -оѕ, -он се сре- 
ќава пред се кај именките што означуваат нешто 
материјално, зашто тоа и може да биде простран- 
ствено определено. Но сепак таа не е ограничена 
исклучиво на нив. Така можеме да имаме времен- 
ско-пространствено определување: А за Митрејца 
денешниов ден е порадосен и од невестинскиот! 
(В. Малески). — Што долга ми се виде ноќва, по- 
долга од годинава. Кај апстрактните именки мож- 
на е употребата на членот -ов до толку што збору- 
вачот може преку него да изрази интимна сроде- 
ност со нешто пгго го мисли или пак дека нешто 
внатрешно особено „опипливо" преживува: Сле- 
ди ми ја сега мислава. — Жалов ќе ме искине. 
Овој момент го немаме при членот -он и затоа не- 
говата употреба во вакви случаи ќе биде босем 
ограничена и ќе зависи било од персонификаци- 
јата на дадениот поим било од некоја друга на- 
мера во индивидуалниот начин на претставување. 

33. Пространственото определување со чле- 
нот не претполага бездруго едно реално воспри- 
емање на пространствените односи во дадениот 
момент. Развиено првобитно врз такво восприе- 
маше, тоа во јазикот може да се оддели сосем од 
него, па да имаме пространствено определување 

не по тоа како вистински ја доживуваме една си- 
туација, ами по тоа како ја замислуваме, како си 
ја претставуваме субјективно. По таков начин во 
еден исказ како Што го нема уште човеков? — 
со членуваната форма човеков не се посочува ли- 
це во опсегот на нашите чула, пгго реално го по- 
кажуваме, ами претставата за тоа лице се побу- 
дува пред себе. Таков е случајот во овие рече- 
ници: Јас сум стар човек — продолжи стрико Та- 
нас по некое време, примирен веќе и со потврд 
глас — ама кога ќе се врати детено, ќе го помолам 
да ми прости (Ј. Бошковски). Па овие комшички- 
ве и родниниве, иља да те видат да плачеш — 
срцето им се полни (К. Чашуле). Формите детено, 
комшичкиве, родниниве се употребени иако не 
може да станува збор за реално посочување на 
предметите, ами поради нивното живо претста- 
вување. Врз оваа основа на еден вид проецирање 
на претставите за предметите во самата стварност, 
се заснова оној начин на раскажување, чест во 
народните прикаски, кога со употребата на чле- 
новите -оѕ, и -он се побудува илузија како деј- 
ството да се развива пред наши очи. Во оваа смис- 
ла тројниот член во нашиот јазик дава ред мож- 
ности за посликовито изразување. 

34. Не секогаш кога предметот го мислиме 
или можеме да го мислиме како познат, именка- 
та се јавува со членска форма. Имаме напротив 
ред случаи кога е дури нечленуваната форма по- 
обична, иако истите искази можеме да ги изрече- 
ме и со членувана форма. 

35. Пред се тука спаѓаат составите со предлог, 
како: на глава, за рака, до гуша и сл. (в. за нив 
повеќе во I дел, стр. 179 итн.). Реченицата Тој ја 
фати з а рака можеме да ја искажеме и со члену- 
вана форма на именката: Тој ја фати за раката. 
Ова покажува дека предметот е определен. Ме- 
ѓутоа составите со нечленувана именка добиваат 
извесно прилошко значење, што може да се раз- 
вие до таа степен, па да не биде можно членува- 

њето на именката без да се наруши смислата на 
изразот. Така реченицата Ми дојде веќе до гуша 
не може да биде наполно адекватно заменета со: 
Ми дојде веќе до гушата. Всушност овде се ра- 
боти за состави повеќе или помалку адвербијали- 
зирани уште пред да се развие во нашиот јазик 
категоријата на определеноста, наследени значи 
од порано но истовремено пригодни да служат ка- 
ко образец и за нови такви соединувања. 

36. И други нечленувани изрази треба да ги 
вредиме во тој слој на елементи заостанати од 
времето кога членот не бил развиен. Тоа е оче- 
видно во поздравите и благословиите што се за- 
држуваат во јазикот како клиширани изрази, 
избегнувајќи му на општиот тек на граматичките 
преобразувања во него. Сп.: Честита ви работа. — 
Честпта ви радост (дури и местото на акцентот 
укажува на стариноста на овие изрази). — Да ти 
е жива глаа. — Да ти је жива чељад. — Да ти е 
жив татко, мајка, братја. — Венци да им цели- 
ваш. И во спој со атрибут: Чесен крс да поможит. 

— И ео ваши куќи, да Бог да. — И на твоја глаа. 
(Сите примери откај Е. Спространов). Сп. уште: 
И на твоја гла, мило ... И за ќерче, сестро (В. Ма- 
лески). — Бог да ми а прости, да п се миросани 
коски. — Да му се живи родители, мајка, татко, 
стрикови, и стрини и сете роднини (С. Попов). 
Именката работа може да дојде и нечленувана во 
вакво колнење: Пуста да остане и работа . . . На- 
лет да е! — Пуста да остане и работа, море жени! 

— се плачеше Митра кога се подигаше разговор 
за женска работа (С. Попов). 

37. Ваму се приклучуваат и извесни состави 
од глаголи со нивните именски дополнувања, со 
кои чинат изрази до голема мерка сраснати. Нај- 
често, но не единствено во тие изрази влегуваат 
именки што означуваат некој дел од човечкото 
тело: се мијам раце, лице и сл., па дури може да 
се чуе и: се сечам нокти. Инаку би се искажале 
со членувана форма: си ги мијам рацете, си го ми- 

јам лицето. Следнава реченица ни ги претставува 
наедно двата начина — со и без членувана фор- 
ма: Кумот да му плукне у ушите на детето, уши 
да не го вртат (Т. Ецов). Сп.: ги уште овие при- 
мери: отворила уста, брате мило, како некоја лам- 
ја. — ич око во стоката не ни остануа. — Дај вамо 
рака да ватиме. — да имате од се што ќе ви посака 
срце. — ќе си скинат срце од смеа. — да нарани 
душа. — овде коски ќе окапам и друго ништо (М. 
Цепенков). — ги изми децата образ (Д. Матов). — 
Помалиот брат набра веѓи, сви клепки, стисна за- 
би. — Не плаши се, Стојанке, — прибра снага 
Сандре (В. Малески). — Тргнала коси настрана, 
измила лице, удрила скопци, решмиња, пафти-син- 
џири, а на нозете ластикини чевли (С. Попов). — 
уште повеќе се сви, наведе глава и загреба со 
опинок по снегот. — „Ништо“, слегна Панко ра- 
меници. — Само да издржат сили. Во негови рацг 
сега е нишката што ги држи борците (Ј. Бошков- 
ски). Изрази од таков вид имаме и во овие рече- 
ници: можи да рани куќа. — Оф да би уста моја 
и,рвосала што се насмеала (М. Цепенков). — Кај 
ни очи, таму ни и глава (Д. Матов). Некои од вак- 
вите изрази, како што беше случајот и во соста- 
вите од предлог и именка, станале вистински иди- 
оми, па не е мислимо да се внесе во нив члену- 
ваната форма, без да се наруши значењето на из- 
разот. На пример: п фрлил око (ја бендисал). Сп.: 
Ке тргам рака од овој табиет (М. Цепенков). — 
Скрши врат Русија (К. Чашуле). 

38. Посебен случај на нечленување имаме ко- 
га именката, иако станува збор за определен, ве- 
ќе познат предмет, се сврзува со него само со нај- 
општото родово значење, доближувајќи се запра- 
во до онаа обопштеност пгго ја имаме кај личните 
заменки (в. т. 210). Ке го разјасниме ова на еден 
ваков пример: Зборував со Марија, п реков дека 
нема право. Кога се налути жена, очите ќе ми ги 

извадеше. Се разбира дека овде членуваната фор- 
ма жената не може да дојде, иако е предметот 
определен, бидејќи со зборот жена овде се покри- 
ва приближно иста содржина како и со замен- 
ката таа. Имаме значи најобопштено значење на 
именката што би се нарушило со конкретизаци- 
јата преку членот. Еве уште два такви примера: 
Сака чупе да лока, па де сега! (С. Попов). — Се 
усука цар, ватил да му (и) се моли на жената (М. 
Цепенков). 

39. Испуштањето на членот е една стилска 
особенбст на поетската наспрема прозната реч, 
бидејќи во поезијата тоа може да стане и на места 
каде што инаку во разговорниот јазик би било 
немислимо. И овде имаме заправо работа со нешто 
наследено, со еден начин зачуван во народната 
песна, а кој ние го чувствуваме како нешто при- 
родно, се дури не ги помине некои фини граници 
зад кои веќе ни се јавува како нагрубување на ја- 
зикот. Заслужува специјално да се изучи имено 
прашањето за тие рамки во кои испуштањето на 
членот носи ознака на едно особено поетско екс- 
пресивно средство. 

Пример на такво испуштање имаме и во поз- 
натата песна од К. Рацин „Ј1енка“: 

Откако Ленка остави 
кошула тенка, ленена 
недоткаена на разбој 


Зошто ми, зошто остана 
кошула недоткаена, 
кошула беше даровна. 

Додека во првите три стиха имаме нечлену- 
вана форма кошула што би била сосем на свое 
место и во прозен состав, бидејќи предметот до- 
прва се привлекува до нашето знаење, во послед- 
ните три стиха имаме испуштање на членот само 

како поетски начин на искажување, додека во 
прозен текст, како и во обичниот говор, тоа не 
ќе беше можно. 

Како што споменавме, испунггањето на чле- 
нот е карактеристика на јазикот во народната по- 
езија, едно од оние обележја што го делат тој 
јазик од нашиот современ говор. Во нашата со- 
времена поезија тој начин исто така се среќава и 
ни е приемлив главно до колку се работи за при- 
мена на оние изразни средства, во кругот на онаа 
метафорика па и ритмички тек, што ја носи на- 
родната песна. Од поетот се бара денеска фино 
чувство да не го пренесе на силно споменатиот 
начин и таму каде што новата содржина, со по- 
себното музикално оформување, си бара и нова 
изразност, упатена на говорниот јазик а не на 
поетиката од народната песна. Особено смешно 
може да ни звучи испуштањето на членот кај „не- 
поетичните“ зборови, кои не се поддаваат на так- 
ва стилизација што некои над нив понекогаш ја 
вршат. 

Тоа што во песните имаме лочесто испуштање 
на членот, а што се среќава кај некој збор пове- 
ќе пати, создава извесна можност, пак од чувство- 
то за одреден стилски впечаток, некои такви збо- 
рови и во народната проза да се употребат поне- 
когаш без членска форма. Еве два-три примера 
за ова од приказните забележени од М. Цепен- 
ков (именка со атрибут): Се закрил царев син зад 
чешма. — Д а ме закопаш во царео азно. — Стана- 
ла рано наутригш цареа ќерка. — животот да ми 
го избавиш од кучка цареа ќерка. — тргна да 
одит кај сончоа мајка. — Само Силјан Штркот 
стоел на таткоа си куќа омаудрен. 

Несомнено дека на сите случаи што ги приве- 
довме како такви во кои не се употребува членот 
им е својствена извесна ознака на изразна затво- 
реност или извесна боја на стариност. 

ИРЕГЛЕД НА ФОРМИТЕ НА ИМЕНКИТЕ 
Машки род 

40, Именките од машки род имаат во еднина 
една општа и една вокативна форма (за личните 
имиња в. подолу), а во множината општа множин- 
ска форма (од различно образување, спрема тоа 
дали се образува обична, бројна или збирна мно- 
жина). 

Именките на -а по форма наполно се согласу- 
ваат со именките од женски род на истиот завр- 
шок, така што овде за нив нема повеќе да стану- 
ва збор, ами ќе се задржиме на именките што за- 
вршуваат на согласка. 

Кај нив се јавува формална разделеност ме- 
ѓу оние што се едносложни (ден, леб, пат, град, 
крај) и повеќесложните (овчар, молив, јаглен, при- 
јател), а што се огледува до извесна само степен 
во еднината во образувањето на вокативната фор- 
ма, но особено во образувањето на множината. 

41). Вокатив. Формата за повикување се обра- 
зува од општата форма на именката со наставка 
-е или -у. Распределбата на овие две наставки 
може да се даде само во општи линии, бидејќи 
тие често се мешаат меѓу себе. 1 ) 

Општо речено, наставката -у е почеста кај 
едносложните, а наставката -е кај повеќесложни- 
те именки. Но тука има ред вкрстувања, ред слу- 
чаи во кои е можно образувањето на двојни фор- 
ми, а во сето тоа извесно влијание има и тоа на 
каква согласка завршува именката. 

2. Именките на ж, иѓ, њ, ј образуваат вокатив 
со наставката -у: мажу, ќелешу, јадачу, тепачу, 
коњу, крају. Сп.: Коњу, коњу, жити црни очи 


!) Доста материјал за оваа форма дава статијата 
на Б. Видоески „Образување на вокатнвната форма кај 
именките", Македонски јазик I, бр. 8, стр. 191—193, и бр. 
9—10, стр. 231—235. 

(Миладиновци). — Дејди Петко, дејди стари прчу 
(С. Попов). 

3. Оваа наставка се претпочита и кај имен- 
ките на к, г, (х): бику, волку, смоку, човеку (и чо- 
вече), јунаку (и јуначе), ослепенику, обесенику, 
треснатику, бегу (и беже), врагу (обично враже), 
бубрегу, змеву, Влаву. Само боже, друже, оче 
(употребувано речиси единствено во вокативна 
форма како обраќање кон свештеник; сп: Ти се 
молам, оче, да ми простиш, — Миладиновци). На- 
ставката -е се чувствува обична или е единствено 
можна кај покнижни зборови: Аман, оче дуовниче 
(М. Цепенков). Така и денеска би се рекло друже 
пратениче, началниче а не пратенику, началнику 
и сл. Обично се вели и војниче: ој Лазаре Војниче 
(Миладиновци). 

Еве уште неколку примери за споменатите 
наставки: Море штрку, море никаквику. — Аман, 
бре штрку (М. Цепенков). Но на истото место и: 
Аман, брате штрче; впрочем составот брате штрче 
може да се сфати и како деминутивно обраќање. 

— Аман, бре брате смоку. — Море Бегу, Скендер- 
бег (Миладиновци). — змеу, змеу! (К. Шапкарев); 
но во песна: змеје горјанине (Миладиновци). — 
Е море веку, море! — Еј, море, еј сираку! — По- 
ваки, море ромаку еден! — Ајде ти, плаку еден. 

— алабаку еден. -— пустелнику еден. — Ама око 
имаш, пезевенку еден! (С. Попов). 

4. Кај едносложните именки на с, з имаме 
пак -у: песу, мразу. Но во збор чисто литературен: 
Тоа го знам јас, кнаже, му рекол царот (М. Це- 
пенков). 

5. Од ѕвер само ѕверу. 

6. Кај другите едносложни именки од машки 
род вокатив може паралелно да се образува со 
наставките -у и -е: свату — свате, с ину — сине, 
брату — брате, зету — зете, волу — воле, кралу 

— крале, цару — царе. Но само: попе, куме. Сп.: 
Егид’ '\ честиту цару и краљу (Миладиновци'1. — 
честити царе. — Слушај, бре брату ’рту. — Дури 

да го помини мосто, „бре, брате“, после „одбрате“. 

— не бој се, зету. — честити зете (М. Цепенков). 
Куме ле, куме, кум Карафиле (Миладиновци). 

— Дефе, дефе! — рече — за лебот жниеме (Д. 
Матов). 

7. Кај повеќесложните именки на -ар се упо- 
требуваат паралелно и двете наставки: овчару — 
овчаре, говедару — гоѕедаре, опинчару — опин- 
чаре. Сп.: Еј ти коњу мој другару. — Мурчо гос - 
подаре. — Стојане, бегов дрваре (Миладиновци). 

— синку, говедаре. — Бре јагленару (М. Цепенков). 

8. Другите повеќесложни именки прават, 
обиНно, вокатив со -е: господине, пријателе, дас- 
кале, девере, мајсторе. Но и овде се, иако поретко, 
можни и форми со -у. Сп.: море што е толку пеење, 
бре петле, но на истото место и: море петлу бре 
(М. Цепенков). — Така и: Доб роутро, кауѓере ма- 
чоре, но пак на истото место: Разбра, мачору, али 
не разбра? — а бре Коце, братучеду (М. Цепенков). 

— А бреј, стари вапиру. — Море, дејди вујко, деј- 
ди родителу (С. Попов). — ој Бугарину. — трен- 
дафилу окапанику. — Зеташине, туѓо земјанине. 

— Соколе ситен, димитен. — А Јоване домаќине. 

— А Стојане господине (Миладиновци). 

9. Сопствените именки на консонант ја при- 
маат редовно наставката -е: Иване, Иване челеби- 
ја. — Милоше, зете Милоше. — Ој Лазаре Вој- 
ниче. — Дунафе бели Дунафе (Миладиновци). — 
Вардаре горд, подзапри си го одот (В. Марковски). 

Но има и такви сопствени именки, како оние 
на -уш (в. подолу), кај кои не е обичен вокатив 
со наставка. 

10 . Од именката господ има посебна вокатив- 
на форма господи, покрај господе. 

11 . Кај именките што образуваат деминутиви 
на -е, наставката -у се затврдува во вокатив како 
поизразна, зашто инаку се доаѓа до совпаѓање со 
вокативната форма од деминутивот. На пример, 
воле може да биде вокатив и од вол(от) и од 
воле(то). 

Вокативната форма во нашиот јазик се уште 
здраво се држи, но од друга страна се гледа дека 
таа веќе е опфатена од процесот на поетепено ис- 
чезнување. Таа се изместува од општата форма 
специјално интонирана. Кај двосложните зборо- 
ви тој поособен изговор се огледува и во продол- 
жувањето на вокалот од крајниот слог, што важи 
еднакво за вокативи со и без наставка: брате, кар- 
даш, Трајкд и сл. Впрочем ова удолжување, ка- 
рактеристично за секидневниот говор, не би се 
пренесло и во кажувањето на некој поетски текст. 
Во секој случај, освен наставките, се искористу- 
ваат и интонациските можности и други некои бе- 
лези (употреба на извични зборови) за да се изде- 
ли обраќањето. 

Споменатото изместување на формите со нас- 
тавка наоѓа првобитна основа во вокативите како: 
татко, Трајко, Никола или во ср. р.: дете, пиле, а 
исто и во множината, каде што нема разлика по 
наставката од општата именска форма. Тоа се зас- 
новува натаму на ред зборови примени од тур- 
скиот јазик, а што редовно се употребуваат без 
наставка во вокативна служба: кардаш, ајљаз, 
курназ, џенабет итн. На ова се придава и честата 
употреба на извични зборови со вокативната фор- 
ма, што уште повеќе ја намалуваат разликувач- 
ката служба на наставката: еј човек(у), бре брат(у). 
Во резултат на сето тоа и ја имаме денеска доста 
честата појава да се употребува вокатив без нас- 
таква и во случаи како овие: јадач, тепач, гулаб, 
човек, бивол, пес, лив, скот, Стојан, Атанас. Кај 
именките изведени со извесни суфикси ова е стиг- 
нато дотаму што веќе ретко или дури и никако 
не се употребуваат вокативи со наставка. Таков е 
случајот кај именките на -ец, кај кои имаме: ја- 
рец и јарче, старец и старче (Аир абер, с тарче, 
— М. Цепенков), месец и месече, месецу, но инаку 
само: велешанец (велешанче е деминутив), еј би- 
толчанец, море селанец. Не е обичен вокатив со 

наставка кај именките на -уш: еј лигуш, кицуш, 
Пантуш. 

Интересен пример за тоа како постоењето на 
различни вокативни обраќања од една иста имен- 
ка се искористило и за обележување на извесни 
смисловни нијанси — ни дава зборот брат со сво- 
ите вокативи: брате, брату, брат. Последново се 
употребува кога директно се обраќаме кон човек 
што не ни е роден брат, ами обично пријател или 
дури и кој да било. Ретко да може формата без 
наставка да се употреби и за обраќање кон роден 
брат, каков што е случајот во овој пример: ами ти, 
бре брат, оти ич мукает не се чиниш (С. Попов). 

Изместувањето на старите вокативни форми 
не е појава што се забележува од последно време. 
Примери за неа наоѓаме во народните песни, така 
кај Миладршовци: мил побратим. — пос тар де- 
вер. — помал девер. — Сп. и кај Цепенков: Ако 
не си за чудење, бре човек! Сп. уште: Добровечер, 
другар (В. Малески). — Ќе зборуваш, бре пес. ■— 
Тебе, тебе ти велам, друже секретар. — Кој пее, 
бре гад? (К. Чашуле). — Друже комесар (Ј. Бош- 
ковски). — Повелете, бег, повелете. — каде со гос- 
под, братучед (С. Попов). 

Во најново време бројот на вокативните обра- 
ќања без наставка се зголемува и со ред туѓи 
заемки што обично се употребуваат без наставка 
во вокатив: идиот! кретен! демагог! хохштаплер! 
Сепак од некои од овие зборови може да се чуе 
и воцатив со наставка: идиоте! 

42. : Машките и роднинските имиња. Машки- 
те ИмиФа се подредуваат според крајниот глас во 
овие групи: 1. на согласка: Стојан, 2. на -е: Петре, 
3. на -о: Велко, 4. на -а: Коста, 5. на -и: Методи, 
Арсени (во народниот јазик обично: Методија, Ар- 
сенија). Трите први групи имаат посебна форма 
што се употребува со предлозите и во служба на 
објект: Зборував со Стојана, со Петрета, со Вел- 
тса. —- Го вибов Стојаиа, Петрета, В елка. За вока- 
тивот од имињата стана веќе збор. Множинските 

форми како Стојаиовци, Петревци, Велковци, Кос- 
товци се употребуваат како фамилни имиња. Ако 
пак се однесуваат за неколку имењаци, тие мо- 
жат и да се членуваат: Многу Петревци има во се- 
лово. — Ние, Петревциве, ока сол јадеме. За чле- 
нувањето на личните имиња во еднина в. т. 27. 

43. Вакви форми образуваат и имињата на до- 
машните животни, и општо оние имиња на живот- 
ни или пак прекари кај кои формата е нагодена 
по образец на личните имиња (в. т. 21 и 24): бглче 
— белчета, воденичарко — воденичарка. Сп: да ми 
го каниш кумчета волчка за нунко. — му помина 
болештината на волчка (М. Цепенков). Множина- 
та сивчевци (С. Попов) се јавува како синоним на 
волови, според еднината сивче — сивчета (име на 
вол). 

44. Слично на машките се менуваат и роднин- 
ските имиња: 1. на согласка: брат, братучед, девер, 
зет, маж, син, свекор, тетин; 2. на -е: вујче, тате, 
чиче, брате; 3. на -о: вујко, дедо, стрико, татко, 
чичко; 4. на -а: шура. 

Именките под 2. се деминутивни образувања 
со силен израз на интимност и се однесуваат само 
до првото лице. Во субјектна служба тие, како 
вистински сопствени имиња, не се членуваат. 
Именките под 1. обично се придружуваат од ен- 
клитични присвојни заменки, а секогаш кога идат 
со општа форма на -а, т. е. токму во случаите ко- 
га најмногу се доближуваат до личните имиња: 
на мажа ми, од брата си, го нашол сина си и сл. 
Тие на -о можат да стојат, без присвојна форма, 
ако се однесуваат до првото лице: го видов татка 
(или татка ми); така имагле само го видов татета 
(никогаш: татета си). Во вокатив и во множината 
именките на -е, -о наполно се согласуваат со лич- 
ните имиња: тате, стрико: татевци, стриковци. Ме- 
ѓутоа покрај формите стриковци, вујковци обич- 
ни се во множината и формите стричеви, вујчеви. 
Многу понеобична е формата татко(в)и, дедо(в)и, 
што се слуша во некои дијалекти. Сп.: Старите 

иихни таткои (К. Шапкарев). — клетвата од де- 
дои ви (М. Цепенков). Роднинските имиша на сог- 
ласка со вокатив и во множината се владеат како 
и сите други именки од машки род. Од шура има- 
ме во вокатив шуро, а во множината шуреви (мо- 
же и шурови). 

Само како вокативи се јавуваат синко, душко: 
Ах, синко! ами татко ти беше еден голем ловџија 
(Е. Спространов). — Бегај, синко, аман бегај! (В. 
Малески). — оф море душко (М. Цепенков). 

45: Формите како Стојана, Петрета, Велка (и 
кај презимињата: Петров — Петрова, Рацин — Ра- 
цина), претставуваат остаток од некогашната ге- 
нитивно-акузативна форма. Меѓутоа денеска, из- 
легувајќи од целоста на нашата деклинација, пог- 
решно е да ги сметаме споменатите форми за еден 
одреден падеж: тие ја вршат службата на општа- 
та именска форма. Тие не се протегаат дури ни 
на сите имиња, на пример не на оние од типот 
Коста, Никола, Методи, кај кои нема посебна нас- 
тавка дури ни за вокативната форма. Освен тоа 
има веќе случаи, а ако покрај името иде и пре- 
зимето тоа е дури и сосем често, да се заменуваат 
формите на -а со субјектната форма. Така е на 
пример, сосем обично да се каже: Одел со Гоце 
Делчев (место: Одел со Гоцета Делчева или Дел- 
чев). Сп. уште: Тодоров со укочен и пијано зама- 
тен поглед гледаше во Петкова (К. Чашуле), но: 
Насте го отепаа бегајќи џ од затвор. — Ќе му ги 
однесе на Насте (В. Малееки). Сево ова доволно 
убедливо зборува дека немаме во случајов работа 
со некој посебен падеж, па затоа и употребата на 
самиот термин „падеж“ е сосем излишна во на- 
шата граматика и внесува само нејасност, бидејќи 
ги определува неточно некои преживелици во на- 
шиот јазик, денеска преосмислени, во целоста на 
неговиот систем. 

Кај роднинските имиња заменувањето на фор- 
мата на -а е уигге почесто отколку кај личните. 
Многу е обично на пример: на брат му, на татко 

лу. Кај некои од нив тоа заменување дури и соеем 
надвладува, а тие се: бра г :учед, девер, свекор, чич- 
ко, нунко. 

Форми на -а се среќаваат и кај именките 
човек, бог, господ, ѓавол: од бога, од господа, со 
човека, со ѓавола (обично со ѓаволот). Сп. Му бак- 
наа рака на баба ѓаола, и така си ја сторија баба- 
ѓаољ за мајка (М. Цепенков). Формата човека мо- 
же да се чуе во вакви изрази со општото значе- 
ње на видот: му се смачува на човека; тешко на. 
човекџ и сл. 

Остатоците од некогашните падежни форми 
се и денеска помногубројни во некои дијалекти (во 
најзападните) отколку во литературниот јазик. 
Исто така нив ги имаме доста во народната пое- 
зија, а и во народните приказни. Еве неколку при- 
мери со нив од приказните забележени од М. Це- 
пенков: барал мајстор над мајстора. — сум исте- 
ран од стопана ми. — кондисал кај другара си. — 
беше го пресудил чоекатаго. — што е чоеку не- 
возможно, Богу је возможно. — Сум дошол гробу 
на врата, зар уште ќе кривам. — нема да се здру- 
жат до векутума века. Особено во народната пое- 
зија остатоците од некогашните падежни форми 
се употребуваат често без врска со своето прво- 
битно значење, како овде, каде што генитивната 
форма иде во служба на номинатив: Повеале југа 
темничара, А по него кривир. палаина, А со ними 
снега_ лапаица (Миладиновци). 

46. Формите на множината. Зборувавме веќе 
за разликување на две множински значења: на 
обична и збирна множина (в. т. 20). Со овие две 
множини не треба да ја поставуваме во исто рам- 
ниште особената множинска форма на -а, позната 
само кај именките од машки род на еогласка, што 
се употребува само со броевите и со некои бројни 
прилози: три дена, неколку дена (спрема ова се 
вели и: овие дена). Не треба да ја поетавуваме во 
исто рамниште, бидејќи таа не изразува никакво 
посебно бројно значење, никаков посебен поим на 

множественоста, ами врши служба како и обич- 
ната множина, па тие една со друга и се замену- 
ваат. . 

47 . < Избројана множина. Оваа множинска фор- 
ма 'ее уште цврсто се држи во нашиот јазик, но 
несомнено е дека полека отстапува пред обичната 
множина, иако порано ја проширувала својата 
употреба. Бидејќи таа не покрива денеска грама- 
тичка содржина различиа од онаа на обичната 
множина, таа се јавува саправо како типична пре- 
живелица во нашиот јазик. По потекло иде од не- 
когашната двоина, но денеска не е никако огра- 
ничена на изразување двоинско значење. Затоа 
е и сосем погрешно да се наречува двоинска мно- 
жина, како што прават некои, ами би можеле да 
ја наречеме форма за избројана множина, со кое 
ќе ја истакнеме најопштата, и единствено стабил- 
на обусловеност на нејзината употреба — да иде 
само со броеви (и со два-три прилога). Во другото, 
нејзиното употребување се колеба, и зависи често 
од чувството за ритмичкиот тек на речта, што во 
поезијата и свесно се постига. Сепак некои, макар 
колку и колебливи навици, во нејзината употреба 
можат да се забележат. 1 ) 

48. Кај именките што означуваат лица упо- 
требата на избројаната множина се ограничува до 
голема степен со тоа што тие почесто идат со сво- 
јата обична множина покрај бројни именки откол- 
ку покрај прости броеви. Пообично е имено да се 
рече: двајца луѓе, отколку два човека (иако и ова 
е можно). Сп. во еден исти контекст: Си имала 
едпа жена двајца мажи арамии .,. за многу годи- 
ни не беа се виделе двата мажа у жената, што ја 
водеа (М. Цепенков). Други примери: Двајца ла- 
жои се заортачиле. — и ги прати четворица ан- 
гели на четири страни (М. Цепенков). — Седнал 
на еден пат и пита. Поминујат двајца трговци (Т. 


1) Сп. за ова: Р. Угринова, Број со именка, Маке- 
донски јазик III, бр. 3, стр. 52—57. 

Ецов). — двајца шрабинери (В. Малески). — пет- 
мината диверзанти (К. Чашуле). Но: девет ангела. 
— два близнака (М. Цепенков). — ги поведоа два- 
та сиш — Борка и Петрета. — сакаше да се про- 
сти со сите три сина (В. Малески). Во овој пример 
среќаваме дури два татш, иако именката не за- 
вршува на консонант: Меѓу два татка детето се- 
којпат без шпа ќе биде (Т. Ецов). Но макар што 
е можно да се употребат именките што означуваат 
лица и со простите броеви, останува фактот дека 
формите за избројана множина кај нив поогра- 
ничено се јавуваат, поради тоа што тие се сврзу- 
ваат и со бројните именки. 

Избројаната множина не е никако обична кај 
оние именки што означуваат лица, кои се споме- 
нати подолу во т. 59, 1. Тие именки идат со своја- 
та обична множина при бројна именка. 

49. За тоа до каква степен имаме наспоред- 
ност на обичната и избројаната множина ни го- 
вори и тоа што во поезијата многупати изборот 
на едната или другата форма зависи само од пот- 
ребата на ритамот, од потребниот број слогови во 
стихот. На пример во овие стихови од Зборникот 
на Миладиновци: 

Еј вие млади јунаци! 

Харам ба ви је улефе 

По двесте, тркста грошеи ... 

Си завалие два силни огш, 

Та го фарлие Катум Еѓупче ... 

Абар ми донесе Стамбол се запали 

Од четири страни, четири огневи. 

По таков начин, кога станува збор за некои 
поопшти услови во употребата на двете множин- 
ски форми, од народната поезија може да се прив- 
лечат само оние случаи кога тие форми имаат ед- 
наков број слогови. Па и тогаш во песната имаат 

поголема важност одошто во обичниот говор чисто 
звуковите елементи, чувството за создавање со- 
звучја и сл. Такво согласување не му е туѓо ни 
на секидневниот говор (Сп: три дни и три ноќи, 
израз чест впрочем и во поезијата). 

50. Оставајќи ги сега настрана забележаните 
особености во јазикот на поезијата, во другото 
можеме да уочиме дека извесно влијание на упо- 
требата на избројаната множина укажуваат овие 
моменти: земањето со бројот два, едносложноста 
и повеќесложноста на именките, почестата или 
поретката употреба на дадени состави, обликот на 
извесни именки (нивните наставки), атрибутската 
определба на именката. 

51. Несомнено е дека со бројот два е пообич- 
но да се употребува формата за избројана мно- 
жина. Сп: двата петла на едно б униште. — две 
меѓи, два кладенца, два шопура, под два шопура 
— ламја (гатанка) — Два ручека се јадат, два ќо- 
тека не се јадат (пословица). — Тие две чети тре- 
баше да дејствуваат на двата терена. — Во гло- 
боите и светнаа два бисера. — меѓу два огна (В. 
Малески). — борба меѓу двата фронта (К. Чашуле). 

Меѓутоа, и овде не се работи за колку-годе 
тврдо правило, бидејќи и со бројот два може да 
се употреби обичната множинска форма. Сп: два 
орли да ги пораниш некој месец (М. Цепенков). — 
овие два адети (С. Попов). — со два удари ме кут- 
на (К. Чашуле). Именката ден, често употребува- 
на со броевите, е еднакво обична со формата дена 
и дни (не е обично да се употребува во таква врска 
нејзината множина денови, в. т. 60): пред два дена 
(В. Малески). — два дни никој не ме ѕирна (К. 
Чашуле). 

52. Пообична е употребата на избројаната мно- 
жина бд едносложните отколку од многусложни- 
те именки. Во секидневниот говор се чести соста- 
вите како: сто гроша, три дена, пет леба. Сп: седум 
класа, четири страка (М. Цепенков). — три реда, 

меѓу четирите ѕида, пет пункта (К. Чашуле). Но и 
овде се сосем можни составите со обична множи- 
на: од десет грошеи подолу не ќе ја дааш (М. Це- 
пенков). — Ај! он уште три дни не живее, та три 
години! (Т. Ецов). 

Примери со повеќесложни зборови (од Збор- 
никот на Миладиновци): триста карагрогиа, пет 
товара, петнаесет боздогана, три чадира, три мин- 
дера. Со обична множина: девет месеци, три ши- 
ници, пет товари, девет товари, триста јунаци. 

53. Од прилозите со избро 1 'ана множина, по- 
ксај со обичната, се сврзуваат колку, неколку, по- 
некогаш и толку: колку дена — колку дни, не- 
колку дена. — неколку дни. Сп: неколку полни 
гтоста (М. Цепенков). — Колку киски на венецот, 
Толку града да опшеташ (Миладиновци). Кога е 
составот членуван: последните неколку дена (В. 
Малески). — И сето тоа само за неколкуте дена 
<Зо вечерва (К. Чашуле). 

б4> Од тоа колку често се јавува еден состав. 
зависи донекаде и употребата на множинската 
Форма на -а. На истово се укажува и ако речеме 
дека со помалите броеви таа почесто се употребува 
отколку со големите, бидејќи состави со мали боо- 
еви обично и идат во секидневниот говор. Во так- 
вите случаи имаме извесно клиширање на соста- 
вите, а истовремено е поблизок односот и со бројот 
два, при кој, како што знаеме, множината ча -а 
натчесто се среќава. Секако дека поскоро ќе се 
образува спрема два јунака — тгж јунака, откол- 
ку триста јунака (триста јунаци). 

Поретката употреба на составот, значи него- 
вата помала ..автоматизираност", 1а истакнува по- 
ве]<:е именката, а тоа е еден услов да дојде таа со 
својата обична множинска форма. Ова истакну- 
вање на именката наоѓа свој најголем израз ако 
стои таа пред бројот, и во таков случај не е можна 
употребата на избројаната множина. Сп: Си прегна 
коњи четири (Миладиновци). 

55. Се забележува дека кај некои именки не 
е обична употребата на избројана множина дури 
ни со бројот два. Така е кај некои повеќесложни 
именки на -ец: два прозорци, два катанци (но в. 
горе и два кладенца). Именката месец најчесто се 
употребува со формите за обична множина: Во 
Велес лежал осум месеци апсаана (М. Цепенков). 
— Полни седум месеци минаа. — три месеци. — 
осум месеци (В. Малески). Но пак: после два ме- 
сеца ги пуштија (В. Малески). Сосем необично би 
ни звучела формата пилца место пилци. Сп.: квач- 
ка со дванаесет пилци (М. Цепенков). Но оваа 
именка се јавува и инаку само со множинската 
форма, зашто еднината „пилец“ не се употребува 
(в. т. 17). Во секој случај и фонетскиот облик на 
именката има свој удел во однос на употребата на 
множинските форми. 

56. Во составот триста стравови имаме запра- 
во бден идиоматичен израз, во кој затоа множи- 
ната не може да биде заменета со форма на -а. 
И ова илустрира еден случај во соодносот на двете 
множински форми. Исто така ќе се рече: за триста 
срамови се сторивме, а не: за триста срама. 

57. Не ни е обично да употребиме две форми 
за избројана множина во состави каде што едната 
ќе биде атрибут на другата. Нормално е да речеме, 
на пример, два зелници копривалници, а не: два 
зелника копривалниКа. Сп: Три киселци ужвеници 
(Миладиновци). Воопшто, атрибутот во ваквите 
случаи стои во обична множина: два м’здрака 
близнаци (Е. Спространов). — три деца сираци 
(Д. Матов). 

58ј Од формата на атрибутот се поткрепува 
почестата употреба на обичната одошто на избро- 
јаната множина. Сп: до два млади јунаци. — три 
млади орачи. — три млади бербери. — девет сиви 
коњи (Миладиновци). — два ниски ридои. — че- 
тири тесни патои (М. Цепенков). — двата бели 
череци (С. Попов). — четиринаесетте кумановски 

партизани (В. Малески). Со избројана множина: 
до два црни огна. — два силни огна. — пет добри 
јунака (Миладиновци). — три големи крста (В. 
Малески) итн. Но иако и во вакви случаи избро- 
јаната множина се употребува, особено ако е бро- 
јот два, па влегува и во нови состави, нејзината 
употреба е тука битно ограничена во однос на 
употребата само со број. 

По таков начин ги забележавме главните мо- 
менти во употребата на множината при броевите. 
Во оваа толку варијабилна материја не можат да 
се утврдат некои доследно разграничени правил- 
ности што да се нормираат во литературниот јазик, 
Можевме да добиеме само извесно указание за тоа 
што се чувствува денеска во одделни случаи како 
пообично. Покрај сето тоа, прашањето за употре- 
бата на двете множински форми со броевите е и 
едно стилско прашање што се разрешува во секој 
посебен случај. 

59, Обична множина. Повеќесложните именки 
ја образуваат со наставката -и што и се придава 
на еднинската форма: писари, барабани, чорапи 
итн. 

1. Именките на -ин, -ец, што означуваат при- 
падници на некоја народност, вера, професија, или 
на некоја населба, ги отфрлаат тие наставки во 
множината: Србин — Срби, Бугарин — Бугари, 
христијанин — христијани, каурин — каури, бер- 
берин (бербер) — бербери, бакалин (бакал) — б а- 
кали, граѓанин, граѓанец — граѓани, селанец — 
селани, скопјанец — скопјани, велешанец — ве- 
лешани. Од ова се отклонуваат имињата на народ- 
ности на -ец: Македонец — Македонци, Германец 
— Германци. 

2. Од брат множината е браќа, од човек — лу- 
ѓе, дијалектно и човеци: Ами знаете ли вие какви 
умни човеци има во Митровица (В. Малески), од 
Турчин — Турци. 

3 м 3а гласовните промени што настануваат при 
образ^вањето на множината (како: старец — стар- 

ци, предок — предци, пламен — пламни, камен — 
камни, скорен — скорни, театар — театри, јунак 
— јунаци и др.) в. во I дел т. 26, 28, 31, 72. 

60. Мал број едносложни именки образуваат 
множина исто со наставката -и, додека кај сите 
други и се придаваат на еднинската форма настав- 
ките -ови или -еви. Овие се именките што ја при- 
маат наставката -и: брав — брави, волк — волци, 
Грк — Грци, ѓак — ѓаци, заб — заби, коњ — коњи, 
внук — внуци, маж — мажи, прст — прсти, црв — 
црви. Двојни форми се образуваат од: грст — грс- 
ти, грстови, ден — дни, денови, знак — знаци, 
знакови, зрак — зраци, зракови, крст — крсти, 
крстови, пост — пости, постови, рак — раци, ра- 
кови, смок — смоци, смокови. Некои од овие двојни 
форми го издиференцирале своето значење или се 
претпочитаат во одредени случаи. Така формата 
крсти се употребува за означување на крстите што 
се носат при молитвење за дожд, та и на целото 
тоа шествие (одиме по крсти; крсти носиме, бога 
молиме); множината што стварно му одговара на 
крсг е крстови. Формата пости не може да биде 
заменета од постови во изразите што определу- 
ваат некој пост: Велици пости, Петрови пости, Бо- 
городичини пости. Не е обична употребата на фор- 
мата денови со број (обично три дена, три дни и 
сл.). Најпосле, некои од двојните форми денеска 
очевидно надвладуваат. Така е пообично ракови, 
смокови, додека раци, смоци се подзаборава. Од 
друга страна грсти е се уште пообично од грстови, 
бидејќи најчесто се слуша изразот со грсти. 

Во народната поезија, како архаизми, се сре- 
ќаваат форми на -и уште од некои едносложни 
именки. Сп. во Зборникот на Миладиновци: А ви 
вие чесни куми. — По друми широки. — Битолски 
'рти, загари. — под три мости камнени. — Та си 
фрли тенки дари. Овие форми во современиот ја- 
зик се веќе сосем заменети од формите на -ови, 
-еви. 

61, Образувањата како леб-ови, нож-еви прет- 
ставуваат денеска најобични множински образу- 
вања од едносложните именки. Во поезијата се 
среќаваат доста често скратени форми како лебој, 
ножеј. 

Распределеноста на наставките -ови, -еви не 
може во се точно да се одреди, бидејќи извесен 
број именки ги примаат обете. 

1. Во литературниот јазик образуваат множи- 
на со -еви именките што завршуваат во еднината 
на р боеви, строеви, краеви, соеви, броеви и сл. 
(во народниот јазик се слуша и: бојови, стројови 
и сл.). Но оние што завршуваат на -еј образуваат 
множина само со -ови: бејови, шејови, змејови. 
Сп. и во новата заемка: кеј — кејови. 

2. Форми со обете наставки се можни кај имен- 
ките што завршуваат на некоја друга тврдонеп- 
чена согласка и на ж(д), ш(т). Сп. кај Миладинов- 
ци во исти стих: грошевите в кошовите. Така има- 
ме грошеви — грошови (и во сложенката: кара- 
грошеви — карагрошови), кошеви — кошови, но- 
жеви — ножови, дождеви — дождови, глуждеви 

— глуждови, приштеви — приштови, клучеви — 
клучови. Само со -ови се јавуваат: ежови, речови 
(во народниот јазик: Не зборувај ти такви речови, 

— Миладиновци), како и книжевниот збор: мечови. 
Се гледа дека овде влијаел и стремежот за диси- 
милација на вокалите, изразен и горе во случаите 
како_ бејови. 

3. ј Двојни форми се јавуваат и кај овие именки 
што некогаш исто завршувале на мека согласка: 
кралеви — кралови (и денеска дијалектно краљ), 
цареви — царови, огневи — огнови, зетеви — зе- 
тови. Сп.: И ми се стори цар над цареи, И ми се 
стори краљ над кралеи. — Се собрале кралеи, ба- 
неи (овој пример покажува и како се пренесува 
наставката на збор со тврд консонант, но близок 
по значење). — Три млади зетеи (Миладиновци). 

4. \ Од приведениве зборови, каде што настав- 
ката -еви е стара, таа се пренесла и на неколку 

други збора, игго завршуваат на забните консо- 
нанти т, д, с, з: скутеви — скутови, потеви — по- 
тови, студеви — студови, судеви — судови, родеви 

— родови, мостеви — мостови, гласеви — гласови, 
носеви — носови, мразеви — мразови , јазеви — 
јазови, возеви — возови. Сп.: Му ја фрли книга 
на скутеи. — Да праит страшни мостеи. — Па за- 
чула Ана мајкини гласеви (Миладиновци). — Да 
не ојме по судеи. — по пријателите и по родеите 
(М. Цепенков). 

Во народната поезија, покрај дворови, често 
се среќава и формата двореви. Формата столеви 
е подната во дијалектите. 

5. На тоа дека формите на -еви одат кон загу- 
бување укажува пред се фактот што се образу- 
вања со -ови станати обични и кај именките на 
тврдонепчена согласка. Иако имаме и некои нови 
зборови во нашиот јазик, на тврд консонант, кај 
кои се пренесла и наставката -еви (возеви, кур- 
севи: возови — курсови), таа се чувствува денеска 
во литературниот јазик како понеобична кај имен- 
ките на таков консонант. Некои форми, како су- 
деви, мостеви, столеви, родеви, не би можеле да 
се употребат во книжевен текст без да се побуди 
извесен стилски впечаток на намерно баран пона- 
родски израз. Во нови заемки на тврдонепчена 
согласка и на ц наставката -ови е единствено при- 
емлива во литературниот јазик. Така, на пример, 
зборот кош во ново значење на спортски термин 
може да образува само множина кошови. Сп. уш- 
те: плишови, клинчови, плацови, вицови (изгово- 
рот плишеви, вицеви не му одговара на нашиот 
современ јазичен усет). 

6. Од двосложните именки образуваат мно- 
жина со -ови, -еви: ветар, ветер — ветрови, оган 

— огнови, огневи. Сосем е необична оваа форма од 
една народна песна: орлови гроб ќе копаа (Мила- 
диновци), место орли. Исто така покрај лакти е 
понеобично лактови, а покрај пламење, пламни — 

пламнови (Сп.: пламцовите загаснале, — В. Ма- 
лески). 

62. Збирна множина. 1. Се образува од доста ј 

именки. Кај неколку едносложни се јавува на- 1 

ставката -ишта: долишта, ридишта, купишта, кра- 
ишта. Сп.: се влечкаат по друмиштата (В. Малес- ^ 

ки), не оди по умиштата од тие другари (М. Це- 
пенков). Некои од овие форми на -ишта, како 
сништа, патишта, многу се пообични во употребата * 

отколку множината на -ови, па и ја заменуваат, * 

иако и таа може да се сретне. На пример: сонојте 
му клаваат мерак на чоека. — четири тесни патои 
(М. Цепенков). Инаку е најобична наставката -је, 
а поретко се јавува и наставката -ја: робје — робја, 
гласје, колје, друмје, снопје, дабје, глогје, лисје, 
камење — камења, ремење — ремења, пламење — 
пламења, јаглење — јаглења, изворје и др. Кај 
повеќесложните именки главно се образуваат вак- 
ви форми од тие што завршуваат на н, па кај нив 
се добива гласовниот однос н : њ. Сп.: Да поредам 
млади робје. — тенки гласје. — друмје широки. . 

— по све друмје. — Шчо се борја од корења кор- ] 

нат? Не се борја од корења корнат. — златни ре- Ј 

мење. — под изворје ладна сенка. — Батисаа ко- Ј 

рабјето (Миладиновци). — зад едни расје. — сета ' 

ео струпје. — по шипјето и глогјето (М. Цепенков). 

— првите снопја од благата утринска светлина (Ј. 
Бошковски). 

2. И во почестото образување на збирни мно- 
жински форми од едносложните зборови се изра- 
зува до извесна степен онаа разделеност меѓу ед- 
носложните и повеќесложните именки од м. род, 
за која стануваше веќе збор. 

3. За значењето на оваа множина и за особе- Ј 

ностите на нејзината употреба се кажа порано (в. ј 

т. 20). - 4 

4. Кај именките на т се јавуваат наспоредни Ј 

форми со и без јотување на консонантот: патје 1 

— паќе, пратје — праќе, брутје — бруќе. Не се | 

јотува д: градје, ридје. Но може да се каже при- 1 

саге (од присад), што значи дека и овде имаме 
разлика меѓу едносложните и двосложните имен- 
ки. Сп. и во женски род: водје, воѓе — но обично 
ливаѓе (в. т. 66). 

Женски род 

63. Во овој род се изделуваат именките на -а 
од тие што завршуваат на консонант (жена, ли- 
сица: пролет, младост). 

Посебна вокативна форма имаат само имен- 
ките на -а. 

Извесен број именки од м. род завршуваат на 
-а, па покажуваат формални особености како оние 
од ж. род. Не е денеска обично, како што се сре- 
ќава тоа понекогаш во народните умотворби, при 
ваквите именки определбата да стои во ж. род: 
На таја судија за поплака (Миладиновци). — света 
владико (М. Цепенков). Тие бараат определба во 
машки род. 

.64. Вокатив. Се образува кога крајното -а ќе 
се замени со -о или со -е. Наставката -е се среќава 
кај следните именки: 

1. Кај тросложните и повеќесложните на -ца: 
Горице, Станковице, магарице, биволице, мајчице. 
Но кај нив можат да се чујат и форми на -о: 
лисицо, биволицо, кукавицо. Сп. во исти стих: 
Перницо треснатице (Миладиновци). Други при- 
мери: мори лисицо (М. Цепенков). — ѕвездо Ве- 
черницо (Миладиновци). Сепак наставката -е овде 
добро се чува, а кај именките како Станковице 
(наречување на жена според името на мажот и) 
не е никако ни обично таа да се измести од на- 
ставката -о. Примери со наставката -е од Зборни- 
кот на Миладиновци: јаболшнице бре шупливице. 

— А царице, ај господарице. — сестрице мила Бо- 
јано. — А свекрво магарице. — Перунице девојче. 

— Мори девојко јарембице. — Петрице, моме Пет- 
рице. — Свекрвице, стребрена иглице. — Качун- 

чице цветнице. — Исто и од машкото име Груица: 
Чекцј, чекај Груице Детенце. 

[ 21 Кај личните имиња на -ка: Ратке, Босилке, 
Василќе. Како пречка за мешањето сонаставката -о 
се јавува овде тоа што таа иде во соодветните машки 
имиња (сп. Ратка: Ратко). Таму каде пгго не е таков 
случајот, се образуваат и форми со -о: Велике — 
Велико, Јаглике — Јаглико. Како личните имиња 
од овој тип образуваат вокатив и имињата на при- 
паднички на некоја народност, вера, место, крај, 
што завршуваат на -ка. Примери од Зборникот на 
Миладиновци за двата споменати случаја: Име је 
кладе мила Миличке. — Мори желна Емин Дојке. 

— Стојно Србинке. — Стојанке Девојке. — Вранке 
Девојке (интересно дека во последниве два приме- 
ра наставката од името се пренесла и на зборот 
девојка, што инаку образува вокатив девојко). Ела, 
ела Бугарке. — Но од друга страна: Петкано, бела 
Вардарко. — Велико дуљбер Бугарко. — Љубико, 
бела Бугарко. — Стојничг со, моја душичко. Освен 
во споменатите случаи, со двојни форми на -е, -о 
се јавуваат и некои општи именки на -ка, до колку 
значат женски лица или се употребуваат во обра- 
ќање кон нив: стопанке — стопанко, домаќинке 

— домаќинко. Сп.: Мори ами, добровечер, другач- 
ке. — Мори, та не се туѓи, песјачко (С. Попов). —• 
мори кучке. — ти рисјанко, во недела зар рабо- 
тиш? (М. Цепенков). Овие наставки ги имаме и кај 
деминутивите: сестричко — сестричке, душичко 

— душичке (в. т. 134, 2). Наетавката -е кај нив е 
пообична, како и кај пејоративите на -ка: плачке, 
парталке (в. т. 135). 

3. Имињата на -ја образуваат вокатив и со две- 
те наставки: Марије — Маријо, Спасије — Спаси- 
јо. Сп. кај Миладиновци: ќерко Маријо. — Девој- 
ко, мори Маријо. — но: Сестро ле, сестро Марие. 

4: Именката сваќа има вокатив сваќе: Сваќе, 
мила-сваќе, не познаена рода. — Мори сваќе Јоа- 
нице (Миладиновци). Именката попаѓа има вока- 
тив попаѓе. 

: 5. Сите други именки на -а образуваат вока- 
тив само со наставката -о: дугио, Благуњо, жено, 
Рацо. Сп. кај Миладиновци: млада Ангелино. — 
Севдо, Севдо Севделино, Гиди росна детелино. — 
Тинтано, моме Тинтано. — Стребрена Велјушо, 
златна трепетушо. — Канам те, Руњо, поканвам. 

[ Џ. Во ваков состав, каде што имаме речиси ед- 
на сложенка, во вокативна форма иде само втората 
именка: кума-лисо. 

7. Именките на консонант, рековме, немаат 
посебна вокативна форма: А невесто, моја прва 
љубов. — Стојан моја прва љубов (Миладиновци). 

8. Кај именките од женски род на -а вокатив- 
ната форма не подлега на такво губење како во 
машки род. Навистина и во народната поезија мо- 
жеме да сретнеме единични вакви примери: Не 
сум Турчин, Шаина робина. — А егиди Русанта 
кралица, покрај А егиди Русанте кралице (Мила- 
диновци), — но тие не го засегаат системот, а мо- 
жат и посебно да се објаснуваат. Понекогаш тие 
се должат на тоа што зборот или составот, во 
служба на атрибут и апозиција, бидува некако 
„поклопен" од вокативот на главниот збор: вие 
мајстори, верна дружипа (Миладиновци). 

9. Губењето на вокативната форма е покарак- 
теристично за именките од машки род што завр- 
шуваат на -а: Господине, Рабдулбег војвода (Ми- 
ладиновци). Кај турските зборови на -ија, -џија, 
-чија, вокативната форма на -о е доста необична, 
ами или останува општата форма или во вокативот 
се испупгга -ја: бозаџија — бозаџи, челебија — че- 
леби. 

10. Меѓутоа во ново време и кај женскиот род 
на -а^е зголемува бројот на именките што немаат 
посебна вокативна форма, поради тоа што се при- 
маат и во нашиот јазик туѓи женски имиња од 
кои ни е често необично да правиме една чисто 
нашинска форма: Емилија, Мимоза, Лиза. Некакво 
чувство за' поизискано обраќање нагони да се рече 
понекогаш Вера, место Веро. 

65. Формите на множината. Наставката за 
обична множина е: -и. Кај именките на -а таа ја 
изместува оваа наставка: жен-а: жен-и, работ-а: 
работ-и, а кај именките на консонант се придава 
кон еднинската форма: ноќ — ноќи, радост — ра- 
дости. Особени форми имаат рака, нога — раце, 
нозе. Од именките кај кои во еднината се меша 
родот, множина се образува по машки род. Имен- 
ката крв има множина крви, и по м. род крвови 
(в. т. 7). Пример за множина од именката смрт: На 
глава ми се две смрти (народна песна). 

66, Збирна множина и овде се образува од 
доста именки, со наставка -је: водје — воѓе, ливаѓе, 
ограѓе, тревје, планиње, годиње, ледиње. Сп.: ѓа- 
олцки преварје. — секакви тревје, билки. — по 
планиње, по долиње. — јас правиње не видов, ами 
ти видов најлоши кривиње (М. Цепенков). Од 
именките од машки род на -а ваква форма има 
старешина — старешиње. Кај именките на соглас- 
ка оваа форма е сосем ретка: крвје (К. Шапкарев). 
— ’ржје по нивјето (Миладиновци). Малку е обич- 
на кај ж. род наставката -ја: со девет враќа же- 
лезни (Миладиновци). — најубаи ливага (М. Це- 
пенков). 


Среден род 

67. Во еднината има два завршока: -о (село, 
лето, вретено) и -е (поле, лице, лозје). 

Именките од среден род имаат само еднинска 
и множински општи форми. Обраќање се врши со 
истите тие форми посебно интонирани. 

68. Формите за множина. 1. : Именките на -о 
ја заменуваат таа наставка со -а: села, лета, вре- 
тена. Поособени форми се: рамо — рамена (според 
ова образувана и еднина рамено), око — очи, уво 
— уши, небо — небеса (неба), чудо — чудеса 
(чуда). 

2 ј Кај некои од именките на -о се среќаваат и 
форш! од збирна множина, образувани со настав- 

ките -је, ја: крило — криља, крилје, крилја; дрво 
—• дрва, дрвје, дрвја; жито — жита, житје, житја; 
перо — пера, перје, перја; гумно — гумна, гумења 
(како: камења). Меѓу некои од овие множински 
форми е извршена извесна диференцијација на 
значењата, иако тие во ред случаи можат и ед- 
накво да се употребуваат. Така на пример, имен- 
ката крило во значење на куќно крило или посеб- 
на струја во некое општествено движење или како 
спортски термин — ја има во множината само 
формата крила. Ова диференцирање е извршено 
во ново време, и во литературниот јазик. Но такво 
нешто имаме и во народниот говор со именката 
дрво: формата дрва се употребува главно за озна- 
чување на дрва за горење, додека дрвје, дрвја 
главно за тие во природата. Сп.: Заплакала ми го- 
рата, Гората и планината, И од гората дрвјето, И 
од дрвјето лисќата (Миладиновци). Во изразот дрв- 
је (дрвја) и камење (фрла на некого) не е обична 
формата дрва. Именката перо во значење на сред- 
ство за пишување може да има само множина 
пера. За перја види: земаат четири зрна пчени- 
ца . . . откоа ќе порастат ќе и скинат перјата (М. 
Цепенков). Ваквото сврзување на одделни лек- 
сички значења со множинските форми доведува 
до поголемо затемнување на границата меѓу обич- 
ната и збирната множина отколку кај другите ро- 
дови. Сп.: Со две перја паунои (Миладиновци). — 
си напраил две крилја. — та почнал гулабо да тре- 
пери со обете крилја над обете раце (М. Цепенков). 
За ова придонесува секако и тоа што множината 
во среден род завршува на -а, па се добива со- 
звучност: крила — крилја и сл. 

3. Со множина по среден род иде именката од 
женски род ока: сто ока. Во народниот говор се 
слуша и: две кола дрва, но инаку е многу пообич- 
но: една кола — две коли. 

4. Има разлика во образувањето на множината 
од именките на -е. Тие што завршуваат на -је, -ие, 
-це образуваат множина со наставка -а: лозје — 



лозја, седелје — седелја, влијание — влијанија, 
мнение — мненија, лице — лица, срце — срца, 
јајце — јајца. Кај некои од нив може да се на- 
прави и множина на -иња, но тогаш се добива осо- 
бена нијанса на деминутивно и галовно значење: 
срце — срциња, јајце — јајциња. Не се образува 
множина од деминутивите на -енце: детенце, пет- 
ленце, пиленце, котленце. Меѓутоа од веленце има- 
ме мн. веленца, зашто овој збор го изгубил значе- 
њето на деминутив. 

: 5. Сите други именки на -е во множината до- 
биваат наставка -иња: пиле — пилиња, име — ими- 
ња, море — мориња, прасе — прасиња. Од поле 
иде исто полиња, но во поезијата се среќава и пол- 
ја. Од јагне покрај множината јагниња имаме и 
форма јагонца. Од дете — деца, а галовно: дечиња. 

ИМЕНКИТЕ ВО РЕЧЕНИЦАТА 

69. Прегледот на именските форми, што го 
изврпѓивме, покажува дека тие се сведени на со- 
сем ограничен број: кај именките од сите три рода 
се налични само формите за еднина и множина. 
Меѓутоа именката во реченицата врши најразлич- 
ни служби, стапува во најразлични односи, што 
во нашиот јазик не наоѓаат свој надворешен израз 
во формата на именката, ами се изјаснуваат од 
самото нејзино место во реченицата, од целоста 
на оние состави во кои стапува таа. Токму поради 
ова и при предавањето на нашата граматика е 
добро да се трга прво од основните поими за ре- 
ченицата. Овде ќе ги приведеме основните врски 
на именката со другите зборови во реченицата. 

Централно место зема именката во речени- 
цата како подмет (субјект): Човекот работи на 
нива. — Водата тече. 

2. Именката се јавува и како составен дел на 
вториот основен член на реченицата — во т. н. 
именски прирок: Петре е овчар. Еве неколку поин- 
тересни случаи на таква употреба: Отиде каза 


260 



охридска! Пискот е сиромаштија (нар. песна). — 
смртта била само коски (М. Цепенков). Пантало- 
ните и паљтото беа партал од партал (С. Попов). 
— Собата беше осојница (К. Чашуле). Првата ре- 
ченица не потсетува на изразот: тој е гревови (тој 
е за грев), по тоа пгго именката се одделува од 
предметот и заедно со глаголската врска означува 
нешто друго (пискот е = пишти). Во другите слу- 
чаи именката обележува признак, на пример: пар- 
тал од партал = искинат, парталосан. 

Како составен дел на прирокот именката се 
јавува и при оние глаголи што сами по себе не 
можат, во одредено значење, да изразат преди- 
катна содржина: Петре стана овчар. — Тој се сторн 
дедо. Сп.: от ишол на еден манастир да се стори 
калуѓер. — и јас мајка да се сторам. — (маглата) 
беа ја сториле бубак (М. Цепенков). — кахо одат 
оние снопови сами и сами се прават капици. — 
Овде тсој останал вдовен, ретно да може да се тгро- 
жени (С. Попов). 

3. Изделено место спрема другите зборови во 
реченицата зафаќа именката во служба на обра- 
ќање. Како што знаеме, во таков случај кај имен- 
ките од машки и женски род во еднина се јавува 
и посебна вокативна форма: Бездруго, пријателе, 
ова ти го чинам. — А девојче, Перунице, билјаро' 

70. Именките се јавуваат натаму во речени- 
цата Како различни видови дополненија. Притоа 
можеме да разликуваме два основни случаја: I. 
кога именката иде како дополнение на глаголот 
и II. кога именката иде при некаква друга именка 

71. 1} Именката како дополнение на глагол 
1. Именката се употребува како предмет на гла- 
голското дејство: Го видов овчарот. — Ја преми- 
навме водата. Како што гледаме, именката во та- 
ков случај иде без предлог. До колку именката не 
е членувана, горните реченици ќе гласат: Видов 
овчар. — Преминавме вода. Одовде, обратно, за- 
клучуваме дека кога е во предметот членувана 

именка (или по инаков начин определена, на пр. 
сопствена), непремена при глаголот стои во иста 
служба и кратката форма од соодветната лична 
заменка. Тогаш говориме за удвоен предмет. Ис- 
клучок од ова прават само некои вкаменети изра- 
зи: крши вратот, барај си крајот. Сп.: барај ми 
крајот, оти ме ти зеде на душа (М. Цепенков). Во 
народната поезија имаме ред случаи кога замен- 
ката не се јавува иако е предметот определен. Ота- 
де тој начрш проникнал и во нашата современа 
поезија: Кој ја сипе, кој ја роси, Таја слана што 
покосгр По нивјето пшениците По лозјето гроздо- 
вите (К. Рацин). Но и овде треба да го повториме 
тоа што го кажавме во врска со испуштањето на 
членот (в. т. 39): ако ни е до извесна мерка прием- 
лив тој начин во песна компонирана во духот на 
народната, како грубо нарушување на јазикот, и 
јазична несмасност, го чувствуваме во песна со 
современ јазичен израз, каде што никако не може 
да се побуди онаа стилска атмосфера на архаизи- 
рано искажување. 

2. Има, иако поретко, и такви случаи кога 
предметот се удвојува иако именката не е члену- 
вана. Во реченицата: два орли да ги пораниш некој 
месец (М. Цепенков), — причината за тоа може да 
биде пред се онаа извесна интонациска изделе- 
ност, а во врска со тоа и мисловна пауза, зад имен- 
ката во почетокот, така што натаму до голема сте- 
пен самостојно се јавува заменскиот предмет ги. 
Нешто такво имаме и овде: Стар чоек да го пре- 
грнуваш на сон... болес ќе те вати (М. Цепенков). 
— Како теле пцојсано што го влечат за рогови. 
така мене ме влечкаа (К. Чашуле). Во реченицата - 
цел живот го преминала во лекување (од маке- 
цонскиот превод на „Нечиста крв“) имаме заправо 
израз што, иако нечленуван, сепак е определен, 
може по волја да се замени и со целиот живот. 
Паралелен случај имаме во: цел свет го изодив. 
Сп.: Половина село го видов затворено (К. Чашу- 
ле). Заменската форма може да искрсне понекогаш 

во врска со состави во кои влегуваат неопределе- 
ните заменки некој, еден, па придавките со слично 
значење извесен, друг, количествените прилози 
неколку, многу, како и брсјни именки: брзо ги обу 
на босите нозе некои стари засушени влечки (од 
македонскиот превод на „Нечиста крв“). — Еден 
Арнаутин одел во планината неколку дни со ред 
на лов и секој ден го наоѓал еден елен и секој ден 
му ја намерувал пушката. — Еднаш беше и скарал 
неколку деца, што биле собрани онде. — Многу 
приказни и друзи работи сум и збирал од помеѓу 
народот така. — И многу жени сум и прашал (М. 
Цепенков). — Наеднаш ме привлече една група, 
што ги беше заобиколила двајца што се картаа (Ј. 
Бошковски). 

3. Често пати предметот се управува и од гла- 
голска именка. На пример: орањето нивјето, ко- 
пањето лозјата, жниењето нивјето, вршењето и 
овците гледање остаени беа на Божина (М. Цепен- 
ков). Но со предлог: што пари ќе земам јас од 
продаањето на вино (М. Цепенков). 

72.; Не само предметот му се придава на глаго- 
лот без предлог, ами имаме и ред случаи кога тоа 
станува со дополненија што не можеме да ги зе- 
меме за предмет во опишаната смисла. Тие допол- 
ненија од една страна се допираат до составите со 
именски прирок, од друга — можат да се добли- 
жуваат и до службата на предметот, а од трета — 
се јавуваат како дополненија за околностите (в. 
подолу), па како такви можат да се заменат и со 
состави во кои влегува предлог. Историски пог- 
леднато, тие се преосмислени остатоци од споеви 
во кои некогаш влегувала најчесто, иако не един- 
ствено, инструменталната падежна форма. Тие 
споеви давале образец и за други, понови аналогни 
поврзувања. 

"1. Посебно, и пред да ги илустрираме другите 
состави, ќе ги споменеме овде случаите како: се 
мијам раце, лице и сл. За нив спомнавме веќе 
еднаш дека претставуваат до голема степен срас- 

нати лексички целости, така што именката се об- 
грнува во значењето на глаголското дејство (в. 
т. 37). Чисто логички земено, во овие изрази имен- 
ката го означува објектот на глаголското дејство, 
но не по начин пгго го карактеризира предметот 
во нашиот современ јазик, и каков ќе имаме ако 
речеме: си ги мијам рацете, си го мијам лицето 
и сл. 

(2. Како наполно лексикализиран израз се ја- 
вуваво нашиот современ јазик фрла пушка. Имен- 
ката тука не е, како што се чини на прв поглед, 
предмет — ами та а оз начува средство (не се фрла 
пушката, а со неа се фрла, се пука). Сп.: Зборот го 
Кузман дорече, Сејмени пушка фрлаа (нар. песна). 

— Пушка не пукнавме (В. Малески). Овде даваме 
повеќе такви примери, во кои именката, непосред- 
но прибавена кон глаголот, означува средство: сви- 
рејќи со гајдата и врлајќи пиштоли, дошле во Бо- 
жиној дворои. — Свиња најдов, ќе ми свири гајда; 
гајда мене не ми требаше. — Треперејќи гулабо со 
крилјата над рацете, се солеле рацете како некој 
прав златен и обете раце п се позлатиле. — слу- 
шал воденичарска кашлица да кашлаат (М. Цепен- 
ков). — за цело време око не трепна. — (нејзиното) 
лице . . . се прели благост (К. Чашуле). — Кошот 
го наполни слама. — да ги напојат добиците вода. 

— „ измеќарката“ ја служи кафе и ракија делега- 
цијата и него. — ќе му тече куќата мед и млеко 
(С. Попов). Вакви значења имаме и во составите 
како: Се покапав млеко, — Го посеавме полето 
пченица и сл. 

3. Во следните случаи имаме значење на спо- 
редба, па затоа тие можат да се развијат и со 
предлогот како: да светиш, Вело, жар да се сто- 
риш. — Во борбата другарката Сонце сјае, сонце 
трепти! (К. Рацин). — едно девојче, толкуа лично 
што од челото сонце греало (М. Цепенков). — как- 
ва да е, таква ќе ја водат в село. Ама на Илка сонце 
му грее. — Оде ли или баре белки бор стое? (С. 
Попов). 

4. Случаите како: (тој) работел папуџија (М. 
Цепенков) од една страна се поврзуваат со оние 
како: работеше во градските бараки терзил’к (М. 
Цепенков), а од друга, што е основно, со составите 
со именски прирок: тој беше папуџија. Ова поблис- 
ко или подалечно поврзување со употребата на 
именката во именски прирок се чувствува и во ред 
примери меѓу овие што сега ќе ги приведеме, а во 
кои, и при глаголи како оди, доиесе, земе и др. се 
усеќава значењето „биде нешто“, „стане нешто 1 ' 
и сл. 

Примери: треба сите тројца да одат парти- 
зани. — Така полесно ќе се оди партизан (В. Ма- 
лески). — Отишла кума лиса у царот стројпичииа. 

— сум ти дошла стројник за ќерка ти (М. Цепен- 
ков). — мене ли Бојана Жиовката ќе ми зауше и 
ќе дојде задојница. — ти дојду ноќеска гостин (С. 
Попов.) — оти некој не ми донесовте поклон месо 
печено. — та му го донесла кај 'царо зет. — му и 
однесе (обетките) нигиан на царот. — ќе те внесам 
8о нејзината куќа домазет (М. Цепенков). — ќе 
го води аргатин со него во Кесендра. — во нова 
кошула, која на ручекот ќе му се фрли дар на 
нункото (С. Попов). — ќе го земаат партизан (В. 
Малески). — ќе си го земеме домазет (С. Попов). 

— Земи с и изам од неа, Ал ќе те пушти крсердар 
(нар. песна). — му ја пуштил на турскио цар бак- 
шиш. — уште една година да стои при ѓаолот кал- 
фа. — го учит ѓаолот детето ѓаолштиње. — мај- 
стор, да го научит некој маривет. — три дни седе- 
ла леунка со врзани раце в постела. — Удри ме, 
старче, шес пати ако сакаш, а не три пати, само 
син имај ме. — брат ќе те имам и на овој век и на 
другиот. — немало никаква животинка рана за 
штркои (М. Цепенков). — во својата машта ја ви- 
де Негшх млада невеста (С. Попов). — И еве ме 
сега управител (К. Чашуле). 

73. Речениците: Му реков на овчарот. — Не 
может да п се противставиш на водата. — укажу- 
ваат на употребата од именката како предмет кон 

кој е управено глаголското дејство. Во овој слу- 
чај именката иде со предлогот на, а освен тоа, ка- 
ко и погоре, со глаголот иде пак лична заменска 
форма (му, п). Ваквото дополнение на глаголот 
можеме да го наречеме дативен предмет, бидејќи 
основниот однос тука се изразува во тоа што не- 
кому нешто му се дава, му се упатува, му се на- 
менува. За него карактеристично е и тоа пгго упо- 
требата на заменските форми е тука редовна и 
кога не е членувана именката: Му кажав на еден 
човек. — И дадов на една жена. Сосем редок би 
бил случајот да не се употреби овде заменската 
форма: Кажав на човек — е исказ понеобичен, 
иако можен. Во примерот: На кого му кажа: на 
жена или на маж? — заменската форма е пак упо- 
требена пред паузата. Значи, дативниот предмет 
е обично удвоен, иако се среќаваат и случаи како 
овие: Големи пакози праела околијата: на луѓе и 
на имање. — кажал на мнозина пријатели (М. Це- 
пенков). — Кога кројат алишта на невеста, ги 
кројат у среда (Ј. Читкушев). — „На оваа држава 
нема да плаќате“, велеа. — се предаваат на пар- 
тизаните (В. Малески). — Бидејќи пак тој не мис- 
леше да биде кодош на своите мариовки, и тоа на 
Турци да ги продава, тоа и не можеше да го доче- 
ка Велигден (С. Попов). 

74. По таков начин во нашиот јазик разлику- 
ваме два предмета. За нив се употребуваат обич- 
но називите директен предмет и индиректен пред- 
мет (прав и неправ). Меѓутоа појасно ќе ни се 
претставува работата ако го викаме првиот просто 
предмет а вториот дативен предмет или на-пред- 
мет (бидејќи именките идат во него со предлогот 
на). 

75. Во речениците: Бев со овчарот. Таа се 
омажи за овчар. Стадото оди по овчарот. Без вода 
не се живее. Тој плива под вода. — имаме пак 
дополненија на глаголот: со нив се изјаснуваат 
извесни околности во врска со глаголското дејство 
(заедница, време, место, начин итн.). Именката 

иде со различни предлози, предавајќи со нив раз- 
лични значења. Какви можат да бидат тие зна- 
чења, ќе видиме натаму, кога ќе зборуваме за 
предлозите во нашиот јазик. За разлика од пред- 
метот и на-предметот, во случаите кога имаме до- 
полненија од горниот вид при глаголот не стои 
никаква заменска форма. Овие дополненија мо- 
жеме да ги наречеме дополненија за околности. 
Погоре стана збор за дополненија за околности 
што се сврзуваат без предлог со глаголот (в. т. 72). 

И така, од глаголот се управуваат следните 
дополненија: предмет, дативен предмет и дополне- 
нија за околностите. 

76. II. Именката како определба на именка. 
И во овој случај го разликуваме од една страна 
непосредното придавање, а од друга поврзување- 
то на именките со помонгга на предлог. 

77. Непосредно прибавување на една именка 
кон друга имаме во следните служби: 

1. Кога именката се јавува како атрибут на 
некоја друга именка, што во нашиот јазик не е 
така редок случај: сила работа, ветар работа, поп 
човек, домаќин човек, сиромав човек, леунка же- 
на, ручек време, ужина време. Сп. уште: не е ша- 
ка робота. — ние сме сиромаси, аргати луѓе. — Еве 
вака . . . бидуат маж чоек. — беше пазарил еден 
вапирџија Турчин (М. Цепенков). — Извир вода 
извираше (К. Рацин). — Ту змијарник град, — 
опсу Цднчев (К. Чашуле). — Утрото уште рано, 
кај петли време, дедот Петко стана. — селанка 
жена, ама што бела и мека рака има. — ќе остане 
за резил во векот: ерген дедо. — будала народ и 
расипан (С. Попов). Во нашата поезија многу чес- 
то се среќаваат вакви споеви како еден вид ком- 
парација: По ќилим сенки широки (К. Рацин). — 
Со глад се борат. за корка горат, Крај алтан-жито 
и змија-срп (В. Марковски). Следнава реченица 
ни покажува интересен пример за тоа дека опре- 
делбата, во еден состав тесно сраснат, иде со чле- 
нуваната еднинска форма, иако е определуваната 


267 


именка во множина. Шкраплата и рачецот апеле 
многу и имале зеер, оти се раѓале од муќукот јај- 
ца на змиите (Ј. Читкушев). 

Во споменатата служба именката се доближу- 
ва до значењето на придавката — да обележува 
извесен признак во определуваната именка. Во 
случајот со зборот сиромав тоа било изразено до 
таква мерка што тој во еднина добил дури и еден 
формален белег од придавките: членуваната фор- 
ма му е — сиромавиот. Некои од приведените при- 
мери претставуваат изрази до толку сраснати 
што не е можно именките во нив да си ги разме- 
нуваат местата. Може да се рече и луѓе аргати 
но не: работа сила, работа ветар. Во составите со 
именките човек или време овие, иако определу- 
вани, се сведуваат заправо на формална улога, 
бидејќи битното во претставата се побудува со 
именката-атрибут: поп човек, ручек време. 

Имаме и такви случаи кога именката иде ка- 
ко определба на друга именка, значи во атрибут- 
ска служба, не сама ами во состав со други зборо- 
ви, така што се добиваат цели адјективизирани 
изрази: Голема работа дете ет; кешке како него да 
сет сите деца. — да излезит сам на глаа мајстор 
(М. Цепенков). Такви адјективизирани изрази ни 
се претставени и во следните реченици, иако тие 
тука не се употребени атрибутски: жива вода бе- 
ше се сторил (М. Цепенков). — леле Боже била 
(Е. Спространов). — Невестата Митра го наполни- 
ла кошот, ама многу е стегната рака, та само не- 
колку сламки најде во јаслите (С. Попов). 

^ Кога именката иде зад именка што укажу- 
ва на количество, дел, мерка на непгго: една чаша 
вода, кило леб, парче месо, грст алтани. Еве не- 
колку примера во кои се гледаат и различни пре- 
несувања на споменатите значења: две пари тут- 
кал. — оваа жена ми е моја од толку години време. 
— колку еден месец пат (М. Цепенков). — Ајде 
да видиме што спечалила за девет месеци мака. — 
сите седум недели пости ги мрси. — Расолно ли 

сака, цел крмнак месо има, расол полна каца (С. 
Попов). И овој случај се допира до значењето на 
количество: наплив снаги напиња во тебе (К. Ча- 
шуле). Можноста да се внесе во ваквите состави 
соодветниот предлог се јавува таму каде што се 
тие пораширени, со именка членувана, или прет- 
ставуваат нови сврзувања во литературниот ја- 
зик: гиамија полна со ореи и јаболка. — Земи го 
шишето со ракија од долапчето. — Народот при- 
кажуваше за полните шуми со партизани (В. Ма- 
лески). 

78. 1. Од случаите кога имаме поврзување на 
именките со помошта на предлог треба посебно 
да го изделиме оној кога се изразува значење на 
припадност. На пример: Капата на (одј овчарот е 
бела. — Силата на (одј водата е страшна. Во так- 
вите случаи именките се сврзуваат обично со 
предлогот на, но може и со предлогот од, особено 
ако се кажува дека нешто му припаѓа на извесно 
лице: мајка му од Димчета писна (В. Малески); 
(за ова в. уште во т. 485). 

2. Другите случаи, како на пример: пита со 
зелје, манџа со компири, кожа од лисица, патос 
од штици, кутија за писма, кутија за цигари итн. 
— прететавуваат состави во кои именката со пред- 
логот ја пооточнува претходната именка по приз- 
наците на квалитет, потекло, материјал и др. Овде 
имаме еден широк распон — од состави првпат 
употребени до такви што во голема мерка се про- 
никнати со содржината на посебен збор, со изди- 
ференцирано значење (кутија за цигари = таба- 
кера). 

Бидејќи во случаите кога имаме именки свр- 
зани со предлог едната определува некој признак 
на другата, често е можно дадената содржина да 
се искаже и во спој со придавска форма: капата 
на овчарот — овчаровата капа, пита со зелје — 
пита зелјена и сл. 

По таков начин, најопшто кажано, именката 
во реченицата може да стои самостојно или пак 

да зависи од глагол или од друга именка. Во обата 
последни случаја сврзувањето може да биде не- 
посредно или со помошта на предлог. 

ОБРАЗУВАЊЕ НА ИМЕНКИТЕ 

79. Во уводот на првиот дел говоревме и за 
прагпањата сврзани со зборовниот состав на ли- 
тературниот јазик (в. стр. 75—84). Запознавањето 
со начините како се образуваат зборовите ќе го 
дополни кажаното таму. За нас е од толку по- 
голема важност ова знаење, дека нашиот лите- 
ратурен јазик, во својот почетен развој, разгрна 
жива продуктивност во зборообразувањето', што 
произлегува природно од потребата да се озна- 
чат поими за кои немаме израз во народниот јазик. 

80. На ова место ќе се позабавиме со начи- 
ните за образување именки. Меѓу именките имаме 
денеска такви кај кои не можеме да различиме 
ниту од каде се произведени ниту со каков зборо- 
образувачки елемент ( стол, лук, маса) и од друга 
страна такви — во соетавот на кои го приѕираме 
оној дел што послужил за изведување и оној еле- 
мент што го привнесол новото значење (стар-ец, 
сват-ба, Стојан-ица). Кај именките споменатиот 
елемент е во најголем број случаи наставка. Само 
во одделни зборови таква служба врши и некоја 
претставка: средсело (селски мегдан, селско зби- 
ралиште), примајка, присестра, предедо, превнук, 
поттрем (Сп: Илко излезе до подтремот, — С. По- 
пов). 

Од изразот за душа се добила во народниот 
јазик именката задуша, така што пред неа може 
да дојде дури истиот предлог: дома му јадеа за за- 
душата. — за задуша на гробишта (М Цепенков). 
— чејнца од задушата (Е. Спространов). 

81* Меѓу наставките за образување именки 
имаме такви што ретко се среќаваат и денеска не 
се употребуваат за новообразувања. Така на при- 

мер наставката -ај се наоѓа во зборот ратај, обн- 
чен во народната поезија но денеска излезен од 
употреба, и во книжевните зборови обичај, случа]. 
Наставките како оваа се сега непроизводни, не- 
продуктивни. Од друга страна имаме наставки про- 
дуктивни, такви што и денеска можат да служат 
за нови образувања. Таква е на пример наставката 
-ба, со која се во наше време изведени повеќе збо- 
рови, како изградба, положба. Продуктивните нас- 
тавки ќе бидат пред се овде предмет на нашето 
внимание, зашто преку нив се изразува онаа жи- 
ва изградувачка и подмладувачка сила на јазикот, 
она што е во зборообразувањето денеска негова 
битност. 

82. Именките можат да бидат изведени од 
глаголи, придавки, броеви и други именки. По тоа 
нивно потекло е распределен и материјалот во 
нашиов преглед. 

ИМЕНКИ ИЗВЕДЕНИ ОД ГЛАГОЛИ 

83. Слободно можеме да кажеме дека денеска 
се најпродуктивни начините за образување имен- 
ки од глаголски дел. Има цел ред нови зборови 
изведени по ваков пат. Првично значење на вак- 
вите именки, се разбира, останува обележувањето 
на глаголскиот процес. Меѓутоа ова не се изразу- 
ва во еднаков степен кај сите случаи ами зависи 
пред се од самата наставка. 4 Така, на пример, 
именките изведени со -ње (викање, носење) пове- 
ќе ја чуваат врската со глаголот, додека именките 
на -ба (борба, делба) покажуваат поголемо апстра- 
хирање од глаголскиот процес и затоа поголема 
пригодност да изразуваат чисто именски значења. 
Меѓутоа, овде имаме различни преоди и пренесу- 
вања на значењата, па за тоа ќе се каже малку 
повеќе при одделните наставки. 

84. -ец. Обележува лица што го вршат даде- 
ното дејство: купец, прекупец, закупец, борец, 

нурец, ловец, стрелец, или пак, поретко, предмет: 
јадец, писец (во народниот јазик во значење на 
перо за пишување). Влегува во некои сложени збо- 
рови со образувања што како прости зборови не 
се употребуваат: косопасец, ороводец (но не може 
да се рече: пасец, водец). Ако ги изделиме вакви- 
те сложенки, овој суфикс не е веќе продуктивен 
за образување од глаголски дел. 

Овој суфикс се јавува и проширен: -(а)лец: 
паталец, гаталец, бегалец; -(а)вец: вријавец (дома 
п бегие вријавец, — В. Малески). Во ж. род на пос- 
леднава наставка и одговара -(а)вица: кукавица, 
пијавица, валавица, капавица, секавица. 

85. -ик (-ица ). Се сврзува со глаголската при- 
давка и означува, прво, лица што се опфатени од 
даденото глаголско дејство: галеник (галеница), 
удавеник (удавеница); со преносно значење: осле- 
пеник, обесеник, треснатик, откорнатик. Со нас- 
тавката за ж. род -ица се означува и место или 
предмет, по некој начин засегнати од дејството: 
изгореница, крпеница, броеница, прженица, мота- 
ница и сл. Ова значење е изведено од значењето 
со кое се обележува глаголскиот процес како та- 
ков, и тоа обично со една нијанса на засиленост, 
на голема степен на неговото вршење: паленица, 
трчаница, бутканица, викапица, тепаница и сл. За 
нашето современо јазично чувство овде заправо 
поскоро би сме можеле да говориме за сраснат 
суфикс -(е)иик, -(е)ница, -(а)ник, -(а)ница, што во 
други случаи, како што ќе видиме веднаш, може 
да се сврзува не само со глаголската придавка, 
па може и натаму да прирастува. 

86. -ник (-ница). Наставка развиена со при- 
растување од претходната. Во именките затвор- 
ник (затворница, затворничка), изгорник (изгор- 
ница) се јавува како понепосредна врската со 
именките затвор, изгор. Лице се означува и со 
прокобник, покупник, прислужник, тушник. Сред- 
ство со кое се врши дејството: толчник. Именката 

наврзница има значење од родот на гореспомена- 
тите — изгорница и сл. Сп: којзнае уште колку 
наврзници наврзаа за сметка на „дуда“, — С. По- 
пов. Сп. уште: трешнииџ. Место: скривница. Про- 
ширените наставки -алник, -арник означуваат 
место, односно предмет во кој се врши дејството: 
пералник, месарник. Исто и проширените настав- 
ки за женски род -алница, -илница: пералница, 
предилница, судилница и сл. Предмет: кадилница. 

87. -лица (со различни проширувања): виули- 
ца, прескакулица, преживелица, врволица. 

88. -тина (со проширувања): пукнатина, сек- 
нотина, везотна, предотина. Изразува, како што 
се гледа, или резултат од глаголското дејство или 
предмет на кој се врши тоа. 

89. -ло. Означува место: легло, дувло. Пред- 
мет: поврзло (струнено поврзло, — С. Попов). Во 
книжевниот збор: потекло. За подбивните образу- 
вања како дрсло, дрсла в. т. 135, каде што се ка- 
жува и за сличните зборови изведени со суфиксот 
-ко, -ка: влечко, влечка. 

90. -ало. Наставка, добиена со проширување 
на претходната. Означува лице или непгго кај кое 
се јавува како признак вршењето на соодветното 
глаголско дејство (за лице обично подбивно, в. т. 
135): пувало, бучало, тркало. Почесто го означува 
предметот на глаголското дејство: јадало, кркало, 
лапало, перало (она што се јаде, крка, лапа, пере), 
купувало (она што се купува, стока), па имаме 
дури и текнувало (она пгго му текнува на човека, 
обично благи работи). Предмет со помошта на кој 
се врши дејството: орало, копало, мотало, секало 
(овој збор дијалектно се среќава и само со -л; да- 
ли ќе фати таа пуста секал, — (С. Попов). Место: 
седало, легало. 

91. -ило. Со значење како и кај наставката 
-ало: кучило (погрдно — дете, она што се окучи- 
ло), бодило (Ја прободија со нагорено, вжарено 
бодило, — В. Малески), горчило, бесило. 

92. -иште (со различни проширувања). Озна- 
чува местр: пасиште, збиралиште, починалиште, 
шеталиште. Поретко резултат од глаголското деј- 
ство: избавиште, нагазиште. Сп.: дали ќе имал 
избавиште од ова страшило. — од нагазиште по- 
надвор (М. Цепенков). 

93. Ј-ок. Го среќаваме во: видок (отидовме на 
видок), дотресок, опарок, печок, угарок, бацок. Во 
овие апстрактни зборови: почеток, впечаток, по- 
даток, недостаток. 

94. -от. Ое придава кон несвршени глаголи и 
означува голем степен на глаголското дејство: 
пискот, блискот, молскот, тропот; но: шепот. 

95. -тел. Означува лица како вршители на 
дејството. Во народниот јазик се познати именки- 
те: родител, учител, пријател. Повеќето вакви 
именки се заемки во литературниот јазик: чита- 
тел, слушател, писател. Има и некои образувања 
наново кај нас: сторуител (во правната терминоло- 
гија, срп. учинилац). Инаку продуктивноста на 
оваа наставка се ограничува од народните настав- 
ки -ач, -увач (в. долу). 

96. Особено продуктивни начини за образу- 
вање именки од глаголски дел се следните. 

-ње. Со оваа наставка се образуваат т. н. гла- 
голски именки од несвршени глаголи: викање, но- 
сење, пеење. За нив, како и за именките на -ние, 
-нија (решение, сторенија) говориме во одделот за 
глаголот, т. 373—383. 

97. Изведување без наставка, И овој начин е 
необично жив во нашиот современ јазик. Вака се 
образувани новите зборови: излез, влез, тек, пре- 
мин, занес, запал и др. Како што се гледа, самата 
глаголска основа овде добива именско значење: 
излез-ам — излез. Тоа значење може да биде потес- 
но сврзано со глаголскиот процес, иако не во так- 
ва мерка како кај именките на -ње (бег, лет, од), 
а почесто се изделува до значење на мисловен или 
конкретен предмет: чекор, збор, град, настан, из- 

див, помин, потпор. Се забележува дека е почесто 
образувањето на вакви именки од свршени откол- 
ку од несвршени глаголи. 1 ) Бидејќи во ново вре- 
ме станало обично да се образуваат тие од оппгги- 
от глаголски дел каков што е во сегашно време, 
се стигнува до извесна двојственост во гласежот 
со тоа што не се спазуваат односите од старите 
редувања на вокалите: отече — оток, но сега: тече 
— тек и сл. (в. во I дел, стр. 96). Во врска со ова 
се забележува нарушување на тие односи и во 
зборови од порано наследени: извор, но во народ- 
ната поезија и извир. Се прават обиди и за смис- 
ловно диференцирање во врска со такви двојни 
форми. Некои го употребуваат собор во составот 
Собор на производителите, а собир во составот 
Собир на избирачите. 

Како што рековме, во извесни случаи врска- 
та со глаголското дејство е поизразита. Интересен 
е за тоа овој случај: Да имаш луѓе, да имаш стас 
(т. е. ако имаш луѓе, ќе можеш и да стасаш, да ја 
свршиш работата). Зависи и од самиот контекст 
дали претставата за глаголскиот процес ќе се по- 
буди појасно: Нозете му се на потскок, Рацете му 
се на преграб, Очите му се на поглед (нар. песна). 
Инаку именките преграб и поглед ги употребува- 
ме обично со значење апстрахирано од глаголско- 
то дејство (црн поглед, политички погледи). Во на- 
родната поезија наоѓаме убави примери што ни ја 
будат самата атмосфера на спонтано зародување 
на вакви именки: Шчо је настан настанало Во 
града Троена. — Жити помин што си поминала, 
Поминала во нашата куќа. — од жалои, од плакои 
(Миладиновци). Обичната именка жал го предиз- 
викува овде образувањето и на именката плак, 
која меѓутоа не си нашла место во секидневниоа 
говор. Сп. уште: Му се виде одвратна до изблув. 

Ј ) Б. Корубин, Нешто за образувањето на глагол- 
ските именки во нашиот јазик, Македонски јазик I, бр. 
6, стр. 117—124. 

— се надуја до препук. (В. Малески). — во стегот 
на прегратката (К. Чашуле). — да тура со него 
блага ракија на прегост (С. Попов). 

98. -ба. Оваа наставка е и денеска живо про- 
дуктивна. Со неа се во литературниот јазик изве- 
дени зборовите: изградба, положба, состојба, спо- 
редба, преродба, изведба, придружба и др. Дури 
имаше и извесни престаравања во нејзината упо- 
треба: тежба. Освен тоа, во литературниот јазик 
се соживе употребата на такви народни зборови 
како желба, средба, што беа речиси изместени од 
заемките желание, срешта. И ова ја посведочува 
обичноста на таа наставка за нашиот современ 
јазичен усет. До колку пак таа била продуктивна 
во народниот јазик се гледа и по ч*оа што во него 
среќаваме извесни именки на -ба што не се вле- 
зени ни во литературниот јазик, бидејќи се место 
нив обични поинакви образувања. Сп.: да ке ре- 
чиш јас без пресудба те изедов. — наредбата од 
војската (т. е. стројот, како е наредена војската). 

— збор од мирба (М. Цепенков). — наделба (побе- 
да), нарачба (нарач, нарачка). Кај Р. Жинзифов го 
наоѓаме зборот утешба. 

Именките на -ба можат да означуваат дејство, 
но со поголема опредметеност, одвлеченост, от- 
колку именките на -ње. Сп.: борба — борење, дел- 
ба — делење, молба — молење. Споменатото оп- 
редметување стигнува до ознака на одделни кон- 
кретни или мисловни предмети: (подаде) молба, 
жалба, наредба, приредба, желба, верба, свадба 
итн. 

99. -ач. Се придава во изведувања од несвр- 
шени глаголи, денеека обично од оние на -ува. 
Означува лице што го врши дејството: купувач, 
препродавач, јадач, пијач, делач, водач, тепач. 
Може да означува предмет со кој се врши одре- 
дено дејство: отрувач (отров), опрегач (престилка), 
оптегач (На делачот — оптегачот, — нар. посло- 
вица). Зборот копач ги има обете значења — лице 
пгго копа и предмет со кој се копа. Во последни- 

от случај имаме и форма од женски род копачка: 
На зол трн зла копачка (нар. пословица). Само 
во женски род: перачка. Нови образувања: препи- 
шувач, преведувач, издавач, раскажувач, напаѓач, 
поминувач, разнесувач, освојувач и др. 

100. -ачка. Служи исто за образување од не- 
свршени глаголи, од свршен по исклучок — зала- 
жачка: иекое оревче — залажачка (С. Попов). Го 
означува обично дејството: тепачка, купувачка 
(купување), продавачка, боледувачка. Сп.: како за 
дупачка и расипувачка за со верни пријатели (М. 
Цепенков). Може да означува едновремено деј- 
ство и предмет: пијачка, јадачка, играчка, прика- 
жувачка. Може, најпосле да означува само пред- 
мет: умирачка (смрт), отепувачка (убиство), на- 
врзувачка (она што е наврзано, врзано при бае- 
њето), летачка. Нови образувања, како економски 
термини: побарувачка: потрошувачка. 

101. -еж. И оваа наставка служи за образу- 
вање од несвршени глаголи (исклучок: бакнеж, 
текнеж): татнеж, бодеж, грмеж, грабеж, палеж, 
рипеж, метеж. Новообразувано: сомнеж (покрај 
пообичното сомнение). 

102. -а. Степенот на поврзаноста со глагол- 
ското дејство и едновремено најголемото оддале- 
чување од него може да ни бидат претставени од 
зборот работа. Сп.: Од работа не можам глава да 
кренам, — каде што имаме извесно доближување 
до именката работење; па: Поминувам од работа 
на работа, — каде што именката се јавува веќе 
како општа ознака за различните видови труд; 
потоа: Крени ги работиве, — каде што обележува 
материјални предмети; и најпосле: Имам многу 
работи за работа, — каде што се зема како сино- 
ним на нешто. Во распонот на овие значења се 
движат општо значењата од именките изведени 
со наставка -а. Така имаме обележување на деј- 
ство: смеа, врева, бука. Обележување на дејство 
и предмет: игра, ужина, вечера (ужинање, вече- 

рање и она што се ужина, вечера), покана, понада. 
Обележување на конкретни и мисловни предме- 
ти: ограда, преграда, оптока, среќа, мака, потреба, 
пресуда, изненада. Сп.: Да те не проколнит мајка 
и татко, тоа била некоа прегледа. — со многу пе- 
чала (М. Цепенков). — разбој — разбола, а вурка 
— прошетка (С. Попов). — Нишчо ми стрета не 
стрети Ни си намера намери (Миладиновци). По- 
следниов пример добро го илустрира поникнува- 
њето на вакви именки. 

Кај именките како среќа, смеќа имаме ќ на- 
спрема т во простиот глагол: срете, смете. Во на- 
родниот јазик истото се гледа и кај плаќа (лит. 
плата): плати. 

Спрема обрасците од народниот јазик во ли- 
тературниот се усвоени повеќе именки на -а место 
на архаичната наставка -ние: управа (место управ- 
ление) спрема: направа, суправа; претстава (место 
претставление) спрема: потстава итн. 

103. -ка. Глаголскиот процес повеќе се чув- 
ствува во именките како: плачка, најаска (чема 
најаска, т. е. најадување). Дејство и предмет оз- 
начува свирка (свирење и инструмент). Само пред- 
мет писка: Од клас си писка напраив (К. Мила- 
динов), лулка, изварка. Други вакви именки: бол- 
ка, пречка, раска, трепка, препка, лапка, подвеска, 
дојка у враткА, белешка. Нови зборови изведени со 
оваа наставка: обработка, преработка, изработка, 
пратка, исправка, одломка и др. 

104. -(а)лка. Означување на лица: тажалка 
(жена што тажи), вражалка, прелка, родилка. За 
предмет: пиралка, ѕвечалка. Сп. го и гаѓалка, кај 
М. Цепенков — гаѓалки, т. е. прашања за погаѓа- 
ње. 

105. Покрај наставките што ги споменавме, 
има и уште некои, непродуктивни, со кои се изве- 
дени сосем мал број именки од глаголски дел. На 
пример -ана; липсана; -ија: пригодија, омразија; 
-ак: врзак, збитак, дошлак; -јак: просјак, кршјак 

(за зајак, од глаголот кршка); -уш: легуш (каде 
што лежат кокошките); -имо: вапцимо (Сп: Ами 
што ќе правиш, иевесто, со волку вапцимо! — 
С. Попов); -је: затишје, седелје; -иина: даванина; 
-ава,, -ева: бучава, смрдева. 


ИМЕНКИ ИЗВЕДЕНИ ОД ПРИДАВКИ 

106. Во вака изведените именки се опредме- 
тува оној признак што го изразува придавката. 
Иако не во онаква мера како наставките пгго обра- 
зуваат именки од глаголски дел — и наставките 
за изведување именки од придавки се продуктив- 
ни во современиот јазик, па можеме да посочиме 
во тој поглед повеќе новообразувања. 

Именките се изведуваат или од целосната 
придавска форма или пак од нејзиниот корен: 
млад-ост — слад-ост. 

107. -ец (-ица). Именките изведени со оваа 
наставка означуваат најчесто лица: големец, ит- 
рец, слепец (слепица), мртовец, старец (старица). 
Како книжевен збор иде храбрец, подлец. Проши- 
рено во новообразувањата: младинец (ж. р. мла- 
динка). Оваа наставка се среќава и во зборови со 
други значења: глушец, острец. 

108. -(н)ик, -(н)ица, -(н)ичка. — Оваа настав- 
ка служи за изведување именки што значат лице: 
дрчник (дрчница), болник (болничка), бедник. Иде 
и со други најразлични значења: празник, црве- 
ник (име на месец), јасник (јасно, студено време), 
црвенииџ (вид земја), црница, темница, левица, 
десница, рамница, јаловица, суровица. 

109. Со наставките пгго следуваат, признаци- 
те содржани во соодветните придавки се изделу- 
ваат како самостојни сушности. Сп.: бел — бели- 
на. Зависи од самиот признак, а и од наставката, 
дали една таква именка може да развие и некак- 
во поконкретно значење. Така, на пример, белина 

може да значи: маргина, просторот околу текстот 
по ивидите на листот; благота е вкупен поим за 
млечни продукти и сл. Образувањето на именки 
од придавки се развива во нашиот литературен 
јазик главно со наставките што следуваат, бидеј- 
ќи со нив се укажува пред се на апстрактни суш- 
ности. Особено е пак во оваа смисла продуктивна 
наставката -ост. 

110. -ство) Од придавки се изведени неколку 
именки со оваа наставка: богатство, лукавство, 
моминство, мајчинство, големство (на големство, 
т. е. кога е човек возрастен). 

111. -ина. Вака се изведуваат именки што 
предаваат поконкретен признак: широчина, ви- 
сочина, далечина, чистина, сушина, згорнина, го- 
лемина, тежина, леснина, пустина, блажина, гор- 
чина, горештина, убавина, темнина, модрина, свет- 
лина, јаснина, преснина, живина, старина. Со по- 
голема апстрахираност: правина (правда). Ново- 
образувања: денешнина, утрешнина, иднина (Сп. 
иден). Именката младина има добиено ново зна- 
чење, збирно: студенската младина. 

Со оваа наставка се образуваат именки и од 
присвојни придавки: татковина, царевина, бори- 
новина, прчовина. 

112. -ост, (-ест). Со оваа наставка се образу- 
ваат голем број Именки: милост, светост, старост, 
спорост, брзост, близост, дрчост, ситост, зборли- 
вост, гордост, свежест, тежест. Вакви образувања 
има доста и во народниот јазик, а во литератур- 
ниот нивниот број уште повеќе расте. Така имаме 
нови зборови: лигавост, пегавост, палавост, сонли- 
вост. Особено се чести образувањата во кои вле- 
гува глаголската придавка: замагленост, напрег- 
натост, настрвеност, избезуменост, изгладиетост. 

113. -ота. И со оваа наставка имаме повеќе 
образувани именки, иако е нејзината употреба 
поограничена отколку на наставката -ост и -ина. 

За тоа дека нема некоја суштествена разлика во 
значењата што ги придаваат овие наставки све- 
дочи фактот што постојат и вакви двојни образу- 
вања: доброта — добрина, топлота — топлина, 
мекота — мекост, личота, личнота — личост, уба- 
вина — убост. Сепак е за народниот јазик поо- 
бична наставката -ина отколку -ота, иако и оваа 
се среќава: красота (работа — красота), чистота, 
леснота. 

Наставката -ота во некои наши говори се за- 
менува и со -оќа: глувоќа, самоќа, личоќа. 

114. -отија. И оваа наставка во извесни слу- 
чаи придава значење како и наставката -ота: теш- 
котија, личотија, чистотија. Меѓутоа, таа е поек- 
спресивна до толку што во извесни случаи изра- 
зува и )една емоционална негативна оценк§: само- 
тија, глувотија, гнасотија, простотија. Покрај ска- 
потија имаме и скапија (Сп. уште: ефтинија, гла- 
дија). Наставката -ија се среќава и во светија. 
Некои од именките на -отија можат да се сврзат 
и со лица: „Пак се тие — лошотиите", си помисли 
(В. Малески). Новообразувања со оваа наставка: 
мртовечка жолтотија (В. Малески). — езерото со 
синотијата (К. Чашуле). 

115. Покрај споменатите наставки има и 
други, непродуктивни, со кои се изведени некои 
именки од придавка. На пример: -јак: дивјак, бос- 
јак; -ак: глупак, простак (зборови усвоени во ли- 
гературниот јазик); -јач: дивјач; -ка: црнка, бел- 
ка, старка; -ун: благун; -иште: згорниште, угор- 
ниште, здолниште, удолниште, гнилиште; -еж: 
стареж, младеж, гнилеж; -(ут)рак: белутрак, 
шутрак. Од ј заменската придавка свој е образу- 
вано со наставката -штина — својштина: ништо 
својштинка таму си немаше (С. Попов). Сп. со оваа 
наставка и: сватовштина, поповштина. 

ИМЕНКИ ИЗВЕДЕНИ ОД БРОЕВИ 

(бројни именки) 

116. Некои бројни форми чинат преод од ка- 
тегоријата на броевите кон категоријата на имен- 
ките (в. т. 208). Имаме меѓутоа и такви изведени 
зборови што спаѓаат наполно во групата на имен- 
ките, па означуваат не само апстрактна сушност, 
ами можат да го пренесат своето значење и на не- 
кои конкретни предмети. Така со именката девет- 
ка се означува оценка, а исто и една од картите 
за играње. Ваквите именки се образуваат со нас- 
тавката -(н)ицв,: единица, десетица, стотииџ, стот- 
ници, илјадници, и со наставката -ка: двојка, трој- 
ка, четворка, петка, шеска, седумка, осумка, де- 
ветка, десетка, стотка, илјадарка. Исто така, број- 
ни именки се образуваат и за означување на дроп- 
ките, и тоа со наставките -ина, -инка: половина — 
половинка, третина — третинка, четвртина — чет- 
вртинка, шестина — шестинка, десетина — десе- 
тинка, стотина — стотинка. 

ИМЕНКИ ИЗВЕДЕНИ ОД ИМЕНКИ 

117. ' 1. Со вакво изведување се стига до изде- 
лување на нови значења пгго стојат во извесна 
врска со значењето на именката од која изведу- 
ваме (пат: пат-ник). Наставката и овде може да се 
придава на целосната именка (пат-ник) или на 
нејзината основа (риба: риб-ник). 

2. За вакви образувања имаме најголем број 
наставки. Меѓутоа, многу од нив се веќе станати 
непродуктивни, а често пати се ограничени на 
еден-два збора, па затоа дури и не можеме да ги 
разликуваме како наставки: Сп. на пример: чел- 
ад, рак-ав, жер-ав, јаго-да, лобо-да итн. Ваквите 
суфикси, ограничени на единични зборови, нема 
да ги изредуваме во нашиов преглед, кој има пред 
се за цел да го изнесе она што се претставува ка- 

ко поврзано образување за денешниот наш јази- 
чен усет. 

3. Кон ова треба да прибавиме дека голем дел 
именки, пред се од машки род на консонант, се 
јавуваат денеска како немотивирани, без да мо- 
жеме во нив да разликуваме некаква основа и 
наставка: роб, дом, ден. Исто така не се веќе из- 
разни како зборообразувачки елементи еднослож- 
ните наставки како -а (жен-а), -о (сен-о), што по- 
веќе се јавуваат во улогата на формални грама- 
тички белези. Од друга страна, кај некои именки 
со изразна наставка — основниот дел е така изо- 
лиран, пгго не е денеска јасен нивниот однос: 
пал-ец. 

4. Бидејќи овде имаме, како што се рече, по- 
веќе наставки, обична појава е и прирастувањето 
на наставките, така што завршокот на еден збор 
и наставката почнуваат да се чувствуваат како 
самостојна наставка. Така: род-бина (сп. с удба: 
судб-ина). 

5. И во оваа област се има извршено важно 
обогатување на речникот на нашиот јазик. Тоа не 
се изразува само во образувањето на извесни но- 
ви зборови, заеднички повеќе или помалку и со 
другите јужнословенски јазици (партизан-штина, 
ударни-штво), ами и во развивањето нови значења 
во веќе налични зборови (сп. средина во еден ва- 
ков состав: културна средина). 

6. ' И во нашиот литературен јазик навлегоа 
маса интернационални зборови, образувани со 
различни наставки: комунизам, агитатор, фабри- 
кант, интересент, репортер, социјалист, компенза- 
ција. Има случаи некои такви наставки да се пре- 
несуваат и на наши зборови: вез-ист и сл. Споме- 
нувајќи го овде тој значаен зборовен фонд во ли- 
тературниот јазик, нема веќе натаму посебно да 
се задржуваме на наставките што влегуваат во 
неговите образувања. 

118» -штина. Оваа наставка, позната и во на- 
родниот јазик (јунаштина, царштина, човештина), 

веќе таму придобила во некои случаи нијанса на 
негативна и презрива оценка: б удалштина, магар- 
штина, ветроштина. Со таква нијанса во значење- 
то се употребува новоизведената именка: парти- 
занштина. 

119. -ство. Со оваа наставка се придава зна- 
чење на извесна состојба, одлика, занимање и др.: 
ропство, братство, поданство, ѕверство, тиранство, 
краварство, млекарство; со фонетско видоизмену- 
вање на наставката: јунаштво. Сп.: другарство чи- 
ни повеќе и од родството. Изразува колективни 
значења: друштво, човештво, граѓанство, селан- 
ство, студентство. Некои од ваквите именки покрај 
колективно значење можат во извесни состави да 
изразуваат и поршакви значења: партиското член- 
ство, но: му престана членството во друштвото. 
Оваа наставка се среќава и во зборови што значат 
институции: министерство, издателство, царство, 
кралство. Добар дел и од приведениве примери 
претставуваат новообразувања, така што е оче- 
видна продуктивноста на оваа наставка. Сп. и: 
професорство, ренегатство, творештво. 

120. -иште. Зборовите во кои влегува оваа 
наставќа означуваат обично место: пазариште, 
црквиште, огниште, куќиште. Во песочиште има- 
ме значење на песочливо место. Наставката се ја- 
вува проширена во: оролиште (како кај изведу- 
вањата од глаголски дел: игралиште, шеталиште). 

Некои од вака образуваните именки можат да 
имаат и пејоративно значење (в. т. 133): немам ку- 
ќа ни куќиште; проклето ова куќиштево. Не се 
чувствува веќе пејоративноета во сениште (при- 
зрак). 

И овде можат да се приведат нови образува- 
ња: средиште, но тие се почести со овој суфикс 
од глаголски основи. 

121. -ник (-ница). Со оваа наставка се обра- 
зуваат именки што означуваат лица, по некој ка- 
рактерен признак или по занимање: врсник, па- 


284 




косник, патник (си патници, си друмници, — нар. 
песна), посник, смртник, љубовник, правник, ра- 
ботник, ударник; -овник: чиновник; -еник: служ- 
беник, трудбеник. Од повеќето вакви именки се 
образува женски род на -ица, -ичка: врсница, љу- 
бовница, чиновница — чиновничка. 

Некои именки образувани со оваа наставка 
означуваат место: рибник (рибник јагуљник, — 
Миладиновци), рудник, житница, гробница. Сп. го 
новиот збор: тревник. Со проширување — пак 
место каде што живее нешто или се чува непгго: 
змијарник, глувчарник, мачкарник, кучкарник, 
кокогиарник, сенарник, коњугиница. Предмет во 
кој се чува или се клава нешто (наставката се 
јавува и проширена): брашник, пиперник, солар- 
ник, чајарник, масолник, свешник. Други предме- 
ти, наречени по различни признаци — по дел од 
облеката или од телото (во врска со својата упо- 
треба), по намената, по местото кај што се израбо- 
туваат, по материјалот пгго го содржат (во некои 
случаи имаме овде и образувања со одредени пре- 
фикси, а и проширувања на наставката): гашник, 
скутник, подопашник, огламник, калник, пеш- 
ник; зелник, мазник, копривалник, тикварник, 
лисник, речник. 

За означување на местото каде што се обав> - 
ва извесно занимање се употребува наставката 
-ница: берберница, ковачница, млекарница, кни- 
жарница; проширено: бозаџилница, ќебапчилница. 

Оваа наставка може да означува и нешто по 
местото каде се чува или по времето: зимница 
(: зимник), расолница, летница, деница, вечерница. 
За мера: оканица, килница, (килница врешче, — 
Миладиновци). Некои зборови се јавуваат со -ица 
и -ница: зазабица, зазабница. Образувања со вак- 
ва наставка има и од именки изведени од глагол: 
поморница, викотница, пискотница. Наставката 
-ник (-ница) иде освен тоа и со ред други значења 
во одделни зборови: подочник, покосница, нарам- 

ник (нарамник дрва), натстрешник, повојница, ко- 
кошаница. 

122. ѓар (-арка). Со оваа наставка се образу- 
ваат именки што означуваат најчесто занимање, а 
понекогаш и друг некаков однос спрема основната 
именка: чевлар, опинчар, лебар, бочвар, дрвар, 
овчар, златар, јагленар, рибар, корабар, влакар. 
Сп. уште: вратар, другар, танчар, темничар (југа 
темничара, — Миладиновци). Подбивно: кокош- 
кар, жабар, баничар. 

Во ново време со наставката проширена од 
оваа -чар се образуваат именки како електричар, 
механичар, физичар, хемичар. 

123. -ин. Таа наставка иде во извесен број 
именки хпто означуваат лица а што се јавуваат и 
без неа: берберин — бербер, бакалин — бакал, 
амалин — амал, касапин — касап. 

Исто така со неа се образувани имиња на на- 
родности: Србин, Бугарин, Русин, Турчин, Евреин, 
Циганин. Од ваквите именки женски род се обра- 
зува со -инка или само ео -ка: Србинка, Русинка, 
Турчинка, но: Бугарка, Еврејка, Циганка. Наспре- 
ма Французин се зема Францускиња. 

124. -ец, -анец, -анин, -чанец. И овие наставки 
се употребуваат за образување именки што значат 
припадници на народности или на некои населби, 
краишта и др.: Англичанец, Германец, дебранец 
— дебранин, селанец — селанин, граѓанец — гра- 
ѓанин, Австриец, Албанец. Во женски род имаме 
завршок -ка: Англичанка, Германка, дебранка, 
Албанка. 

Наставката -ец се употребува освен тоа и за 
образување други именки со различни значења: 
костец, крстец, прапорец, склобурец. Некои од 
ваквите именки се некогашни деминутиви пгго 
веќе не се сфаќаат како такви: патец, забец. Со 
проширување на наставката: дождалец. 

125. -ак, -јак. Се среќава во овие зборови што 
имаат збирно значење: расталак, врбјак, жабјак. 

Проширено: врбуњак, мравуњак. Во овие зборови 
што означуваат лица спрема местото или спрема 
друг признак: полјак, селјак, песјак, кучак,, ко- 
пилјак, пеленак. И во некои други зборови: крмак 
(и крмиак), грумак (големи грумаци од снего, — 
М. Цепенков). 

126. -ица. Оваа наставка ја имаме на пример 
во: ведрица (ведрица вино, — Миладиновци), ма- 
тица, баница, страница. Со неа се изведени некои 
именки во составот на кои влегува и предлог: 
зазабица, надница, безработица, надлактица. Слу- 
жи за образување именки од женски род спрема 
соодветните од машки род: царица, кралица, ге- 
нералиир, магарица. Со неа се изведуваат имиња 
на жени спрема името на нивниот маж, ако ова за- 
вршува на консонант: Стојаница, Миланица, То- 
дорица (Тодорица е и име на празник: Тодорова 
сабота). 

-вица (со различни проширувања): брадавица, 
ногавица, ластовица. Служи за образување имиња 
на жени според името на нивните мажи: Петре- 
вииџ, Трајковица, Костовица. 

127. -ина: краина, долина, месечина, пајажина, 
животина, котлина, средина. Во комбинација со 
префикс: приквечерина. Се јавува и во милостина, 
покрај милостиња. Проширена со -ка: маслинка, 
робинка. 

-овина: половина, ладовина, трговина. 

-бина: судбина, родбина. Со префикс: задуж- 
бина. 

-нина: пладнина (од јаснина до пладнина, — 
Миладиновци), роднина, уморнина (горешчина, 
уморнина, — Миладиновци), саботнина (пеење за 
умрените во сабота), пролетнина. 

128. -ка (со проширувања): шумка, мерка, 
ѕверка, жапка, рилка, квечерка, овошка, клучал- 
ка, ногалка, ресачка, другачка, жабурка. Некои од 
овие именки се стари деминутиви што веќе не се 
сфаќаат како такви: шумка, жапка (сп. тревка). 

129. -џија, -чија, -ија,■ -лак, -ана. Тоа се настав- 
ки од туѓо потекло, но со голема употреба во нашиот 
народен јазик: алваџија, ќебапчија, делија, аш- 
кетија, сефалак, домаќинлак, апсана, табана. Овие 
наставки не се употребуваат веќе за нови образу- 
вања, дури во литературниот јазик им отстапуваат 
место на наши наставки (домаќинлак: домаќин- 
ство). Иако тие наставки придаваат различни зна- 
чења, овде ги споменавме заедно баш поради таа 
нивна заедничка судбина во литературниот јазик. 

130. Освен наставките што ги дадовме досега 
во прегледот, имаме упгге ред други со кои се 
образуваат по неколку именки. Овде ќе споменеме 
некои од нив: -ан: грклан, бршлан; -ило: бачило, 
праштило, скалило, осило, огнило; -ига: перунига, 
божурига; -ота: срамота, гревота, мрсота, стравота; 
-ок: пасинок, напрсток, полессж; -уш: рабуш, ли- 
гуш; -ост: гладост, жедост; -ија (со проширување): 
ѕверотија, песнарија итн. итн. Овие наставки се 
непродуктивни за изведувања од именки. И овде, 
како и при изведувањето на именки од глаголи и 
придавки, во литературниот јазик имаме предимно 
продуктивност кај оние наставки што можат да 
придадат извесни поапстрактни значења или пак 
носат во себе извесна можност за емоционално ни- 
јансирање. 

НАСТАВКИ ЗА ИЗРАЗУВАЊЕ ЧУВСТВЕН ОДНОС 

131. Спрема лицата и предметите ние земаме 
различен чувствен однос, чувствено ги прецену- 
ваме според тоа како ги восприемаме. Ова вакво 
емоционално реагирање наоѓа надворешен израз 
и во зборообразувањето, преку ред наставки за 
чувствена оценка. Со тие наставки се предава 
умалителност, галовност или пак сосем спротивно 
— увеличителност, одврата, подбив, иронија и сл. 
Сп. на пример: воле (од вол), во која форма се 
содржи значењето на умалување а заедно со тоа 

и на интимнб ѓаловен однос; додека на пример во 
жениште, бабиште (од жена, баба) имаме да се 
побудува значење на аугментативност, а истовре- 
мено и негативен чувствен однос. Дали во говорот 
ќе се напре повеќе на едната или на другата ни- 
јанса, зависи и од интонацијата и од составот во 
кој влегуваат дадените зборови. На пример: Види 
што големо жениште! — но: Ти бре, вакво клето 
жениште не сум видел! 

132. Деминутиви и аугментативџ. Деминутив- 
ните и аугментативните образувања се среќаваат 
многу често во напшот народен говор и претста- 
вуваат една упадлива негова особеност. Сп.: Нека 
ни е добра мисла и нека ни се живи дечињата да 
си а собереме седбичката, — благотичката, ете бос- 
танец, царевчичка, градинки, лозјенца, едвај ако 
можеме тиа работи да и потиснеме и еве ти го, 
Митровден дошол. — Токо, ете вака, кога грашок, 
кога леќичка, тиквичка, пиперчички, расолец — 
дури да си го заколиме гуцето (С. Попов) — Буј- 
цата била едно старо жениште со едни долзи ко- 
сишта, со едни големи очи, како од некој вапир; 
едни забишта имала како некои диклишта (М. Це- 
пенков). 

Често пати кај деминутивите не се останува 
само на една ваква наставка, ами имаме и прирас- 
тување: еребиченце. Во ваквите прирастувања вто- 
риот суфикс има служба да изразува галовност во 
подзасилена мерка. 

133. Како аугментативен суфикс е најобичен 
-иште: човечиште, ѕвериште, вириште, носиште, 
жениште, бабиште, детиште, месиште, прасиште. 
И од имињата: Стојаниште, и членувано: Стоја- 
ништето, Стојаништево, Стојаништено. 

Наставката -ина се среќава во јуначина, ѕве- 
ретина. 

Наставката -етана: мажетана, оолчетана. 

134. Наставките за деминутивни, галовни об- 
разувања се повеќе. Овде ќе ги подредиме според 

тоа од каков род е именката од која станува из- 
ведувањето. 

1. Од машки род . -ец: лебец, братец, листец. 
Сп.: Мозочецот ми се истури (М. Цепенков). •— 
тутунец не смееше да си го наполни луленцето (С. 
Попов). Ваквите зборови, повеќе со значење на 
галовност, немаат множинска форма. Таква форма 
образуваат само тие што денеска не се чувствуваат 
како умалителни и галовни имиња: патец ■— пат- 
ци, пратец — пратци (в. т. 17). 

-ок, -чок: синок, грашок, денчок, ловчок. 

-е: брате, воле, волче (од волк), еже, прсте, 
носе, мосте, граше. Наспрема пијаница иде пија- 
ниче: ќе земела момче пијаниче (М. Цепенков). 

-енце: братенце, прстенце, мостенце. 

-че: братче, гратче, камче, кантарче, овчарче. 

-ле. Се употребува галовно, ако именката не 
се зема како еден вид прекар (в. подолу), ами ако 
се однесува само на дадениот предмет: носле, 
вратле. 

-уле: братуле, носуле, прстуле. 

Како што рековме порано, во извесни случаи 
можеме да имаме и надодавање на наставки: кал- 
ченце, носленце, глувчуле. 

2. .0(3 женски род. -ка: книшка, планинка, рам- 
нинка, лединка, градинка. Проширено: чашурка. 

-ица: рачица, главица, водица, земјица, души- 
ца, сестрица, алвица. 

-ичка. Оваа наставка, добиена со вкрстување 
на -ица и -ка, почесто се употребува од нив, и така 
донекаде го ограничува нивниот опсег. Таа им од- 
говара по степенот на емоционалноста, како да не 
е сложена: рачичка, главичка> водичка, душичка, 
сестричка, вратичка, старичка (: стирица). И овие,. 
како и именките на -ка, образуваат вокатив со -е: 
лединке, душичке, сестричке (в. т. 64,2). 

-е: раче, ноже, рече, моме. 

-че: рипче, рекче, тровче, стапче, лисиче, кпи- 
жиче, слугинче, куќинче. 

-енце: раченце, ноженце, моменце. 

-ченце: момиченце, ластовиченце. 

-ле, -уле: книжле, книжуле, момуле, ѕвезду- 
ле. Проширено: книжуленце, козленце. 

Од среден род. -це (кај именките на -ој: пер- 
це, зрнце, крилце, селце, огледалце, масолце. 

-енце: писменце, ребренце, поленце, јаренце. 
Примери за нејзиното придавање кон деминутив- 
ните форми дадовме погоре: раченце, братенце. 
-уле: детуле, палтуле, кучуле, пилуле, јагнуле. 
135.' Пејоративпи имиња. Посебно треба да ги 
изделиме оние наставки со кои се образуваат имен- 
ки, блиски до личните по својот облик и служба, 
за означување лица од машки и женски род. Тие 
зборови, со ретки исклучоци, носат во себе ни- 
јанса на потсмешливост, иронија и презир, а во тоа 
се постига до толку поголема експресивност што 
тие се прикачуваат како еден вид име (прекар). 
За нивното изведување служат овие наставки: 

-ко, (-ка). Се придава обично кон глаголски 
дел, поретко кон именки и придавки: дрдорко, 
мочко, плачко, влечко, парталко, брливко. Спро- 
тивно на ова со нијанса на галовност имаме: виор- 
ко, северко, ешко, палавко, немирко. Во женски 
род ќе биде: плачка, парталка и сл. 

-ло (со проширување -ало). Се придава кон 
глаголски и именски дел: мрзло, смрдло, мочло, 
кенкало, гангало, ушло, мешло, забло. Во женски 
род: мрзла, забла и сл. Од оние на -ало не се обра- 
зува женски род. 

-ле. Наспоредно со горните: ушле, мешле, заб- 
ле, носле. 

-че, -чо: рилче, рилчо. 

Ваквите образувања до толку се доближуваат 
до личните имиња што ја имаат во машки род и 
нивната општа форма на -а: Види го парталка, 
мрзла, ушлета, рилчета и сл. Во множината иде: 
парталковци, ушлевци и сл. 

Кај именките на -ка, како и кај личните жен- 
ски имиња со таа наставка, во вокатив се јавува 
-е: плачке, парталке (в. т. 64,г). 

Ваквите именки на -лѓ, -Че и во однос на чле- 
нот се владеат како личните имиња, додека кај 
другите членувањето е пообично, а зависи од тоа 
до колку во даден случај се доближуваат до упо- 
требата на личните имиња, односно се оддалечу- 
ваат од нив (в. т. 21). 

За образувањето на подбивни имиња види и 
кај сложените именки (в. т. 142, 1)1 

у 

ОБРАЗУВАЊЕ НА СЛОЖЕНИ ИМЕНКИ 

136. Сложени именки се среќаваат и во на- 
родниот јазик во доста голем број. Во литератур- 
ниот јазик пак образувањето на сложени именки 
претставува жив и продуктивен начин на зборо- 
образување. Бројот на вакви именки во литера- 
турниот јазик се зголемува особено со заемките од 
областа на интернационалната терминологија (сп. 
картографија, минералогија), како и со оние сло- 
женки што претставуваат наследство од црковно- 
словенскиот јазик (милосрдие, благородност). 

137. Од лексичка гледна точка за една сло- 
женка во вистинска смисла може да зборуваме до 
колку низ проникнувањето на значењата на сос- 
тавните делови се породува изделено по себе, са- 
мостојно значење, па било тоа сосем да се одвле- 
кло од значењата на деловите, било по некој начин 
се уште да ги сумира тие значења (листокап: срце- 
биење). 

За вистинска сложена именка можеме од дру- 
га страна да зборуваме само ако е и со својата 
форма таа пригодена да ги изразува основните 
граматички категории на именката — родот, бро- 
јот, определеноста. Вака погледнато, не можеме 
да ги сметаме за вистински сложени именки обра- 
зувањата во кои влегуваат два императива: мол- 
читолчи, лапниголтни, бидејќи не се проникнуваат 
од целокупноста на тие граматички значења. Тие 
се изрази што можат да се супстантивизираат, мо- 

жат дури да се јават и со значење на материјален 
предмет (турипечи — еден вид пита), но можат 
исто така да се употребат и со прилошко значе- 
ње. 1 ) Сп.: гој е молчитолчи (т. е. подмолен човек), 
но прилошки употребено: тој работи така — мол- 
читолчи. Секако дека баш прилошкото значење 
овде е попрвобитно, па после се стигнало и до 
супстантивизирање. Интересен пример за употре- 
ба на ваква сложенка како прекар наоѓаме во една 
прикаска кај М. Цепенков, каде што таа иде во 
повеќе врски: Сечифрлај беше си го кажал името, 
ѓоа така го викале. — Сечифрлај, ти имај мукает 
дуќаиот. — Сечифрлај тамо беше се кажал: Кр- 
шифрлај ѓоа го викале. 

Вистинската сложена именка содржи во себе 
скоро редовно именски дел (именка, придавка, за- 
менка, број), додека кај споменатите состави имаме 
само глаголски делови. Логичкиот однос на имен- 
скиот дел спрема другите делови во составот на 
сложенката може да биде различен и им одговара 
на оние односи што се добиваат кога содржината 
на сложенката ќе се развие во состав од самостој- 
ни Зборови. На пример: листокап (капење, паѓање 
на листот), сончоглед (оној цвет пгго го гледа сон- 
цето: именскиот дел овде укажува на значење на 
објект), пустикуќа (значење на објект). 

138. Составните делови се сврзуваат во сло- 
женка на два начина: или со составен вокал о, е 
(листокап, очевидец) или со непосредно срастува- 
ње (чајшеќер, виножито). При првиот начин често, 
но и при другиот, имаме такви сложени именки во 
кои вториот составен дел не се употребува како 
самостоен збор: ороводец, стодинарка. 

139. I. Сложенки со составен вокал. Состав- 
ниот вокал е се јавува во мал број случаи, па и 
тогаш има двојственост: огнефрлачка (и: огнофр- 

Ј ) Материјал за сложенките во нашиот јазик дава 
статијата на В. Видоески „За сложенките", Македонскн 
јазик II, 6, стр. 131—140. 

лачка), очевидец. Сложенките како лицемер, ср- 
цебиење, грозјебрање, знаменосец од современа 
гледна точка може да бидат поскоро сфатени како 
непосредно срастување на двата дела. Инаку, не- 
зависно од карактерот на претходниот консонант, 
имаме сврзување со о- душовадец, кожодер, сон- 
чоглед, па така и во новоусвоените зборови во ли- 
тературниот јазик: земјоделец, мечоносец, патопи- 
сец, коњоводец и сл. 

140. На прво место ќе ги споменеме ваквите 
сложенки во кои основното значење се изразува 
со глаголски дел. 

1. Во доста од нив глаголскиот дел не добива 
никаква наставка, Означуваат лица (крволок, ко- 
жодер, месојад), предмети (водомер, струјомер) и 
различни други поими (риболов, листокап, водо- 
свет, мироглед). Ретко глаголскиот дел иде на 
прво место: урвокос (глаголот урви значи кине, 
корне). 

2. ,Кон глаголскиот дел се придава наставка, 
така што тој може да биде заправо и самостојна 
именка изведена од глагол. 

-ег$. Сложенките со оваа наставка означуваат 
обично лица: душовадец, шегобиец, војсководец, 
правољубец. Сп. како новообразувања: Трпана, 
среќоубиецот — Трпана, јадоносецот (В. Малески). 
Ретко означуваат и дуги поими: косопасец. Вто- 
риот дел во ваквите сложенки е главно двосложен, 
и обично не се јавува надвор од сложенката како 
самостоен збор, иако имаме и такви случаи: (коњо)- 
крадец, (книго)продавец. Со глаголски корен во 
првиот дел: вртоверец, крепоземец, кршоборец 
(Мариовцц — кршоборци, — С. Попов). 

-(н)ина: црвојадина — црвојаднина. 

-ач(ка). Сложенките со оваа наставка, како 
главно и со приведените подолу, се новообразу- 
вања во литературниот јазик. Означуваат лица - 
тутуноберач, словослагачци предмети: минофрлач- 
ка, бетономешачка (и бетономешалка). 

,-ник (-ница). Лица: богохулник, Богородица, 
првороденица. Други поими: вододелница. 

-ство, -је (-ие, -ија). Сложенките со овие на- 
ставки означуваат апстрактни поими: земјодел- 
ство, законодавство, душогубје, плодородје, крво- 
пролитие, главоболија. 

Други вакви сложенки: ракотворба; умотвор- 
барзборообразување, видоизменување; раководи- 
тел, сметководител итн. 

141. И меѓу сложенките со составен вокал, а 
со именскиот дел како главен, наоѓаме такви во 
кои тој дел претставува самостојна именка, и так- 
ви во кои тој претставува именско образување 
што не се употребува самостојно. Така имаме: 

1. За лица: римокатолик, богочовек, Јужно- 
кореец, долномалец. За други поими: североисток, 
гороцв'ет, дрворед, благоразумност. 

2. Образувања со наставката -ец (обично за 
лица); белоглавец, црнокапец;~ ништоверец, дол- 
носелец. Женски род на -ка: ништоверка, долно- 
селка. 

-(ј)анин: долнограѓанин, туѓоземјанин. 

-ица: суводолица, црнокласица. 

-ка: благосеменка, дебелокорка. 

-ост (со апстрактни значења); тврдоглавост, 
дебелоглавост, тврдокорност. 

-је (-ие)Ј Уѓсто така со апстрактни значења: 
дебелоглавје, разнообразие. Ваквите именки не се 
многу обични во нашиот литературен јазик, па 
се заменуваат со тие на -ост или на други на- 
ставки. 

3. Додека во образувањата во кои е вториот 
дел глаголски, првиот — со ретки исклучоци — е 
именски, кај овие со именка во вториот дел имаме 
во тој поглед повеќе разнсГобразие. На пример, 
именка и именка: југоисток, придавка и именка: 
долномалец, број и именка: тромеѓа, прилог и 
именка: бргозборница. Сп. и: арамолебец, арамо- 
лепка. 

142. II. Сложенки со непосредно срастување. 

1. Една група чинат овде оние сложенки во кои 
во првиот дел иде императивна глаголска форма: 
лапникандило, печијаре, задрипетле, газибара. 
Именката може да биде и во множина: А ов чаре 

— губиовци (нар. песна). Најчесто ваквите состави 
означуваат лица, па се употребуваат или само ка- 
ко прекари или како имиња со чувствен однос на 
подбивност, аугментативност и сл. (в. т. 135), и во 
составот на именски прирок, па тогаш не се чле- 
нуваат и во формите се согласуваат со имињата: 
лапникандило — лапникандила — лапниканди- 
ловци. Сп.: другари лоши и пустикуќовци (М. Це- 
пенков). Вакви образувања се среќаваат и во то- 
понимијата: Скочивир, Подржикоњ. Поретко тие 
означуваат и други поими: зајдисонце, изгрејсон- 
це, шепнипокров. Сп.: Надвор есенското зајдисон- 
це ги златеше крошните од високите буки (Ј. Бош- 
ковски). — га не можеа и салам да се завртат, а 
камо ли да си проговорат нешто „шепнипокров" 
како маж и жена невидени одамна (С. Попов). 

2. Вакво соединување имаме меѓу придавка 
и именка во случаите како: Илинден, Петровден, 
Белград, Царевдвор. 

3. Целиот израз мое вино мое жито се упо- 
требува со именско значење, со истото како вино- 
жито (две непосредно сраснати именки; се вели 
и житојвино и жито п вино) или божилак (непо- 
средно срасната придавка и именка). 

Во бабини-деветини имаме пак сложенка со 
преносно значење: просто да поверуваш во баби- 
ни-деветини (В. Малески). Со пренесување на зна- 
чењето можат да се развијат супстантивизирани 
сложенки и од две придавки непосредно сраснати. 
Така бели-црвени иде со значење самовили: Тие 

— да се скраја од нас — биле бели-црвени (М. Це- 
пенков). Од две придавки е настаната и сложен- 
ката здравоживо (поздрав): Имаш многу здраво- 
живо од него. 

При членувањето на вака непосредно срасна- 
ти сложенки, ако иде членот во вториот составен 
дел — тоа е знак за поголемата нивна сраснатост, 
отколку ако се членува првиот дел. Сп.: виножито 
— виножитото. Така се вели обично и здравожи- 
вото, но сепак е можно и здравотоживо: ја извади 
торбата со здравотоживо (С. Попов). 

4. Доста голем е бројот на вакви сложенки 
примени кај нас од турскиот јазик: тутунќесе — 
тутунќесето, чардакбоја, шамкајсија, шеќерпаре. 
Сп. и со придавка во првиот дел: карагроШ, па и: 
карасмрт (Мојата смрт е карасмрт, — К. Рацин). 

5. Вака е и во некои сложенки со број: стоно- 
галка, стодрам, трикатница, десетгодишнина. Ме- 
ѓутоа во ваквите случаи се јавуваат и сложенки 
со составен вокал: тромеѓа, трокатница. 

6. Имаме случаи особено во нови образувања, 
кога сраснатоста не е така тесна, ами се запазува 
во поголема мерка релативната самостојност на 
деловите, кои се заправо и посебни именки: по- 
мошник министер, ѕвер човек и сл. На таа само- 
стојност укажува и тоа што определбата се чле- 
нува: помошникот министер, а во некои случаи 
може да го менува и местото: ѕверот човек — чо- 
векот ѕвер. По сево ова ваквите состави не можеме 
да ги сметаме за вистински сложенки. 

7. Некои сложенки се настанати во резултат 
на често пати своеобразно вкрстување на две прет- 
стави во врска со дадениот предмет. Така за лил- 
јак се употребува и зборот лилкапа, сложенка во 
која влегла именката капа поради тоа нгго со лил- 
јаците се врзува претставата за тоа како децата 
фрлаат капи по нив навечер. Сп.: Кога ќе дојде, 
цела лилкапа (К. Чашуле). Сложенката вир-вода 
се употребува само во состав на прирокот: Целиот 
беше вир-вода (В. Малески). 

8. Како „лажни“ сложенки можеме да ги 
означиме и оние случаи кога всушност имаме реду- 
плицирање на именката. Сп. го овој пример кај 

Цепенков: трампа-трумпата нагиа беше коњ за 
кобиља. Овде е место трампата употребена редуп- 
лицирана форма, со која се постига и извесна чув- 
ствена експресија, во случајов — на подбивност. 
Редупликација од истиот тип, и пак со цел за гла- 
совно сликање на еден чувствен однос, главно на 
пренебрежение, имаме во случаите кога со м се 
заменува првиот консонант од повторената имен- 
ка: кал мал, ништо да не гледаат (М. Цепенков). 
— Котли-мотли, тепсии-мепсии, се (В. Малески). 
Полното дуплирање на именката во случаи како 
следниве побудува претстава на повторливост, по- 
редност: ја наредил (војската) на табури со ред: 
чешпт-чешит (М. Цепенков; акцентирал Б. К.). — 
Да го видиш езерото како фрла далгп-далги (нар. 
песна). Ваквите состави можат лесно да се добли- 
жат и до прилошко или придавско значење (че- 
шит-чешит — по видови; езерото е сето далги- 
далги, т. е. расталасано; вратот му е витки-витки, 
т. е. набран). Тие можат понекогаш да се употре- 
бат и атрибутски: турли-турли маки (М. Цепен- 
ков). 

9. До сложенките се доближуваат такви сос- 
тави од две именки што по непгго се блиско свр- 
зани во една претстава па иако инаку, одделно 
земени, имаат различни значења, подведени под 
таква претстава оставаат впечаток на редуплици- 
рање: Доста рожденката не беше многу мераклија 
на коцлиња-прцлиња. — таа навистина не позна- 
ваше кума-побратима — дарови за свекор-свекр- 
ва. — шес беа, трите и изеле в’ци-орли (С. Попов). 
Ако во еден првобитно ваков состав се развило 
преносно значење, тој можел да стане вистинска 
сложенка: виножито. Такво пренееување на зна- 
чењето се забележува и во составот сол-пипер: Му 
ставила ’ржана погача и сол-пипер (М. Цепенков); 
не се мисли баш сол и пипер, ами непгго што да 
е за јадење со лебот. 

ПРИДАВКА 

143. Придавката означува некој признак на 
предметот пгго го определува сам по себеси или 
пак во однос спрема некој друг предмет. Така во 
составите бе.д коњ, лош коњ имаме својства пгго 
се откриваат во предметот како таков, без повр- 
зување со друг некој предмет, додека во соста- 
вите дрвен коњ, манастирски коњ имаме својства 
што упатуваат, што укажуваат на некој друг пред- 
мет било по таков начин да се посочува потеклото 
на материјалот од кој е направен предметот, или 
неговата припадност, или друго нешто. 

Придавките од првиот вид ги викаме качес- 
твени (квалитативни), а тие од вториот вид од- 
«ќ носни (релативни). Покрај тоа имаме уште бројни 
придавки (првиот коњ и сл.; в. т. 148) и заменски 
придавки (нашиот коњ и сл.; в. т. 149). 

144. Разликувањето на качествените од дру- 
гите придавки се покажува не само логички оп- 
равдано, ами тоа наоѓа и свој граматички израз, 
до извесна степен во зборообразувањето, а исто 
така и во образувањето на формите. Така, само 
качествените придавки образуваат степени на 
споредување (добар, подобар, најдобар), бидејќи 
качеството може кај различните предмети да се 
јавува во различна степен изразено. До колку пак 
ќе сретнеме споредување кај некои придавки што 
се изведени како односни, тоа покажува дека во 
таков случај тие го измениле своето првобитно 
релативно значење и обележуваат веќе општ при- 
знак, независно од предметната однесеност, т.е. 
развиле во себе качествено значење. Најобичен 
пример за ова ни дава придавката златен. Во сос- 
тавите златен прстен, златна пара таа иде со значе- 
ње на односна придавка, укажувајќи на матери- 
јалот од кој се направени дадените предмети; до- 
дека во составите златен човек, златна душа оваа 
придавка придобива качествено значење, што мо- 
же приближно да го изразиме со значењето на 

качествените придавки добар, мил и сл. Придав- 
ката златен со тоа свое значење може да образува 
и поредбени степени, како и другите качествени 
придавки: позлатна дугаа од него не сум видел. 
Истово можеме да го илустрираме и со примерот 
на бројната придавка прв. Со своето редно значе- 
ње таа иде во составите како овој: Го гледаш пр- 
вион човек од оние што идат? Меѓутоа со качест- 
вено значење: Тој е најпрв човек во градот, т.е. 
највиден или највисоко поставен. Сп.: станале нај- 
први пријатели (Е. Спространов). Развивањето на 
такво значење дава и кај оваа придавка можност 
за споредување по степенот на качеството. Во на- 
родниот јазик вакво нешто станува и со замен- 
ската присвојна придавка свој во вакви изрази: 
Тој ми е посвој (поблизок роднина) од тебе. 

Изнесеново покажува дека нема некоја не- 
преодна граница меѓу квалитативните и другите 
придавки, ами напротив дека последниве можат да 
развијат, и развиваат често пати, значење на оппгг 
качествен признак. Се разбира дека ова не им е 
својствено во еднаква мера на сите нив. Така, на 
пример, оние релативни придавки пгго значат 
единична лична припадност (Петров, мајкин) не 
можат да развијат во себе качествено значење, за 
кое е услов баш одделувањето од единичен пред- 
мет и обоппггувањето во изделен признак. 

Има случаи во нашиот литературен јазик ко- 
га ова развивање на качествено значење од една 
односна придавка искористува и некои гласовни 
можности како ознака за така издиференцираното 
значење: дрвена лажица, но: дрвна индустрија (в. 
I дел, т. 27). 


ФОРМИТЕ НА ПРИДАВКИТЕ 

145. Основната служба на придавката е да ја 
определува именката. Во зависност од неа при- 
давката ги добива своите граматички обележја на 
род, број, определеност. или неопределеност, што 

инаку не извираат самостојно од сушноста на при- 
давката како качествено име. Терминот придавк а 
и самиот укажува на основната особеност на оваа 
зборовна група — придавање кон именките. И та- 
ка, родот, бројот, определеноста или неопределе- 
носта на именката се пренесуваат на зависната 
од неа придавка: убав човек, убав слуга, убава 
жена, убаво дете; убавиот човек, убавиот слуга, 
убавата жена, убавото дете и сл. Во множината 
имаме една единствена форма: убави(те) луге, же- 
ни, деца. 

Со приведените примери дадовме заправо 
преглед на формите од придавките што завршу- 
ваат во машки род еднина на консонант (за фор- 
мите на бројните придавки в. т. 148, а за формите 
на заменските придавки в. т. 150—152). Кон нив 
треба упгге да ја придружиме и формата на -и 
од машки род пгго се употребува при обраќање: 
драги татко! Куси! — но и тука не редовно (в. 
подолу). 

Освен овие на консонант, имаме придавки што 
во машки род еднина завршуваат на -и: козји, 
божји (и божи: ангел божи, Божи-гроб, божилак), 
селски, стопански и сл. Кај нив членската форма 
се придава направо: козјиот, селскиот. Во женски 
род -и се заменува со -а: козја(та), селска(та), а во 
среден род со -о: козјо(то), селско(то). 

146. Гласовните појави во изменувањето на 
придавките се сведуваат главно на тоа што во из- 
весни случаи вокалот од крајниот слог на неопре- 
делената форма за машки род се губи: добар — 
добриот, добрата, доброто, добрите, силен — сил- 
ниот, силната, силното, силните (Поподробно за 
ова в. во I дел, во т. 27, 29 и 31). Во среден род 
само во сосем ретки случаи имаме завршок -е: во 
географското име Овче Поле (но: овчо, овчко мле- 
ко), во чисто книжевните зборови: више, ниже 
(в. во I дел, т. 33). Придавките благ, друг во 
народниот јазик се среќаваат и со множински фор- 
ми блази, друзи, но во литературниот јазик се 

обични само формите благи, други. Од велик се 
среќава множина велици само во сложенката ве- 
лици-пости. Во народниот јазик е инаку велик 
заменето со голем, а сега пак се јавува како лите- 
ратурен збор со подруго значење (душевно велик). 

147. Формата на -и. Старата определена фор- 
ма На '-и за машки род еднина, која се среќава 
во некои сложенки: вели-петок, другиден, денеска 
се слуша упгге во овие случаи: 

1. Кога придавката влегува во составот на не- 
кое име (прекар): Свети Спас, Премудри Соломон, 
Куси Петко, Црни Спиро. Исто и во месни имиња: 
Стариград. Сп.: на житни пазар или на ат пазар 
(М. Цепенков). Во селска куќа има долни крај и 
горни крај. Често се употребува пусти, кутри (со 
еднакво значење) во изрази како: пусти (кутри) 
Трајко, што му се стори. Сп.: беше капнал да бега 
од пусти страм. — со тој пусти прст ме изеде (М. 
Цепенков). Ај пусти да е, пуст да би, Останал жи- 
вот кучешки (К. Рацин). Може да се сретне и црни 
со значење слично на пусти: Ами ако почне сек ој 
ден по еден петел да коле, што ал прави црни Ил- 
ко (С. Попов). Во машки род кутри заправо и не 
е обично во неопределената форма, бидејќи тој 
збор е главно ограничен на изрази како спомена- 
тите. Во ваквите случаи за женски род иде не- 
членувана форма што не се разликува надвореш- 
но од неопределената: пуста, кутра мајка, жена, 
Петра и сл. Придавките клет, сирот се употребу- 
ваат во вакви изрази за женски и среден род: 
клета, сирота жена, клето, сирото дете, клето си- 
раче. Сп. кај Цепенков: на часо втаса сирота риба. 
За машки род обично ќе се рече сиромав човек. 
Нечленувањето на овие изрази се изјаснува, зна- 
чи, преку составите во кои се задржала стара 
форма со определено значење: пусти човек и сл. 

2. Во народните умотворби може да се најдат 
уште случаи со запазена таква форма, на пример 
во прикаските на Шапкарев: јас други син немам. 

— некој други цар. Денеека е обично овде друг. 
Кај Цепенков: како да јадам од дома ’ржани леб. 
Сп. уште: нека се тутне вој бели свет (С. Попов). 

3. Во вокативната форма кај прекарите: Куси! 
Црни! Бели! Мали! Стари! Во состав со именка: 
мили синко, честити царе, честити зете. Некои од 
ваквите состави просто како да се чувствуваат 
сложенки, па не ни е многу обично да речеме 
на пример честит царе (иако во народните прикас- 
ки понекогаш и тоа ќе го сретнеме), поготово што 
и придавката честит во народниот јазик иде мо- 
жеби исклучиво во вакви неколку обраќања. Ме- 
ѓутоа, во други случаи еосем е обична употребата 
на неопределената форма: Што да чинам, мил поб- 
ратим, да не одам? Не ме видиш, мил побратим, 
што враг водам. — Не деверуј, постар девер, малко 
моме... Не мрси је, помал девер, руса коса. — 
соколе ситен, димитен (Миладиновци). Не е мож- 
но да се употреби форма на -и од присвојните при- 
давки за единична припадност: Стојане бегов 
дрваре (Миладиновци), а пак ваква форма од за- 
менска присвојна придавка ни звучи необично и 
во народната поезија: Мирче, наши брате (Мила- 
диновци). 

4. Во современиот јазик, надвор од кругот на 
прекарите и оние неколку обични збора за обра- 
ќање како мили, драги, во таква служба иде прос- 
то неопределената форма и сама: шут! улав! зе- 
лен! 

5. И кај женски и среден род, како и во мно- 
жината, немаме форма за обраќање. Сп.: ој пуста 
конспирацијо, обеси се на клин (К. Чашуле). — Еј 
гиди, сонце, божја убавино (В. Малески). Само 
во народните умотворби може понекогаш да се 
сретне и овде форма на -о: ах сестро моја љубез- 
но, не плаши се (Е. Спространов). Во овој стих од 
К. Рацин е пренесена таа особеност од народната 
поезија: Зоро златно и румено! 

ЕРОЈНИ ПРИДАВКИ 


148. Обично во школската граматика овие при- 
давки се разгледуваат во составот на групата на 
броевите. Меѓутоа, тие и по својата форма и по 
службата што ја вршат наоѓаат право место меѓу 
придавките, па најцелесообразно е тука и да бидат 
разгледувани. 

Овде спаѓаат прво оние придавки што го по- 
кажуваат односот на предметите по ред. Од вак- 
вите придавки прв, први — прва, о, и, втор, втори 
— втора, о, и, друг, други — друга, о, и, не се свр- 
зуваат по корен со соодветните броеви, додека 
другите се изведуваат од нив. Спрема три, четири 
имаме редна придавка трет, трети (треќи, познато 
во народниот јазик, во литературниот не се упо- 
требува), четврт, четврти. Од пет до сто се обра- 
зуваат со наставката -ти: петти, петта, о, и, десет- 
ти, педесетти, стоти. Поинаку само: седми, ооми. 
Во шести имаме упроетување на согласната група 
(шест-ти), инаку другите редни придавки од пет 
до сто се изговараат со двојно т. Редните придавки 
од стотините се земаат обично со наставка -ен: 
двестотен, тристотен, петстотен итн., исто: илјаден, 
милионен. 

Покрај редните бројни придавки ги имаме и 
овие што искажуваат умноженост, а се образуваат 
со наставките: -ен: двоен, троен; -орен: четворен, 
петорен, седморен; -трук: триструк, трострук, сто- 
струк. 


ЗАМЕНСКИ ПРИДАВКИ 

149. Во школската граматика, по традиција, 
овие зборови се внесуваат во групата на заменките 
и обично се наречуваат придавски заменки. Веќе 
и самиот тој назив покажува дека во нив се от- 
криваат придавски особености. Во нашиот денешен 
јазик, по сите промени пгго се извршиле во нив- 
ната деклинација, овие зборови по се им се добли- 
жуваат на придавките и затоа е пооправдано да 

бидат тие вклучени во групата на придавките. И 
навистина, не само што нема формална разлика 
меѓу Петров, Петровиот и негов, неговиот или меѓу 
голема, големата и толкава, толкавата, ами постои 
и извесна паралелност во значењата, до колку во 
првиот случај се изразува присвојност а во вто- 
риот извесно качество. Заменските придавки, исто 
како и другите придавки, се јавуваат обично во 
атрибутска служба и во зависност од именката 
добиваат исто така одреден род и број и примаат 
или не примаат членска форма. Синтактичните и 
морфолошките својства на заменските придавки 
се согласуваат наполно со својствата на другите 
придавки. Сето тоа дава полно оправдание, терми- 
нот придавска заменка да се преобрне во заменска 
придавка, при кое останувањето на зборот замен- 
ска не се објаснува само со тоа што ни тежи уоби- 
чаеноста на стариот термин, ами и со тоа што овие 
зборови навистина во ред случаи можат да ги 
заменуваат придавките: Сњ: Петре влезе во куќа- 
та. Неговата куќа е голема (место: Петревата куќа 
е голема). 

150. Меѓу заменските придавки ја имаме на 
прво место групата на присвојните заменеки при- 
давки: мој, а, мое, мои, членувано: мојот, мојата, 
моето, моите; твој итњ; свој итњ; негов, а, о, и — 
к еговиот, неговата, неговото, неговите; нејзин итњ; 
наш, а, е, и — нашиот, нашата, нашето, нашите; 
ваш итњ; нивни (дијал. нивнин, нивен), нивна, 
о, и — нивниот, нивната, нивното, нивните. 

Како што се гледа одовде, особеностите што 
ги делат овие придавки од другите се незначи- 
телни: прибавување членската форма направо во 
мојот и сл., завршокот -е во среден род. 

151. Понатаму како ‘посебна група ги имаме 
следните заменски придавки со извесна показна 
качествена и количествена нијанса: таков, таква, 
такво, такви — таквиот, таквата, таквото, таквите; 
ваков итн.; онаков итн.; инаков, секаков, некаков, 
никаков; толкав, а, о, и — толкавиот, толкавата, 

толкавото, толкавите; олкав итн.; онолкав итн.; 
оцкав, толкунѕав, онолкунѕав. Сп. и: толканѕо со- 
биче (В. Малески). Овде спаѓаат и прашалните 
каков итн., колкав итн. 

Кај овие заменски придавки немаме некоја 
формална особеност што би ги разликувала од дру- 
гите. Придавката инаков, сфаќајќи се повеќе како 
со качествено значење, може да образува и ком- 
паративна форма поинаков, што често пати не се 
разликува во употребата од основната форма ина- 
ков, но може во одредени случаи да има и вис- 
тинско компаративно значење. Сп.: Ваков ли бе- 
гае? — Не, инаков! — Ваков? — Угите поинаков! 
По овој пат се потенцирало и качественото зна- 
чење во заменската придавка никаков, па се вели 
никаков човек (расипан човек), па дури се стиг- 
нало и до извесно супстантивизирање на оваа при- 
давка, така што таа од своја страна може да прима 
определби: никаков низаеден (исто што и иикак- 
вец низаеден). Кај Цепенков има и ваква форма 
за обраќање: крши си глаа, бре никакви, од жене 
(в. т. 147, з). И оваа придавка може да се компа- 
рира: Од тебе поникаков нема. 

152. Најпосле, во групата на заменските при- 
давки спаѓаат: сиот, сета, сето, сите; сам, а, о, и; 
исти (ист), иста, о, и; друг, а, о, и. 

Заменската придавка сиот се употребува само 
во членувана форма. Само во народната поезија 
можат да се сретнат нечленувани форми како во 
овој пример: си патници, си друмници (Милади- 
новци). Во некои дијалекти се јавува сет (обра- 
зувано спрема сета, сето), а во литературниот ја- 
зик се среќава ретко само во поезијата. Во са ноќ, 
са зима, са лето имаме веќе сложени прилози па 
можеме тие зборови да ги пишуваме и заедно. 
Придавката сам се јавува безразлично членувано 
или нечленувано во вакви случаи: Не знам ни сам 
— Не знам ни салиот. Сп.: Кој под трнче кој над 
трнче, Сам зеташин под капина (нар. песна). Ни- 
когаш не се членува сам во изразот сам стар: Кога 

и чул тие зборои шерисљамот, станал сам стар да 
одит да видит (М. Цепенков). По членувањето и 
исти се владее како сам: по исти начин — по ис- 
т иот 7шчин и сл. Од друг, ретко, можат да се срет- 
нат и остатоци од некогашната промена: другега, 
другего (како општа форма) и другему (како да- 
тивен предмет). Сп.: Ќ.е најдеме, веќе, другего. — 
Еден без другего не сакаат да живеат (В. Малес- 
ки). Од друг можеме да имаме и компаратив, ако 
значењето му се доближува до инаков (нодруг, т.е. 
поинаков). 

ПОРЕДБЕНИ СТЕПЕНИ 

153. Како што рековме веќе, квалитативните 
придавки можат да образуваат форми за компа- 
рација, со кои се изразува степенот на даденото 
качество во поредба меѓу два или повеќе предмета. 

Покрај основната придавска форма, што во 
спрегот на компарацијата се означува како пози- 
тив, имаме уште два поредбени степена — компа- 
ратив и суперлатив. Компаративот се образува ко- 
га пред основната придавека форма ќе се прибави 
елементот по (подобар, поубав), а суперлативот по 
истиот начин со нај (најдобар, најубав). Компа- 
ративот претполага споредување меѓу два предме- 
та: Петре е подобар од Павлета. Ако има повеќе 1 
предмети, тогаш е тоа двојство изразено во про- 
тивставувањето на еден (или повеќе) спрема сите 
други: Петре е подобар од сите вас. — Петре и 
Павле се подобри од сите вас. Значи, при компа- 
ративот се претполагаат две противставени страни. 
Но има случаи кога формите со по не побудуваат 
директна претстава на компарација: Поголемите 
наши градишта се: Белград, Загреб, Љубљана и др. 

Суперлативот претполага споредување меѓу 
повеќе од два предмета, односно од две против- 
ставени страни: Петре е меѓу сите вас најдобар. 

154. Блиски како форма до поредбените сте- 
пени се образувањата со пре: преполн, преубае и 

сл. Меѓутоа, изразувајќи качество во најголема 
степен пројавено, тие не го вршат тоа во рела- 
тивна смисла, во поредба со други предмети, ами 
го изразуваат како апсолутен признак. Во тоа е и 
суштинската разлика меѓу нив и компаративот и 
суперлативот. 

Со претставката при, пак без некаква одно- 
сителност, се изразува мал степен на даденото ка- 
чеетво: И Петре беше пристар (С. Попов). 

155. Во нашиот јазик со елементите по и нај 
може да се врши споредување и кај извесни имен- 
ки: Тој е помајстор од мене. — Тој излезе нај- 
мајстор. Во вакви случаи именката се приспосо- 
бува кон означувањето на качество, па така во 
своето значење им се приближува на придавките. 
Елементите по и нај идат и со глаголи, во кој слу- 
чај тие изразуваат прилошки значења што се со- 
држат во прилозите помалку, повеќе , најмалку, 
најмногу: не чини — по не чини — иај не чини. 

ПРИДАВКАТА КАКО ОПРЕДЕЛБА НА ИМЕНКАТА 

156. Основната служба на придавката е да ја 
определува именката (атрибутска служба). Упо- 
требена самостојно, придавката се супстантивизи- 
ра во помала или поголема степен. На пример: не 
му проговорил ни црна, ни бела (М. Цепенков). ■— 
фрли го црното. Со црно не се жали првоборец (В. 
Малески). —- Си велиш само улавиот и пијаниот 
одат по оваа луња (К. Чашуле). 

И во составот на именски прирок (Петре е 
добар и сл.) во придавката ее усеќава онаа нејзина 
тесна поврзаност со именката. 

Во служба на атрибут придавката во нашиот 
јазик може да стои пред или зад именката. Треба 
особено да се подвлече дека во нашиот народен 
говор поставувањето на придавката зад именката 
не се чувствува како некое особено експресивно 
средство, ами е до голема степен уобичаено, меха- 
нички препроизведувано: чудо големо, кошула 

лепена, пара сребрепа. Сп.: две очи домаќииски по- 
веќе чинат од многу раце измеќарски (М. Цепен- 
ков). Кога вака именката доаѓа како прв збор во 
реченицата, овој начин сепак може да се чувству- 
ва како нејзино истакнување: Место здраво на 
него да не оставите (К. Чашуле). 

Во литературниот јазик поставувашето на 
придавката, а особено на повеќе придавки, зад 
именката може во извесни случаи да носи стилска 
обагреност на поетично кажување: Ставата п бе- 
гие — вита бука на Славеј. Погледот благ, како 
нишка сончева пролетна, кога го гали кроткото 
езеро (В. Малески). 

Уобичаеноста на начинот да дојде определба- 
та зад именката е најизразита кај заменските 
присвојни придавки. Кај нив во народниот јазик 
при личните и родбинските имиња, кога не е чле- 
нувана, придавката може да стои само зад имен- 
ката: Цветко наш, мајка нагиа (никогаш иаш Цвет- 
ко, гшша мајка, но: со нашиот Цветко, нагиата мајка 
— мајката гшша и сл.). Сп.: Кој е тој толку будала 
Јошко мој да може да го излаже? — гшјзигигто 
Јоше (С. Попов). — Мојот Насте не се враќа така 
лесно! (В. Малески). 

Литературниот јазик, се разбира, исто ја до- 
пушта како своја оваа употреба на придавката зад 
именката, но во него е таа сепак поограничена, и 
тоа како поради влијанието од другите јужносло- 
венски литературни јазици, така и поради многу 
почестата употреба на две или повеќе придавки 
при именката, во кој случај се чувствува пообич- 
но тие да се редат пред именката. 

157. Меѓу другите граматички ознаки што ги 
прима придавката преку поврзаноста со именката 
спаѓа и членувањето. Придавката го прима членот 
од именката кога се наоѓа пред неа: ленегшта ко- 
шула, но: кошулата ленена. Меѓутоа, таму каде 
што членската форма на именката се управува 
спрема завршокот, кај придавката таа иде, се раз- 
бира во еднината, само спрема родот: слугата нов, 

но: новиот слуга (в. т. 29). Членот во машкиот род 
се придава кон формата на -и. 

Освен ова, можеме да ги забележиме и след- 
ните особености во членувањето на состави од 
придавка и именка. 

1. Ако именката, бидејќи име или инаку сама 
по себе определена (в. т. 21-—25), како таква не 
се членува, придавката во состав со неа напротив 
иде со членувана форма, и по таков начин само ја 
открива и надворешно внатрешната определеност 
на именката: Дојде стариот Петре. — Еве ја на~ 
шата мајка. При прекари обично е придавката, чле- 
нувана, да стои зад именката: Петре кусиот,-Мара 
дебелата. Впрочем, вака станува и кога определ- 
бата при личното име е именка: ги забележал Перо 
шумарот. — Насте курирот дошол (В. Малески). 
Слично на ова придавката не ретко се јавува чле- 
нувана како определба зад роднински имиња: го 
пратил стариот сина си поголемиот, за да го пасит 
прчка (М. Цепенков). Може имено да се рече и: 
сина си поголем. 

2. Кај географските имиња што содржат при- 
давка можат да настанат три случаја — или при- 
давката не се членува: Црна Гора, или се јавуваат 
наспоредни форми: Бело Море — Белото Море, 
или пак иде само членувана форма: Северното 
Германско Море и сл. Ова зависи пред се од при- 
своеноста на составот во народниот јазик, што 
дозволува да се почувствува повеќе како име, а 
исто така и од почестата употреба во литератур- 
ниот јазик. Баш поради тој момент имаме овде не 
строга определеност ами колебливи граници. 

3. Имињата на јазиците во субјектна служба 
и во служба на дополнение за припадност не се 
обични без член: Македонскиот јазик е еден од 
јужнословенските јазици. — Граматика на нем- 
скиот јазик. Во други служби може да дојдат, и 
дури се пообични, нечленуваните форми: Учам 
турски јазик. — Го учам турскиот јазик. — Пи- 
шувам на руски јазик и сл. 

4. Посебен случај во членувањето на придав- 
ките ни се претставува тогаш, кога пред именката 
имаме две или повеќе придавки. Едно важи за 
сите такви случаи, се разбира до колку во имен- 
ката се содржи значење на определеност: првата 
придавка секогаш се членува. Дали ќе се члену- 
ваат и другите придавки, зависи од извесни окол- 
ности. Ако определбите се слеваат како во една 
општа определба, без да се потцртува посебно со- 
држината на секоја од нив, тогаш се членува само 
првата придавка: Убавото сино езеро се ширегие 
пред мене. Во говорот во ваквите случаи, ако не- 
маме повеќе од две придавки, не се чувствува по- 
изразита пауза меѓу нив, па затоа и не пишуваме 
тука запирка. Сп. со повеќе придавки: ео утреги,- 
ната светља, чиста, празнична и победничка ера на 
слободата (К. Чашуле). Обратен случај настанува 
кога сакаме посебно да ја истакнеме секоја при- 
давка: Убавото, синото езеро се ширеше пред нас. 
Тоа значи, дека и од чисто смисловна, а и од стил- 
ска потреба, зависи изборот на едниот или дру- 
гиот начин. Меѓутоа вака е главно кај качестве- 
ните придавки. Ако е пак едната придавка однос- 
на, поготово присвојна и редна, тогаш е во најго- 
лем број случаи обично членувањето еамо на пр- 
вата придавка: селскиот широк чаир — широ- 
киот селски чаир. 

5. И порано споменавме некои случаи кога не 
се членува придавката, иако е составот заправо 
определен: и на твоја глава (в. т. 36). Кажавме и 
за нечленувањето на придавките пусти, кутри во 
некои состави (в. т. 147, 1 ). Често пати се среќава 
нечленувано цел, а, о, и. Така и самостојно: да не 
те шмукни цела (М. Цепенков). — Другаров — цел 
брат ми (К. Чашуле). — и како определба: Куќа 
цел свет братски ми е (К. Рацин). — ја ослободија 
цела Копачка и Дебарца (В. Малески). — цел затвор 
го знаеше тој случај. — Господи, на цел народ дај 
арно, па после дури мене (К. Чашуле). Во след- 



ниов пример не е членуван составот стопанкип 
петел, иако е определен, по сличност со случаите 
кога се јавува лично име, па определбата како да 
се обгрнува во него (сп. Ој ти, Кољо, мамин Кољо): 
Се раскркал по улица, стопанкин петел, да едвај 
се одбрани од пците (С. Попов). Нечленувањето 
на придавки шго искажуваат присвојност може 
во вакви случаи да се користи како начин за осо- 
бено истакнување на придавката: негоа богатшти- 
на ја немат во веков (М. Цепенков). Испуштањето 
на членот е воопшто често кај ваквите придавки 
во состави како овие: со твоја помош, со негово 
учество, од твоја рака итн. 

Не се членуваат обично, иако можат, и вакви 
состави што означуваат административни едини- 
ци, одредени места и сл.: живее во први реон, на 
житни пазар и сл. Сп.: вратата на први пост (К. 
Чашуле). 


ОБРАЗУВАЊЕ НА ПРИДАВКИТЕ 

158. Не се многу придавките неизведени од 
некои други зборови: бел, зелен, голем, чист итн. 
Најчесто имаме изведени придавки, обично од 
именки и глаголи, но исто така и од други зборови. 

Во литературниот јазик и кај придавките, ка- 
ко и кај именките, имаме творечка продуктивност, 
со доразвивањето на оние начини за зборообразу- 
вање што се заложени во нашиот народен јазик, 
а едновремено имаме апсорбирање и на она што, 
порано веќе изразено во другите јужнословенски 
литературни јазици, станало составен дел на реч- 
та на нашата интелигенција. 

159. Во врска со последново треба особено да 
укажеме на онаа маса придавки од интернацио- 
налната лексика, а што во нашиот јазик се при- 
маат главно онака како што се застапени и во 
другите јужнословенски јазици. Тие придавки се 
вклучуваат во нашиот граматички систем со тоа 
што им се придаваат нашите наставки -ен, -ски, 

при кое настануваат различни срастувања со су- 
фиксите што туѓите придавки си ги носат: ипди- 
виду-ал-ен, продукт-ив-ен, систем-ат-ски, драм- 
-ски итн. Групите -чски, -жски, -шски притоа се 
упростуваат во -чки (математички), -шки (педа- 
гошки), -шки (монашки). Има повеќе случаи во 
кои различните наставки се искористуваат за из- 
разување на различни значења кај туѓи придавки 
од еден исти корен. Сп.: прозен — прозаичен, по- 
етски — поетичен, типски — типичен, методски — 
методичен, проблемски — проблематичен и др. 

160. Системот на придавките се обогатува во 
литературниот јазик и со се поголемата употреба 
на глаголската придавка во атрибутска служба. 
Сп. кај В. Малески: прокиснат мрак, осипнат глас, 
пламнатиот оган, начулен израз. Останувајќи име- 
но во некои конструкции знак за глаголското деј- 
ство, на пример во имам земено и сл., глаголската 
придавка инаку сосем се доближува до придав- 
ките, има еднаква форма со нив, врши и еднаква 
служба, па затоа можеме да ја сметаме за една 
категорија преодна, средна меѓу глаголот и при- 
давката, а можеби и поблиска до последната. Во 
секој случај збогатувањето на нејзините атрибут- 
ски значења во литературниот јазик е еден не- 
сомнен факт. 

161. Како зборови што во литературниот јазик 
наоѓаат се помала употреба, станувајќи обележје 
на простонародниот говор, треба овде да ги спо- 
менеме оние заемки од турскиот јазик, со настав- 
ката -лија, што се употребуваат во придавска 
служба: исавлија човек, белалија човек, кафе син- 
џирлија и сл. 

ИЗВЕДУВАЊЕ НА ПРИДАВКИ ОД ИМЕНКИ 

162. Од именки се изведуваат како качестве- 
ни, така и односни придавки. Како што рековме 
порано, и во односните може да се развива качес- 

твено значење. Тоа не е можно кај оние што озна- 
чуваат индивидуална припадност. 

Нивни наставки се овие: 

163. -ин. Служи за изведување пред се од 
женските лични и роднински имиња: Раткин, Мил- 
кин, Верин, сестрин, мајчин (и: мајкин), бабин и 
др. Сп.: мори ќерко ќеркина (нар. скороговорка). 
Ваквите образувања денеска се ограничуваат до 
голема степен од употребата на аналитичкиот сос- 
тав со на (од) за искажување припадност (Ратки- 
ното шамиче: шамичето на, од Ратка). Од другите 
именки не е многу обично образувањето на вакви 
придавки: Мечкин камен (месност), маскината 
опашка (М. Цепенков). Од именки на -а од м. род 
имаме: владикин. 

Некои од вака образуваните придавки можат 
да изразуваат и родова припадност (в. подолу): 
желкина корупка. Сп.: баба го квачи — со четири 
јајца — гускини, шаткини (нар. песна). Па одовде 
може да се развива и качествено значење: Антон 
со кокошкин смев се раскикоти (К. Чашуле). 

164. ј -ов, -еѕ. Служи за изведување од маш- 
ките имиша и роднинеките од м. род: Стојанов, 
Петрев, Трајков (сп. и Господова работа) и сл. 
Ваквите форми се употребуваат и како фамилни 
имиња. Од личните именки на -а тие се заправо 
само како такви и обични: Николов (презиме). 
Инаку за припадност: на (од) Никола. 

Од роднинските имиња: татков, синов, дедов, 
чичков, стриков, братов, вујчев и др. Сп.: Зетова 
закрепа, врбова огреа. 

Изведувањето од други именки не ни е де- 
неска многу обично: волков, човеков. Сп. да збира 
владикоо. — лисичоа куќа (М. Цепенков). 

Некои од вака изведените придавки имаат и 
значење на родоЕа припадност поготово ако за неа 
не постои образување со друга наставка. Така 
орлов може да се однесува и на даден орел, а може 
да се однесува на родовиот поим на пр. во орлов 
нокот; в. подолу. 

165. За изведување на придавки што означу- 
ваат родова припадност т.е. дека нешто не и при- 
паѓа само на одделна единка ами на сите од тој 
вид, се употребуваат овие наставки: 

166. -ски (-шки, -чки). Од именки што значат 
лица и животини: македонски, српски, југословен- 
ски, влагики, човечки, царски, свадбарски, машки, 
женски, свински, јагнешки и сл. Од имиња на 
места: охридски, велешки, штипски, полошки, пе- 
лагониски, градски, полски, селски, планински 
и сл. Од други именки: јулски, мајски, илинден- 
ски, есенски, затворски, мртвенски, бунарски. Од 
борец, творец имаме двојни форми: борчески, твор- 
чески и боречки, творечки (овие сега почесто се 
употребуваат). Од мртовец — мртовечки, од купец 
— купечки. 

Со наставката -ски се образуваат и презими- 
ња, било од присвојната форма на -оѕ, -ев (в се 
губи овде според западномакедонскиот изговор), 
било направо од именката или од месно име и др.: 
Малески, Марковски, Апостолски, Прилепчански 
и др. 

167. - 08 ’: орлов, штрков (Цепенков: ќе му баат 
со штркоото јајце — бајат со од штрк јајце), сло- 
нова коска, ноево перо, тигрова кожа. 

168. -и, -ки, -ји: овчи — овчки, волчи — волч- 
ки, козји, песји (песји нокти), од пес има и при- 
давка пчошки, жабји, рибји, божји (божи), враж- 
ји (врашки). 

169. -ен: црковен, училиштен, народен, држа- 
вен, општествен, уличен, јазичен, иглен (иглени 
уши), бокситен и др. 

170. За изведување на придавки што покажу- 
ваат од каков материјал потекнува нешто се упо- 
требуваат овие наставки: 

171. -ен: златен, сребрен, оловен, срмен, тене- 
киен, железен, земјен, сламен, лебен, тантелен, 

царевен, пченичен, штичен и сл. Проширено: бу- 
баќерен. 

Одовде се развило и укажувањето на предмет 
или место каде што некоја материја се чува или 
се произведува: ракиена чаша, тутунова фабрика. 

Од именките што завршуваат на н, како ка- 
мен, јаглен, имаме изведувања во м. р. каменен, 
јагленен, а во ж. р. камена, јаглена. Според ова 
се образувани и за м. р. формите камен, јаглен 
што му се својствени на народниот јазик: камен- 
ќумур, камен-мост. 4* / *- 

172. -ов. Од имиња на растенија: липов, смре- 
ков, јаворов, дабов, кленов, сливов, крушов, цре- 
шов итн. Во нови зборови во нашиот јазик и од 
други именки: бензинов, фајансов, хромов, базал - 
тов; на -ев: натриев, калиев и сл. Во народната 
поезија се јавува често Составот: грутка снегова. 

173. Придавките со качествено значење се об- 
разуваат со следните суфикси: 

174. -а 8 . Искажува својство што произлегува 
направо од значењето на именката: крвав, пегав, 
килав, ’рѓав, крастав, кашличав, сипаничав, же- 
буркав, мрсулав, гурелав, козинав, трескав. Про- 
ширено во -ничав: ветерничав. Кај некои од при- 
давките на -ичав се јавува значење на помал сте- 
пен на качеството: темничав (од темница, но може 
да се сфати и како изведено од темен, в. т. 192). 

175. -ат. Придавките изведени со оваа настав- 
ка покажуваат својство во голема мера изразено: 
богат, крилат, брадат, рогат. Сп. кај Цепенков: да 
бидит оката (опулена). Ваквите образувања не се 
многубројни во нашиот јазик и се ограничуваат 
од придавките на -ест: брадест и сл., кои се поо- 
бични. 

176. -ен. Со оваа наставка се образуваат при- 
давки што означуваат пред се апстрактни свој- 
ства: силен, жален, радосен, приказен, страшен, 
грешен, смешен, самотен, кобен, земен, чесен, смр- 

тен, умен, милосен, молбен итн. Сп. уште, со по- 
конкретно својство: кален (кална улица). Како 
новообразувања: липежното дишење, кобежната 
мисла, зајачна преплашеност (В. Малески). Како 
оваа наставка укажува на чистото својство, на- 
спроти наставката -(с)ки што укажува пред се на 
родовата прападност (в. горе), се гледа од след- 
ниов пример: требаше пак да им враќам низа чо- 
вечни и човечки особини (В. Малески). Таа иде и 
во проширена форма -овен, -евен: божовен — бо- 
жевен, лажовен, книжевен и др. 

177. -овит (-евит). Изразува обично својство 
во засилена мера: гласовит, жаловит, жалевит, 
жиговит, јадовит, вековит, шеговит, магловит, ва- 
ровит, лековит итн. Сп. го новообразувањето: бра- 
новит. 

178. -ест. Како што споменавме, таа ја огра- 
ничува употребата на наставката -ат, идејќи со 
исто значење: брадест, месест, мешлест, влакнест, 
плеќест, таврест (што многу се таври, именка: 
тавра). Но таа, во некои случаи едновремено, озна- 
чува и сличност со предметот на кој укажува 
основата: влакнест човек — влакнесто ткиво, тр- 
калест, мускулест, шилест, иглест, врвулест итн. 
Сп. шеговито: куче мечаресто, дундалест. Таа слич- 
ност може да биде не само по облик, ами и по 
друго, на пр. по боја: лисест, душевна особеност: 
будалест. 

179. -ит. Како и проширениот од него суфикс 
-овит, означува својство во силна мерка изразено: 
вистинит, упорит, каменит, бележит, илјадит (сп. 
илјадитиот турски аскер, С. Попов). 

180. -(л)ив. Во формата -ив се јавува ретко: 
милостив, жалостив. Затоа во формата -лив прет- 
ставува денеска една од најпродуктивните настав- 
ки за образување на придавки. Се среќава како 
со апстрактни така и со конкретни значења: сра- 
межлив, болезлив, милозлив, сонлив, врнежлив, 
дожлив, немлив, зиморлив, маглив, каменлив, во- 

соклив, чадлив (чадливите греди — В. Малески) 
итн. Со оваа наставка се образуваат често придав- 
ки и од глаголите (в. подолу). 

181. -ски. Со придавање на оваа наетавка кон 
формите на -ип, -ов (за индивидуална припад- 
ност и за означување на фамилни имиња) добива- 
ме придавки со качествено значење што произле- 
гува од својството на даденото лице: мајчински 
(грижи), моминско (лице), детински (работи), тат- 
ковски (однос), зетовска (шамија), толстоевски 
(замав), балзаковски (стил), езоповски (јазик) итн. 

182. -ствен: девствен, женствен, својствен, по- 
средствен, наследствен. Оваа наставка не е поз- 
ната во народниот јазик. 

ИЗВЕДУВАЊЕ НА ПРИДАВКИ ОД ГЛАГОЛИ 

183. За глаголските придавки зборувавме ве- 
ќе погоре. Нивното образување ќе се опише во 
одделот за глаголот (в. т. 355). 

Од глаголи се изведуваат придавки со овие 
суфикси: 

184. -ен. Се среќава доста ретко кај простите 
придавки: ненадеен, (не)знаен (незнајни пари до- < 
биле, М. Цепенков), вреден, работен (може да се 
сфаќа и како изведено од работа: работен однос), 
додевен (додевни повторувања, В. Малески). По- 
често се јавува со проширување -лен: родилен, 
прашален (прашален поглед, В. Малески), стален, 
венчален, проштален, разлавален (сп.: Многу биле 
лоши, разлаални, М. Цепенков). 

185. -им. Иде во неколку збора во литератур- 
ниот јазик: неуловим, немислим, непобедим, па и 
тука се истиснува од наетавката -лив: неуловлив, 
непобедлив. 

186. -ачки, -ечки. Оваа наставка, ограничена 
во народниот јазик на случаите како гиијачка ма- 
шина, плетачка игла, во литературниот доживува 
многу поширока употреба, во новообразувања па- 
ралелни со именките изведени со истата оваа на- 

ставка (в. т. 100). Така имаме: вришчка, жнијачка 
машина, образувачки елемент, движечка сила, 
господаречки, владеачки класи итн. Со ваквите 
образувања во доста случаи се заменува кај нас 
активниот партицип од другите јазици. Сп. кај 
В. Малески, прилошки употребено: шарајќи врз 
кутијата цигари — фодулно, сериозно, предизви- 
кувачки, испукувачки. Во нашата книжевна прак- 
тика ретко се среќаваат придавки, по потекло пар- 
тиципи, на -шг: текушт, горешт. На -јќи има само 
една таква придавка: постоејќи, но таа се чувству- 
ва како незгодна по форма во нашиот придавски 
систем. Во областа на изразувањето на оние зна- 
чења што во некои други јазици ги предава ак- 
тивниот партицип кај нас во литературниот јазик 
се пројави и се пројавува стремежот за барање 
соодветни замени за него. Еден од начините е и 
форсирањето на наставката -ачки, -ечки. Несом- 
нено дека и од партиципите на -шт ќе се задржат 
извесни форми во литературниот јазик. 1 ) 

187. -телен: Оваа наставка се среќава во не- 
колку придавки усвоени во литературниот јазик 
(во народниот е непозната): внимателен, значите- 
лен, решителен, задолжителен. Инаку, таа се ог- 
раничува од продуктивните наставки -лив, -ачки: 
убедителен — убедлив, определителен — опредг- 
лувачки. 

188. -лив. Оваа наставка, застапена и во обра- 
зувања од именки, служи исто така и за изведу- 
вање на придавки од глаголи, па денеска и овде 
се јавува како многу продуктивна: горчлив, дрс- 
лив, граблив, изеслив, работлив, смрдлив. Во збо- 
рови својствени за литературниот јазик: трепер- 
лив, доверлив, примамлив, невидлив, неисцрплив, 
издржлив, убедлив. Интересен е зборот молезлив, 
образуван од глаголски дел но по образец на из- 
вед увањат а од именки како милозлив, болезлив. 

1) Р. Угринова, Замената на партиципот во атрибу- 
тивна употреба, Македонски јазик II, бр. 7, стр. 174—177. 

189. -кав. Придавките вака изведени преда- 
ваат својство во умалена мера (впрочем таквото 
умалувачко значење се содржи и во некои од гла- 
голите што служат за изведување): мижуркав 
(оној што подмижува), трепкав, лепкав. 

Со наставката -ав е изведена придавката пи- 
пав, со значење што се изделило повеќе од тоа на 
глаголот: бавен, што работи полека. 

190. -ит. Се среќава ретко: изведит (нејзината 
изведита става, — С. Попов), затресит (што се 
затресува, се залага за нешто). Овде спаѓа и па- 
шит (пашити говеда). 


ПРИДАВКИ ИЗВЕДЕНИ ОД ПРИДАВКИ 

191. Наставките за изведување придавки од 
придавки привнесуваат заправо извесна чувствена 
нијанса во значењето, нијанса на умалителност и 
галовност. Ретки се образувањата како старски во 
кои немаме такво значење; впрочем стар, стара се 
употребува и супстантивизирано. Во некои случаи 
придавките образувани со тие наставки придоби- 
ваат и посамостојна смисловност, така што можат 
да се сметаат за посебни зборови (жолт: жолтени- 
кав), во други пак чисто чувствениот момент над- 
владува, така што тогаш може да се зборува по- 
скоро за форми од еден исти збор: мал — малечок, 
малечкав, малендав, маленѕав, малецок, малецкав. 
Овој збор сам ни ги покажува и повеќето наставки 
за чувствена оценка кај придавките. 

192. -кав. Со оваа наставка се предава нама- 
лен степен на својството: шареникав, црвеникав, 
жолтикав — жолтеникав — жолтникав, зеленикав, 
синкав, модрикав, матникав. Како што се гледа, 
имаме изведувања од придавки што значат боја. 
Други случаи: го лемкав, малечкав. Наставката се 
јавува обично проширена во -икав. Таа не потсе- 
ќава на наставката -ичав што ја среќаваме во при- 
давки како темничав, сипаничав и сл. Меѓутоа 

овде имаме изведување од именки (темница, сипа- 
нихлџ). Од придавки имаме со оваа наставка изве- 
дувања: болничав, неволничав (сп. болна — не- 
волна). Во нив, како и во погорните придавки, пак 
се изразува нијанса на умалителност. 

193. -узлав. И оваа наставка има значење како 
и претходната: белузлав, црвенузлав, но е огра- 
ничена на овие два-три збора. Комбинирано со 
-кав: белузликав (белузликаво лице, — С. Попов). 

194. Особено изведување од црн е црнгалест: 
Лицето на Доста п е бело-црнгалесто, калеша, што 
се вика. Ама калеша, не црна (С. Попов). 

-ичок. Наставка со значење умалително-галов- 
но: големичок — големичка, о, и, танкичок, кут- 
ричок , мекичок, сладичок, црничок, слабичок, 
простичок. 

-ечок. Со истото значење во: малечок, слабе- 
чок, далечок. 

-(оч)ок. Со исто значење во: длабочок, височок, 
широчок, големок. Особено во ж. и ср. род често 
се слушаат образувања со оваа наставка, поготово 
во говор со деца: убавка, зеленко, новко. Машкиот 
род со оваа наставка не е обичен, ами се заменува 
со наставката -ичок, како поизразна: убавичок, 
новичок. 

19Ѕ, Форми како малечкав, малендав, мален- 
ѕав, малецок, малецкав се образуваат од замен- 
ските придавки, односно од прилозите што им од- 
говараат: олкацок, толкацок, олкуцок, толкуцок, 
олкицок, толкицок, олканѕок, толканѕок, олкандов. 
Исто и од прилозите што му одговараат на мал: 
малкунѕав, трошинѕав (за акцентот в. во I дел, 
т. 77). 

196* Мал степен на извесно качество се пре- 
дава во некои случаи и со претставката при-: при- 
стар, приглуп (в. т. 154). 

За изразување на качество во најголема мера 
ја имаме претставката пре-: премил, пресладок, 
преголем (в. т. 154). 

ПРИДАВКИ ИЗВЕДЕНИ ОД ПРИЛОЗИ 

197. Со наставката -ен: долен, горен, надво- 
рен. Со наставката -ски: лански. Со -шен (проши- 
рено од -ен): когашен, некогашен, сегашен, поране- 
шен, денешен, овдешен, домашен, внатрешен. 

Придавката денешен иде со супстантивизира- 
но значење во изразот: Денешен нека ни е на спо- 
мош (т. е. светецот што се празнува, денот што се 
празнува). Таа дури тука, како еден вид име, не 
се членува. | 

ј 

! 

ОБРАЗУВАЊЕ НА СЛОЖЕНИ ПРИДАВКИ ’ 

] 

I 

198. Од сложените именки се образуваат на- ј 

право сложени придавки со наставките -ен или ! 

-ски (-чки, -шки): југоисточен, крволочен, стрво- : 

дерски, беломорски, злосторнички, горнополошки. ј 

199. Во литературниот јазик има еден начин ' 

да се образуваат сложенки од две прости придав- ј 

ки што во јазикот и самостојно се употребуваат. 

Нив ги соединува вокалот о: синозелен, жолтозла- 
тен, жолтомеден (пиштоли жолтомедни, — М. Це- 
пенков), српскохрватски, белогвардејски, францу- 
ско-руски (речник), српско-турската (војна) и сл. 

Степенот на сраснатоста на составните делови за- 
виси пред се од тоа колку првиот дел се јавува 
определба на вториот, што е еден услов да имаме 
вистински сложена придавка, а освен тоа и од 
честата употреба на составот во јазичната прак- 
тика. Така додека српскохрватски (јазик) го чув- 
ствуваме како права сложенка, во еден израз ка~ 
ко српско-хрватските односи порелјефно истапу- 
ваат посебните значења на двата дела, па немаме 
таква сраснатост на сложенката и затоа ја пишу- 

ваме со тире. Составите како синозелен се нови и 
се уште се задржуваат во поетскиот јазик, па и 
во нив нема некое полно сраснување, како што се 
гледа и од нивниот акцент (в. во I дел, т. 80). Поина- 
ку е со зборот глувонем, што иако нов, поради чес- 
тата употреба во секидневниот говор се чувствува 
наполно како еден збор. Во народниот јазик вакви 
образувања, ако веќе нема сложена именка од ко- 
ја се образуваат, не се обични. 

200. Надворешно слични со овие се образува- 
њата во кои вториот дел, изведен од именска ос- 
нова, не се среќава во јазикот како самостојна 
придавка или ако се среќава, тогаш иде со по- 
инакво значење од она што се побудува во скло- 
пот на сложенката: долговечен, кусовечен, полно- 
воден, слабодушен, средноставен, плиткоумен, бе- 
лообразен. Тие се обични и во народниот јазик, а 
и во литературниот лесно се сфаќаат како един- 
ствен збор и како такви се подведуваат лесно под 
третосложниот акцент (в. во I дел, т. 80). Имаме 
такви наспоредни сложенки како слабодугиен, 
што е карактеристична за народниот јазик и про- 
стодушен, што е карактеристична за литератур- 
ниот јазик. Вториот дел од оваа сложенка не се 
среќава како самостојна придавка. Од друга стра- 
на, на пример вечен се среќава и самостојно но со 
сосем подруго значење од она што се побудува 
во сложенката. Исто така умен како самостојна 
придавка се однесува на еден признак по себе, 
додека во плиткоумен немаме значење дека е не- 
кој „умен плитко“, ами дека е со плиток ум, од- 
носно сложенката е поникната од еден ваков из- 
раз а не од составот на самостојните придавки 
плиток и умен, како што е случајот опишан по- 
горе во т. 199. Таа разлика е битна за срастување 
на сложенката, зашто кога имаме јасна претстава 
за самостојната употреба на двата дела, срасту- 
вањето оди многу потешко. Се среќаваат и такви 
сложенки од овој тип во кои за нашиот современ 

јазичен усет вториот дел се јавува немотивиран: 
црномурен, грдомазен или грдомасен. 

201’ Уште поголемо оддалечување од случа- 
ите кога составните делови можат и самостојно да 
се употребуваат, претставуваат сложенките во кои 
именскиот дел е застапен само од коренот: голо- 
глае, црноок, русокос, белобрад, кусоум. Овие сло- 
женки се тросложни, и не е обично да се образу- 
ва повеќесложна таква сложенка, на пр. дебело- 
глав (сп. тврдоглав) поради неудобноста за акцен- 
тирање. 

202. Имаме вакви образувања со број во пр- 
виот дел: тригодишен, петгодишен, стогодишен, 
тримесечен — тромесечен (сп. и: змија тројоглава, 
—М. Цепенков), двенеделен — двонеделен, шесто- 
крил, осмокрак. Тие спаѓаат во редот на случаите 
опишани погоре, но покажуваат особености во 
сврзувањето на двата дела (в. кај сложените 
именки, т. 142, ѕ). 

203. Соодветно на образувањата споменати по- 
горе, имаме и сложенки во кои вториот дел е гла- 
голски, обично оформен со наставката -ен: лице- 
мерен, мршојаден, млекомолзен (дивина мршојад- 
на. — имање млекомолзно, — М. Цепенков), меро- 
давен, самостоен. И овде за вториот дел важи ис- 
тото што го рековме за именскиот дел. Земени са- 
мостојно на пр. мерен, јаден и сл. значат нешто 
сосем друго отколку во сложенката. 

Ретко се среќаваат сложени придавки со гла- 
голски корен во вториот дел, зашто таквите соста- 
ви се карактеристични за сложените именки: брзо- 
плет, кривоглед, кусоглед. 

204. Сложени придавки се образуваат и така 
што во вториот дел да иде глаголска придавка: 
полуоткрит (полуоткрити очи, — В. Малески), но- 
водојден и сл. Сп.: жолтопозлатените синии (К. 
Чашуле). Во ваквите случаи глаголската придав- 
ка уште повеќе се оддалечува од глаголот и се 
проникнува од чисто придавско значење. Тоа е 

уште еден начин за нејзиното доближување кон 
категоријата на придавките. 

205. Порано го споменавме составот бели- 
црвени, супстантивизиран, со значење самовили 
(в. т. 142,з). Вакви состави од две придавски фор- 
ми можат да се доближуваат и до сложените при- 
давки: Образите бели-црвени п се смееја (В. Ма- 
лески). 

бр6еви 

206. Со броевите се означува количеството на 
предметите, било да е тоа точно избројано, било 
да е само приближно определено. Според овие 
значења разликуваме два вида бројност: 1. одре- 
дена и 2. приближна. 

Стоејќи со именките, броевите се јавуваат и 
со членска форма (десет години — десетте годи- 
ни), што произлегува нужно од потребата да се 
определи именката по себеси, но затоа тие не ги 
разликуваат, освен во извесни случаи, родовите, 
ниту пак имаат форми за еднина и множина, како 
нгго е кај придавките. Сето ова, а и самата форма 
на броевите, чини да се изделуваат тие во посеб- 
на зборовна група, покрај именките и придавките, 
иако покажуваат и некои заемности со нив. 

207. Одредена бројност. 1. Меѓу броевите што 
ја изразуваат се двојат со своите форми еден и 
два. Тие имаат форми за родот: м. р. еден, ж. р. 
една, ср. р. едно; м. р. два, ж. и ср. род две (две 
жени, две деца). Зборот еден, покрај бројното раз- 
вил и други значења (в. т. 224). Така тој има зна- 
чење синонимно со некој, т.е. се употребува и како 
заменка: Еден човек и една жена си оделе в град. 
Во ова значење тој образува и множина: едни лу- 
ѓе (сп. и во сложените прилози еднипати , поедни- 
пати). Во значењето на број еден се акцентира, а 
како заменка не го прима акцентот (в. во I дел, 
т. 112). 

2. Место два, две се употребува, секогаш чле- 
нувано, обата, обете, кога се подвлекува заедни- 
цата: Тие обата дојдоа и сл. 

3. Другите броеви до десет се овие: три, че- 
тири, пет, шест, седум, осум, девет, десет. Освен 
нив како прост број иде сто. Како прости зборови 
се јавуваат и илјада, милиои, милијарда, но тие 
не се броеви ами именки, а како такви имаат свој 
род и еднина и множина. 

4. Од приведените прости зборови се изгра- 
дуваат по пат на придавање, на срастување, сите 
други броеви. При срастувањето стануваат некои 
фонетски промени (за акцентот на сложените бро- 
еви в. во I дел, т. 81). 

Броевите што ги означуваат десетиците прет- 
ставуваат просто прилепување на соодветната еди- 
ница и бројот десет: дваесет, триесет, четири- 
есет, педесет, шеесет, седумдесет, осумдесет, де- 
ведесет. Како што се гледа, во првите три е изгу- 
бен гласот д (двадесет — дваесет), а во шеесет и 
цела согласна група (шестдесет — шеесет). Во пе- 
десет се асимилирало т од единицата (петдесет — 
тгедесет). 

Стотниците се различни состави со изведен- 
ки од сго: двесте, триста, четиристотини, петсто- 
тини, шестстотини, седумстотини, осумстотини, 
деветстотини. 

Кон десетиците се придаваат единичните бро- 
еви на два начина: 1. од 10—19 се сврзуваат со 
предлогот на: единаесет, дванаесет, тринаесет, че- 
тиринаесет, петнаесет, шеснаесет, седумнаесет, 
осумнаесет, деветнаесет; 2. од дваесет нагоре се 
сврзуваат со и: дваесет и три, триесет и седум, 
деведесет и девет и сл. Вакво сврзување имаме и 
од сто нагоре, само што во случаите кога во сос- 
тавот влегуваат повеќе броеви сврзникот и се по- 
ставува не меѓу сите, ами пред последниот: сто и 
еден, сто и педесет, сто педесет и пет и сл. (за из- 
говорот в. во I дел, т. 39 и 81). 

5. За некои особености во состави од број и 
именка веќе зборувавме, во врска со т. н. избро- 
јана множина: два дена, пет леба и сл. (в. т. 47). 
Именката стои во еднина зад броевите што за- 
вршуваат на еден: сто и една година, илјада и една 
ноќ, триесет и еден ден и сл. 

6 . Како што рековме, ако именката пред која 
стојат се мисли како определена, броевите доби- 
ваат членска форма: Врати ми ги петте динари 
што ти ги дадов. Така исто кај броевите 10—19: 
петнаесетте, деветнаесетте и сл. Кај десетиците: 
дваесетте, седумдесетте и сл. Стотиците се чле- 
нуваат различно: стоте, двестете, двестето, трис~ 
тата (необично); кај другите се членува првиот 
составен дел: четирите стотини, петте стотини, 
шесте стотини, седумте стотини, осумте стотини, 
деветте стотини, што покажува дека кај нив сра- 
снатоста е изразена во помал степен. Се разбира 
дека сите овие форми не треба да ги сметаме ка- 
ко остварливи во јазикот, бидејќи некои сосем 
ретко би се сретнале членувани. Во говорот обич- 
но се членуваат броевите до десет, бројот сто, а од 
другите оние што идат во некој израз од родот на: 
дванаесетте апостоли. 

Воопшто не се обични членуваните форми од 
сложени бројни состави со и. Ако треба да се из- 
рази значење на определеност, се земаат со нив 
показните заменки. Така ќе имаме: Врати ми ги 
стоте гроша што ти ги дадов, но: Врати ми ги тие 
сто и педесет гроша што ти ги дадов. 

7. При членувањето на броевите што завр- 
шуваат на т се добива долг изговор на тој глас: 
десетте и сл., — во шесте се врши упростување на 
согласната група тешка за изговор: шест-те (в. I 
дел, т. 71, в ). Што се однесува воопшто до звуко- 
виот облик на броевите, треба да се забележи де- 
ка во литературниот јазик е изразено извесно 
архаизирање во тој поглед наспроти изговорот 
во повеќето наши дијалекти денеска. Ние пишу- 
ваме петиаесет, дваесет, но во говорот обично се 

вели петнајсе, двајсе и сл. Бидејќи во литератур- 
ниот јазик многу почесто идат членувани форми 
отколку во народниот, се јавува со тоа нарасту- 
вање за еден слог извесно неудопство во однос на 
местото на акцентот. Така на пример од петнаесет 
со префрлање на акцентот треба да биде петнае- 
сетте, а токму ваквиот изговор го чувствуваме 
донекаде необичен, поради тоа што обично се вели 
петнајсетте. Оваа неудобност се забележува за- 
право многу поосетливо кај бројните придавки, би- 
дејќи таму имаме нарастување и за два слога: 
петнаесет — петнаѓсетти, петнаесеттиот. Од една 
страна е оправдано игго пишуваме петнаесет, два- 
есет и сл. заради еднообразноста со пишувањето 
гриесет, четириесет, шеесет, но од друга страна, 
кога станува збор за изговорот, покрај овој што е 
изразен во пишувањето не треба да го сметаме за 
погрешен, ами да го допуштаме, и изговорот: пет- 
најсетте, петнајсетти, петнајсѓттиот и сл. 

208. Одредена бројност за лица. За означу- 
вање бројот на лица од машки род се употребуваат 
специјални бројни форми, изведени од простите 
броеви. Така имаме: два, три, четири другара (дру- 
гари ј: двајгуа, тројца, четворица другари. Од пет 
и шест ваквите форми се изведуваат со две на- 
ставки: петина, шестина, петлина, шесмина. Кај 
другите броеви наставката -ина придава веќе при- 
ближно значење (в. долу), така што разгледуваните 
форми се образуваат само со -мина: деветмина, 
десетмина, стомина, двестемина, илјадамина. Од 
седум, осум иде: седмина, седуммина, осмина, осум- 
мина. 

По значење немаме никаква разлика меѓу: 
три другара (другари) и тројца другари. Броевите 
како тројгџх покажуваат по својот облик поголема 
близост со именките, па двајца, тројца, четворица, 
и секогаш членуваното обајцата можеме да ги сме- 
таме и како бројни именки. Меѓутоа, кај другите 
образувања со -ина, -мина таа близост не е дотаму 
изразена, бидејќи при членувањето се изделува 
баш бројот наспрема наставката: петтемина, сто- 

темина итн. Овде ни. се покажува паралелност со 
изразите како: пет души, ето души — петте ду- 
ши, стоте души. Со еден збор имаме во нив обра- 
зувања преодни меѓу броевите и именките. 

Кај овие образувања е меѓу броевите најсил- 
но изразена категоријата на родот, од која инаку 
имаме траги само во еден, два, обата (в. горе). 
Имено, со нив секогаш го мислиме машкиот род, 
и тоа лица од машки род. 

Што се однесува до употребата на овие форми, 
може да се каже дека тие се во народниот говор 
денеска пообични отколку соодветните состави со 
првсти броеви, иако и таму има наспоредност 
(двајиџ луѓе: два човека). Во некои изрази упо- 
требата на простиот број е дури многу почеста: 
Ние сме од два брата деца. Бо литературниот јазик 
употребата на простиот број се поткрепува уште 
со новите состави како: пет генерали, министри 
и сл., така пгго споменатата двојственост останува 
се уште жива. 

209. Приближна бројност. Таа се искажува 
обично така пгго ќе се сврзат, и ќе се изговорат 
со еден акцент, два „соседни" броја: два-три, три- 
четири, седум-осум. Кај броевите поголеми од де- 
сет во првиот дел најчесто иде само соодветната 
единица: два-три-наесет, три-четириесет, седум- 
осумдесет. Посебност во изговорот се јавува во 
составот пет-шест (изг. печес), и во оние каде пгго 
влегува тој: пет-шестнаесет, сто и пет-шеесет (изг. 
печеснаесет, стоипечеесет). Не меѓу сите единици 
се обични вакви соединувања. Така, иако може да 
се рече, не е обично: еден-два, четири-пет, осум- 
девет. Во овие случаи имаме посебно акцентира- 
ње на броевите. Оваа неуобичаеност се изразува и 
во поголемите броеви, во кои се содржат спомена- 
тите парови, а пгго се огледува во тоа дека не 
може во првиот дел да дојде само соодветната еди- 
ница. На пример: единаесет-дванаесет, четириесет- 
педесет, осумдесет-деведесет. Исто: сто-двесте, 
спрема: две-три стотини, три-четири стотини. 

Од броевите на десет и од бројот сто се обра- 
зуваат форми за приближна бројност со настав- 
ката -ина: десетина, трииаесетина, дваесетина, пе- 
десетина, стотина. Сп.: десетина луѓе, стотина го- 
дини. Не се обични членуваните форми од нив. 
Така тие, иако надворешно личат на именките, се- 
пак задржуваат повеќе од бројните особености, 
отколку образувањата за лична бројност. 


ЗАМЕНКИ 

210. Оваа група ја чинат неколку зборови, но 
затоа тие се од големо значење во системот на ја- 
зикот. Нивната служба е да укажуваат на лицата 
и на предметите, или директно да ги посочуваат. 
Затоа и се подлага на критика старото граматичко 
сфаќање, изразено и во самиот назив на оваа збо- 
ровна група, дека тие ги заменуваат именките, 
придавките и сл. 1 ) И навистина, кога ќе речеме 
јас работам, тешко можеме да изнајдеме кој збор 
е тука заменет, бидејќи ниеден не можеме да го 
вратиме на тоа место. Всушност со јас се посочува 
само говорителот. 

Основната карактеристика на заменките е што 
тие можат да укажуваат на секое лице и предмет: 
јас може да се однесува на секого што истапува 
како прво лице, со овој може да се посочува секое 
лице или предмет. Навистина, оваа особеност им е 
својствена и на другите имиња, пред се на имен- 
ките — но до одредена мерка. Така на пример 
именката жена, како ознака на еден општ поим, 
во јазичната конкретизација може да се однесува 
на секоја жена, па да укажува и на други пред- 
мети до колку е употребена со преносно значење: 
Жена е тој. Може да се случи да имаме уште по- 
големо обопштување на значењето од една именка 

1) Сп. кај нас К. Тошев, Некои прашања во врска со 
зборовната група заменки, Македонски јасзик IV, бр. 3, 
стр. 49—55. 

и со тоа извесно доближување до службата на за- 
менките. Таков е случајот со зборот човек во сос- 
тавите како: Не може човек од вас збор да каже. 
— Не му давате ш човека да здивне. Сп. со зна- 
чење блиско до некој: му гореше душата човек да 
му прозбори (К. Чашуле). Сето ова посочува некои 
допирни точки со значењето на заменките, ако не 
ја земаме притоа предвид и издиференцираноста 
на личните заменки спрема говорната ситуација. 
Но тоа останува, како што рековме, во рамките 
поставени од самото реално значење на зборот, и 
само ретко оди кон пообопштеното. А за значењето 
на заменките токму тоа е битно — нивната оп- 
иггост, можноста да се однесуваат на најразлични 
лица и предмети. 

211. Но не само ова дава основа за изделување 
на заменките во посебна зборовна група: тука се 
придружуваат и нивните формални карактерис- 
тики што јасно ги двојат и од именките и од дру- 
гите имиња. 

Во нашиот јазик разликуваме три вида за- 
менки, кон карактеристиката на кои ќе минеме 
сега: 1. лични, 2. лично-предметни и 3. показни. 

212. Лични заменки. Тие се следните: за прво 
лице — едн. јас, мн. ние; за второ лице — едн. ти, 
мн. вие; за трето лице — едн. тој (он), таа (опа), тоа 
(оно), мн. тие (они). Заменката он е ограничена на 
употреба речиси само во јазикот на поезијата. 
Лична повратна заменка: себе, се. 

Една од најбитните карактеристики на овие 
заменки е што тие изразуваат однос спрема говор- 
ната ситуација, по учеството на лицата во говорот. 
Првото лице е она што соопштува, што зборува, 
второто е она на кое му се зборува, а третото само 
се споменува во говорот, без да му се обраќаат 
непосредно, па затоа и не мора да биде присутно 
во моментот на зборувањето. 

Личните заменки ја познаваат категоријата 
на бројот. Што се однесува до родот, тој е грама- 

тички изразен само во третото лице еднина. Во 
другите лица родот се привнесува зависно од тоа 
на кого се однесува заменката. Во говорот е тоа 
непосредно дадено, според тоа кој кому се обраќа, 
а во текст се узнава од самата опишана ситуација. 
Некои состави веќе со другите форми игго ги содр- 
жат укажуваат на родот од лицето. На пример: 
јас — таков! ти — таква и сл. 

213. Заменката вие се употребува и во обра- 
ќање кон едно лице, во учтив и почитателен тон. 
Во писма обично тогаш оваа заменка се пишува 
со голема буква. Ваквата нејзина употреба е нова, 
непозната во народниот јазик. Отаде произлегува 
и извесна колебливост во употребата на еднински 
или множински форми во именскиот прирок што 
се сврзува со оваа форма како подмет. Може да 
се рече, се разбира, само: Вие сте ми пријател. 
Меѓутоа колебливоста настанува ако се јавува во 
ваков случај придавка: Вие сте многу добар и Вие 
сте многу добри. Најдобро е сепак и во ваквите 
случаи да се употребува еднинска форма. Како 
што се гледа веќе од дадените примери, глаголот 
иде во множина. Не можеме да речеме Вие сте 
станал, ами само: Вие сте станале. Но од друга 
страна: Вие сте станале нервозен. Имаме, значи, 
една необичност за нашата граматика, баш поради 
тоа што овие форми за учтиво обраќање не се по- 
никнати од самиот наш јазик, ами се „прекопира- 
ни“ во него. 

214. Освен формите на субјектот што веќе ги 
дадовме, личните заменки имаат посебни кратки и 
долги форми за предметот и дативниот предмет: 
1. л.: мене, ме — мене, ми, нас — не, нам — ни; 
2 .ч.: тебе — те, тебе — ти, вас — ве, вам — ви; 
3. л • м. и ср. род: него — го, нему — му, ж. род: 
неа — ја, нејзе — п, (за сите три рода): нив — ги, 
ним — им. Вакви форми има и личната повратна 
заменка, кај која не постои форма на субјектот: 
себе — се, себе — си. Долтата форма се јавува кај 
неа и како себеси. Повратната заменка се сврзува 

со субјектот безразлично во кое лице: јас си збо- 
рувам со себе, ти си зборуваш со себе итн. 

Кратките форми не, п (в. горе) се пишуваат 
со акцентен знак за да можат во текстот веднаш 
да се разликуваат од негацијата не, односно од 
сврзникот и. 

215. Од прегледот што го дадовме се гледа 
дека личните заменки зачувале најмногу синте- 
тични форми од старата деклинација во нашиот 
јазик. Покрај субјектната тие, видовме, имаат и 
посебни форми за двата објекта. Долгите форми 
за предметот се употребуваат и со предлозите, зна- 
чи во служба што ја има општата форма на имен- 
ката: со мене, по вас, кај него. 

Во народниот јазик настануваат уште пого- 
леми израмнувања на формите и кај овие заменки, 
така што е нужно да се обрне внимание на тоа, 
бидејќи во тој поглед често се прават грешки и 
при пишувањето. Во некои дијалекти (прилеп- 
скиот, битолскиот) кратката множинска форма им 
е заменета со му (му реков ним), па дури се јавува 
и во еднината замена на формата за женски род 
п со таа за машки и среден род му (му реков на 
мајка ми). Ова покажува дека кратките форми се 
сведуваат просто до еден знак за одредување од- 
носот спрема предметот, додека обележјата на ро- 
дот и бројот во нив ослабуваат, зашто тие обе- 
лежја ги носи долгата форма или именката со која 
кратките форми се сврзуваат во удвоен предмет. 

Од друга страна, во долгите форми ослабува 
признакот на предметната однесеност, бидејќи неа 
ја изразува кратката форма, па затоа во еднината 
имаме еднакви долги форми и за двата предмета: 
мене, тебе, себе. Во говорот се оди кон такво изед- 
начување и во множината, та може да се чуе 
безразлично употребено: нам ни даде и нам не 
виде, нас ни даде и нас не виде, со ним и со нив 
(во некои дијалекти се обопштува во множи- 
на формата ними: со ними, од ними и сл.). 
Сите овие појави се овозможени пред се со тоа 

што имаме во нашиот јазик удвоени предмети 
и кај заменкиве, а сите тие исто така пока- 
жуваат дека се одвива процесот на уште поголемо 
упростување на остатоците од некогашната синте- 
тичка деклинација и кај заменките. Во литера- 
турниот јазик, меѓутоа, промената на придавките 
е претставена во оној вид како што ја изнесовме 
во прегледот, па затоа треба да се внимава да не 
се допуштаат споменатите говорни отклонувања. 
Кон ова ќе споменеме уште дека во некои говори 
се јавува формата је м. п, ја во женски род: је 
реков, је видов. И овде се греши доста со тоа што 
се земаат овие форми, неусвоени во литератур- 
ниот јазик. Грешење има, што е пак дијалектизам, 
и во употребата на аналитичката форма за дати- 
вен предмет, на пример: на мене ми рече, место: 
мене ми рече. Но аналитичка форма ќе се употре- 
би ако влегува во состав со друг збор: ни рече на 
сите нас: ни рече нам на сите. 

216. Употреба на долгите и кратките форми. 
Удвоен предмет од личните заменки иде во случаи 
кога лосебно се истакнува заменката. Во таков 
случај се јавуваат заедно долгата и кратката за- 
менска форма: му реков нему, тебе ти велам, го 
видов него, неа ја најдов. Притоа треба да се забе- 
лежи следното за местото на заменските форми, 
— една работа што е карактеристична за литера- 
турниот јазик. Кратката заменска форма стои се- 
когаш непосредно пред глаголот. Само ако е гла- 
голот во заповеден начин, или ако имаме показни 
частици, таа доаѓа зад нив: види го (него), еве ме 
(мене) и сл. Кога стои пред глаголот кратка форма 
за предмет, меѓу неа и глаголот не може да се 
вметне никаков друг збор. Ако пак имаме состав 
од кратка форма за дативен предмет и глагол, то- 
гаш меѓу нив може да се вметне само кратка фор- 
ма за предмет: му дадов нему — му го дадов нему. 
Во случаите кога кратката заменска форма иде зад 
глаголот или зад показна частица се забележува 
нешто обратно од ова — тогаш може меѓу нив да 


334 




се вметне само формата за дативен предмет: дај 
го — дај му го, еве ја — еве ти ја. Додека е мес- 
тото на кратките заменски форми вака строго опре- 
делено, долгите можат да стојат и пред и зад гла- 
голот и да бидат од него разделувани со други збо- 
рови: го видов него денеска — го видов денеска 
на ручек него. 

217. Само долгите форми се употребуваат: 

1. Со предлозите: со мене, кај вас, од нив. 

2. Елиптично, во одговоргс: Кого го најде? — 
Него. На кого му рече? — Ним. 

3. Во заколнувања и сл.: жити мене, тгшко 
тебе. 

218. Само кратките форми се употребуваат: 

1. Ако во реченицата не се подвлекува посебно 
логички заменката: ти велам, го видов, ја најдов. 
Така и во изразите: На здравје ви! Блазе си му! 
Блазе си ни! (без си обично би дошло — блазе те- 
бе: блазе си ти). 

2. Секогаш во сооднос со членувани или ина- 
ку определени именки, во служба на предмет (уд- 
воен предмет): Го видов човекот. — Му реков на 
Петрета. Исто и покрај прашалната заменка: Кого 
го виде? Кому му рече? (в. т. 220). 

3. Необично е честа во нашиот јазик употре- 
бата на кратките заменски форми за дативен пред- 
мет, не за изразување на некое посебно значење 
предметно, ами за изразување на еден субјективно 
интимен однос кон сооппггувањето во реченицата: 
ми ти беше арно‘, не седи ми на камен; си станав, 
си излегов, си се прошетав и сл. Сп.: Да ми ти 
кажам, кумче волче — му рече лиса — јас те б а- 
рав да ми те канам да бидиш нунко. — Како си 
ми... али си ми здраво и живо (М. Цепенков). 
Искажувањата ќе бидат логички полни и без овие 
заменски форми, но затоа тогаш ќе се загуби таа 
нијанса на интимност нгго ја побудуваат. Во го- 
ворот е ваквата употреба толку обична, што дури 
се јавуваат дуплирања на иста заменска форма: 
ти си си го изеде лепчето. Ваквото повторување 

на си станува најпрво во случаи кога едното е 
2. лице од помошниот глагол сум: ти си си стопан 
на куќата (М. Цепенков). — ете-те! Си си напра- 
вила сама работа, ич на никого да не кажиш (С. 
Попов). Следниот пример кај Цепенков покажува 
дека, макар исклучително, ваквата употреба може 
да игра и зборообразувачка улога: да вјавнам еден 
коњ, тики да го пуштам на дизгин, еднашкамити. 
Слично сврзување имаме и во прилопхкиот израз 
вамуси-тамуси: И почнавме: прво шетање, та ва- 
муси-тамуси и ... готова работа (В. Малески). Лек- 
сикализирање на ваков состав можеме да посо- 
чиме уште во еден случај. Имено денеска кај гла- 
голот одам наспрема си одам немаме само разлика 
во нијансата на интимност пгго ја побудува вто- 
риот состав, ами имаме уште извесно смисловно 
разграничување, иако не строго спроведено. На 
прашањето што правиш? — може да дојде еден 
ваков одговор: не гледаш, одам. Но подруго зна- 
чење добиваме ако кажеме овде: не гледаш, си 
одам, бидејќи со ова си одам веднаш се сврзува 
претставата не просто на одење, ами на напушта- 
ње некое место (си одам одовде) или упатеност кон 
некое место (обично: си одам дома). Во некои го- 
вори западномакедонски е образувана дури и гла- 
голска именка од тој состав сјодвење (од си-одве - 
ње). Слично на ова и глаголот бегам во преносно 
значење „напуштам некое место“ обично се упо- 
требува со заменска форма: ди бегам дома. 

4. Кратките форми за дативен предмет се 
употребуваат и како најобичен начин за искажу- 
вање присвојност со роднинските имиња: татко 
ми, брат ви, сестра им, зет му, братучед му и сл. 
Формата си и во вакви случаи се однесува на суб- 
јектот независно во кое лице: Митрејца не го виде 
сина си (В. Малески; може да се рече и: јас не го 
видов сина си). Меѓутоа, за погрешна треба да 
ја сметаме употребата на оваа форма тогаш кога 
зборот кому се припишува припадноста не е суб- 
јект во реченицата. 

Како што се гледа, именките се овде нечле- 
нувани. Меѓутоа покрај маж ми, жена ми иде 
членувано мажот ми, жената ми. Сп.: Жената му 
оддесно, сестра му одлево, снаи му по нив (М. Це- 
пенков). За ова ќе лежи најскоро причината во 
тоа што и самостојно употребени овие зборови, со 
исто роднинско значење, се членуваат: жената 
(мојата жена), мажот (мојот маж). Истото е и со 
именката невестата и момчето, кои во вакви сос- 
тави влегуваат само членувани: е кажал на невес- 
тата му од момчето, оти момчето е не зборуало (М. 
Цепенков). — Откако му остана невестата му Доста 
тешка, тој почна за петмина да работи (С. Попов). 
Но покрај ова треба да влијаело и извесно избег- 
нување на излишна интимност, баш во обраќањето 
меѓу сопрузите, што би се добила ако овие именки 
и самостојно идат нечленувани, кога би се велело 
жена (моја), како што се вели мајка (моја). Во тоа 
не убедуваат и составите: стопанка му, стопана му, 
во кои именката не е членувана, иако во само- 
стојната употреба непремено ќе се членува: сто- 
панката, стопанот. Овде го нема, имено, тој импе- 
ратив на надворешно подвлечена сувост во обра- 
ќањето. 

Кратките заменски форми, освен при роднин- 
ските имиња, можат да се сретнат со присвојно 
значење и при неколку други именки што озна- 
чуваат пак лице во извееен близок однос со не- 
кого. Еве такви примери откај М. Цепенков: со 
другара ти. — го слушал мајстора си. — кај мај- 
стор му. — при стопана си (во значење на работо- 
дател). — ортак му на Петка. — го прагиал ортака 
си. Тие идат и со прилогот дома: отишол еден ден 
дома си (М. Цепенков). 

Целостите како татко ми, мајка ми до толку 
се слеани, што често пати во народниот јазик 
имаме при нив придавање на заменска придавка, 
да се подзасили, да се поднови значењето на при- 
својноста: татко ми мој, мајка ми моја. Сп.: Сто- 
пан ми мој ет коџобашија ( М. Цепенков). 


22 Граматика 

5. )Надвор од овој круг зборови не е во нашиот 
литературен јазик обична ваквата употреба на за- 
менските форми, иако понекогаш може да се срет- 
нат такви состави и со други зборови (тоа станува 
главно во поезијата: Ораме со рало, Но земјата ни 
златна Колку е богата! — Со страдна дугиа чека 
Ударите ни јаки. — К. Рацин). Не може, на при- 
мер, да се рече: капата ми, палтото му, ами само: 
мојата капа, неговото палто. Но и во вакви случаи 
припадноста може да се посочува често со кратка 
заменска форма, обично со си, само што таа не 
иде тогаш зад именката: тој си ја зеде капата 
(т. е. својата капа), земи си го палтото (т. е. своето 
палто). Нијансата на припадност во значењето на 
заменката не дава да ја сфаќаме овде само како 
средство за изразување на интимност спрема сооп- 
штувањето, заправо овде заменката се сврзува со 
предметот а не со глаголот. 

, 219Ј Лично-предметни заменки: Во овие за- 
меќки спаѓаат кој, жго, чиј, како и оние што се 
изведуваат од нив. Заменките кој и што се упо- 
требуваат со прашално и релативно значење. Во 
нив е најјасно изразена границата меѓу личното 
и предметното значење, зашто кој се однесува на 
лица (кој човек дојде?) а што на предмети (што 
работа донесе?). Ова разликување се спроведува 
и натаму во заменките што се изведуваат од нив: 
некој — нешто, секој — сешто, никој — ништо. 

220, 'Заменката кој има во еднината форми за 
сите три рода: кој, која, кое, додека во множината 
се јавува единствена форма кои. Таа како и дру- 
гите лични заменки има посебни форми за пред- 
метот: кого, и за дативниот предмет: кому. Тие мо- 
жат да се употребат само ако е заменката само- 
стојна, и тоа во удвоен предмет: Кого го виде? — 
Кому му рече? — Или елиптично: Го видов... 
— Кого? — Му реков ... — Кому? До колку пак 
заменката не е употребена самостојно, ами при 
именка, можат да дојдат од неа само аналитични 
форми: На кој човек му рече? Кој човек го виде? 

и сл. Формите кого, кому денеска се однесуваат 
заправо на машкиот род, што се гледа во случаите 
кога е јасно од каков род е лицето за кое се праша: 
Видов еден човек. — Кого? Му реков на еден чо- 
век. — Кому? —Видов една жена. — Која? Ш ре- 
ков на една жена. — На која? — Видов едно дете. 
— Кое? Му реков на едно дете. — На кое? Формата 
кого се употребува во служба на општа форма со 
предлозите: од кого, кај кого, со кого. Покрај кому 
се употребува и поновото на кого, што е сосем нор- 
мално во литературниот јазик, за разлика од ана- 
литичните форми кај личните заменки (в. т. 215): 
Кому му велиш? —На кого му велиш? Погрешно 
е само да се комбинираат овие две форми, како 
што може често да се чуе во говорот: Да кому му 
велгцш,? | 

( 22). Заменката што не се менува. Во дијалек- 
тите се срекава како остаток од нејзината неко- 
гашна промена формата чуму: Чуму ти е тоа (т. е. 
зошто ти е тоа). 

Употребено атрибутски, што во вакви случаи 
добива значење квалитативно, блиско до значе- 
њето на каков: Што човек, што стока! Сп.: Лелех, 
лелех, море дете, што пакос ми стори, тув гиди 
штозијан ми стори! (М. Цепенков). 

(222) Прашалната заменка чиј, ' со присвојно 
значење, има во еднината за женски род чија, за 
среден род чие, во множината за сите родови чии. 
Опсегот на употребата на оваа заменка денеска 
доста се о граничу ва од страна на аналитичните 
форми на (о д) когб: Чиј си? На кого си? Од кого си? 

‘\22^. Заменките кој(што), што, а во литератур- 
ниот Јазик и чиј(што), се употребуваат и со од- 
носно значење: Кој дошол, дошол. Кој сакал бил. 
Кдго сум прагиал, се тоа ми рекол. — Што сакало 
било и сл. Сп.: На кого што му се јаде, бд тоа си ги 
поголтнува слинките (С. Попов). Има ме во ваква 
употреба и проширена форма јсојшто: Којшто ми- 
лувал, дошол. Прагиај когошто сакаш. Којашто ќе 
те бендиса — земи ја. Во релативна служба сите 


22 * 


339 





овие форми најчесто добиваат значење на релатив- 
ни сврзници. За тоа ќе се каже повеќе натаму (в. 
т. 522).' 

( 224. Мзведените од кој — некој (некојси), секој, 
никој (Неодредени лични заменки) ги имаат истите 
формални особености како и основната заменка: 
некого, некому — на некого, секого, секому — на 
секого, никого, никому — на никого. За нивната 
употреба е карактеристично што идат почесто во 
атрибутска служба отколку кој: некој човек, некои 
луѓе, секоја недела, никое дете. И самото кој во из- 
весни случаи придобива значење блиско до некој: 
Кој — „тоа ќе ти стани“, му велел, кој — вака, кој — 
инаку. Никој не му погоди (М. Цепенков). Со исто 
значење како некој се употребува и еден, една, о, 
и (в. т. 207, 1 ). Како остаток од старата промена 
на тој збор, ретко, се јавува формата еднего, едне- 
га: ќе кандисаш едного од тие луѓе. — се сторил 
со еднега ортак (М. Цепенков). Инаку еден има и 
други значења. Показна нијанса се развива во не- 
го во составите со друг: и едниот и другиот (т. е. 
и тој и тој). Во случаи како следниов се употре- 
бува за потсилување: само да го видите? Страшен 
човек — едни мустаќи ... (В. Малески). И спрема 
никој, иако поретко, стои ниедеп, та влегува и во 
таков идиом како никое време — ниедно време: 
дошол во ниедно време, т.е. многу рано или многу 
доцна. -ч 

«!2јЌ Сложенките од што — нешто, сешто, ниш- 
то исто така се однесуваат на предмети и се не- 
променливи. Има случаи кога заменката нешто го 
губи повеќе или помалку своето самостојно зна- 
чење и се сведува до службата за потсилување на 
значењето на други зборови: што нешто сте се 
уплашиле и сте се стуткале? — да не се попишма- 
ни после нешто (М. Цепенков). Со значење при- 
ближно како кај сегито се употребува заменката 
се:.се знае — сешто знае. Одовде се развива и сло- 
жена форма сенешто, (сенешто). Затоа и треба да 
ја делиме од Заменската придавка сето (синоним 
на целото) пгго е секогаш членувана и се употре- 

бува атрибутски: сето село и сл. Во ваква служба 
не може да стои се. Погрешно е што понекогаш се 
пишува за се тоа место за сето тоа. Во се имаме 
една изолирана типично предметна заменска фор- 
ма. 1 Ја пишуваме со акцент за полесно разлику- 
вање во текстот од повратната заменка се и фор- 
мата за 3 л. мн. сегашно време од сум. 

^226ј Имаме извесен број сложени заменски из- 
рази~с6 кој, што: кој било, кој да е, кој-годе, што 
било, што да е, што-годе. Вакви изрази идат и од 
заменската придавка каков: каков било, каков да 
е, каков-годе. По значење тие искажуваат безраз- 
личност кон предметот, а со тоа' и неопределеност. 
Заменските зборови во овие изрази ги имаат фор- 
мите со кои можат да се сретнат и како самостој- 
ни; заменската придавка каков не може меѓутоа 
да се земе и со членувана форма, бидејќи неопре- 
деленоста на изразите тоа не го допушта. Сите 
вакви заменски изрази можат да се употребат и 
атрибутски: кој било човек, што-годе стока, каква- 
годе работа и сл. Тесно сраснати се во нашиот ја- 
зик и изразите кој не, што не во случаи како овие, 
кога не се дели од глаголот: дошол кој не; тој ку- 
пил што не. Атрибутски може да се употреби ка- 
ков не: какви не работи. Значење приближно на 
што-годе, што било имаме и во вакви состави: 
расправа едно-друго, расправа ова-она. Само што 
тие не идат во атрибутска служба. 

Од изнесеното за заменките што спаѓаат во 
овој оддел се гледа вооппгго дека нив ги дели од 
личните заменки баш таа нивна атрибутска служ- 
ба (личните се употребуваат атрибутски но со со- 
сем изменето значење — само во случаите како: 
татко ми, мајка ти), покрај тоа пгго овдека немаме 
како кај личните да се разликува односот кај ли- 
цата сцрема говорната ситуација. _____ 

22Х. Показни заменки. Некои граматици и нив 
ги опфаќаат во заменските придавки. 1 ) Притоа се 

1) Сп. В. В. Виноградов, Русскиќ азмк, 1947, стр. 201. 

излегува од нивната атрибутска служба, во која 
можат понекогаш да добиваат и блиски значења 
со некои заменски придавки. На пример: Тој тон 
не ми се допаѓа — Таков тон не ми се допаѓа. Сп.: 
тој ни бил такцирот. — Ето тој ти е соно, Коце 
(М. Цепенков). Меѓутоа, и покрај ова, неколку ра- 
боти говорат за целесообразноста на нивното вклу- 
чување во групата на заменките. Тие покажуваат 
и некои формални разлики од заменските при- 
давки: среден род на а: тоа, множина на е: тие. 
Не се членуваат, бидејќи во самото нивно значење 
се содржува посочувањето на предметот (членот 
се развил од нив). Сепак денеска можат да дојдат 
и пред членувана именка (в. т. 31), пгго не е слу- 
чај со заменските придавки, кои ја примаат на 
себе членската форма ако е именката определена. 
Не треба да се заборави и нивната поголема врска 
со личните заменки: формите за 3 л. од личната 
заменка тој, таа, тоа, тие, се, зависно од службата, 
и форми показни. Најпосле, уште една синтак- 
тична разлика меѓу нив и заменските придавки 
се состои во тоа пгго не е обично да влезат во сос- 
тавот на именски прирок. Може да се рече: Жена- 
та е негова, но не: Жената е оваа, ами само: Оваа 
е жената. Сето тоа зборува дека имаме важни 
разлики меѓу двете категории, и дека е попра- 
вилно да говориме овде за показни заменки, од- 
носно зборовите пгго под тоа ги разбираме да ги 
вклучиме во групата на заменките. 

228. 'показни се следните заменки: 

1 . Т.Ј За посочување на блиски предмети: овој, 
оваа, ова — овие. 

2) За посочување на пооддалечени предмети: 
оној, онаа, она — оние. 

3) За посочување на предмети без просторно 
определување (освен во некои случаи, в. подолу): 
тој, таа, тоа — тие. 

, Покрај овие форми се јавуваат уште овега, 
онега, за лица од машки род, во употреба на пред- 
мет или како општа форма со предлозите: види го 

овега, онега; со овега, од онега. Сп .:)Под кој број го 
заведе овега. — расправај се со овега (К. Чашуле). 
Ваквите форми не е обично да се употребат атри- 
бутски, па и инаку денеска се повеќе отстапуваат 
пред оснрвната форма: види го овој; со оној и сл. 

V 229. Што се однесува до пространственото оп- 
ределување, овде можеме да го примениме истото 
што го изнесовме во врска со трите членски фор- 
ми (в. т. 30). Заменката тој може да изрази и про- 
странствено определување во случаи како: дај ми 
ја таа книга (таа што е до тебе). Од друга страна, 
заменките овој, оној , при поживо претставување 
на една ситуација, можат да се употребат и за по- 
сочување на лица и предмети што во моментот се 
наоѓаат надвор од опсегот на нашите чула: Кај се 
стори досега овој човек? — Што останало од оние 
пари! — Кај ми се загуби овој нож. Заменката тој 
поретко може да се употреби самостојно, бидејќи 
тогаш добива лично значење. Освен во среден род, 
каде што се обични составите како тоа ти вреди, 
тоа се смеам и сл., случај на нејзино самостојно 
употребување ни се претставува главно во вакви 
споеви: — Овој ли беше? — Тој беше (и со логично 
акцентирање на тој), или елиптично: Д а, тој, тој! 

Формите за среден род се сврзуваат тесно со 
заменката цешто во изрази како: ова нешто (не 
оставај го така); она нешто (не оставај го така); 
тоа нешто (не оставај го така). Таквото проширу- 
вање не ја менува смислата, бидејќи истото зна- 
чење се изразува и без да се придаде заменката 
нешто. 

. /7 

ПРИЛОГ 

230. Прилозите се зборови што, стоејќи нај- 
често при глагол, го објаснуваат поблиску дејство- 
то по качество или по некоја околност: убаво пее, 
рано станува^ Поретко идат прилозите при при- 
давка (а тоа значи и при друг прилог); чудно убава 
тгесна, многу убаво пее. Со именки пак стојат само 

прилозите за количество: многу работа, малку 
вода. : 

Прилозите се зборовна група што покажува 
најмногу врски со другите групи — и тоа како со 
полнозначните, така и со службените зборови. Од 
една страна имаме постојан процес на адвербија- 
лизирање на именски, придавски, глаголски и други 
состави, така што најголемиот број на прилозите 
потекнува отаде, а од друга страна имаме ред 
заемности меѓу прилозите и — предлозите, сврз- 
ниците, частиците. По таков начин прилогот се 
јавува еден вид „раскрсница" меѓу полнозначните 
и Службените зборови. Тој меѓутоа ја чува својата 
изделеност на посебна зборовна група, во која зна- 
чењата што ги споменавме во почетокот се сврзу- 
ваат со една форма неизменлива. 

Сепак и неизменливоста на прилогот не е 
апсолутна. Оние прилози пгго означуваат качество 
и количество имаат поредбени степени: поубаво, 
најубаво (пее), поблизу, најблизу, помалку, нај- 
малку. А пак прилозите што идат при именки ја 
прршаат од нив членската форма: При многуто 
играчки... се играт и оваа (М. Цепенков). Така 
што и во однос на неменливоста на формата забе- 
лежуваме преодност кај прилогот — меѓу полно- 
значните и службените зборови. 

\ 

ПОТЕКЛОНА ПРИЛОЗИТЕ 

231. Како што рековме веќе, прилозите се из- 
делуваат од полнозначните зборови пгго во служ- 
ба на дополнувања качествени или за различни 
околности се оддалечувале постепено од своето 
основно значење, придобивајќи според својата 
функција ново, прилошко значење, и станувајќи 
на крајот на краиштата вистински прилози. Овде 
ќе дадеме еден преглед на прилозите според тоа 
од цвјач зборовна група потекнуваат. 

232; Од именки. Можеме да приведеме голем 
број прилози што потекнуваат од именки. Притоа 

забележуваме два слоја игго им одговараат на два- 
та типа деклинации во историскиот развој на на- 
шиот јазик — синтетичната и аналитичната. Име- 
но, во цел ред денешни прилози имаме заправо 
остатоци од некогашните падежни форми, фосили 
од синтетичната деклинација, било да се јавуваат 
тие форми во состав со предлози, било да идат, 
што е дури почесто, од беспредложни падежни 
форми. Така имаме: з дола, скраја, довека, догроба 
(стар генитив со предлозите с, до), надвор, наплад- 
не (стар акузатив со на), светрул, збогум (стар 
инструментал со с), вкуќи, взели, всоне, најаве, 
наземи, поземи, призори (стари локативни форми). 
Сп.: Митрејца седеше сколеници со прекрстени 
раце на градите (В. Малески). — Иљо остана пак 
потемница (Ј. Бошковски), Остатоци од старите 
падежи употребени без предлог имаме во следните 
случаи: 

1. Прилозите како денес(ка), ноќеска, летоска 
и сл. идат од стари акузативни форми. 

'2?' Особено бројна група прилози чинат оние 
што потекнуваат од некогашните ршструментални 
форми на -ум (преобразувано од -ом): викум, ско- 
кум, ничкум, силум, часум, вечерум. На -ем: патем. 
Во квечерум имаме заправо трага од дативот (к 
вечеру), но таа форма била попосле привлечена 
ваму под влијание на вечерум и сл. Имаме и дру- 
ги случаи кога прилозите на -ум се сложени, како 
овде, со предлог: Надвор животот си течеше на- 
видум спокојно' (Ј. Бошковски). Во ново време по 
нивниот образец е образувано родум, заправо пре- 
образувано од заемката родом. На споменатите 
форми на -ом (-ум)' се опираат и прилозите на 
-оМа, изведени од глаголи (в. подолу). Прилозите 
на -иир,, како: трчаница, бодинаница, взаваница, 
претставуваат остатоци од стариот инструментал 
од женски род. Како што се гледа, тука сме имале 
именски образувања од глаголски корен. Од имен- 
ка: поснопица, (лежеа поснопица). И денеска нив 
можеме да ги употребиме како именки: силна тр- 

чаница настана; но како прилог: дојдовме трча- 
ница. Сп.: Трчапица кума лиса излегла. — беше се 
вратил назад бодињаница со коњо. — втаса коња- 
никот со бодињаница (М. Цепенков). Како што по- 
кажува последниот пример, може во ваквите слу- 
чаи да дојде и предлогот со. 

3. Имаме еден број прилози од стариот бес- 
предложен локатив: горе, долу, среде, дење, ноќе. 

233. По губењето на старите падежни форми, 
што и сами по себе можеле да ги изразуваат од- 
носите меѓу зборовите во реченицата, и во врска 
со тоа — откако се засилила службата на предло- 
зите за изразување на тие односи, настапува вре- 
ме кога во нашиот јазик се адвербијализираат пред 
се состави од предлог и именка. Тоа произлегува 
природно од самите споеви во кои сега влегува 
именката. Можеме да посочиме сепак примери 
кога именката се адвербијализира самостојно, без 
врска со предлог. Како прилог за време: срце 
селско — векот тажно (К. Рацин). Со значење на 
малку идат — трошка, троа, мрва: трошка работев- 
ме, мрва време. И следната реченица илустрира 
еден поредок случај како именката придобива при- 
лошко значење: со водата босилкоа прскала дво- 
рот и сокакот, за да мирисат убаина (место — за 
да мириса убаво; М. Цепенков). Можеме да ги 
споменеме овде и ваквите случаи во кои имаме 
заправо до извесна мерка фразеолошки изрази, 
запгго дадените именки не се обични во самостој- 
на употреба: ме носат кркач, тој јава раван. 

234 к Ако ги оставиме настрана составите со 
на, о& пгго изразуваат дативен предмет и припад- 
ност (му реков на човекот, капата на, од човекот), 
сите други состави од предлог и неопределена 
именка содржат во себе потенцијална можност 
за извесно адвербијализирање, бидејќи значат 
различни околности — тоа пгго е во значењето и 
на прилозите. Тој степен на адвербијализација е 
различен во различни случаи, а оди до полното 
преминување во групата на прилозите. Се разбира 

дека тоа зависи и од самото реално значење на/ 
именката, и од почестата или поретката употреба 
на составот, и од различни пренесувања на значеј- 
њата, а несомнено дека и акцентот игра во тод 
улога: во состави со едносложни и двосложни 
именки тој се префрла многу често на предлогот 
и станува надворешен знак за нивното адверби- 
јално значење. По овој пат имаме добиено повеќе 
прилози, како: навреме, сосила, насила итн. По- 
некогаш ги пишуваме заедно, а понекогаш раз- 
делено — во тоа нема полна установеност. Во не- 
кои вакви состави имаме значење пренесено, фи- 
гуративно: Не излегувај ми на очи (пред очи). За 
адвербијализацијата на составите од предлог и 
именка се даде повеќе материјал во I дел на гра- 
матикава, во врска со акцентот (т. 115—120). Та- 
му се обрна внимание и на тоа дека до колку има- 
ме поголем степен на адвербијализација — не 
може да се менува во дадениот состав формата на 
именката: Ним им дојде до гуша, а никако: до 
гуши^или до гушите (в. таму, т. 120). 

235Ј Об придавки. Особено е голем бројот на 
прилози од придавско потекло. Тука имаме некои 
стари прилози во кои се одразува исто некогаш- 
ната падежна промена: слепечкум, простум, скри- 
шем. Сп.: оној вечен осмев што ги милуваше сино- 
вите уште од малена (В. Малески). — Кроткум 
терајте карванот (нар. песна). Меѓутоа основното 
се паѓа на оној голем број прилози што се по фор- 
ма наполно еднакви со среден род од соодветните 
придавки. Од нивната функција во реченицата 
зависи дали тие ќе бидат придавски форми или 
пак прилози. Сп. убаво дете, но: убаво пее. Откај 
придавките се пренесуваат и начините за преда- 
вање на чувствени нијанси во значењето: утре 
ранко (С. Попов). Тоа се забележува инаку и кај 
некои прилози настанати од именки: трошичка да 
поработам. Сп. и: тронѕа вода (М. Цепенков). 

На близоста со придавките се должи тоа што 
прилозите со качествено-количествено значење 

имаат форми за споредување: полесно, најмногу. 
Како прилози се. среќаваат и односните придавки 
со наставките -ски, -шкн, -чки, и тоа со формата 
за машки род: херојски се покажа; машки работи; 
слепечки оди. Во извесни случаи придавката пре-> 
минува во групата на прилозите по таков начин 
што се зема со предлогот по: Јас не можам по ново, 
јас си з нам по старо. — Си зборуваат по турски 
и сл. Сп.: Ќе го редите по новото (К. Чашуле). При- 
давката пеш, а, о, и (пеШ човек, тие се пеши) во 
прилошка употреба се јавува и само со формата 
за машки род: Ние одиме пеш, Ти одиш пеш (по- 
крај Ние одиме пеши, Ти одиш пеш). Има случаи 
кога прилогот се јавува со лексичко значење мно- 
гу оддалечено од значењето на соодветната при- 
давка: уште она беше кусо (С. Попов). 

2361 Интересно е дека се пројавил и стремеж 
за формално диференцирање на прилозите од 
соодветните придавки, пгго говори од своја страна 
за доволната изделеност на прилошката зборовна 
група. Тоа се гледа оеобено јасно во прилозите 
малу, блиску. Кај нив е у Дојдено на крајот место 
о од придавката (мало дете, блиско место) токму 
поради споменатиот стремеж за формално дифе- 
ренцирање на прилозите. Истото се гледа во опаку 
(прилог): опако (придавка). Во некои случаи при- 
давката и со други белези или по друг начин се 
оддалечила од прилогот. Така, наспрема далеку 
денеска имаме далечен, далечно со проширена на- 
ставка, додека формата далек се јавува главно по 
поетскиот јазик, а не е обична во говорот. Истото 
е и во инаку спрема инакво и во близу спрема 
блиско (денеска не е обично како придавка близо; 
од друга страна и спрема блиско имаме формално 
издиференциран прилог блиску). <2п. и кај прило- 
зите од заменско потекло: олку — олкаво (замен- 
ска придавка), толку — толкаво. Прилозите бргу, 
брго јасно се разликуваат од придавката брзо (но 
и таа иде во прилошка употреба). Наставката -у 
како стара ја среќаваме и во прилогот долу, наста- 

нат од именска падежна форма. Прилошкиот знак 
г у не се јавува само во вакви случаи, кога денеска 
можеме да посочиме противставување меѓу прилог 
и придавка, ами се забележува и во случаи кога 
соодветната придавка ја немаме веќе во совреме- 
ниот наш јазик: многу (придавката мног е забора- 
вена) или пак во вакви прилози од заменско по- 
текло, спрема кои исто немаме денеска јасно сфа- 
ќано противставување: таму, ваму, онаму. И така, 
во еден сепак забележим број прилози, притоа 
такви пгго особено често се јавуваат во говорот, 
се утврдил завршокот у како знак за оваа збо- 
ровна група. Погоре можевме да видиме и други 
такви карактеристични завршоци на прилозите, 
како што е -ум во редум и сл. 

237. Од броеем. Некои прилози им соодвет- 
ствуваат денеска на бројните придавки: двојно, 
тројно, двоструко, стоструко. Но имаме и такви 
кај кои ова соодветство не се јавува: еднаги(ка), 
дваш, триш. Во сложените: двапати, трипати, сто- 
пати. 

238. ) Од заменки и заменски придавки, Имаме 
одреден број прилози изведени и од заменски ко- 
рени. Кај некои од нив можеме и денеска да ја 
сетиме донекаде таа врска со заменките, а кај 
други неа ни ја посочува ис,ториската граматика. 
Вакви прилози се: кога, сега, тогаш, некогаш, ни- 
когаш, секогаш; каде, овде, онде, тука, ваму, таму, 
онаму, некаде, негде, никаде, нигде, секаде, сегде; 
како, вака, онака, така, некако, никако, секако, 
затоа, притоа и др. 

Како и кај заменките, и овде добиваме рела- 
тивно значење со придавањето на штд: кога што, 
каде што, како што. И овде се јавуваат сложени 
изрази од родот на: кога било, кога да е, когагоде, 
каде бџло, ер каде, како било и сл. 

239) Од глаголи. ^Сај глаголите имаме денеска 
и посебна форма на -јќи (носејќи, викајќи), т. н. 
глаголски прилог. Тој и се употребува најчесто 

како обичен прилог, но поради тоа што покажува 
во извесни случаи и одлики на глаголност, обично 
е да се разгледува во системот на глаголот. 

Инаку, од глаголи идат образувања како 
влечкома, лолчешкум, бежечкум (рипана бежеч- 
кум), во кои се гледа комбинирање на именски 
наставки со глаголски корен. 

Еден број од глаголни прилози завршуваат на 
-акб, во кое пак ршаме трага од некогашниот ин- 
струментал, како во прилозите од типот трчаница 
(в. т. 232, 2 ): (на) трчана, рипана, препинана и сл. 
Сп.: Отиде со куцана до столчето. — Сандре со 
трчана префрли дома. — на несакана стана (В. 
Малески). — Крсге на трчана влезе в соба (К. Ча- 
шуле)_. Со -ана (што потсетува на туѓите зборови 
тарапана и сл.) иде полежана. 

Имаме и сложени прилози во кои влегува гла- 
гол: речиди, кажиречи, тукуречи. 

240 .[Сложени прилозп. 1 . Меѓу прилозите има 
голем број сложенки, особено Со предлог. И досега 
во прегледот среќававме некои такви прилози. 
Како што рековме веќе, најголемиот број од ад- 
вербијализираните именки во ново време влегу- 
ваат во таа група на сложени прилози, но сложен- 
ки со предлог настануваат во спој и со други збо- 
рови, не само со именките. Најчесто ваквите при- 
лози ги пишуваме заедно: отсега, одавде, отаде, 
одблизу, отстрана, одеднаш, одозгора, оттука, од- 
надвор, одлево, откосо, открај, отпрвин; досега, 
донде, донекаде, докрај, додолу, довека, настрана, 
начело, накрај, набргу, наниско, надолго, нару- 
чек, насекаде, наполно; встрана, вкрај, веднаги; 
бездруго; сопрво, сосема, сосила; полека, потроа, 
потоа, понекогаш, понекаде, попладне; предручек, 
претпладне; приквечер, призори; залудно, засебно; 
прекутрупа, прекусила итн. (в. Македонски пра- 
вопис, 1950, стр. 41—42). Сп. го и вузЛо (в-у-зло): 
За нишчо вузло не а давам (С. Попов). Значењето 
на вака сложениот прилог заникаде се гледа од 

овој пример: Ќе направиш се заникаде (К. Ча- 
шуле). 

2, Во неколку сложени прилози до служба 
на наставка се има сведено именката тшт: некојпат 
(исто што и некогаш), секојпат, никојпат, првпат, 
вторпат, третпат, еднипати, двапати, трипати, сто- 
пати. Сраснатоста на двата збора не е во сите 
овие случаи еднаква. Така сложените со бројна 
придавка можат да се разложуваат во членувани 
прилошки изрази: првиот пат, вториот пат. Тоа до 
извесна степен се одразува и на сложенките прв- 
пат, вторпат нгго најчесто се чувствуваат како 
чисти прилози. Уште повеќе е изделен како при- 
лог другпат (другпат ќе дојдам), бидејќи члену- 
ваниот прилошки израз другиот пат нема исто 
значење, а е синонимен со вториот пат. Сложен- 
ките двапати, трипати обично се изговараат со 
еден акцент, меѓутоа во некои вакви сложенки со 
броевите поголеми од два и три, како и со број- 
ните прилози, можно е со цел за логично подвле- 
кување и акцентирањето на двата збора: Не ед- 
наш, пет пати сум ти рекол. — Колку пати сум 
го карал, ама пак ништо. — Миогу пати тоа ни 
се случило. Во ваквите случаи двата збора се пи- 
шуваат одделно (в. Македонски правопис, 1950, 
стр. 43). 

3, : Кај некои прилози имаме опирање на сло- 
жените придавки: работеа гологлаечки и јуначки 
(М. Цепенков). 

4, Имаме и други типови на сложени прилози: 
тукуречи, еднодруго, едночудо (многу), малумно- 
гу, иоштозашто. Некои од нив примаат логички 
акцент на обата дела, па затоа двојно ги пишу- 
ваме — вамутаму: ваму-таму, горедолу: горе-долу, 
криволево: криво-лево, леводесно: лево-десно, ту- 
кутака: туку-така. Со тире се пишува и: нагоре- 
надолу. Од два прилога е сложен и утредента, па 
и севезден (се овде со значење само, постојано). 

; 5. Особен тип од сложени прилози претставуваат 
оние пгго се образуваат со дуплирање на исти при- 
лог во целост или се некој дел: зрора-згора, брго- 
брго, лека-полека, окол-наоколу. Сп. и: дури и 
ден-деиеска. — вџд виделија ватил (М. Цепенков). 
Во ваквите случаи имаме само еден акцент на 
прилогот. Со ова дуплирање не се повторува зна- 
чењето на прилогот, ами се добива ново значење 
(згора-згора, т.е. повришо) или пак се потсилува 
основното значење (брго-брго, со голема брзина, 
лека-полека, т. е. со подвлечена бавност). Сп. не- 
колку примери со удвојување: Брго-брго го слекол, 
за да му ја најди мушамата. — чоек не можел ко- 
лај колај да го најди каде е манастирот. — уште 
арно арно не беше и дорекол зборојте и беше го 
грабнал еден чоек (М. Цепенков). — кравата... ако 
се оближе назад-назад, ќе било назад зимото (Т. 
Ецов). — Ѕвекна клуч и вратата тешко-тешко, со 
крцање се отвори (Ј. Бошковски). — Не ваќајте 
толку-толку кусур. — ногу-ногу не верувај му 
(С. Попов). Има случаи кога удвоените прилози 
се сврзуваат меѓу себе со предлог или сврзник: 
како од како да се научит (М. Цепенков; значе- 
њето: само некако да се научи), или: Се ќе стори, 
само и само на неговото да биде. 

6., Освен споменатите случаи имаме и вакви 
сложени прилошки изрази: одвреме навреме, од 
ден на ден, открај накрај, открај вкрај, одгоре 
додолу и сл. Сп. упгге неколку карактеристични 
прилошки изрази, сложени од различни зборови: 
Осиромашел, што веќе до немај-каде. — ништо 
живо не го припуштал, за да влезит внатре. — 
Мајсторо не му слегуал ништо живо (М. Цепен- 
ков). — Тој на две на три ја затвори портата (К. 
Чашуле). — Ке се измие падвенатри. — ако ... ми 
излезе работата добра мисла (С. Попов). Понеко- 
гаш во прилошкиот израз е заложено сликовито 
претставување: со криво око гледале (М. ЦеПен- 
ков), т. е. лошо, накриво. 

ЗНАЧЕЊЕ НА ПРИЛОЗИТЕ 


241 . Кога зборуваме за значењето на прило- 
зите, не треба да ја губиме од предвид нивната 
поврзаност и со службените зборови. Некои при- 
лози едновремено се улотребуваат и како пред- 
лози и сврзници. За тие врски ќе станува збор 
кај споменатите зборовни групи. Исто така, имаме 
извесни прилози што се јавуваат и во служба на 
т. н. модални зборови, кои не се наоѓаат вклучени 
граматички во склопот на реченицата, ами даваат 
извесен тон спрема кој треба да се сфаќа содр- 
жината на реченичното искажување. Така, на 
пример, зборот сигурно се јавува како прилог во 
еден ваков состав: Тој многу сигурно гаѓа, Друга 
му е службата и значењето, меѓутоа, ако се упо- 
треби вака: сигурно, тоа е многу убаво смислена 
работа. Овде е тој модален збор, што го посочува 
веќе во почетокот на реченицата позитивниот од- 
нос на говорителот кон нејзината содржина. И 
ваквите значења нема овде да ги разгледуваме, 
ами на посебно место (в. т. 524). Овде ќе ги изне- 
семе оние основни значења под кои можат да се 
подведат прилозите во својата чисто прилошка 
функција. И така, изделуваме прилози: за време, 
место, начин, количество и степен. 

\ 1ј. Прилози за време: кога, сега, некогаш, вче- 
ра, некни, утре, другиден, лани, оломнани, летоска, 
зимоска, рано, доцна, после, одамна, ноќе, дење, 
зиме^ лете итн. 

2) Прилози за место: каде, овде, онде, некаде, 
горе, долу, оздола, озгора, дома, близу, далеку, ви- 
соко, ниско, напред, назад, лево, десно итн. 

'(Џ Прилози за начин: како, вака, така, инаку, 
некако, викум, редум, бодинаница, рипана, мол- 
кома, весело, смешно, тешко итн. 

4у Прилози за количество и степен: колку, 
толку, олку, неколку, многу, малку, уште, доста, 
дури, веќе, одвај, двојно, тројно, стоструко итн. 


23 Граматика 

ГЛАГОЛ 


242, Глаголот означува дејство во ќрска.ео 
неговиот вршител: (тој) носи, вика, живее, работи, 
спие, мисли. Ова основно негово значење се усло- 
жнува уште со ред други игго го определуваат 
глаголското дејство по број, вид, време, начин, 
преодност и др. Сплетот на овие граматички ка- 
тегории, со кои често се сврзуваат и лексички по- 
местувања, чини од глаголот најсложена структура 
во нашиот јазик. За разлика од имињата, каде што 
имаме голема морфолошка упростеност, глаголот 
ни се претставува со обилна разнообразност на 
формите. Преку нив доаѓаат до израз оние раз- 
лични синтактични врски во кои стапува глаго- 
лот, образувајќи го најчесто сам прирокот, како 
еден од основните членови на реченицата. 

ПРЕОДНОСТ НА ГЛАГОЛИТЕ 

\ 243. Меѓу глаголите имаме такви со значење 
што допушта сврзување со предмет во реченицата: 
носи вода, кажува приказна, бере тутун и сл. По- 
ради таа особеност ваквите глаголи се викаат пре- 
одни, бидејќи нивното дејство „преоѓа“ на пред- 
метот, се извршува на него, целосно го опфаќа. 
Ако не се среќава во реченицата предмет, тогаш 
дејството нивно се одвива по еднаков начин како 
и дејството на т. н. непреодни глаголи, за значе- 
њето на кои е карактеристично што тие не упра- 
вуваат предмет. Така може да се споредува: тој 
чита со тој оди, трча, плива, т.е. со глаголи кај 
кои дејството не преминува на предмет. 

244. Забележено е дека во нашиот современ 
јазик 'имаме случаи да може да дојде предмет и 
со глаголи првобитно непреодни, со кое тие вле- 
гуваат во редот на преодните. Меѓутоа, од ова 
забележување не се отиде понатаму — да се из- 
несат поблиску размерите на оваа појава во на- 

шиот јазик. Едно такво испитување не уверува 
дека во случајов не можеме да говориме само за 
единичност, ами имаме прилично затемнување на 
границата меѓу преодните и непреодните глаголи. 
Тоа нешто наоѓа виден израз и во фактот што де- 
неска се образуваат глаголски придавки еднакво 
од преодните како и од непреодните глаголи (вик- 
шт, падшт). Овој допир секако спомага и за свр- 
зувањето на непреодните глаголи со предмет. Но 
за почетоците на оваа појава е најважно пгго има- 
ме преодни и непреодни глаголи кај кои се асо- 
цираат лексичките значења, па само со извесно 
изместување на значењето може да се развие ни- 
јанса на преодност и кај соодветниот непреоден 
глагол. Така, на пример, кога ќе сретнеме вакви 
случаи кај М. Цепенков: Мајка ти ќе ти ја умрам; 
издумале еден марифет, за да ја умрат; неа ништо 
не ја умирало, — тогаш е од несомнена важност 
за развивањето на преодност кај овој глагол, пгго 
тој се асоцира по значење со преодните глаголи 
отепа, убие, умртви, усмрги (сп. и умрен: отепан 
и сл.), со кои по таков начин, кога е употребен 
како преоден, станува синонимен. Убав пример за 
тоа како по асоцијација со глагол преоден, само во 
случајов спротивен по значење, се развила преод- 
ност и кај првобитно непреоден глагол, — ни да- 
ваат овие стихови од една народна песна: Сонце 
ме зајде, мила мајко ле, ш врв планиш. Едно ме 
зајде, мила мајко ле, друго м’ огреа. Имено, зајде 
(некого) е развиено во врска со огрее (некого). 

245. Г. Една, би ја рекол, помала степен во 
развивањето на преодност имаме тогаш кога некој 
глагол и инаку може да биде употребен преодно, 
но во друга врска, во друга смисла, — додека во 
дадениот случај имаме повеќе или помалќу осетно 
пренесување во сферата на преоден глагол со по- 
друго значење. Ова можеме да го изјасниме на 
примерот од глаголот приближи. Овој глагол се 
употребува и синонимно со доближи, како прео- 
ден: приближи го прстот до уста — доближи го 

прстот до уста. Непреодно пак се употребува во 
вакви состави: приближавме до селото, до градот. 
Но, како што се гледа, сосем е можно, иако малку 
понеобично, и во оваа употреба да се земе тој како 
преоден: кога ќе го приближиш (волкот) до село, 
ќе излезам со сето село за да го пречекам (М. Це- 
пенков). Се развива вака значење што навлегува 
во сферата на глаголите (го) доведе, донесе. 

2. Преодноста може да се прошири и од еден 
префиксиран глагол на друг, образуван со друг 
префикс, и како таков првобитно непреоден: Ба- 
бата Тода ги заспиваше сите девојчиња и Јована 
со песна на уста и солзи по образи (С. Попов). 
Преодноста е пренесена овде откај глаголот успи- 
ва (некого). 

3. Имаме и такви случаи, кога се развива 
преодност што му одговара на значењето на по- 
вратната форма од дадениот глагол. Сосем е обич- 
но да се рече тој ги скара. Но овој израз има две 
значења: 1. што му одговара на глаголот скара 
(укори некого): тој ги скара да бидат мирни; 2. пгго 
му одговара на глаголот скара се: тој ги подбуц- 
нувагие и најпосле ги скара еден со друг (ги на- 
тера да се караат). Во овој втор случај го гледаме, 
имено, споменатото развивање на преодност што 
му одговара на повратното значење на глаголот. 
Наполно во редот на овој случај спаѓаат и следни- 
те: за да и расипит од братстото што си го имале: 
да и омрази (мажот и жената), т.е. да си го раси- 
пат тие братството, да се омразат тие еден со друг. 
Така и: остајл Господ на двајид или тројца еден 
умеп, што да може да и разберит и да и пресудит 
(двата последни примера откај М. Цепенков). Овде 
треба да се подвлече дека и граматички образо- 
ван човек нема лесно да ја забележи вторично раз- 
виената преодност во тој ги скара, додека во тој ги 
умре или тој ги седна лесно ја забележува, изле- 
гувајќи од она што го знае од граматиката на срод- 
ните јазици. Тоа пак што треба некои случаи 
просто да „избаруваме 11 покажува од друга страна 

дека расколебувањето на границата меѓу преод- 
ните и непреодните глаголи е напреднато доста во 
нашиот современ јазик. 

4; Понекогаш имаме извесен вид проширува- 
ње на преодноста, т.е. некои глаголи што се пре- 
одни, но како такви ретко се употребуваат и глав- 
нб во одредени состави, ги прошируваат можнос- 
тите за својата преодност, навлегувајќи и во сос- 
тави пообични со друг глагол што со нив инаку 
по значење тесно се асоцира. Така глаголите вели, 
зборува, иако преодни, се јавуваат во помалку 
предметни врски од глаголот кажува. Обично е, 
на пример, кажува прикаска, но не и вели, збо- 
рува прикаска. Всушност глаголите вели, зборуеа, 
а особено првиот, идат повеќе како ознака на са- 
миот процес на говорењето, без да се побудуваат 
веднаш и нивните предметни врски. Обично се 
слуша: ми вели нешто, зборува нешто, што-годе 
и сл. Меѓутоа, денеска овие глаголи навлегуваат 
и во сферата на употребата од кажува, така што 
ја прошируваат својата преодност: Сите го велеа 
местото, оти било лошо (М. Цепенков). — им пре- 
летаа зборовите што п ги велеа некогаш (В. Ма- 
лески). — Тој зборуваше многу работи за луѓето, 
за животот на кои дотогаш тетка Марија и не 
мислеше (Р. Петковски). И во примерот: и мене 
сега ќе ме загини (М. Цепенков), т.е. ќе ме отепа 
— имаме вакво проширување на преодноста, но 
сврзано и со поголема промена во самото лексичко 
значење. Имено, глаголот загине се сврзува обично 
со материјачни предмети (го загинав саатот и сл.), 
додека овде добива за предмет лице, а заедно со 
тоа развива и поинакво значење, онакво какво 
што се развило по истиот пат во глаголот загуби, 
кој е пообичен како синоним на отепа, отколку 
што е тоа глаголот загине. 

5,3 Најпосле, во редот на оние случаи каде 
што имаме помала степен во развивањето на пре- 
односта, можеме да ги споменеме и глаголите кај 
кои е во извесна предметна врска пообична пре- 

фиксираната форма, место која меѓутоа може да 
се сретне и непрефиксираната: да те видат и да те 
радуат и тебе и мене. — Госпо ќе те радуа со маш- 
ко дете (М. Цепенков). Овде е пообично да дојде 
префиксираната форма израдува. Во ваква упо- 
треба и глаголот радува добива една нијанса на 
свршеност (в. т. 263 и 283). Слично на ова, и во 
примерот: се сетив да и пишам и иив (М. Цепен- 
ков) употребено е пигиам место пообичното пре- 
фиксирано запишам. И овие случаи, иако се во 
рамките на преодните глаголи, укажуваат на ред 
поместувања во категоријата на преодноста. 

246; 1. Меѓутоа, како што покажавме веќе на 
примерот со глаголот умре, овие поместувања одат 
и дотаму што се развиваат предметни врски и кај 
глаголи првобитно непреодни. Овде ќе приведеме 
извесен број такви случаи, прво извлечени од на- 
родните приказни: ако можите планината да ја 
проодите, што је онде каршија, ќе ве простам. — 
во истото време ќе ја тропнеле камбаната. — да и 
пребегаш ониа три планиње. — облаците да не 
врнат град. — јавни ме ти и помини ме пред вла- 
диката. — Пес да те лајт, ќе се скараш со некого 
(М. Цепенков). — како да ги премине децата (пре- 
ку река, — Д. Матов). — најсетне го поминале 
(преку река, — Е. Спространов). — ќе го застанат; 
ќе го починат. — јас ќе ми те најадам и напијам. 

— го навечерала, со што и дал Госпо, леб и сол. 

— како овчарите што и рипаат браздите (М. Це- 
пенков). Исто така предметна врска се развила и 
со безличниот глагол стемни се: и стемнило (М. 
Цепенков), ме стемни, ме раздени (како ме здоболе, 
ме мачи) и сл. 

Не само народната, ами и современата наша 
литература дава ред примери за развивањето на 
преодност кај непреодните глаголи. Притоа е осо- 
бено важно да се подвлече дека ова станува и во 
состави што не се обични во разговорниот јазик, 
а кое сведочи за потенцијата на оваа појава. Сп.: 
продолжи диво молскајќи го со очите Кирета (К. 

Чашуле). Други примери: Ме седна на една сто- 
лица. — На престол ќе те седнам. — Радоста не 
помалку го вивна срцето на Крстета (К. Чашуле). 

— Подигни очи — очи засвети (К. Рацин). — да 
подземе неколку сакои за да го „опули“ нашиот 
огон. — Пламенот што го исфрлаа неговите очи 
го вцрви Настета (В. Малески). — Двапати да уми- 
раш еден ист човек, тоа веќе не може да се прости. 

— Едвај чека да ја однесе дома, да ја слезе во дво- 
рот негов. — Ја порасна ли? (С. Попов). 

2. Еден пример како: Тој уште спиеше' зане- 
сен петвековен сон (С. Попов) — не потсетува на 
оние состави во кои имаме трага од старите ин- 
струментални значења (в. т. 72). Може да се мисли 
дека до извесна степен и тие случаи придонесле 
за расколебувањето на границата меѓу преодните 
и непреодните глаголи во нашиот јазик. 

3. Од примериве се гледа дека развивањето на 
преодност е пообично кај свршените глаголи, иако 
Се среќава и кај несвршени. Исто така треба да 
го забележиме и тоа дека најчесто предметот при 
овие „вторично" преодни глаголи е со заменска 
форма» т.е. или таа иде сама или во удвоен пред- 
мет. И ова не е безусловно вака, но во секој слу- 
чај имаме глаголи при кои тешко би сме примиле 
предмет без заменска форма. Обично ни е, на при- 
мер, ме смееш или го смеам детето, но никако 
смееш дете (како што ќе биде: носиш дете). 

\4'. Се разбира дека примерите што погоре ги 
приведовме не ги исцрпуваат сите оние случаи 
кога во разговорниот јазик се употребуваат прво- 
битно непреодни глаголи со предметна врска. Со- 
сем е обично на пример: го легнџ, го стана, го пад- 
на, па можат да се чујат дури и вакви состави: 
Ги оставаат сливите — ги зреат (т. е. ги оставаат 
да зреат). Сето ова покажува, како пгго веќе ис- 
такнавме, дека во случајов се работи за една жива 
појава што засега длабоко во наследениот однос 
меѓу преодните и непреодните глаголи, расколе- 
бувајќи ја разликата меѓу нив. Навистина, не сите 

непреодни глаголи можат да стапат во врска со 
предмет^ но во секој случај, особено кај свршените 
глаголи што покажуваат извесна резултативност 
на дејството, тие се врски барем потенцијално 
Ладени. И модалното значење на готовност да се 
изврши дадено дејство (в. т. 331) придонесува да 
се јават со предметна вр>ска и такви глаголи, како 
оди, што инаку не се сврзуваат со предмет: Го 
одам полево како ништо за еден саат! 

5. И во нашиот јазик, како и во другите сло- 
венсќи јазици, е познат начинот да се јавува тав- 
тологично во предметот именка од истиот корен ср 
глаголот: Платно да ткајш, пат ќе патуаш (М. Це- 
пенков). — и цомин со таква ќе се помине (С. По- 
пов). Впрочем какво повторување можеме да има- 
ме и кога именката е сврзана со предлог: на сон 
ти се сонило (М. Цепенков). Во нашиот народен 
јазик се сврзуваат со предмет и некои глаголи што 
во литературниот ги земаме обично со ка-предмет 
или што ја управуваат именката во врска со пред- 
лог: Кутрата, го мислит сега, не го знајт кај е 
(Р. Петковски). Таја нави не веруала. — го окарал 
за мртви и за живи. — прости ме и избави ме (М. 
Цепенков). 

ПОВРАТНИ ГЛАГОЛИ 

24Ј. Во тесна врска со преодноста односно 
непреодноста на глаголите стои образувањето на 
т. н. повратни глаголи. Тие глаголи се разлику- 
ваат од другите по тоа пгго во нивниот состав иде 
кратката заменска форма се: се мие, се чешла, се 
радува, се смее. Ваквите глаголи, кога се изведени 
од преодни, стануваат непреодни по своето дејство, 
така пгго овде ни се претставува еден начин за 
правење на непреодни од преодни глаголи: чешла 
е преодно, се чегила — непреодно. Меѓутоа уло- 
гата на заменската форма не се сведува само на 
ова, ами во соодносот со глаголот таа привнесува 
и други нијанси во неговото лексичко значење. Не 
е непремено нужно да имаме обичен глагол, па од 

него да е изведен повратниот. Станува дури об- 
ратен случај — глаголот без се да е развиен вто- 
рично од соодветниот глагол со повратна форма. 
Така, на пример, покрај тој се смее многу имаме 
денеска и немој многу да ме смееш (со значење 
— да ме засмеваш ), каде што вторично се јавува 
глаголот смее, но пак само во врска со заменска 
форма, — еден случај што се породува пак од 
расколебувањето на границата меѓу преодните и 
непреодните глаголи. 

248. Во граматиките често се среќава тврде- 
њето дека се повратни оние глаголи кај кои деј- 
ството не преоѓа на предмет ами се враќа на са- 
миот вршител — на подметот: јас мијам (некого) 
но: јас се мијам (самиот себе). Меѓутоа ова сфаќа- 
ње е сосем погрешно, па е погрешно и терминот 
повратен глагол да се осмислува според него. Тер- 
минот повратен глагол може да има само до толку 
оправдание и смисла, до колку со него се укажува 
на особеноста кај таквите глаголи да ја содржат 
во својот состав формата на повратната заменка. 
Инаку, и најповршно сопоставување покажува 
дека повратноста, разбрана така како пгго се дава 
во приведената констатација, може да се однесува 
само на ограничен круг глаголи што имаат ваква 
форма. Ако за такво враќање на дејството може да 
се зборува кај глаголот се мие, никаКо не може да 
се види такво нешто на пример кај глаголот се 
смее. Всушност повратната заменка покажува де- 
ка дејството останува во опсегот на подметот, тоа 
што важи огапто за непреодните глаголи, а само 
како еден поспецијален случај може да се јави 
тука ц враќањето на дејството врз самиот подмет. 

249. Логичката анализа на значењата на пре- 
одните глаголи, по оваа нивна општа определба, 
покажува дека меѓу нив имаме разнородност. За 
граматиката важноста на една таква анализа по- 
веќе се состои баш во таа негативна констатација, 
отколку во тоа пгго можат тука да се изделат по- 
веќе или помалку подгрупи со специфични зна- 

чења и употреба. Со истата цел ќе кажеме овде 
неколку збора за значењата на повратните гла- 
голи во нашиот јазик. 

1. На прво место можеме да ја споменеме дос- 
та честата употреба на овие глаголи со пасивно 
значење, на кое не упатува не самиот глагол ами 
контекстот во целост: Фамилијата ни се поругува, 
името и честа под нозе ни се фрла, се гази и се 
валка, и ти нејќеш ни да знаеш (В. Иљоски). — ќе 
видат они како се служат аги и бегови, како се 
прават мазници и алви (С. Попов). 

2. Многу е честа употребата на ваквите гла- 
голи и во безлични состави: ајде да се оди веќе 
негде да се бара спиење (М- Цепенков). — Итам 
јас, Ленче, само не се стасува, куса рака што се 
вели (В. Иљоски). Сп. ги и безличните обрати: ми 
се јаде, ми се спие, ми се гледа итн. 

3. Имаме цел ред случаи кога заменката се не 
побудува претстава за враќање на дејството, на 
пример во овие глаголи игго значат внатрешна 
состојба: се смее, се радува, се весели и сл. Може- 
ме да посочиме дури и такви глаголи пгго без ни- 
каква особена промена во значењето идат наспо- 
редно и без заменска форма. Во овие примери ги 
даваме некои од нив во повратна форма: момчето 
немски му се одгоарало. — од мака се пукнала како 
костен. — таксај ми се, оти ќе ми го даиш. — Голема 
мака му беше, оти да не можит некој занает да се 
научит. — Колкуцка малце се молела Бога оваа вдо- 
ица. — и ти да се осиромашиш после како нив. — 
Се поминало некое време (М. Цепенков). — Кучето 
сега се замолчило (Е. Спространов). Ми се иде да 
ја фатам за коси (В. Иљоски). — Се можело ли 
ништо да не знаете! (Р. Крле). — Една вечер се 
беше заседнал во крчмата со пријатели (Ј. Бош- 
ковски). Како пгго рековме, значењето ќе остане 
овде исто и без заменската форма, единствено што 
таа, но не и во сите случаи, за нијанса повеќе го 
подвлекува вршењето на дејството за самиот суб- 
јект, во неговиот опсег. Тоа може јасно да се сети 

на пример во овој состав: што се мислиш? наспре- 
ма: што мислиш? 

( 4. Во некои вакви случаи иде повратен глагол 
со па-предмет, додека со директниот предмет стои 
глаголот без заменската форма: А, чекај што ќе п 
се натепам (В. Иљоски), инаку — што ќе ја нате- 
пам. — Ќе речеш, ете, здраво-живо од Досета ... 
Многу да п се поздравиш, многу (В. Иљоски), 
обично: да ја поздравиш. — Излегоа првио ден је 
се молија на планината да киниса (М. Цепенков), 
инаку — ја молија планината. Повратниот глагол 
може да бара и друг предлог: Се што праеше ца- 
рот, до нив се пришал и се учел (М. Цепенков), 
инаку: нив ги прашал и од нив се учел. 

5. Надвор од овие и слични случаи, што досега 
ги разгледавме, имаме извесен број глаголи кај 
кои заменската форма укажува на враќањето на 
дејството врз подметот. Некои притоа ги разлику- 
ваат повратните од заемно-повратните глаголи. 
Првите би покажувале дека дејството се враќа на 
самиот вршител: јас се мијам, се тријам, се пра- 
ишм и сл.; вторите пак би покажувале дејство што 
различни субјекти го вршат еден на друг: ние се 
тепаме, се бориме, се сакаме и сл. Меѓутоа веднаш 
е јасно дека овде не може во строга смисла да се 
зборува за глаголи повратни и заемно-повратни, 
ами поскоро за повратна и заемно-повратна упо- 
треба на тие глаголи. Инаку излегува што се сакам 
(со него) да биде заемно-повратен, а се сакам (се- 
бе) — повратен глагол. Од друга страна сите овие 
глаголи можат да идат и во пасивни и безлични 
состави, каде што пак се јавува во нив сосем по- 
друго значење од повратното и заемно-повратното. 
Сп. од истиов овој глагол: алвата кај нас многу 
се сака, или: за таа работа се сака (т. е. треба) мно- 
гу нешто. Сето ова сведочи дека не треба да збо- 
руваме за повратни и заемно-повратни глаголи во 
споменатата смисла, ами за нивна повратна и заем- 
но-повратна употреба, по истиот начин како што 
зборуваме кај нив за употреба во пасивно или без- 
лично значење. 

ЛИЦЕ 

250.'). Во граматичката категорија на лицето 
глаголот покажува согласување со личните за- 
менки. И овде, како и кај личните заменки, имаме 
три лица во еднината и во множината. Лицето е 
најчесто определено со самата форма на глаголот: 
во викал, викаги, вика, преку наставките, односно 
преку немањето наставка во вика, се изразува по- 
крај временското и бројното значење — и одне- 
сеноста на дејството кон едно од трите лица. Во 
реченицата е сепак сосем обично да се сврзуваат 
личните глаголски форми со соодветните заменки 
(јас викам, ти викаш, тој вика), при кој случај 
категоријата на лицето наоѓа двоен израз, — и во 
заменката и во глаголот. 

Како што видовме, во редот на формите со 
наставка формата а ика ги изразува истите гра- 
матички категории, па и лицето, со еден чисто 
негативен признак — со тоа што нема никаква 
наставка. Ваков негативен признак имаме и во 
викал, викале (3. л. од минато неопределено време) 
со тоа што тука не се јавува формата од помош- 
ниот глагол. Самото тоа го определува и лицето, 
како и другите граматички значења, во против- 
ставеност спрема формите со помошниот глагол: 
сум викал, си викал, сме викале, сте викале. 

Има во нашиот јазик и такви лични форми 
во кои лицето не е доволно или не е и никако 
издиференцирано. Таков е случајот со 2. и 3. л. 
едн. во минатите определени времиња, каде пгго 
за нив имаме единствена форма, така што катего- 
ријата на лицето треба да се определи со лична 
заменка или да се разбере од самиот контекст: ти 
викна, тој викна (во 3. л., се разбира, лицето се 
определува и во врска со именка како подмет: чо- 
векот викна). Во .можниот начин (потенцијалот) 
имаме по една форма за еднината и множината, 
така што личната определба мора да се привнесе 
со помопгга на личните заменки или по некој друг 
пат: јас, ти, тој би викал, ние, вие, тие би викале. 

(251.у Што се однесува до значењата на оддел- 
нРггетПЈца, тие произлегуваат од нивниот однос во 
говорната ситуација, и им одговараат во таа смис- 
ла на значењата на личните заменки (в. т. 212). Во 
поврзаноста на заменките и на личните глаголски 
форми се откриваат разлики во степенот на инди- 
видуализацијата што ја носат со себе одделните 
лица. Првото лице еднина покажува крајна инди- 
видуализираност, бидејќи означува само одредена 
единка — онаа пгго зборува. Исто така и второто 
лице најчесто се однесува на изделена единка — 
на лицето што му се обраќаме во говорот. Но има 
и такви случаи кога ова лице се употребува надвор 
од секаква врска со дадена говорна ситуација, во 
општи поставки од родот на оваа: Да работиш —• 
да иемаш, т.е. да работи човек и пак да нема. Сп. 
уште: Каде имаш тепаница — таму ти е тој, Бај- 
рамче, значи (В. Малески). 

Најопфатно е во оваа смисла третото лице, 
како во еднината така и во множината. Тоа може 
да се сврзува со секој предмет пгго се споменува 
при говорот меѓу првите две лица, а освен тоа мо- 
же да се употребува и во обопштени поставки и 
во безлични искажувања: Кој носи не проси; Се 
стемнува; Велат дека било така и сл. Првото лице 
во множина се карактеризира со поголема неОпре- 
деленост во однос на индивидуализацијата од пр- 
вото лице во еднината, токму поради тоа пгго се 
однесува на множество. Така во него се согласу- 
ваат дејствата вршени од различни лица: јас, ти 
и тој викаме, ние, вие и тие викаме. Доста често во 
писмениот јазик се употребува ова лице место 
првото лице еднина, кога се сака да се ублажи она 
потцртување на личноста што го носи со себе пр- 
вото лице еднина: Во врска со тоа можеме да го 
кажеме следното (место: можам да го кажам след- 
ното). Второто лице множина не е обично во онаа 
употреба во обопштени искажувања што ја ви- 
довме кај второто лице еднина. Но затоа формата 
за ова лице се употребува при согласувањето на 

дејствата што ги вршат второто и третото лице: 
ти и тој викате, вие и тие викате. За употребата 
на ова лице во учтиво обраќање, нова во нашиот 
јазик, говоревме веќе кај заменките (в. т. 213). 
Што се однесува до личните глаголски форми, 
тие во ваков случај идат секогаш во 2. л. множина: 
Вие се трудите многу, Вие сте дошле рано и сл., 
додека за глаголската придавка, како за нелична 
форма, важи истото што се кажа на посоченото 
место за придавките општо. 

252. Како што споменавме веќе, формата за 
третото лице може да се употребува и безлично. 
Во таа безлична употреба имаме извесна постепе- 
ност пгго чини преод Од личните глаголи до гла- 
голите што се употребуваат само безлично или 
главно безлично. 

1. Со нијанса на безличност се употребува 
глаголот во обопштени искажувања какво пгго 
имаме во оваа реченица: Кога ќе заколат кокоги,- 
ка било, мисирка било, или што и да било, што ќе 
го исчистат од желудиикот, го собирајат да не се 
настапи, оти испаѓало на ногата набиеница и ако 
се настапело, това многу болело (Т. Ецов). Форми- 
те за трето лице множина овде не се сврзуваат со 
определено лице, па по тоа и се доближува вак- 
вото искажување до безличните глаголи. 

2/Како што споменавме и порано (в. т. 249, г) 
безлично се употребуваат често и повратните гла- 
голи: ео недела не се работи; тешко се живее; 
не се стасува; овде се јаде добро. Глаголот иде во 
3 л. еднина, па може да остане во некои случаи 
во таа форма дури и ако имаме реченица со гра- 
матички подмет во множина: На децата им се ста- 
ва бенки, за да не ги урочујат. (Т. Ецов), — Ако 
се назгази трошки од леб — ослепујал човек (Ј. 
Читкушев). 

'3. Безлично можат да се употребат, освен по- 
вратните, и други глаголи, во определена врска: 
Кому му е до пеење, нека си пее. Мене не ми дош- 
ло ниту до пеење, ниту до смеење (Р. Крле). — 

Му дошло на умо на петело, да речи еден збор. 

— требало да дојдат. — имало еден цар. — Кога 
оди човек понадвор, не чинело да се секне, оти 
носот ќе го болело (М. Цепенков). Последниот од 
овие примери ни открива една интересна особе- 
ност во нашиов јазик: имаме безлична форма иако 
реченицата се јавува со подмет (носот ќе го боле- 
ло, место: носот ќе го болел). Безличната нијанса 
во ваквите состави може да се забележи јасно са- 
мо во минато неопределено време бидејќи тука 
наоѓа свој надворешен знак во употребата на фор- 
мата за среден род, како безлична форма, иако 
подметот може да биде од машки или женски род. 
Ова вакво искористување на формата за среден 
род може не ретко да се сретне во нашите народни 
прикаски, особено кај М. Цепенков: Страв и тре- 
пет беше ја ватило царицата од големите далги на 
морето. — Кога ќе му се попрскало мед нетопен, 
ќе му се сторел ќео. — се дало заповед од аџија- 
та. — у комшиите се праело една свадба. — му се 
родило ненавис. — беше и се кажало лекот. •— Да 
бидат аргати, не му даало рака, чунки многу и 
мрзело; да седат без работа, па сакало да јадат. 

— а треќата вечер — само леб и сол било на соф- 
рата. — Откоа беше се дало тој карар од патрико, 
и од старешината, се испратило абер по сите мес- 
та, кај што имало рисјани, да се молат богу. — 
само Силјанче беше се нашол на една штица за- 
држан и беше го исврлило далгата на суо. Во по- 
веќето вакви случаи подметот не се поклопува и 
со логичкиот вршител на дејството, но има сепак 
и исклучоци од тоа: го исврлило далгата. — не му 
даало рака. Од друга страна, ваквите случаи пока- 
жуваат дека и при граматички лично оформена 
реченица се чувствува во помала или во поголема 
мерка влијанието од безличната употреба на да- 
дениот глагол, поготово ако тој инаку почесто без- 
лично се употребува. Така, на пример, во составот 
„носот ќе го болело“ несомнено е дека сфаќањето 
за безличност е пренесено од многу обичните без- 

лични изрази со тој глагол: ме боли, те боли, мно- 
гу го боли, многу го болело. Од ова произлегува 
дека и во изразите ме боли глава, нога и сл. имен- 
ката, што врши овде служба на граматички под- 
мет (сп. го шеговитиот одговор: боли ја ти главата), 
до голема степен се обзема од безличноста на гла- 
голот, чинејќи така со него еден израз со безлич- 
на- нијанса. Затоа и именката останала нечленува- 
на (сп. т. 37). Напротив членувањето на именката 
овде означува поголемо обособување на граматич- 
киот подмет наспрема глаголот: главата ме боли. 
По начинот овде опишан, како до голема степен 
граматички неразделни изрази треба да се разгле- 
дуваат и составите како ѕрне снег, дожд, кои се 
исто на гранидата меѓу личното и безличното 
оформување на реченицата. На тоа укажува еден 
ваков случај: снег врнело со голема брзина (М. 
Цепенков). Исто така до чисто формална улога е 
сведен граматичкиот подмет во оваа реченица: 
На часо се стемнило и ватило да студи времето 
(М. Цепенков). - 

253. Меѓу глаголите што се одликуваат со ис- 
клуЧиво или предимно безлична употреба можеме 
да ги изделиме овие две групи. 

1. Оние што означуваат природни појави: 
врн&, роси, прсоли, грми, сека, се стемнува, се раз- 
денува, се развиделува. Тие се употребуваат со 
безлично значење сами, а инаку можат да стапу- 
ваат во врска со подмет, понекогаш со повтору- 
вање на истиот признак во именската сушност: 
роса роси, секавица сека, понекогаш пак во пре- 
носно значење: челото му се стемни. За сфаќање- 
то на составите како врне снег и сл. се кажа 
погоре. 

(2, Оние што означуваат душевно или телесно 
преживување, па затоа идат со кратките лични 
заменски форми: ми се лоши, ми се смачи, ми се 
јаде, ми текнува, ме боли, ме јаде, ме мачи, ме 
тресе, му дрска (т. е. се плаши) и др. Тесно се 
сврзуваат по значење со ваквите случаи и изра- 

зите како овие во кои влегува и именка: ми & 
страв, ми е срам, болка ми е, мака ми е, јад ми е, 
ми е лет и др. 

Од изнесеното можеше да се еиди постепе- 
носта во развивањето на безлично значење, раз- 
личните можности за безлична употреба на гла- 
голите, како и врските што потекнуваат оттука 
до глаголите и глаголските изрази што можеме да 
ги наречеме типично безлични, иако и тие не се 
секогаш исклучени од личните обрати во рече- 
ницата. 

РОД И БРОЈ 

254. Категоријата на родот се јавува само кај 
безличните глаголски форми: глаголската при- 
давка (паднат, падната, паднато), глаголската 
л-форма (паднал, паднала, паднало) — и тоа само 
во еднината. Глаголските именки спаѓаат во гра- 
матичкиот среден род Сгоа праишње). Треба по- 
себно да се спомене дека разликата во родовите 
се отклонува кај глаголската придавка во форми- 
те сложени со помошниот глагол има, нема. То- 
гаш се зема како оппгга, родово неут;рална, фор- 
"мата за среден род: има земено, нема платено. 

Вб народната поезија често се обопштува 
формата за среден род и кај глаголската л-форма: 
Тогај ми Кузман тргнало Во она село ’Рбино. Та- 
мо ми Кузман свикало Својата еерка дружина. 

Како и имињата, и глаголот познава два бро- 
ја: еднина и м н ожина. 


вид 

255. По видот ги делиме глаголите во нашиот 
јазик на иесвршеии (трајни, повторливи) и сврше- 
ни. Трајнргге глаголи, на пример носи, оди, изра- 
зуваат дејство во неговото одвивање, во неговото 
последователно вршење. Повторливите изразува- 
ат такво несвршено дејство, извршувањето на кое 

НИ се лретставуба во една редица од моменти, во 
периодично повторување: чукнува (одвреме на- 
време), запалува (одвреме навреме). За нив ќе ста- 
не збор малку повеќе подолу. Свршените глаголи 
изразуваат дејство што се сфаќа како целосно 
извршено. Тоа може да биде целосно извршено во 
еден момент (викне, падне) или, зависно од зна- 
чењето што го привнесува префиксот кај ваквите 
глаголи, да ни се претставува и како такво што 
опфатило извесно време во своето извршување 
(поноси, пооди), или како такво што означува по- 
четок, крај, полно разгрнување итн.: заноси, зао- 
ди, доноси, дооди, износи, изоди. Се гледа од ова 
дека глаголите од свршен вид покажуваат меѓу 
себе разлики во продолжителноста на дејството, 
но сите тие разлики се подведуваат под едно оп- 
што сфаќање дека дејетвото ни е дадено како из- 
вршеност, дека го опфаќаме целосно, а не го вос- 
приемаме како процес што се врши последова- 
телно. 

256. Разликата во видовите треба да ја мис- 
лиме надвор од однесеноста кон должината на 
времето во кое конкретно се извршувало едно деј- 
ство, а која може да биде во реченицата точно 
определена со разни зборови-дополненија. Ако ре- 
чеме: јас ја пишував оваа книга една година, и ако 
речеме: јас ја напишав оваа книга за две години, 
тогаш излегува дека дејството изразено со сврше- 
ниот глагол траело во реалноста подолго од деј- 
ството изразено со несвршениот глагол. Оттука е 
јаоно дека при определбата на видовите не биду- 
ва да тргаме од конкретната временска измере- 
ност, иако имаме и такви свршени глаголи како 
падне, викне кај кои дејството се извршува во 
еден момент, па затоа и не можат да бидат тие 
споредувани со соодветни несвршени глаголи по 
начин претставен во горните реченици. „Чистото“ 
значење на видот, онака како пгго е дадено во гла- 
голската форма сама по себе, се определува пред 
се како начин на претставување на глаголското 

дејствО: ќако ќроцес Ѕо од&ивање, ОДноснО во пб- 
риодично вршење, или како извршеност. 

257. Меѓутоа, ако видот треба да го апстра- 
хираме од конкретната временска измереност, тоа 
не значи дека тој не се сооднесува со граматич- 
'ката категорија на времето. Напротив, тие две 
граматички категории се вкрстуваат. Така на при- 
мер не е можна употребата на формите од сврше- 
ни глаголи во вистанското значење на сегашно и 
минато несвршено време, баш поради тоа што тие 
времиња претполагаат процесуално вршење на 
глаголското дејство, негово извесно последовател- 
но пројавување. Од друга страна, доста ретките 
образувања на минато свршено време од несврше- 
ни глаголи се сведуваат на чисто видова разлика 
спрема формите за несвршено време од истите 
глаголи. Ова можеме да го сетиме најдобро ако 
ги споредуваме тие форми во еднаков контекст: 
јас одев три дена на нива — јас одив три дена на 
нива. Разликата во значењето е таа што формата 
одив носи една нијанса на целосно опфаќање на 
глаголското дејство, тоа што придонесува и за из- 
весно изгладување на реалната повторливост на 
дејството, содржана логички во дополнението три 
дена. Целосното опфаќање на дејството, значи, 
се налага над неговата стварна периодичност. А 
пак формата одев во горната реченица го претста- 
вува дејството во неговото одвивање, и затоа по 
извесен начин, поради повторливоста содржана 
во определбата, како да значи и извесно сумира- 
ње на повеќе дејства: одев некни — одев вчера — 
одев денеска = одев три дена. 

258. Видовите разлики се дадени веќе во са- 
мите прости глаголски форми: прави, носи, бере 
(несвршен), купи, даде, каже (свршен вид). Со из- 
ведување видовите разлики се придаваат по два 
начина — било со префикси било со наставки: 
пие — испие, купи — купува, седи — седне. 

259Ј Повторливи глаголи. И покрај општиот 
признак на несвршеноста што го имаат со трајни- 
те глаголи, и покрај тоа што во ред случаи се ме- 
шаат со нив, повторливите или итеративните гла- 
голи во нашиот јазик чинат сепак изделена група. 
Вистински повторлив глагол е оној што не може 
да се употреби во правото значењ<* на сегашно 
и минато несвршено време., 

260. Најупадливо се гледа паралелноста на 
повторливите форми со другите кај глаголи што 
образуваат свршен вид со наставката -не. Кај нив 
имаме цели вакви вериги: седи — седне — седну- 
ва, лежи — легне — легнува, паѓа — падне — пад- 
нува, лета — летне — летнува, вика — викне — 
викнува, тропа — тропне — тропнува. Овој ред мо- 
жеме и натаму уште многу да • го прошируваме. 
Можеме слободно да речеме дека глаголите како 
седнува имаат чисто повторливо значење, и ника- 
ко не е обично да се употребуваат тие со значе- 
ше трајно. Заправо, потребата да се обележи по- 
себно повторливоста и го предизвикала нивното 
образување како трет член во горните вериги. Не 
е вака остра границата меѓу повторливите и трај- 
ните глаголи во другиот можен случај кога се ја- 
вуваат итеративни форми — изведени од сврше- 
ни префиксирани глаголи, наспроти прост траен 
глагол. На пример: се т^епа — се степа — се степу- 
ва, несе — снесе — снесува, гледа — погледа — 
погледува, пали — запали — запалува, лаже — 
излаже — излажува, бега — избега — избегува, 
руча — изруча — изручува, пее — запее — запе- 
ва, запевува, прави — направи — направа, напра- 
вува, јаде — најаде — најадува, пие — напие — 
напива, напивува. Имено, во ваквите случаи не е 
исклучена можноста за развивање и на трајно 
значење кај повторливите глаголи. Тоа стои во 
зависност и од карактерот на префиксот. До колку 
тој придава значење на извесна продолжителност, 
полесно во таквиот глагол се развива и трајно 
значење. Така глаголот догорува (гори — догори 




— догорува) иде со такво значење во реченицата: 
свеќата догорува. Од друга страна, ако во даден 
случај префиксот означува особено моментно из- 
вршување на дејството, таквиот глагол тешко да 
ќе се употреби како траен. Во таа смисла можеме 
еден глагол како стропува сосем да го срамнуваме 
со тропнува, а редот тропа — стропа — стропува 
со редот трста — тропне — тропнува. Сето ова, со 
особен оглед на улогата на префиксите, заслужу- 
ва посебно иследување, какво пгго овде не сме во 
можност да дадеме. Исто така треба посебно да се 
иследуваат и промените во видовите нијанси, за- 
висни од различни поместувања во лексичкото 
значење на глаголот, за кои кажуваме непгго мал- 
ку подолу (в. т. 264). 

261. Некои од глаголите што спаѓаат овде се 
изведени и од непрефиксиран свршен глагол: На 
почнуењето си ја пика главата, сам си речуе (Т. 
Ецов). — да дојдуаш понабрго на гропчево да ви- 
дуаш да не некој ми а откопат ќерка ми (М. Це- 
пенков); па овде можеме да го земеме и сторува, 
бидејќи глаголот стори денеска го сфаќаме како 
непрефиксиран: ја ваја работа ја сторујеш, ја гла- 
вата ќе ти се земе (Т. Ецов). Веригата овде сепаи 
се дополнува со трајни глаголи, иако од друг ко- 
рен, но соодносни по значење: вели — рече — ре- 
чува, гледа — види — видува, прави — стори — 
сторува. 

Од друга страна, имаме и префиксирани вак- 
ви образувања, иако соодветниот свршен префик- 
сиран глагол не е никако обичен во употребата: 
А одвреме навреме подидуваше и Сандре (В. Ма- 
лески). — Јас ќе гледам да поддојдвам понекога 
(Р. Петковски). И во редот на споменатите порано 
образувања со суфиксот -не можат да се сретнат 
такви кај кои свршениот глагол не е влезен во го- 
ворот: Крвта на Стојанка и цветнуваше во обра- 
зите (В. Малески). Всушност овде имаме новоиз- 
веден итеративен глагол од само потенцијално да- 
дениот свршен глагол „цветне". Заклучокот е 

одовде, дека за да имаме глагол повторлив не е 
задолжително да постои во редот соодветен свр- 
шен глагол, како реално даден во јазичната упо- 
треба, додека од друга страна — постоењето на 
траен глагол од истиот корен или соодносен по 
значење е услов за да се сфати една форма како 
повторлива. 

262. Од прегледот пгго го дадовме може да се 
види дека итеративните глаголи се изведуваат од ј 
свршените, а придобиваат имено повторливо зна- 
чење до колку во дадената верига постои и прост 
траен глагол. Со дејството нгго го изразуваат е 
сврзана претставата за неговата повторливост, за 
опфаќање на одделните моменти во неговото из- 
вршување во еден периодичен ред: Вистина и мно- 
гу пати се степувавме, ни крвавеа носовите , ама 
бргу се смирувавме (К. Чашуле). — И оди почесто, 
нарочно да се напивуваш таму кафе за да им е 
куќата отворена (Р. Крле). — Таа погледнуваше де 
во Иља, де по Петрета (Р. Петковски). — Како се- 
кое утро што погледуала во јаболкницата ... така 
и тоа утро погледа. — На секој збор, што прогоо- 
рила, се по еден алт’н од уста п паднуало. — Не- 
која гемија дали дојдуа покрај земјава вахаа (М. 
Цепенков). — и денеска утката на ден едно врап- 
че изедуе (Т. Ецов). 

263. Надворешен знак за тие глаголи е нас- 
тавката -ува. (-ва).. Но не значи од друга страна 
дека сите глаголи што ја имаат наставката -ува 
се непремеИ® итеративни. Напротив, имаме изве- 
сен орој глаголи на -ува што се со трајно значе- 
ње. Тие се глаголите пгго спрема соодветните свр- 
шени стојат сами како претставници на несврше- 
ниот вид. Во нивниот ред ја немаме тројноста 
траен — свршен — повторлив, ами имаме само 
двојност свршен — траен (несвршен). Ако посочу- 
вавме горе вериги како седи — седне — седнува, 
овде можеме да посочиме само двојни редови: ку- 
пи — купува, каже — кажува, врзе — врзува, 
стави — ставува, стане — станува, внесе — вне- 

сува. Воопшто, ако простиот глагол е свршен, или 
ако денеска еден свршен глагол се сфаќа кано 
прост, — тогаш се останува само на противставу- 
вањето свршен: траен. Имаме дури и такви гла- 
голи пгго се изведени со -ува направо од именска 
или придавска основа, како трајни, така пгго не 
влегуваат ни во вакво двојно противставување, 
ами самите служат за изведување на свршени 
форми со префиксација: верува, чувствува, збо- 
рува, милува. Па можеме дури да приведеме и 
случај кога, покрај несвршеното, со ваков глагол 
може да се изразува и свршено значење: од коа се 
здравувала, ја праишле месеците (М. Цепенков). 
Така е и со глаголот образува, и со некои од туѓо 
потекло како регрутува и сл. (в. т. 283). 

' 264. Двојното противставување на непрефик- 
сирани глаголски форми го наоѓаме кај глаголите 
што во свршениот вид ја имаат наставката -са: 
киниса — кинисува, бендиса — бендисува. Такво 
противставување се среќава и кај повеќе префик- 
сирани глаголи, оддалечени по значење од про- 
стиот глагол или кај кои простиот глагол денеска 
веќе и го нема: остане — останува, постане — по- 
станува, се измори — се изморува, продолжи — 
продолжува, премали — п ремалува, успее — успе- 
ва. Сп.: неговата чета цел ден се пробиваше низ 
заседите (Ј. Бошковски). — го повива и успива 
тоа мачето (С. Попов). — тие ете ти живот поми- 
нуаат ја, а не како ние селаните (М. Цепенков). 
Овие случаи се показателни со тоа пгго имаме во 
нив глаголи оддалечени по значење од основниот, 
прост глагол, кој е несвршен (бие, вие, мине). 
Токму поради таа оддалеченост по значење овде 
глаголите на -ува. се асоциираат само со префик- 
сираниот свршен глагол од кој се изведени, или 
пак се јавуваат како синоними на некои трајни 
глаголи од друг корен. Така изразот живот поми- 
нуваат се споредува по значење со живот живеат. 
Сите вакви и слични лексички поместувања ука- 
жуваат, како што се гледа, влијание на видовата 

содржина на глаголот.. Тоа и чини што понекогаш 
да не е лесно да се определи еден глагол како 
'траен или како повторлив. 

265. Бидејќи во приведените двојни против- 
ставувања имаме една несвршена форма, таа, иако 
изведена со наставката -ува што е карактеристич- 
на за итеративите, го предава трајното видово зна- 
чење. Во ограничен број случаи имаме да се јаву- ' 
ва и форма на -ува, покрај веќе наличната не- 
свршена форма, не со повторливо ами пак со исто _ 
трајно значење: најде — наоѓа, најдува, зајде — 
заоѓа, зајдува, вложи — влага, вложува, слезе — 
слага, слегува и др. Двете несвршени форми мо- 
жат овде наполно да се заменуваат: Скопје се на- 
оѓа (се најдува) во Македонија. — Тој влага (вло- 
жува) големи напори. Овде имаме јасен пример 
за тоа како се приспособуваат формите на -ува 
кон трајното видово значење, непгго пгго само по 
себе го покажува природниот факт дека постои 
извесна флуктуација од повторливите кон трајни- 
те глаголи. 

(266. Оние противставувања меѓу трајните и 
повтбрливите форми, што досега ги излагавме, се 
откриваат во можностите за нивната употреба во 
реченицата. За трајните глаголи е карактеристич- 
но пгго тие единствени можат да се употребат во 
основното значење на сегашно време. Еден нај- 
прост експеримент со формите за сегашно време 
ни ја покажува разликата меѓу нив и свршените 
глаголи. Се вели: јас паѓам (траен глагол), но бес- 
мислено е: јас паднам (свршен глагол). Од друга 
страна, ако речеме: јас паднувам, тогаш веднаш 
чувствуваме дека и ова искажување не ни е до- 
волно само по себе, дека тоа само по себе не ни го 
претставува развојот на дејството во сегашноста 
по оној начин како јас паѓам, ами дека бара не- 
какво накнадно објаснение за да биде сфатено во 
своето вистинско значење. Тоа објаснение може 
да го дадат извесни зборови што ќе укажат на 
повторливоста на дејетвото изразено со формата 

паднувам: Многу пати јас паднувам во сонот од 
кревет. Тоа објаснение може да произлегува од 
дадената ситуација: — Паднуваш? — Паднувам! 
ј И во едниот и во другиот случај немаме вистин- 
ско сегашно време, ами или такво пгго укажува 
: на многукратноста на дејството, или такво нгго 
! со извесна начинска обагреност укажува дека по- 
. стои готовност, можност да се изврши дадено деј- 
ство (в. т. 331). Основното значење на сегашно 
'време можат да ѓо изразуваат на пример и овие 
глаголи: (јас) собирам, сопинам, спастирам, суре- 
дуваМ; суправам; поправам итн. —- па тие се затоа, 
иако изведени од префиксирани свршени глаголи, 
денеска во нашиот јазик со трајно видово значе- 
ње. Но од друга страна, во примериве што сега 
ќе ги дадеме, итеративните глаголи се јавуваат се 
определени по споменатите погоре начини: многу 
вечери легнуала сосе деца без леб. — На трети 
ден му пукнуале (на мртовците) очите. — понабрго 
ти запевал. — секој запеуал врвејќим по патот 
низ клисурата. — никако не му прозборуало, т. е. 
нејќело да му прозборува (М. Цепенков). — двајсе 
јајца се ова, не се изручујат и двајца да се (Т. 
Ецов). — Со него се разбудуваше, со него ја „вр- 
шеше работата“ и со него легнуваше. — Аманте, 
бре луѓе, што беше овој огон! — речб. Со оваа ман- 
џа најадуваш цел баталјон војска и уште ќе ти 
престани (В. Малески). 

267 * И значењето на еден траен глагол може 
понекогаш да се фиксира за еден одреден момент. 
Но тоа станува особено со итеративните глаголи, 
бидејќи со нив се побудува претставата за дејство 
што се повторува во различни моменти, па еден од 
тие моменти може да се оддели посебно, посебно 
да се фиксира и да се добие значење што може 
да се споредува донекаде со значењето на сврше- 
ните глаголи. Ова станува на пример во истори- 
ското сегашно време: Зема Господ два камења, ги 
фрла по в’лкот, ги благословуе, се сторујат две 
кучиња. . . гст збркујат в’лкот, и го отмујат ове- 

нот (Т. Ецов). Ваквото фиксирање на еден момент 
е особено јасно во веќе споменатата начинска упо- 
треба за изразување на готовност или можност 
да се изврши дејството: Преку пенџере скокнувам, : 
ако побараш (Р. Крле). Честа е ваквата употреба 
на итеративните глаголи, но и на трајните, во ре- 
марките во драмските дела, каде што е вообичае- ' 
но да се употребува сегашно време, па бидејќи тоа ј * 
не може да дојде од свршен глагол, се изразува ј 
обично со итеративен при таква сконцентриса-' 
ност врз еден момент: влегува, п подава шамија на 
Саветка а потоа ја запалува ламбата. — Детето 
штом ги зема чорапчињата, рипнува и се фали 
(Р. Крле), Во случаите хпто ги споменавме имаме 
такво доближување до значењето на свршеноста 
на дејството, пгго дури тоа во свеста и посилно 
ни се налага. Во оваа точка имаме допирање, врс- 
ка меѓу несвршените и свршените глаголи. Ова 
доближување до значењето на свршеноста, при 
фиксирањето на еден момент, дава можност и за , 
образување на такви глаголски именки во наши- <ј 
от јазик што се јавуваат како ознака на даден мо- 
мент а не како именување на глаголскиот процес 
во неговото одвивање. Сп. на пример: денот на 
ослободувањето (в. т. 374)'. 

ВРЕМЕ 

268. Под граматичката категорија на времето 
го разбираме односот на вршењето на глаголско- 
то дејство по време — спрема моментот на сооп- 
штувањето. Сегашноста, или вооппгго оној мо- 
мент кога се говори, претставува еден вид вре- 
менска разделница меѓу она што станувало пред 
тоа, во минатото, и она што ќе настапи по тоа — 
во иднината. Во овие три временски плана — се- 
гашност, минато, иднина — и се вместуваат раз- 
личните времиња што ги познава нашиот јазик. 
Така имаме сегашно време, и повеќе форми за 
минатите и идните времиња: минато определено 

(свршено и несвршено), минато неопределено (свр- 
шено и несвршено), предминато време, идно, идно 
прекажано, минато-идно време. Значењето и упо- 
требата на овие времиња ќе бидат поблиску изне- 
сени во прегледот на глаголските форми. 

1 269. Односот спрема моментот на соопштува- 
њето, како разделен меѓу минатоста и идноста, е 
основен во временската определеност на различ- 
ните граматички времиња. Но освен со него, тие 
можат да се сооднесуваат во извесни случаи со 
упгге некој временски момент. Така предминатото 
време во своето основно значење укажува не само 
на тоа дека дејството што го изразува станало во 
минатото, со кое се определува односот спрема 
моментот на соопштувањето, ами освен тоа дека 
дејството му претходело на некое друго дејство 
во минатото, со кое пак едновремено се определу- 
ва и односот спрема друг, веќе изминат момент: 
Тој беше излегол, кога дојдов јас кај него. 

Во реченичните склопови можат да се јаву- 
ваат најразлични вакви временски нијанси и то- 
гаш кога се употребени формите од едно исто 
време. Такво сооднесување на моментите во кои се 
вршеле дејствата имаме и тогаш кога горната ре- 
ченица ќе ја искажеме по следниот начин: Тој из- 
лезе, кога дојдов јас кај него. Одовде се разбира 
дека моето дојдување му претходело на неговото 
излегување. Меѓутоа, како граматички факт вак- 
вото сооднесЈтање се остварува само тогаш кога 
е сврзано и со посебна граматичка форма, како 
што е случајот со формите за предминато време. 
Затоа, зборувајќи за односот на глаголското деј- 
ство по време спрема некој друг момент мислиме 
овде на соодносот меѓу формално граматички из- 
делените времиња по себе, а не на различните 
случаи што логички можат да проистечат од ре- 
ченичкиот состав. 

270. Едно време може да дојде во својата 
права употреба — тогаш кога го изразува она по- 
себно свое значење пгго го одредува неговиот од- 

нос спрема моментот на соопштувањето и спрема 
другите времиња. Но покрај ова многу честа е и 
неправата употреба на дадено време, пгго се зас- 
нова на пристапот на говорителот од различни 
временски гледни точки кон соопштуваното деј- 
ство, независно од моментот на соопштувањето. 
Така, сегашно време може да се употреби и за со- 
општување на минати и идни настани. При прег- 
ледот на времињата ќе се каже повеќе и за таа 
нивна неправа употреба. 

НАЧИН 

271, Спрема глаголското дејство ние земаме 
определено становиште, било да го искажуваме 
како една положителна констатација, било да 
укажуваме само на неговата можност да се извр- 
ши при определен услов, било да го сврзуваме со 
својата желба да се изврши или да го изразуваме 
во вид на заповед итн. Во сите овие случаи поаѓа- 
ме од една субјективна оценка на глаголското деј- 
ство. Ваквото опфаќање на дејството го означу- 
ваме со граматичкиот термин — начин. Во наши- 
от јазик со посебни граматички форми се јавува 
заповедниот начин (императив) и можниот начин 
(потенцијал), спрема кои, како и спрема сите дру- 
ги начински значења стои индикативот (исказниот 
начин), со кој се предава дејството во вид на 
стварна констатација. Така ќе имаме на пример: 
Петре дојде (исказен начин), Дојди, Петре! (запо- 
веден начин), Петре би дошол, ако го викнете (мо- 
жен начин). 

Меѓутоа, субјективното пристапување кон 
дејството далеку не се исцрпува со оние начински 
односи што ги споменавме. Пред се ние изразу- 
ваме одредено становиште спрема соогаптувањето 
со помошта на говорната интонација. Освен тоа и 
со формите на времињата можеме, во одредена 
употреба, да дадеме субјективна преценка на деј- 
ството. Така, ако речеме: Петре, велат, дошол, то- 


380 



гаш изразуваме прекажано дејство, спрема кое не 
можеме секогаш субјективно да се однесуваме 
како спрема сигурен факт. Или ако речеме: Те 
правам на парчиња, тогаш со формата за сегашно 
време искажуваме извесно субјективно настрое- 
ние на готовност да се изврши даденото дејство, 
ако сака и во непосредниот иден момент. Но во 
овие, и во други слични случаи, немаме и посебни 
форми за искажување на начинското значење, ка- 
ко што ги имаме во импераетивот или во можниот 
начин. Останува од самиот состав да се разберат 
начинските нијанси во искажувањето. Затоа во 
ваквите случаи нема да зборуваме за посебни на- 
чини, ами за.начинска употреба на одделните гла- 
голски времиња: При прегледот на тие времиња 
ќе укажуваме, меѓу другото, и на таквата нивна 
употреба. 

ЗАЛОГ 

272. Со овој термин се означува односот на 
граматичкиот подмет спрема глаголското дејство. 
Тој однос е обично активен, т. е. со граматичкиот 
'подмет најчесто се означува она лице што го вр- 
ши дејството: Коњите вршеа по цел ден околу 
стожерот; Богомилчани многу не шетаа, а особено 
тие дни на работа (В. Малески), Во овој случај 
говориме за активен залог .(актив).' 

Но граматичкиот подмет може и да не го озна- 
чува вршителот на дејството, ами обратно — она 
лице или предмет врз кои се врши дејството. То- 
гаш говориме за пасивен залог (пасив). Ваквиот 
однос на подметот спрема дејствбго доста често 
се предава во нашиот јазик со повратни глаголски 
фОрми (в. т. 249, 1): Секое зрнце се прибира од 
земјата, секое тревче, дрвце, луштенце (В. Ма- 
лески). — Старите треба да се слушаат зашто по- 
веќе знаат (Р. Крле). — Кај ќе се пери по богатите 
куќи, таја ќе се викат тамо да пери; кај ќе се ва- 
росуат некоја богата куќа, тамо таја ќе се вика; кај 
ќе се миет некој чардак, тамо таја ќе се викат да 

миет (М. Цепенков). Ако е во реченицата споме- 
нат и вистинскиот вршител на дејството, тогаш 
на него се укажува со предлоготс одѕ сетил аџијата, 
оти капата му се украла од чоеко со детето. — и 
друга заповед се дала од царот (М. Цепенков). 

Пасивниот однос на подметот спрема глагол- 
ското дејство се искажува и со вакви конструкции 
во кои влегува глаголската придавка од преодните 
глаголиг Гоце Делчев беше убиен од турскиот 
аскер. — Тој е тепан од татко му. 

Од сето што го кажавме се гледа дека овде 
се работи за категории чисто синтактични. Во на- 
шиот јазик немаме посебни глаголски форми за 
пасивот, па затоа и немаме стварно противставу- 
вање на два залога — актив и паСив. Разгледу- 
вањето на овие односи и не спаѓа, според тоа, во 
морфологијата, ами преминува исцело во доменот 
на синтаксата, бидејќи се работи за разлики во 
субјектно-предикатните врски што не се изразу- 
ваат преку различни морфолошки форми ами со 
особената постројка на реченицата. Пренесувањето 
на ова прашање исцело во синтаксата ќе придо- 
несе да се ослободи нашата граматика и од при- 
лично нејасниот термин глаголски залог, влезен 
и кај нас од словенската граматика. Ако ние овде 
посебно се задржавме на ова прашање, се должи 
најмногу на тоа што сакаме да укажеме на сосем 
погрешните настојувања да се изгради и кај нас 
дури целосна парадигма на пасивни форми, по 
образецот: сум носен (сегашно време), бев носен 
(минато време), ќе бидам носен (идно време) итн. 
Всушност овде не се работи за сложени глаголски 
форми, ами за чисто синтаксички состави. 

ОБРАЗУВАЊЕ НА ГЛАГОЛИТЕ 

273. Покрај глаголите пгго ги сфаќаме како 
првични, неизведени (носи, води, иде, бере итн.), 
имаме една маса глаголи што се изведени најчесто 
од именски корен, но може и од некој подрут збор. 

Така, на пример, некои глаголи се изведени 
од извични и гласоподражавачки зборови: баботи, 
кркоти се, тапоти, брбори, дрдори, бумка. Сп.: 
брбнаа да се смеат. —• кљакаат штркои (М. Цепен- 
ков). Во овој случај убаво се гледа вр>ската со 
извичниот збор: ја пласнал на земи змијата, плас 
сторила (М. Цепенков). 

Во следните два глагола имаме изведување од 
прилог: назадне — назаднува, назадува; напредне 
— напреднува, напредува. 

Но најобични се образувањата во кои влегува 
именски и придавски дел. Понекогаш тие прет- 
ставуваат срастувања дури од цели реченични де- 
лови — во една глаголска форма, така пгго тогаш 
можеме да зборуваме за вистински сложени гла- 
голи: омалодуши, ошумоглави, омаудри, острело- 
уши^ обелодени, денгуби, вчудовиди се — вчудо- 
невиди се и др. Сп;: што да му главоболиме тамо 
на сете (С. Попов), и како глаголска именка из- 
ведена од богдапроштава : Слушал од сиромасите 
Богдапроштаањето нивно за него (М. Цепенков). 

Настанувањето на еден таков тагагол ни е мно- 
гу убаво претставено во овој пример: се уплашил 
да не умрит, и да му се пленит касата, се в чудо 
видел сиромаио тргоец (М. Цепенков). Како пгго 
се гледа овде, опфаќањето на дополнението в чудо 
меѓу повратната заменска форма и глаголот бил 
првиот чекор по патот на полното слевање на це- 
лиот израз во една сложена глашлска форма. 

Изведувањето на глаголи од имињата станува 
со помошта на наставки. Но има и такви случаи 
кога тоа станува едновремено и со префиксација, 
така што дури понекогаш во употребата да не се 
среќава непрефиксирана форма од тој глагол: 
с-мал-и, з-грут-чи, с-пепел-и, с-пријател-и се, 
у-пат-и, по-здрав-и. 

Наставките сб кои се изведуваат глаголи од 
имињата се овие: и, -ичи, -ее, -а, -ува, -са, -ира. 

274. Наставката -и е денеска најпродуктивна 
од сите други наставки нгго спаѓаат овде. Глаго- 
лите образувани со неа го изразуваат во своето 
дејство во резултативен вид оној признак што се 
содржи во основниот збор: дели, мажи, срали се, 
пазари, калеми, реди, гости, отчовечи се, сони, 
пишмани се, жали, погрчи се, чести, смали, зголе- 
ми, горчи, блажи, слади се, пушти, прости, збогати, 
опијани се, оживи. Сп.: во овие примери: Еднуш 
една баба је викнале Канио да бабит (Е. Спростра- 
нов). — како се забатачив во ова пуста тиња .— се 
воцариле многу цареи во Стамбол (М. Цепенков). 
Сп. го и ова новообразување: проискри со очите 
(К. Чашуле). Изведување со оваа наставка имаме 
и во глаголот вештичави се (преку „вештичав“): 
На жените им било дандалио да се вештичаат (М. 
Цепенков). Интересно изведување среќаваме овде: 
мака на мајка неомајкена (В. Малески), како-при- 
давка од глагол омајчи се — омајки се. 

275. Наставката -ичи ја среќаваме во нашиот 
народен јазик во глаголот коленичи (но овој глагол 
можеме да го сфатиме и како изведен со -и од збо- 
рот коленица), додека во литературниот јазик има 
повеќе глаголи изведени ео неа: интимничи, пер- 
вничи, оригиналничи. 

276. Наставката -ее му придава на глаголското 
деЈство значење на преминување во нова состојба. 
Таа служи за изведување од придавки: големее, 
слабее, здравее, богатее. Меѓутоа имаме вакви 
глаголи и со подруго значење, особено пак кога 
идат во повратна форма: живег, црвепее се, белее 
се. Сп.: сама со себе се големеела (М. Цепенков), 
т. е. се гордеела. Покрај значењето „станува не- 
каков“ ваквите глаголи можат во извесни случаи 
да го изразуваат и значењето „е некаков": под 
расплаканите очи му се синееја големи модрици 

(Ј. Бошковски). — Уште по некој ќош од некоја 
градина со трње зеленее (С. Попов). Од именки се 
вакви изведувања ретки: ветрее. Сп.: за да „пре- 
зимеат“ полесно (С. Попов). За овие глаголи е 
карактеристично вршењето на дејството без прео- 
ѓање на објект. Така имаме: платното белее, но 
преодно обично: платното го белат. Наставката -ее 
е слабо продуктивна. 

(^277.'Наставката -а, денеска непродуктивна, ја 
срекаваме во глаголите: вика, игра, стрела, чешла, 
весла, брза и др. 

^ ч 278. Наставката -ува, толку распространета 
кај итеративните глаголи, служи во некои случаи 
и за изведувања од имињата. Така изведените 
глаголи немаат повторливо ами трајно значење: 
царува, верува, дарува, зборува, зимува, летува, 
лекува, милува, радува се. Проширено: боледува 
(спрема гладува и сл.). Во некои случаи имаме 
овде наспоредни образувања и со наставката -и: 
баби —- бабува, лечи — лекува, служи — слугува. 
Во примерот: така оделе и руските кралеи при 
царо турски, кога се царуале и се закралуале (М. 
Цепенков) — формата идруале е изведена заправо 
вторично од (за) 1 Џ 1 ри па затоа има итератиВно 
значење. 

Во литературниот јазик се среќаваат изведу- 
вања како: чувствува, учителствува, блаженству- 
ва, во кои веќе се изделува како наставка целиот 
завршок -ствува. 

279. -са. Оваа наставка, што се јавува и со 
повеќе проширувања, по потекло е од грчкиот ја- 
зик, па се среќава главно и во глаголи примени од 
грчкиот и турскиот јазик, кои се речиси сите од 
свршен вид: киниса, ареса, наваса, вјаса (несвр- 
шен о), курдиса, куртулиса, тептиса, бојадиса. Про- 
ширена во -Оса, -јоса таа се придава и кон некои 
наши зборови: црвоса, гнојоса, сироса, чевлоса се, 
брадоса, песоса се, петлоса, тревјоса. Сп.: очите 

крвјосаа. — брадосаните мажи (В. Малески). — А 
пак едни велеле, дека била млада Катерина, затоа 
се свапиросала (М. Целенков). 

280. За наставката -ира говориме во одделот 
за изведувањето на несвршени и свршени глаголи 
(в. т. 283). 

281. Глаголите се изведуваат од други глаголи 
со помонгга на наставки и претставки (префикси). 
Од наставките игго служат за вакви изведувања 
-не и -ува го менуваат видовото значење на гла- 
голот. Затоа за нив ќе станува збор подолу каде 
што се разгледуваат начините за образување на 
свршени од несвршени глаголи и обратно. Подолу 
ќе се говори и за улогата на префиксите и за оние 
значења што тие ги внесуваат во глаголските из- 
ведувања. На ова место ќе ги споменеме настав- 
ките -ка, -оли, -оти, што се прибавуваат кон не- 
свршени глаголи, и притоа не причинуваат видова 
промена, ами идат со чисто лексичка служба. Тие 
наставки заправо спаѓаат во редот на оние јазични 
елементиЈптодгскажуваат некаков чувствен однос. 
Наставката ^соуја изразува умалителноста на деј- 
ството: шетксС' рипка, трчка, свирка. Сп.: по кал- 
дрмата клопоткаше кола (Ј. Бошковски). Таа се 
јавува и проширена: си пивка, се даволка. Нејзи- 
ното умалително значење е јасно тогаш, кога од 
истата основа имаме и друѓ обичен несвршен гла- 
ѓол. Во инаков случај, дури и да сме имале неко- 
ѓаш таќва наспоредност, не се побудува денеска 
умалително значење. Така е на пример во делка, 
бидејќи ѓлаголот дела е излезен од употреба. Така 
е и во прска, стиска, писка. 

И наставката -оли предава умалително значе- 
ње: прсоли, шушоли, шумоли. Со спротивно на 
бва,ј аугментативно значефе, се употребува во не- 
кои 'глаголи наставката -оти: трескоти, пискоти, 
ломоти, грготи, штракоти. Како што се гледа, овие 
глаголи означуваат произведување на некаков 
звук, па затоа имаме вакви образувања и од из- 
види со кои се подражава некој глас. 

ИЗВЕДУВАЊЕ НА НЕСВРШЕНИ И СВРШЕНИ 
ГЛАГОЛИ 

282. По нешто за тоа какви начини имаме за 
образување на свршени од несвршени глаголи, и 
обратно, кажавме веќе досега. Овде ќе се задр- 
жиме малку поподробно на ова прашање. Притоа 
ќе говориме за несвршените глаголи вклучувајќи 
ја во див и групата на повторливите. 

283'. Пред се треба да споменеме дека во на- 
Шиот јазик имаме извесен број глаголи кај кои 
не се разликуваат посебни форми за видовите, 
ами со една иста форма, според елучајот, се изра- 
зува било свршено било несвршено видово значе-_ 
ње. Тие глаголи се следните: јаде, руча, вечера, 
праша, кани, цути, дели, гости, граби, греши, сра- 
ми, калеми, коленичи, мине, стожи, пазари, чести, 
бесчести, здравува (се), крсти (се), мажи (се), жени 
(се), слади (се), слика, дарува. Сп.: Ќ.е му ја граби- 
ме, и со тоа ќе го срамиме (Р Крле). — јас откоа 
поминав овде, коа ви ја делив главата, отидов при 
него. — нека не даруа. — Ха, сега дури те гостив, 
си рекол со умот чоекот. — Откоа му грешија на 
Бога Адам и Ева, и истерал од рај<? надвор. — ти 
што ме страми и ме резили мене, светот да те стра- 
мит тебе и да те резилит. — му се сладило. — от- 
коа се здравувала, ја прагаале месеците (М. Це- 
пенков). — Сукаловци меѓу првите ожнаа, врзаа 
и стожија во „Гошово“ (С. Попов). 

Освен споменативе глаголи, во литературниот 
Јазик се употребува со двојно видово значење и 
образува, а тука се приклучува и бројната група 
на глаголи од туѓо потекло со наставда ^ирџ (кај 
некои се јавува и нашата наставка НЈва): минира, 
телефонира, специјализира, регрутира — регруту- 
ва. Видовото осмислување е во нашиот јазичен 
усет толку силно, што се забележува понекогаш 
во говорот стремеж, видовите разлики да се озна- 
чат надворешно со помошта на акцентот: тој те- 
лефонпра — тој телефбнира (оваа форма со ацент 

пренесен на третиот слог се чувствува како по- 
пригодна да го изразува свршениот вид). Но сето 
ова е далеку од тоа да биде развиено во систем. И 
внесувањето на наставката -ува кај некои вакви 
глаголи наоѓа извесна поткрепа пак во тоа чувство 
за надворешно разликување на видовите: заинт 
ресува е видово попроѕирна форма отколку загсн- 
тересира. 

284. Кај неколку глаголи разликата во видот 
е изразена преку разликата во основниот вокал: 
несвршено значење изразуваат формите што спа- 
ѓаат воф-група, а свршено оние од е- или м-група: 
зема — земе, фрла — фрли, пушта — пушти, то- 
вара — товари, спрема — спреми, прима — прими, 
снима — сними, отвора — отвори, затвора — затво- 
ри, остава — остави, поправа — поправи и др. Од 
несвршен вид се кове и кова. Но во префиксира- 
ните од нив несвршени се само формите на -а: 
закова (заковува). Само од свршенвид се формите 
исповеди, заповеди, додека формите исповеда, за- 
поведа можат да се употребат за обата вида. Затоа 
се јавуваат и паралелни несвршени форми испо- 
ведува, заповедува. 

2Ѕ5.'Образување на несвршени од свршеии 
глаголи. 'Наставката -а, што ја видовме во туку- 
што изнесените случаи, служи за изведување на 
несвршени глаголи од свршени и во следните слу- 
чаи, во кои освен тоа имаме било промена на ко- 
реновиот вокал било пак појава на таков вокал 
таму каде што денеска го нема во свршениот вид: 
одговори — одговара, изговори — изговара, збере 

— збира, постеле — постила, умре — умира, удри 

— удира, запре — запира, задре — з адира, навре 

— навира, извре — извира, отме — отима, препне 

— препина, шепне — шепина, урне — урина, смет- 
не — сметина, качне — начина, кутне — кутина. 

Во неколку глаголи пред наставката -а во не- 
свршениот вид се јавуваат консонантите ќ, ѓ, њ 
наспроти т, д, н во свршениот. Историски поглед- 
нато овде сме имале заправо наставка -ја, па про- 

мената на консонантите настанала во допир со ј. 
Овде спаѓаат глаголите: фати — фаќа, врати — 
враќа, п.шти — пљаќа, преати преаќа, најде — 
наоѓа, зајде — заоѓа, обиде — обиоѓа, види — виѓа 
(и проширено: виѓава), роди — раѓа, погоди — (по) 
гаѓа, поклони се — (по)клања се и др. Наставката 
(ј)а се наоѓа проширена во -(ј)ава кај следните гла- 
голи: сети — сеќава, вети — веќава, срете — сре- 
ќава, смете — смеќава, види — виѓава, мени — ме- 
њава, Исто и во: гости — гоштава, крсти — крш- 
тава, прости — проштава. 

| 2861 Меѓутоа, далеку најмногубројни се вак- 
вите Изведувања со -ува, покрај која се јавува и ј 
наставката -ва. Последнава служи за изведување 
од свршени глаголи со огппт дел на вокал: познае ' 
— познава, измие — измива, изблуе — изблува, 
угрее — угрева, нагнои — нагновд, посвои — по- 
свова. Таа се среќава само во неколку глаголи со 
опнгг дел на консонант: кладе — клава, извади — 
извава, крене — крева. Наставката -ува служи за' ■ 
изведувања од глаголи со општ дел на консонант: 
купи — купува, каже — кажува, нарача — нара- "" 
чува. Но таа навлегува денеска и во сферата на 
наставката -ва, така што се сосем обични, во га> 
новите образувања и пообични, ваквите форми из- 
ведени од свршени глаголи со општ дел на 6: на- 
гнојува, освојува, устојува. Доста е обично нејзи- 
ното придавање кон опигг дел на е: изгрејува, запе- 
јува (дури и запевува), насмејува се. Не ни е уште 
обично нејзиното пренесување и кај останатите 
, глаголи пгго завршуваат на вокал во општиот дел. 
Можеме слободно да речеме дека денеска можат 
да се изведуваат со оваа наставка форми од сите 
свршени глаголи со општ дел на консонант, поз- 
нати во нашиот народен јазик, па и од оние кај 
кои имаме веќе образувања и со друга некоја на- 
стаЕка: плати — плаќа — платува, мени — мењава 
' — менува и сл. Веќе порано го изјаснивме праша- 
њето дека вака изведените форми немаат секогага 
исти видови нијанси, ами дека можат да се јаву- 

ваат или само како повторливи или пак да се за- 
менуваат и со трајните форми. Се разбира дека во 
еден таков сплет од односи некои од тие форми ќе 
се чувствуваат како пообични, попознати, а други 
како понеобични во јазичната употреба. 

287. ‘Образување на свршени од несвршени 
глаголи. Од несвршени глаголи се изведуваат свр- 
шени со помошта на наставката -не: вика — викне, 
седи — седие, лета — летие. Има случаи кога оваа 
наставка се јавува само во врска со пр>ефикс, на 
тогаш можат да се сретнат и вакви двојни свр- 
шени форми: згаси — згасне, порасте — порасне, 
поможе — помогне, погледа — погледне. Во поет- 
скиот јазик се наоѓаат форми како грејне, инаку 
необични во говорот. Наспроти некои свршени 
форми со наставка -не денеска немаме соодветен 
несвршен глагол од кој да се изведени: лусне, кук- 
не (кукнал та пукнал), текне (од него изведено: 
текнува), залетне се (од кое е изведено: залетнува 
се), приѕне, обѕрне се. 

Оваа наставка или само го менува видот на 
глаголот, образувајќи форми што значат моментно 
извршување на дејството (чука: чукне) или пак 
привнесува и извесна нијанеа во лексичкото зна- 
чење на глаголот: ајде вјасни, ќе настинеги. — се 
лутна Антон (К. Чашуле). — Не јади гитрк тељци, 
а чедо, туку лели ти е страв, бркни го (М. Цепен- 
ков). Овде глаголите на -не предаваат умалител- ' 
ност на дејството, шго може да се спореди со ис- Ј 
тата нијанса побудувана со помопгга на префик- I 
сите: повјаса, подпаљути се. 

Иако ваквите глаголи предаваат дејство миг- 
новено, може во контекстот да се случи, со нив 
да се побудува и свршено дејство со поголема про- 
должителноет. Летнал вамо, летнал тамо, про- 
кљакал и пак се искапал, та се сторил човек (М. 
Цепенков). Овде летнал изразува содржина при- 
ближно како во полетал. 

Имаме неколку глаголи со оваа наставка што 
4 се од несвршен вид: рине, гине, кине, гасне, плак- 

не, мрзне, кисне, секне, молкне, ѕемне. Во поет- 
скиот јазик се среќава и расне покрај пообичното 
расте, и гаепне (обично —■ шепина, шепоти). Сп. 
упгге: Спикерот подивено бабнеше (К. Чашуле). —• 
како кривец веднеше глава (Ј. Бошковски). 

288. Вториот начрш за образување на свршени 
од несвршени глаголи се состои во придавањето 
на претставки (префикси) кон несвршените фор- 
ми. Претставките не само што го менуваат видот “ 
на глаголот, ами внесуваат и лексички нијанси во 
неговото значење, било да укажуваат поблиску на 
просторната управеност на дејството, било на не- 
говиот почеток или крај, било на неговото извр- 

г шување во изобилна или ограничена мерка и др. 

! Првобитните значења на префиксите се простран- 
^ ствени. Но на нив не се останало, ами по пат на 
апстрахирање се развиле и ред други нијанси, при 
кои е често пати тешко да се согледа по каков на- 
чин, со какви се пренесувања се изведени од про- 
странствените значења. Ова треба да се има пред- 
вид при одделните примери што се даваат подолу 
во прегледот на префиксите. 

289. Значењето на претставката не се истак- 
нува со еднаква релјефност во секој случај, ами во 
тоа има различни степени — од чисто видовата 
служба на претставката па до осетното влијание 
од неа врз значењето, така што понекогаш да е 
тешко да се определи дали имаме само форма од 
исти глагол или пак нов збор. На пример, во гла- 
голот окара наспрема кара значењето на префик- 
сот е избледено до прост знак за свршеноста на 
видот. Обратно, во отепа напрема тепа не само 
што е означен свршениот вид, ами имаме и про- 
мена на лексичкото значење, така што можеме 
тука да зборуваме за посебен глагол. 

290. Дури и еден исти префикс во спој со исти 
глагол може во нашиот јазик да привнесува раз- 
лични нијанси во значењето. Така, на пример, гла- 

голот пачека се значи едно во составот тој се на- 
чека на раце, а друго во составот тој се начека 
стоејќи во редот. Исто така имаме сосем различни 1 , 
значења од глаголот заработи во овие два случаја: 
тој заработи многу пари и тој од вчера заработн 
(почна да работи). Овие разлики водат од една - 
страна свој почеток од разликите во значењата кај 
самите префикси во нивната предлошка служба, 
од друга страна и во значењето или значењата на 
глаголот, но исто така, игго е важно да се посочи 
за нашиот јазик, тие во извесни случаи образуваат \ У 
два хронолошки слоја меѓу префиксираните гла- ј 
голи. Така, префиксите за и на во ново време, па-' 
и денеска уште, стапуваат во ред споеви со несвр- 
р шени глаголи, при кое особено јасно се изделува 
: кај за значењето на почеток на дејството, а кај на 
значењето на неговото извршување во изобилност: 
тој заиде, зазборува, зашмрка, накупи, насобра, 
навлечка. Ова не значи дека споменатите значења 
на тие префикси не биле познати и во стариот наш 
јазик, ами дека преживеале така големо распрос- 
транување имено во поново време. Во таа смисла 
треба да се разбира и реченото за двата слоја во 
префиксираните глаѓоли. 

291. Прибавен кон несвршен глагол префик-’ 
сот редовно го менува неговиот вид во свршен. Ис- 
клучок прават некои чисто книжевни зборови како 
состои се, постои (супггествува), претстои, зависм. 
Инаку, глаголите како префаќа, допљаќа и др. 
претставуваат образувања со наставка од сврше- 
ните префати, доплати, а не со префикс од несвр- 
шените фаќа, плаќа. 

Префиксите не се прибавуваат само кон прос- 
тите несвршени глаголи, ами и кон свршените. Се 
разбира дека во таков случај не станува никаква 
промена во видот, а само нијансирање на основното 
глаголско значење во врска со значењето на прет- 
ставката: види — извиди. Има притоа и такви слу- 
чаи кога префиксираниот глагол се употребува со 




неизменето значење спрема непрефиксираниот: 
врати се — поврати се. Сп.: Не могле да и повра- 
тат (М. Цепенков), со исто значење како: да ги 
вратат. Во прегледот на префиксите што го даваме 
подолу ќе бидат приведени и префиксирани гла- 
голи изведени од свршени, бидејќи целта на тој 
преглед не е само да го покаже менувањето на ви- 
дот при помошта на претставките, ами и да ги 
посочи во најбитното нивните значења во повр- 
заноста со глаголите. 

Освен што го менуваат видот на глаголот, пре- 
фиксите можат понекогаш да го причинат преми- 
нувањето на непреоден глагол во преоден: живее 
— преживее, падне — нападне. Впрочем, овде тре- т 
ба да не ја забораваме и можноста изразена до 
голема степен во нашиот современ јазик, да се 
употребат преодно и првично непреодни глаголи. 

Имаме извесен број такви глаголи што не се 
употребуваат непрефиксирани. Така: в-лезе, из- 
лезе, в-црени, в-разуми, во-образи, во-вре, во-тне, 
за-тне и др. 

(292* Спој од два, па понекогаш и од повеке 
префикси, е една појава обична во нашиот јазик, 
и не само тоа, ами еден жив начин на нијансира- 
ње на глаголските значења. Притоа префиксите мо- 
жат да го чуваат своето значење: пре-рас-каже 
(може и: пре-пре-рас-каже), можат да служат за~"| 
усилување или ограничување на дејството, што 1 
произлегува впрочем пак од нивното значење: к 
из-на-спие, по-на-чека, а има случаи кога тие ста- 
пуваат во потесна врска, чинејќи извесна целост: 
испо-тепа, испо-краде. Самото потепа, покраде мо- 
же да се употреби но со значење сосем спротивно 
од она што се придава овде со испо-, со значење 
на умалителност на дејството. Всушност во сло- 
жениот префикс испо- се налага значењето на ис-, 
бидејќи може да се рече и само ис-тепа, ис-краде. 
Сепак со сложениот префикс се придава извесна 
упгге голема усиленост на дејството. 

ПРЕГЛЕД НА ПРЕФИКСИТЕ 

293. без-. Се употребува во деноминативни 
образувања, почесто во спојот обез-. Означува ли- 
шување од непгго: бесчести, бесражничи. Сп. и: 
обесправи, обезглави, обезличи. 

294. в(о)-\ Основното пространетвено значење 
му укажува на управеноста на дејството навнатре 
во непгго: втера, влее, впие, впрегне, внесе, влезе, 
втоне, всели се, вдене, вживее се, вовре, вотне, 
вовлече, воведе. 

Покажува дека нешто станува некакво: вцрви, 
влоши, вцрени се, вкрсти, вледени, вразуми, воз- 
ли се, вооружи, вообрази. Сп.: Сиот се вгори во 
лицето, шкртна со забите (В. Малески). — Кога 
ќе се вов’чи (воволчи) што велат нашите мариовци 
(С. Попов). Употребата на овој префикс со вакво 
значење, до голема мерка се ограничува од упо- 
требата на префиксот с-. 

Во глаголот вкачи имаме исто значење како 
во непрефиксираниот, и пообичниот глагол качи: 
ќе го вкачеше на бинекташот (М. Цепенков). Во 
вчудовиди или вчудоневиди (покрај счудовиди, 
счудоневиди), влезен е овој префикс со поглаголу- 
вањето на цел еден израз. 

Во нашиот народен јазик формата во- се ја- 
вува пред два консонанта и пред в. Во литера- 
турниот јазик таа се среќава уште во некои сло- 
венизми: вооружи, вообрази и др. Сп. и: се воца- 
риле многу цареи во Стамбол (М. Цепенков). 

295. воз-. Овој префикс не е жив во нашиот 
народен јазик. Тој се среќава во неколку книжев- 
ни збора: возгордее се, воздига, вознесе, воспее, 
воздржи се. Сп.: му се возродило во срцето по- 
кајање (М. Цепенков). — За чудо, новодојдениот 
не се возмути (В. Малески). Во народниот јазик 
овој префикс бил декомпониран, така што наспре- 
ма воздржи се имаме здржи се, наспрема воспро- 
тиви се — спротиви се (В. кај префиксот с-ј. Исто- 
то станало и во земе (од вземе). 

296. до-. Означува дека дејството стигнува до 
одредена цел: доведе, доиесе, достигне, доживее, 
дотера, дотрча, довлечка, доклинка. Некои од ис- 
тите глаголи, главно изведени од несвршени, се 
употребуваат и со значење на докрајно извршу- 
вање на дејството: тера — дотера, влечка — до- 
влечка, клинка — доклинка, Сп. упгге: спие — 
доспие, трае — дотрае, тури — дотури. Еве еден 
пример со такво значење: Ако сака тој сирома да 
си а дозатворе куќата, дај да лу а наметниме на 
вратот (С. Попов). 

Означува настапување на некакво чувство и 
телесен усет: доболи, достуди, домачнее, дотегне, 
дојади (од јад). 

297. за-. Старото пространствено значење на 
овој префикс, пгго укажува на тоа дека се стиг- 
нува зад нешто, се сеќава во глаголот зајде. Веќе 
далеку поодвлечено во: замине, занесе, завлече. 
Сп,: Така е адет: бабата да го занесе, а нункото да 
го донесе од црква дома (С. Попов). 

Во овие глаголи тој префикс пак иде со еден 
вид пространствено значење — дека нешто се оп- 
фаќа во една средина, се опфаќа сосем од друго 
нешто: загради, затвори, затутка, завитка, загрне, 
затрупа, закопа, затутули. Сп.: како се забатачив 
ѕо ова пуста тиња (М. Цепенков). 

Овде имаме значење повеќе или помалку 
блиско до значењето од предлогот за во изрази 
„непгго за нешто“: замени, замести, заложи. 

Глаголите како: занеми, заспие, заборчи се, 
засрами — покажуваат преминување во состој- 
бата пгго ја означува глаголот. 

Со глаголите замие .(се зами како-годе), зала- 
же се покажува површно исполнување на дејство- 
( то. Обратно, со глаголите: зачита се, замисли се, 
заигра се, застои се, загледа се — особено подвле- 
чено внесување во дејството. 

Денеска е најжива употребата на овој пре- 
фикс со значење на почеток на дејството: зачека, 
закубе, зареди, задиши, забрза, заоди, затрга. Сп.: 

Немиот заискри со очите гневно. — в грб ме запе- 
коа десетина подозрнтелни погледи (Ј. Бошковски). 

Тоа што овој префикс има толку нијанси при- 
чинува што и еден исти глагол да се употребува 
во некои случаи со повеќе значења. На пример: 
тој зафати да работи, тој зафати место, тој зафати 
џенем. 

298. из-. Основното пространствено значење 
на бвб] префикс укажува дека дејството е упра- 
вено од некаде надвор или нагоре (веќе спрема 
значењето на основниот глагол): истрча, избега, 
истури, излезе, изнесе, искачи, исфрли. Сп.: А 
Тренда се истрга од неговата прегратка (Ј. Бош- 
ковски). Одвлеченр: избере, изнуди, истакне. 

Покажува полно извршување на дејството: 
изгори, истине, изора, исчита, испие, испее. Со 
поособена нијанса: истегне, испружи. 

. Покажува дека дејството засега маса предме- 
ти тизумре, истепа, испаѓа. Сп.: се избација за збо- 
гум (Р. Петковски). — сите се испростиле. — многу 
души испаднале од двете страни (М. Цепенков). 
Од оваа множност на дејството се развива и зна- 
чењето на неговата засиленост, на изобилноста на 
неговото вршење. Во оваа смисла префиксов се 
јавува и во спојот испо-, попригоден да ја предава 
таа засиленост: се испотепаа, испокршија. Сп.: 
сите легнале, испозаспале (Д. Матов). За изразу- 
вање на засиленост на дејството овој префикс се 
сврзува и со на-: се изнајадоа, се изназедоа. 

299. на -. Основното пространствено значење на 
овој префикс укажува дека дејството се врши зго- 
ра врз нешто: нагази, настапи , нафрла, нападне, 
напише, намести, нагрби: 

Дејството може само во мала мерка да го за- 
сегне предметот: накисне, нлкрши, пакаса. Сп.: 
јаболко носам ... гуку ми се наби и се наскапа (М. 
Цепенков). — Кога насети дека некој оди по него, 
Кемал ги забрза чекорите (Ј. Бошковски) . Во вак- 
во значење овој префикс се сврзува со под-: под- 
накисне, поднакрене, поднапие. 

Дејството засега јуѓногјѓ предмети или ее из- 
вршува во најголема мерка, изразува значи заси- 
леност: паграба, пакопа, назбира, нарипа, натрча, 
накрка се, налока се, наспие се. Сп.: награбале 
пушки, секири, дрвја (М. Цепенков). Во ова зна- 
чење префиксот на — се сврзува со из: изнаграба, 
изнатрча се, изнајаде се, изнапие се. 

Овој префикс го посочува и самото извршу- 
вање на дејството: направи, нарача, навие, натепа. 
Сп.: Го надрвариле убоо и го истерале (Е. Спрос- 
транов). 

300. над-. Со пространствено значење се сре- 
ќава ретко, обележувајќи дека дејството се врши 
над или на непгго: наткрили се, натпише, надвис- 
не. Овие зборови му се својствени на литератур- 
ниот јазик. 

Почесто, и во народниот наш јазик, оваа прет- 
ставка привнесува значење дека дејството се из- 
вршува во повеќе од одреден степен: надживее, 
надбие, надлаже, надвие, наттрча, надрипа, надда- 
де, натцени. 

301. о-. Старото пространствено значење му се 
сеќава во глаголите опре, огрне. 

Инаку означува преминување во онаа состој- 
ба на која укажува основниот дел: осиромаши, 
обогати, опадне, оздравее, опијани се, обричи, окоси, 
ороси, облажи се. Сп. : сторил ниет да напраи некое 
зло, што да го очудит голелио со лошотијата (М. 
Цепенков). — И погледна во небото, кое вистина 
бегие осињелб во предвечерието (С. Попов). Со ова 
значење се поглаголуваат и цели изрази: остре- 
лоуши, омалодуши. 

Го менува само видот на глаголот, додека зна- 
чењето на префиксот е избледено: окара, опцуе. 
Во отепа имаме изместување на значењето спре- 
ма основниот глагол тепа. 

Зб^. об-\ Неговото пространствено значење 
укажува на опфаќање: обгрне, опточи, опшие, об- 

лече, обложи, опколи, опседне, опсипе, обмисли, 
обземе. Со лоинакви значења: оптегне, обзори се, 
обнесе се, обружи. 

303. од-. Значењето на овој префикс се соод- 
несува^со значењата на некои други префикси, и 
тоа било да се доближува до нив или, обратно, да 
покажува дејство спротивно по вршењето. 

Како и префиксот из-, овој префикс означу- 
ва дека дејството се одделува, се истава или се одда- 
лечуваоднекаде: одзеже, одвлече, от кине, отклони, 
оддели, оддалечи, отпушти, отстрани, одлачи. До- 
пирот со из- се согледува особено во вакви наспо- 
редни изведувања: одбере — избере, отсече — 
исече, одмоли — измоли. 

Со дд- се означува дејство спротивно на она 
што во вакви случаи се предава со префиксот за-: 
отвори: (затвори), отчепи, одлепи, отклучи, отпи- 
ше. Исто така спротивно на дејството изразено со 
префиксот иа- во случаите: о дучи (:научи), одвик- 
не. Или пак, што се сведува пак на тоа, дејство 
спротивно на она што е изразено во основниот дел: 
отчовечи, одрече, откаже. Имаме и такви глаголи 
со од- што иако идат и со подруги нијанси во зна- 
чењето, можат да се употребат и како обична за- 
мена на непрефиксираниот глагол: отплати, од- 
врати. 

Прогивставувањето спрема дејството на ос- 
новниот глагол во овие случаи добива нијанса на 
полна одврата од значењето на тоа дејство: (ми 
се) одјаде, отпие, одмили. 

Од основното значење на изделувањето од 
некаде се развива кај некои глаголи нијансата на 
вршење глаголското дејство во мал степен: отту- 
ри, отцрпе, отпие, отсипе. 

Овој префикс може да означува и изврше- 
ност, резултативност на глаголското дејство: од- 
гледа, одигра, отспие, одживее. 

304 по-. Пространственото значење на овој 
префикс укажува на вршење на дејството по не- 
која површина, при кое се јавуваат допирни точки 

со предлозите за и на (сп.: повие — завие, посоли 
— иасоли): потури, постеле, покрие, посипе, по- 
каже, погоди, посребри, позлати. Сп.: сета снага 
беше му ја повладале струпјето (М. Цепенков). 

При сврзување со субјектот некои вакви гла- 
голи, на пример посребри, позлати, добиваат и 
значење на преминување во нов квалитет, па така 
даваат почеток и за ред други изведувања со тоа 
значење: поцрвени, пожолти, потурчи, погрчи, по- 
пишмани, 

Особено се чести и продуктивни денеска из- 
ведувањата во кои по- означува дека дејството се 
врши во мала, ограничена мерка: постои, поседи, 
потопли се, почува, побега, посвири, повјаса, по- 
скара, подржи, попрска, помрдне. Сп.: Стариот 
како штрекнат се потргна (Ј. Бошковски). — Мо- 
ре, подра троа јарци. — ќе позастанам на сред не- 
бо (С. Попов). — Вера поизвјаса за да ја осмотри 
портата (К. Чашуле). — Се поистресоа од водата, 
се поизбришаа со јазик (М. Цепенков). 

Во овие случаи значењето на по- се апстра- 
хирало до знак за свршено дејство што се врши 
во истиот правец како и дејството на основниот 
глагол: посака, побара, послуша (го послуша за 
таа работа). Со исто значење како послуша во на- 
родниот јазик се јавува и псгчуе: ти зашчо и почу ? 
(Е. Спространов). 

И оваа претставка предава значење што засе- 
га повеќе предмети, па според тоа може да раз- 
вива и значење на засиленост на дејството: попаѓа, 
полегне. Позасилено: испопаѓа, исполегне. 

305. под-. Неговото пространствено значење 
укажува на управеност на дејството под нешто: 
потфати, потстави, потпали, потпише, подметне, 
поткове. 

Означува дејство што се врши во мала мерка: 
поткаса, поткине, подгори, подбегне, поткуси. Сп.: 
се подлагав — нема да врне (К. Чашуле.) — го 
подисчисти огништето, поднамести и други ра- 
боти (Р. Петковски). — Се нешто ќе потсоберат. 

■— Ќе потчуеше и бунтовен глас (В. Малески). — 
Иљо се подзапра, прелисли (Ј. Бошковски). — Јас 
сакам нешчо да подработа во ваа куќа (С. Попов). 
Со ваква употреба овој префикс е многу чест во 
нашиот јазик. 

'306ј пре-. Пространственото значење на овој 
префиќс укажува дека дејството преминува по 
нешто, преку нешто или низ непгго, прекосува 
нешто: префрли, пресече, преплива, прекрши, пре- 
паше, ггреброЛ, пречисти, преседи (извесно време), 
презими, преполови. До ваквите значења се доб- 
лижуваат и: пречека, пресрете. 

Овој префикс покажува и повторно вршење 
на дејството: пререди, преправи, прекрои, премис- 
ли, превади, препише. 

Одовде се развило во извесни случаи и значе- 
њето на менувањето на качеството: превери, пре- 
врие. 

Во некои глаголи пре- се посреќава со пре- 
фиксот из-'. прелаже — излаже, премами — 
измами. 

Покажува дека дејството се пренесува по ме- 
сто: премести, пресади, предаде, пресели, прелета, 
пребега. 

Покажува дека дејството се врши преку мера: 
прејаде, препие, преработи се, премали, пресмее 
се, преполни, прекопни. 

307. пред-. Оваа претставка му е својствена 
само на литературниот јазик, каде што се среќа- 
ва во глаголи како; предводи, претходи, претстои, 
претстави, претпази, претплати, претскаже, прет- 
чувствува. Како нгго се гледа, овој префикс озна- 
чува извесно „испреварување“ по место и време. 
Кај повеќето од овие глаголи префиксот не го ме- 
нува несвршениот вид. 

303. при-. Пространственото значење му ука- 
жува на доближување до некој предмет или до 
нешто: приближи, привлече, приведе, прибере, 
прикове, приклучи, притисне, прилега, приличи. 

Сп.: Тој се притаи, потклекнат на земја зад шум- 
ките и зачека (Ј. Бошковски). 

Со споменатото значење се допира значењето 
на доближување до извесна состојба: приспие се, 
привиди се, а преку ова и до побудување желба 
во врска со дејството на основниот глагол: прмја- 
де (ми се), припие (ми се). 

Овој префикс означува и придава:Бе кон неш- 
тр: приземе, прикладе, притури, прикупи, припра- 
ви. Сп.: треба да ге мајбат некаде тенекиња и да 
се призаковат (Р. Петковски). 

Изразува и дејство во мала мерка: приседне, 
приклекне, припука, припокрие, пригледа, приче- 
ка. Сп.: едвај како на соне се присеќаваше што 
стана. — Де, стрико Танасе, присветни ми (Ј. Бош- 
ковски). 

309. про-. Пространственото значење му ука- 
жува на преминување на дејството сосем внатре 
низ нешто: пробие, прокине, прободе, продупи, 
проврти, протури. Поодвлечено: проживее, про- 
скита, проколне, прочита. 

Со него се укажува и на какво-годе вршење 
на дејството, површно, згора-згора: прокрпи, про- 
пере, пројаде (како било). Сп.: да пропере на бања 
(Ј. Бошковски). 

Овој префикс покажува и прв почеток на деј- 
ството: пропее, прогледа, прооди, прозборува, про- 
слави се. Сп.: проискри со очите (К. Чашуле). — 
да го изеиш и да провидиш (М. Цепенков). 

3101 против-. Овој префикс му е својствен са- 
мо на литературниот јазик: противстави (и спро- 
тивстави), противречи. 

3111 раз-. Пространственото значење укажу- 
ва на управеност на дејството во различни страни: 
раскине, расцепи, раздели, распадне, распрска, 
разбега се, раздаде, расфрли, распушти, распраша. 
Сп.: почнаа да се раслекуваат (К. Чашуле). — ќе 
ги разобеси по ѕидоине кожине самарџиски (Р. 
Крле). — Илко се разврте, нацепи дрва. — см 

разотидоа секој по дома. — децата се растркалаа 
(С. Попов). 

Може да означува и почеток на дејството: 
лногу се разрадуал стариот. — да седи со момче- 
то во една одаја, за да го разборуа (М. Цепенков). 

Искажува засиленост на дејствбто: растрча 
се, расписна се, развика се, расцрека се, раскара 
се, распее се. 

Искажува дејство изразено во својот најполн 
опсег: разболи се, расцути, раздени се, развесели 
се, развие. 

Искажува дејство што се врши спротивно од 
дејството на основниот глагол: разгради, распаше, 
расплете, рашие, раскрпи, развенча, распопи. 

312. с(о)-. Основното значење на овој префикс 
укажува на здружување, собирање, соединување. 
Тоа значење се среќава пред се во изведувања од 
други глаголи: собере, состави, соедини, сојузи, 
созме, здружи, зближи, склучи, сврзе, зд-уши, сло- 
жи, сплете, сметка, зговори се, смести. Сп.: Д ру- 
жината се згледа зачудегго меѓу себе (Ј. Бошков- 
ски). Со вакво значење идат и деноминативите: 
спријатели се, сосвати се. Сп.: со тебе да се сосва- 
там (М. Цепенков). 

Овој префикс означува сметнување од нека- 
де, исто во изведувања од глаголи: сметне, симне, 
слезе, скине, свлече, соблече, спушти. 

Тој означува почеток на глаголското дејство: 
спрета, списка, здаврлка се, згори, свика, спрпела 
се, стрчне се, згргори, збаботи. Сп.: стекла реката 
Ореоечка (М. Цепенков). ■ 

Во некои глаголи тој означува полно момент- 
но извршување на дејството: срипа, спика, сотре, 
снема, згрози се. Сд.: го снема во сеното (В. Ма- 
лески), — наеднаш' срипа на постелата (Ј. Бош- 
ковски). Може да означува полно извршување на 
дејството и без таа нијанса на мигновеност: И без 
тебе ќе сработам. 

Во деноминативни образувања тој означува 
преминување во квалитетот пгго го изразува зна- 

чењето на основата: здрви, скамени, спепели, 
сврели, смали, зголеми, соголи, згрби се. Сп.: Те- 
мето од детето не е чаре да му се сјачело дури не 
прозборувало и дури не речело : камче. — беше се 
здрвило сичко и беше се камнило (М. Цепенков). 
Во ова значење овој префикс ја ограничува упо- 
требата на в-. Така има сцрви се покрај вцрви се. 
Впрочем вакво заменување на 8- со с- имаме и во 
други случаи: спрегне покрај впрегне. Интересен 
податок за отстапувањето на префиксот в- ни да- 
ва глаголот стаса (покрај втаса). Овде е заменето 
в со с, иако тоа не е пр>ефикс, бидејќи овој збор е 
заемка од грчкиот јазик. 

Во неколку глаголи овој префикс е настанат 
заправо во резултат од декомпозицијата на пре- 
фиксот воз-, ез- (в. т. 295): здржи, здивне, спроти- 
ви се. Така се настанати и формите: зовре — зо- 
врие, земе — зема. 

Кај свршените глаголи со наставка -не овој 
префикс во некои случаи не привнесува никаква 
нова нијанса во значењето: стивне —т тивне, спреп- 
не — препне. 

Како што можеше да се види од примерите, 
овој префикс се јавува ретко во обликот со-. Па и 
тогаш повеќето се работи за зборови книжевни. 
Во народниот јазик се познати формите: собере 
покрај збере, сотре, (почесто: затре), созме — со- 
зима, сошие, состави. 

ЗДЗ. су-. Иде само во неколку глаголи: с уреди, 
супраѓи, : сусрети. Сп.: Да ми те нешто сусрети... 
Дали ми тргаш на него? (нар. песна). — Оф не ре- 
к ое пред агентите; ми караа, јадов шлаканици, ама 
не им се суздадов (К. Чашуле). 

(314. у-. Овој префикс се среќава во следните 
глаголи со различни нијанси во значењето: убие, 
укаса, удраска, убоде, умори, умре, увили, ујади, 
удвои, умножи и др. Сп.: се изблул, се уваљал од 
врв глава до петици (М. Цепенков). Во литератур- 
ниот јазик имаме и: усвои, устои, уништи, устано- 

8и, утврди, убрза, успори, успокои и др. Сп. упгге- 
тамо се удржаЛе јако Бугарите (т. е. дале отпор). 

— бео го виделе двете сестри и беа го ужалиле 
(М. Цепенков). — сарајот се умалује и тепсијата 

— со помалку манџи (Т. Ецов). Во некои случаи 
се јавува пред него и префиксот е-: се вупречиле 
клади (С. Попов). Овде имаме слично сврзување 
на префиксите како во прилозите вудве, вутри и 
сл:, настанато поради неизразноста на префик- 
сот у~, 

КЛАСИФИКАЦИЈА НА ГЛАГОЛИТЕ 

I 315) Според тоа на кој вокал завршува третото 
лице бднина во сегашно време, глаголите ги де- 
лиме на три групи: а-група (вика, бега), и-група 
(носи, моли), е-група (каже, падне), Формата за 
трето лице еднина сегашно време, бидејќи нема 
лична наставка, еднаква е со т.н'. сегашна основа. 

Меѓутоа оваа поделба се упгге не ни ги прет- 
ставува во доволна мерка глаголските типови, та- 
ка како што тие се разликуваат со посебности во 
образувањето на формите. Станува затоа нужда и 
за натамошно подразделување на трите основни 
глаголски групи. Ова подразделување се врши спо- 
ред една форма во која се јавуваат најмногу раз- 
лшси во образувањето — тоа е формата за 1 л. едн. 
минато свршено време. Додека во сегашното време 
се јавуваат три различни вокала (а, и, е), во оваа 
форма пред личната наставка -в иде освен нив 
уцгге и вокалот о, а има и такви глаголи во кои 
тука не се јавува никаков вокал ами Јшчната на- 
ставка -в се придава направо кон бпштиот глагол- 
ски дел. По таков начин разликуваме овде пет 
случаја: падна-в, стори-в, умре-џ, реко-в, пи-в. 
Сега ќе видиме како се тие распределени во оп- 
сегот на трите глаголски групи. За некои колебања 
во опсегот на трите глаголски групи кај одделни 
глаголи се зборува подолу. За гласовните наспо- 
редици во формите од извесни глаголи в. I дел, 
т. 72. 

316ј а-група. Во оваа група делот на « (шика, 
бегсс^ се запазува низ сета промена. Затоа во неа 
и нема никаква потреба од подразделување. Гла- 
голот кова иде и со основен вокал е ■— кове , а 
жала почесто се среќава како глагол од м-група: 
жали. Во литературниот јазик не е обично да се 
зема работам — работаш, ами по м-група: рабо- 
там —^работиш. 

317.1 м лгрупа. Во оваа група имаме три раздела: 
гс-раздел, е-раздел, и а-раздел. Само глаголите 
види, седи не спаѓаат во ниеден од овие раздели, 
бидејќи кај нив се јавува во минато свршено вре- 
ме вокалот о: видов, седов (в. и подолу во т. 319). 

I ѓ. Најголемиот број на глаголите од оваа гру- 
па спаѓа во м-раздел: носив, згазив, водив, пратив, 
учив, згрешив. 

2. Во е-раздел спаѓаат неколку глаголи свр- 
шени по вид и пгго имаат значење „стане некаков": 
остари — остарев, оздрави — оздравев, оглуви — 
оглувев. Овде се вредуваат уште: разболи се, ожи- 
ви, оголи, огрди, ослепи, ослаби, осиромаши, поцр- 
вени, поцрии, потемни, обели, окриви и сл. Сп.: 
Омодре, оцрне, од страм ш то му дојде. — најпосле 
осиромашеа (М. Цепенков). — Небето потемне (Ј. 
Бошковски). — Од солзи веќе на суд ослепе. — 
снагата премале (К. Чашуле). — Земникот оцрве 
од аловина. — веќе забеле зората. — лицето и се 
избистри и обеле колку што беше бело. Овие гла- 
голи се сврзуваат по значење со глаголите изве- 
дени со наставка -ее: ослепи — ослепее, оздрави 
— оздравее. Како што се гледа, тие се во ова зна- 
чење („стане некаков") непреодни. Истите тие гла- 
голи со преодно значење образуваат форми по 
м-раздел: јас окривев но јас го окривив, јас оживев 
но јас го оживив. Сепак ова разликување не е 
строго спроведено. Се среќаваат, поготово во 3 Д. 
едн., и форми од е-раздел со преодно значење: 
Векот ми го зацрне, прсжлетник (Ј. Бошковски). 

Освен споменатите глаголи во е^раздел спа- 
ѓаат уххгге некои: горм *— (из)горев, кипи — (пре)- 

кипев, грми — (за)грлев. Сп.: Ах, ме изгоре, прок- 
летник (Ј. Бошковски). " 

3. Во а-раздел спаѓаат глаголите што имаат 
завршок -ои во 3 л. едн. сегашно време: стои — 
стојав, брои — бројав, гнои — гнојав. Освен нив 
унгге: лежи — лежав, држи — држав, тежи — 
(до)тежав. Глаголите белеоки, доближи, служи 
имаат форми и по и-раздел и по а-раздел: бележив 

— б ележав, доближив — доближав, служив — 
слугав. Колебање меѓу овој и и-раздел се јавува 
и кај некои глаголи на -ои. Така е многу пообично 
скроив отколку скројав. Само во и-раздел спаѓаат 
глаголите усвои — усвоив, издвои — издвоив, 
устрои — устроив што му се својствени на лите- 
ратурвиот јазик, не на народниот. 

318. е-група. Во оваа група се застапени че- 
тири раздела: а-раздел, е-раздел, о-раздел и раз- 
делот без основен вокал. Пред да дадеме преглед 
на тие раздели, треба да споменеме една работа. 
Во ред нахпи дијалекти по различни начини е от- 
клонета разликата меѓу и-група и е-група. Поради 
тоа се греши често и во пишувањето, дека не се 
знае дали спаѓа даден глагол во литературниот 
јазик во едната или во другата група. Глаголите 
што спаѓаат во е-група во повеќето се подредуваат 
во одделни типови, така што за голем број од нив 
може лесно да се знае дека се од оваа група. Под- 
разделувањето на тие глаголи спомага, меѓу дру- 
гото, и да се отклонува споменатото грешење. По- 
крај ова треба да се има на ум дека сите глаголи 
во кои се јавува вокалот и во минато свршено вре- 
ме пред наставките се од и-група: сторив, платив 
итн. 

а-раздел* 1. Овде спаѓаат сите глаголи пгго се 
изведени со наставка -не) падне — паднав, викне 

— викнав, секне — секнав, приѕне — приѕнав, 
обѕрне се — обѕрнав се, крене — кренав, скине 

— скинав, зине — зинав, настине — настинав, ри- 
не — ринав, колне — колнав, ѕемне — ѕемнав. 

2. Следните глаголи со оппгг дел на ш, ж и во 
сегашното и во миџатото време: пише — пигиав, 
брише — бришав, опаше — опашав, каже — ка- 
жав, лиже — лижав. 

\ 3. Следните глаголи со општ дел на ж, ч, сггре- 
ма кои гласови во минато свршено време се јаву- 
ваат г, к: струже — стругав, лаже — лагав, плаче 

— плакав, суче — сукав. 

4. Глаголите: Капе — капав, сипе — сипав, 
кубе — кубав, гребе — гребав, дреме — дремав, 
снове — сновав. 

5. Глаголите: врзе — врзав, везе — везав. 

6. Сите глаголи што завршуваат во 3 л. едн. 
сегашно време на -ее: пее — пеав, се смее — се 
смеав, грее — греав, живее — живеав. Овие гла- 
голи на -ае: трае — трајав, чмае — чмајав, лае — 
лајав. 

е-раздел. Во него спаѓаат овие неколку гла- 
голи: умре ■— умрев, задре — задрев, запре — 
запрев, навре — наврев, извре — изврев, сотре — 
сотрев, спростре — спрострев, обѕре се — обѕрев 
се, наѕре — н аѕрев. 

о-раздел. 1. Овде спаѓаат неколку глаголи со 
општ дел на ч, ж, з, спрема кои гласови во минато 
свршено време се јавуваат к, г: пече — пеков, сече 

— секов, рече — реков, тече — теков, влече — вле- 
к ов, слече — с леков, облече — облеков, стриже — 
стригов, може — могов, молзе — молгов, влезе — 
влегов, слезе — слегов, излезе — излегов. 

2. Глаголи со општ дел на т, д пгго се губат во 
глаголската л-форма: плете — плетов — плел, ме- 
те — метов — (с)мел, срете — сретов — срел, пре- 
де — предов — прел, кладе — кладов — клал, 
јаде — јадов — јал, -веде, -ведов, -вел (наведе — 
наведов — навел), даде — дадов — дал. Овде спа- 
ѓаат и глаголите сложени со иде, само пгго прават 
поинаку л-форма: дојде — дојдов — дошол, зајде 

— зајдов — зашол, најде — најдов — нашол. 

3. Глаголите: -несе, -несоѕ (донесе — донесов), 
пасе — пасов, тресе — тресов. 


407 



Разделот без основен вокал во минатото свр- 
шено време. Овде спаѓаат глаголите пгго завршу- 
ваат во 3 л. едн. еегашно време на -ие, -уе: пие — 
пив, трие — трив, мие — мив, чуе — чув, блуе — 
блув, труе — (о)трув. Овие глаголи на -аС: знае 
— (прјзнав, исае — псав. 

( 319. \Влијанме меѓу глаголските групи и раз- 
делиѓШмаме случаи (некои од нив веќе споменав- 
ме) да се јавуваат двојни форми за минато свр- 
шено време поради тоа што одделните глаголски 
типови си влијаат меѓу себе. Така, на пример, 
имаме: (до)ближи, — (до)ближив, (до)ближав, 
(за)диши — (за)дишив, (за)дишав, (по)молчи — 
(по)молчив, (по)молчав, (про)звучи — (про)звучив, 
(про)звучав, (за)цврчи — (за)цврчив — (за)цврчав, 
(из)бричи — (из)бричив, (из)бриков, (за)служи — 
(за)служив, (за)слугав, (пот)стриже — (пот)стригов, 
(пот)стрижив, (из)молзе — (из)молгов, (из)молзив, 
(из)расте — (из)растов, (из)растив, срете — сретов, 
сретив. Глаголот успее има форми успеав и успев. 
Од живее — живеав се јавуваат двојни префикси- 
рани форми како преживее — преживеав, прежи- 
ви — преживев, оживее — оживеав, оживи — 
оживев. Глаголот отме покажува форми отмев — 
отЈиаа. Сп.'за последново: ме отма мене од диви- 
ната. — го отмал (Д. Матов). Глаголот види (пок- 
рај седи) од н-хрупа образува минато свршено вре- 
ме по о-раздел. Но веке во изведените од него со 
префикси се јавува двојство: извидов (се) — из- 
видев Дсе), обневидов — обневидев. 

( 320. Непр авилн и глаголи.(Ј)Следните глаголи 
од е-група се јавуваат во формите за минато свр- 
шено време без вокал во општиот дел: бере — 
брав, дере — драв, пере — терав, коле — клав, 
постеле — послав, меле — млев. 

2. Глаголот земе образува форми спрема даде: 
зедов, зел. 

3. ' Глаголите врие, спие, жние, одѕвие се, имаат 
во минато свршено време форми: (из)врев, (за)- 
спав, (о)жнав, одѕвав се. 

4. Глаголите сложени со иде ја образуваат 
неправилно л-формата: ишол, дошол и сл. 

5. Неправилен е пОмопшиот глагол суж. 

10 ' 

ФОРМИТЕ НА ГЛАГОЛОТ 

. 

321; Разликуваме два вида глаголски форми: 
прости и сложени. Простите претставуваат изме- 
нување, со различни наставки, на основниот гла- 
голски дел, со кое му се придаваат различни гра- 
матички значења: вика — викав — викај. Сложе- 
ните пак претставуваат состав од помошна форма 
и форма од глаголот што се менува: сум викал, 
ќе викам. 

Од ова се гледа дека чисто морфолошкиот 
строеж на глаголот во нашиот јазик се огледува 
во простите глаголски форми. За да се изложи 
попрегледно тој строеж, а исто така за да се по- 
сочат и некои реални врски пгго постојат во обра- 
зувањето на одделни форми, се настојува да се 
сведе колку што може повеќе образувањето на 
формите под извесни општи Знаменатели. Како 
што покажа и класификацијата на глаголите, тоа 
е можно само до одредена степен. 

322. Треба пред се во врска со ова да си из- 
јасниме некои основни поими. Во формите: каже 
— кажи — кажав — кажеше се изделува еден 
нивни општ дел: каж-. Општиот дел на еден гла- 
гол де добива кога ќе го изделиме крајниот вокал 
во 3 л. едн. сегашно време: бег-а, побегн-е, мол-и. 

323. Другиот поим што треба овде да го изјас- 
ниме е поимот на наставката. Ако земеме неколку 
глаголи во минато свршеЅо време: кажав, донесов, 
умрев, сторив, пив, тогаш гледаме дека овде им е 
заеднички белегот -в. Со него се посочува точно 
граматичкото лице, број .и време. Тој елемент го 
викаме наставка. 

324. Меѓутоа, само во некои случаи наставката 
се прибавува направо кон оппхтирт дел: пи-в, поз- 


409 






на-в. Инаку меѓу ошитиот дел и наставката се 
јаву$а некаков вокал што ги сврзува. Овде идеме 
до еден трет важен поим во однос на строежот на 
формите, тоа е поимот за основниот вокал. Уоби- 
чаено е да се говори за некои основи на глаголот, 
што претставуваат целост од општиот дел и ос- 
новниот вокал. Се говори поправо за основа на 
сегашното време (презентска основа) и за основа 
на минато свршено време (аористна основа). Но 
подобро е да се останува само на поимот на основ- 
ниот вокал. 1 ) Зашто, ако говориме за презентска 
и аористна основа, тогаш со исто толку право тре- 
ба да говориме за имперфектна и императивна ос- 
нова, бидејќи само со натегање можеме да го свр- 
зуваме образувањето на имперфектот и импера- 
тивот со основите со кои обично се оперира (пре- 
зентската и аористната). Од друга страна и кај 
секоја од овие основи треба да изделуваме „под- 
основи“ бидејќи, на пример во минато свршено 
време, едни лица се јавуваат со еден, други со 
друг вокал: реко-в, рече. Најпосле поимот основа 
нема никаква смиела во примена кон најбројната 
ѓлаѓолска група во нашиот јазик —- а-група. Тоа 
Што тука би го нарекле презентска или аористна 
или каква да е друга основа всушност се сведува 
само на еден единствен дел: вика-м, вика-в, ви- 
ка-ј. Сето ова ни сведочи дека е пбдобро да опери- 
раме со терминот основен вокал одошто со терми- 
нот основа. Во таков случај фактичките разлики 
што се јавуваат при сврзувањето на оппггиот дел 
со наставката нема да се затемнуваат со називи што 
можат да побудат изглед на нестварна единстве- 
ност. И така, под основен вокал треба да го раз- 

1) Во Огаштаг о! Ше Маседотап ШеГагу 1апеиа^е 
од Н. О. 1лт1; (Скопје 1952) на стр. 68 се зема вокалот на 
кој завршува 3. л. сег. време како примареп основен во- 
кал, а неговите замени како секундарни основни вокали. 
Предлогот на 1лт1-а за форма-назив на глаголот да се 
употребува 3. л. еег. време е примен во оваа книга. 


410 





бираме оној вокал што му се придава на оппггиот 
глаголски дел. Во извесни случаи формата станува 
граматички целосна само со прибавување на тој во- 
кал (3. л. едн. сегашно време: нос-и, каж-е, вик-а, 
2. л. едн. императив: нос-и, каж-и), но во 
повеќето случаи формата станува целосна само 
кога ќе се прибави и соодветната наставка. 

ПРОСТИ ГЛАГОЛСКИ ФОРМИ 

(' 325. Прости глаголски форми во македонскиот 
јазик се овие: сегашно време, заповеден начин, 
минато определено несвршено и свршено време, 
глаголската л-форма, глаголската придавка, гла- 
голскиот прилог и глаголската именка. Овде ќе 
дадеме посебно преглед на сите тие форми, опре- 
делувајќи ги во битното и значењата пгго произ- 
легуваат од нивната употреба. 

I 

Сегашно време 

326. Формите за сегашно време ни се претста- 
вуваат во трите глаголски групи по следниот на- 
чин: 


а-група 

%-група 

е-група 

едн. 1 л. 

викам 

носам 

предам 

пијам 

2 л. 

викаш 

носиш 

предеш 

пиеш 

3 л. 

вика 

носи 

преде 

пие 

мн. 1 л. 

викаме 

носиме 

предеме 

пиеме 

2 л. 

викате 

носите 

предете 

пиете 

3 л. 

викаат 

носат 

предат 

пијат 

Како 

што се гледа одовде, во сите три групи 

1 л. едн. 

завршува 

на -ам, 

а 3 л. мн. 

на -ат< Кај 


глаголите од а-група во допирот со основниот во- 
кал се добива во 3 л. мн. завршок -аат. Само во 
поезијата се среќаваат, кај пгго има нужда поради 
метарот, и од ваквите глаголи форми на -а: Брзат 

дните како брза рака Што со српот реди сиоп по 
сноп (С. Ивановски). 

Поособени форми за 1 л. едн. имаат глаголите: 
даж (покрај дадам), знам (покрај позшам и сл.), 
нејќам. Последниот глагол има во 3 л. мн. форма 
нејќат. 

Во другите лица се јавуваат како основни во- 
кали: а (а-група), и (и-група), е (е-група). Без лич- 
на наставка иде 3 л. едн., кое со самото тоа се из- 
делува како целосна граматичка форма меѓу фор- 
мите за другите лица. 

За правописот на ј кај глаголите од типот пие, 
труе, трае, види во I дел, 1т. 45, *. За изговорот на 
формите како викаат, пак таму, т. 35. 

(327. Значења ш сегашното време.) Со значење 
на дејство што се одвива во сегашноста можат да 
се употребат само форми од трајните глаголи, до- 
дека итеративните и свршените глаголи веќе по 
сушноста на дејството што го изразуваат не можат 
да дојдат во таква употреба. За сегашното време 
од итеративните глаголи го изнесовме битното во 
одделот за видот (в. т. 266). Што се однесува до 
сегашното време од свршени глаголи, тие ги обра- 
зуваат неговите форми, но означувајќи дејство 
свршено по себе, тие со самото тоа не можат да 
значат одвивање на дејството во сегашноста. Не 
"само тоа, ами тие во нашиот јазик не се среќаваат 
во самостојна употреба (во главна реченица) ниту 
во другите неправи значења на сегашно време, ами 
влегуваат или во состав со ќе (идно време: ќе дој- 
де), или пак со сврзниците да, ако: Кажи му да 
дојде. — Ако дојде, добро ќе биде. Во темпорални 
реченици со дури тие форми идат и во врска со 
негацијата: На глава ми се две смрти, Дури не 
земам две главје (нар. песна). Но ако глаголот не 
е негиран, тогаш и овде пак мора да се сврзе со да: 
Дури да земам две главје. Од сето ова се гледа 
дека употребата на формите за сегашно време од 
свршени глаголи, до колку тие не влегуваат во 
составот на идно време, спаѓа наполно во матери- 

јата на подредената реченица. Затоа овие форми 
нема да ги земаме овде предвид ни во случаите на 
неправа употреба на сегашното време, бидејќи тие 
не ја познаваат. ЈДсклучок од ова прават некои 
изрази во кои свршените глаголи идат пак со сврз- 
никот ба, но по значење заменуваат минато време 
во приредени реченици: Да појде таму и се да 
расипе (т. е. пошол таму и се расипал). — Одавде 
да ги дотера, онде да лежат, завалииуе (оданде ги 
дотерал, онде лежеле, сиромасите). Сп.: за пакос 
од бумбарчето, да се погоди една тврда круша, та 
да го удари и да го сплеска на местото (М. Це- 
пенков). 

328?' Сегашното време повеќе од сите други 
времиња се употребува надвор од своето основно 
значење. Тоа нешто произлегува од самиот поим 
на сегашноста како временски отсек. Таа е заправо 
категорија доста неопределена, бидејќи дејството 
што се одвива пред нас со секој нов момент ста- 
нува минато и истовремено зафаќа во иднината. 
Апсолутната сегашност можеме да ја замислиме 
само како миг што го дели она кое тукушто изми- 
нало од она кое тукуцгго не настапило. Меѓутоа, 
дејството изразено со форма на траен глагол прет- 
полага одвивање, па со тоа, како што рековме, 
засегање и во минатото и во идноста. Сп.: По цели 
дии работиш, на стари години се мачиш и пак 
ништо нема, — продолжи Иљо. — А како живеат 
тие на коишто им работиш? (Р. Петковски). Ова 
засегање во тие два временски плана може да се 
проширува се повеќе и повеќе, така што фактички 
да не му се поставува некоја крајна граница. Ота- 
де е сегашното време најпригодно за употреба со 
вонвременско значење, во искажувања што имаат 
карактер на констатација која има, или барем 
претендира да има, важност еднакво за сите вре- 
миња — и за минатото и за сегашноста и за ид- 
нината. Со вакво вонвременско значење сегашното 
време се среќава на пример во најмногу народни 
пословици: Дша петла на едно гумно не колваат. 

— или во дефиниции: Економската база ја обус- 
ловува општествената надградба, и сл. Сп. уште: 
Од ден на ден се умира И душа бере с години (К. 
Рацин). 

329. Посебен вид на неправа употреба на се- 
гашното време имаме во т. н. историско сегашно 
време, со кое се раскажува за минати дејства. Сп.: 
Тој праќа човек да ги следи до каде ќе одат и, 
од кога се научува за воденигџгта, им јавува на 
Бугарите во Куманово преку кметот на селото — 
Мето Шабани ... Уште истата ноќ иде со камиони 
војска (таму има доста добро шумско цаде) и ги 
опколува, заземајќи ги сите излезни точки од 
Вада (В. Малески). Во ваква употреба сегашното 
време се јавува и во комбинација со минатите вре- 
миња: Станаа од балконот и слеваат по скали. 
Колобан го наметнал палтото на едното рамо — 
слегува напред, па по него мудурот, даскалот и 
другите (С. Попов). По овој начин се постига из- 
весно психолошко пренесување во текот на деј- 
ството, како тоа сега да се одвива пред наши очи, 
и така се побудува неговото поживо претставува- 
ње. Убаво може да се сети тој момент на „препре- 
живување" на едно минато дејство во сегаххшоста, 
и тоа со подвлечен интензитет, во овој пример: Го 
стегнав (писмото) в пазува, стегам, рацете ме забо- 
леа (К. Чашуле). 

330. Поради причините на кои укажавме по- 
горе, сегашното време може да се употреби и со 
значење на идност: Вме одите на далечен пат (В. 
Малески). — Не плаши се, Ленче, не земам многу 
пари (В. Иљоски). — Туку, заборавив да ти кажам 
стрико Танасе. Јас вечерва се стегам за пат (Ј. 
Бошковски). — велиме не правиш лошо ако кан- 
дисаш да дојдиш (С. Попов). — Утре ми чинат 
превара, Ил ми направат дубара, Ти мене да ме 
загубиш! — Кузмана да го погубиш, Право ти тебе 
кажуам, Сега си одам Јанино, Јанино при Али- 
паша, И веќе ваму не идам (нар. песна). — В не- 
дела се прикажува „Отело “ и сл. 

331. Во врска со употребата на сегашното вре- 
ме за идно дејство се развило во нашиот јазик и 
посебнс^начинскозначење на готовност и можност 
да се изврхпи извесно дејство. Со вакво начинско 
значење можат да се употребат и формите од 
трајните глаголи, но особено се среќаваат во таква 
служба формите за сегашно време од итератив- 
ните глаголи (в. т. 266): Тебе зет не те правам (Р. 
Крле). ја ти идам до акот, ја улирам. — Ако сум 
мала, ама цело село облечуам (загагка). — Али 
идиш со мене, стрико Најдо, му рекол пријателот, 
да за пари — јас да сум ти жив. — Царстото ти 
го давам, синко, му рекол цар Давид, ако сакаш и 
назад зборот не ти го враќам. — Море ја овде ми 
носиш пари, ја ќе го турнам. — поарно крпа на 
казано бидуам одошто на вратата на рајо да седам 
(М. Цепенков). — Кузмана не го изваѓам, Кузмана 
не с и го губам, Тој што ми послал Дебарон. — Бел- 
ки го бегот не чини, Ама ти да се повардиш. — Ни 
јас ко тебе наоѓам, Ни ти ко мене наоѓаш. — Ако 
ти чини клади ме, Клади ме мене крсердар, Ако 
ми чини, влегуам. — Кузман ми гајле ич нема, Со 
ними ми се удира (нар. песна). — Или се делиш од 
брата ти, или барај си чаре на децата. — Ајде, вре- 
ме е, ќе најдите навале, та не залевате до стари 
вечери (С. Попов). Во говорот често употребата на 
сегашно време со вакво значење станува во вакви 
дијалоши обраќања: се колниш, ели ќе му платиш 
на чорбаџијата? — Се колнам, кади ефенди... 
оти да не се колнам (М. Цепенков). — али идаш, 
свети владико, на вечера у мене? — Идам, му ре- 
кол (Е. Спространов). 

Заповеден начин 

332. Заповедниот начин има форми само за 
второто лице во еднината и множината: 

о-група м-група е-група 

едн. викај носи с тој преди кажи пиј 

мн. викајте носете стојте предете кажете пијте 

Одовде се гледа дека наставките -ј, -јте ти 
примаат глаголите од а-група и оние глаголи од 
двете други групи што имаат општ дел на вокал. 
Кај нив наставката се придава направо кон оп- 
пггиот дел. Другите глаголи од и-група и е-трупа 
имаат во еднината форма без наставка, со основен 
вокал и, а во множината основен вокал е и на- 
ставка -те. Оваа наставка во народниот јазик мо- 
же да се сретне придадена и кај некои други збо- 
рови што се употребуваат во обраќање: Аманте, 
луѓе! Ајде, збогумте! Ајдете! Бујрумте! Исто и во 
овој збор за повикување, заемка од грчкиот јазик: 
ела — елате. 

Со скратена форма многу почесто се употре- 
бува во говорот заповедниот начин од глаголот 
држи: држ — држте (покрај држи — држете). 
Вакви скратени форми се слушаат и од глаголот 
чека: чек, чек/ (место обичното чекај, чекај!). 

Глаголите од а-група изведени со наставка 
-ува образуваат двојни форми за императив: ка- 
жувај — кажувајте: кажуј — кажујте, пишувај 
— пишувајте: пишуј — пишујте, купувај — ку- 
пувајте: купуј — купујте. 

Од негирани свршени глаголи заповеден на- 
чин може да се употреби во вакви изрази: Ајде не 
земи го, па ќе видиш што ќе ти направам! — Не 
дојди, па ќе видиш што те чека! Не стани, ако 
смееш! Овде немаме вистинско заповедно значење 
како кај негираните несвршени глаголи: не земај, 
не иди, не стануј. Во значењето на горните изрази 
секогаш се содржи момент на застрашување. Сп. 
упгге, веќе со значење заповедно, во пословицата: 
Не умри магаре до зелена трева. 

333. Недостатокот на специјални заповедни 
форми за другите лица во нашиот јазик се замес- 
тува по синтактичен пат со сврзување на соодвет- 
ните форми за сегашно време со да, нека: да дојде, 
нека влезе, да одиме (за сврзувањето на да во 
вакво значење со минато време в. т. 349). Сп.: Не- 

ка идат, нека добре дојдат! Нека јадат, краста нека 
и јаде; нека пиат, веда нека и испие! (С. Попов). 
Не е многу обично да се сврзува нека со другите 
лица освен со третото. Погоре веќе споменавме не- 
кои зборови што се употребуваат при обраќање: 
ајде дојди, ај да одиме. Негираните форми на им- 
перативот често се заменуваат со синтактична 
конструкција со немој — немојте: немој да одиш, 
немој да одите, немојте да одите. Дури и: Немој 
да ве најдам уште едиаш овде! Зборовите немој 
— немојте претставуваат стари императивни фор- 
ми од глаголот може. Од самиот овој глагол де- 
неска немаме императивни форми, бидејќи не се 
слага со неговото значење да се образува од него 
заповеден начин. Такви форми имаме од префик- 
сираниот глагол: поможи — поможете. Во народ- 
ниот јазик е зачуван постариот облик на импера- 
тивот од овој глагол само во поздравот помози 
бог, во кој случај имаме остаток и на старата син- 
тетична форма за 3 л. еднина. Таков остаток се 
среќава и во изразот: дај бог добро! И во сложен- 
ката спасибог: Дали ќе има спасибог? 

334. Во нашиот јазик често се употребува им- 
перативот не во својата основна служба, ами со 
други значења. Пред се имаме случаи кога сосем 
избледнува значењето на заповед: чекај си, ако 
немаш работа. Сп. : — Не, јас од бупаров сакам (да 
пијам)! — се опрело детето. — Ако сакаш, сакај; 
мене ми се спијат, казал вујково, јас не станвам 
сега (Е. Спространов). Во овие случаи дејството се 
претставува како работа што говорителот дури не 
го засега, па затоа и не може да има тука заповед- 
но значење, кое подразбира едно активно стано- 
виште, активно изразување на волјата на говори- 
телот. Заповедните форми во горните примери мо- 
жат да се заменат со вакви реченици: Ти можеш 
да си чекаш, ако немаш работа. — Можеш да са- 
каш, ако ти се сака. 

Во случај како следниов повеќе се истакнува 
значењето на идност отколку на заповед: ако из- 

лезат по некои од голелите муи да се печат на 
сонце, чекај полошо вреле откако што било пона- 
пред, пред да огреало сонцето (М. Цепенков). 

Во реченицата: прај што прајш, чести си тат- 
кото и мајката (М. Цепенков) — ни е претставен 
еден начин доста обичен во нашиот јазик, кога 
заповедната форма го побудува заправо она зна- 
чење што може поинаку да се искаже со изразот 
што и да правиш. Така може и оди кај одиш, дома 
врати се поинаку да се искаже по следниот начин: 
кај (и) да одиш, дома врати се. 

335. Обична е употребата на заповедниот на- 
чин за предавање на дејства што се повторуваат 
со извесна правилност, последователност, што се 
вршат по еден установен обичај и сл1. Во ваквите 
случаи заповедната форма се зема како знак за 
дејството само по себе, без неговата поврзаност со 
одредено лице, се зема како форма не само за вто- 
рото ами и за секое друго лице, а во реченицата се 
разбира на кое од нив се однесува таа. 

Во ваква угонреба заповедниот начин служи 
обично за предавање на минати дејства: Се зда- 
волкавме — тој падни, јас стани, јас падни, тој 
стани. — Терај, терај, напинај, напинај — не би- 
дува и не бидува — остана колата в кал. Сп.: Чекал 
мачорот некој глушец, или стаор да излези денес- 
ка, немало; чекај утре, немало; чекај други деч 
немало. 

Но тој може да покажува и дејства што во 
своето последователно вршење не се ограничени 
само на минатото, ами редот на таа последовател- 
ност уште се продолжува: И тие што прават — 
еднаш појди в село, другаш дојди овде. 

336. Одовде се стигнува и до употребата на 
императивот со вонвременско значење, наспоредно 
со таквата употреба на сегахпно време (в. т. 328), 
во пословици, констатации и слј: Старите наведуј 
се, младите расти, така врви веков. Искажано со 
сегашно време во истото значење: Старите се на- 

ведуваат, младите растат, така врви веков. Сп. кај 
Рацина: Роди се човек — роб биди Роди се човек 

— скот умри, Скотски цел живот работи, За други, 
туѓи гшоти. Со императивот во оваа употреба, како 
и воопшто за означување на последователноста на 
дејствата, се постигнува впечаток на поживо прет- 
ставување, па тоа и ја определува неговата стилска 
граница во употребата. 

337. Многу често во оваа служба се придру- 
жува императивот од формите на глаголот чипи. 
Со тоа се одговара на неколку потреби: се подвле- 
кува самата уобичаеност на дејството, се укажува 
на лицето, и што е уште поважно — на времето 
и на определеноста на дејството: (Тој) чини: дојди, 
најади се, наполни ја торбата леб и пак кинисај 
в овци. — Вака чинал речи му, туку кај ти, брате 

— тој не слуша. Со сегашното време од чини во 
овие случаи се укажува дека последователноста 
на дејствата не е завршена, ами и натака може да 
се очекува нејзиното продолжување. На нејзината 
заклученост во минатото укажува пак формата од 
овој глагол: Тие чинеа — качи се на магаре и јавај 
цел ден. Сп.: Влези — излези од затвор, чинеше 
(В. Малески). И прекажано: Тој чинел — најади 
се, облечи се, измазни се и ајде в град. 

338. Императивот може да се јавува во две 
реченици што се дополнуваат, па било да се работи 
за приреден или подреден однос меѓу нив: Јас 
речи, тој стори (Јас ќе речам, а тој ќе стори). — 
Јас дека речи, ти одма послушај ме. Последнава 
реченица можеме да ја развиеме на два начина: 
Многу ме слушаш ти, кдга ќе речам нешто. Или: 
Ако речам јас, па ти не треба веднаш да ме по- 
слухиаш. 

339. Може да се мисли дека употребата на 
императивот за означување на дејства пгго обично 
стануваат води свое потекло од таквата употреба 
на сегашно време од свршени глаголи, што во на- 

шиот јазик денеска веќе ја немаме, освен во некои 
дијалекти, но што ја чуваат унгге другите јужно- 
словенски јазици- Сп. српскохрватски: Он обично 
до^е, једе, напуни торбу хлебом, па се опет врати 
код оваца. Ваквата употреба на сегашно време од 
свршени глаголи кај нас е заменета било со вре- 
мињата сложени со ќе било со императивот: Тој 
ќе дојде, ќе јаде, ќе ја наполни торбата, или: Тој 
чини дојди, јади, наполни ја торбата итн. За на- 
влегувањето на императивот овде можело да при- 
донесе тоа што се јавила омонимија меѓу формата 
за императивот и за 3 л. сесашно време кај гла- 
голите од и-група (носи — 3 л. сег. време и 2 л. 
заповеден начин), а во некои дијалекти и кај гла- 
голите од е-група. Ова претполага и претходно ус- 
тановување на акцентот на денешното место, по- 
ради кое совпаднале по изговор и оние форми за 
сегашно и минато време што порано се разлику- 
вале само по местото на акцентот. Поради ова се 
јавила неизразност на формата за сегашно време 
во горната употреба: Тој дојде, јаде ... — поскоро 
се сфаќа како минато време. Затоа и станало нуж- 
да да се замени сегашно време во значење на уо- 
бичаеност на едно дејство со императивот или со 
формите образувани со партикулата ќе. Впрочем 
сето ова бара поблиско историско образлагање, а 
овде го споменуваме до толку, да се посочи уште 
еднаш потиснувањето на формите за сегашно вре- 
ме од свршени глаголи од главната реченица, за 
кое веќе споменавме (в. т. 327), а кое е појава ка- 
рактеристична за нашиот јазик. 

Минато определено време 

340; Минато определено свршено време. Ви- 
довме веќе во одделот за класификациј ата на гла- 
голите дека во ова време се јавуваат најмногу 
основни вокали: а, и, е, о, а освен тоа кај глаголите 
од типот пие, чуе тоа се образува со придавање на 
наставките направо кон оппггиот дел. 

341. Одовде се гледа дека основниот вокал ос- 
танува низ сите форми еден, освен кај глаголите 
од о-раздел, кај кои во 2 и 3 л. едн. се јавува ос- 
новниот вокал е. Меѓутоа ова нешто се нарушува 
до толку што ова е се пренесува и кај извесни 
глаголи од и-група во истите лица. Сп.: Тој п се 
заврти со иасжеаио лице (В. Малески), но“. Улот 
ми се заврте (К. Чашуле). Упгге: го изваде волко 
момчето (М. Цепенков). — Кој ни запусте, затвори 
Дуќани, куќи високи (К. Рацин). наеднаш згрготе 
салата. — Некој зазборе бргу, распалено. — Па . .. 

така си е... — промрморе Панко низ нос. — воз- 
духот засвире (Ј. Бошковски). 

Уште пообично е ова пренесување на основ- 
ниот вокал е во формите од несвршени глаголи: 
го врте, го врте дури му се скина опашката. — од 
устата ти испадна една огнена алка и оде, оде ал- 
ката, се заврте до три пати над глаата на орачот 
(М. Цепенков). 

Многу -лесно станува мешањето на наставките 
меѓу глаголите од типот оживи — оживев (не- 
преодно) и оживи — оживив (преодно, в. т. 317, ѕ) 
бидејќи кај нив се јавува разлика само во преод- 
носта, а тоа е за нашиот јазик денеска доста ко- 
леблив критериј. Сп.: Кој ни ги срина, кој ни ги 
Очумаве градовите (К. Рацин). — Радоста не за- 
неме (м. занеми) и двајцата (К. Чашуле). 

Во врска со сите вакви и слични случаи на 
мешање на основНите вокали можеме да кажеме 
дека е добро да се пази да се употреби правиот ос- 
новен вокал, што го карактеризира разделот во кој 
спаѓа дадениот глагол, но во ова настојување не 
би требало да се оди толку далеку пгго под него 
да се подведуваат и оние случаи кога со вокалот 
е се обележува многу подобро значењето на ми- 
нато време. И навистина, ако речеме: од устата ти 
испадна една алка, и оди, оди алката.. . (место 
оде, оде), тогаш е недоволно јасно дали во случа- 
јот имаме форми за минато или пак за сегашно 
време. Од потребата за вакво разликување е по- 
текнато пред се и пренесувањето на основниот 
вокал е кај глаголите од м-група. 

Пренесувањето на вокалот е кај глаголите од 
и-група може да се сретне, иако многу поретко, 
и во 3 л. мн.: Сите в миг замолчеа. — неколцина 
се свртеа, трепнаа од радост. — Во ушите му за- 
тупотеа чекорите на полицаецот (Ј. Бошковски). 

За други двојности и неправилности во обра- 
зувањето на ова време од некои глаголи се спомена 
во одделот за класификацијата на глаголите (в. т. 
319 и 320). _3а консонатските редувања што се 

јавуваат меѓу општиот дел во сегашно време од 
една и во минато сврхнено од друга страна, в. во I 
дел, т. 72. Таму исто и за правописот на ј во 3 л. 
мн. во формите како измија, успеаја, т. 45. 

.342 .[Значење и уп&греба на минато определено 
свршено време. ■ Со ова време се искажува минато 
дејство што го сфаќаме во неговата завршеност. 
Притоа ние го предаваме ова дејство не како пре- 
кажано, ами како очевидци, или претставувајќи ја 
работата така дека сами сме го виделе, односно 
сме го преживеале: Климе ги соблече чевлите и ги 
кљаде во кајчето во кое се навоѓаа Иван и него- 
виот другар. Климе и Љуба го турнаа силно кај- 
чето, зацапаа во водата, а Иван, држејќи ги цврс- 
то веслата, го управуваше кајчето спроти бранои- 
те. Кога беше веќе кајчето во водата, влезе во 
него и Климе, и ги зеде од Ивана веслата (Р. Пет- 
ковски). — И со тие мисли ја разбуди Нешка, ја 
извади од лулката, виде да не е измокрена, ја на- 
мести пак со ќулката и излезе во дворо т да види 
дали се исушија предената (С. Попов). 

343. Поради тоа пгго со ова време се предава 
дејството како целосно завршено, најобично е да 
се употребуваат во него формите од свршени гла- 
голи. Можеме слободно да речеме дека е ова един- 
ствено од простите времиња пгго му одговара на 
правото значење на свршените глаголи и со кое 
тие можат да се употребуваат во главна реченица. 
Меѓутоа, иако доста поретко, во минато свршено 
време се употребуваат и форми од несвршени гла- 
голи: А, не треба, Бошко, доста пивме (В. Иљоски). 

— за тоа ли ти спа кај неа, за врска да ти послу- 
жи со Илија. — како ти сега што не чека (Р. Крле). 

— Го држа тамо цели три дни и три ноќи. — тол- 
ку години и води — и од двата аир не виде. — јас 
три години цели што го учив и дење и ноќе. — 
носе ручек баеги дни баба-ѓаол. — Три дни не оде, 
ја сврши син ми Коста. — не знам колку време 
што се мачија и се караа и никако не можеа да се 
погодат. — го зел по себе момчето, та го носи во 

една пуста пустелш. — Во туѓа куќа седе со ќи- 
рија, бидејќи во Прилеп си седеше во своја; син 
ми трга голема болест (солдатин го зедоа), и таја 
трга голема болест, и друго (М. Цепенков). — Не 
бабата Гудјаковка од Витолишча п баја; море 
Баснарот вода п одвраќа; море поп Тодор на глува 
доба ја пеа; пред црквата три вечери лежа, од ма - 
гарица млеко пи, ш провирачот мелнички се про - 
вре, не бидува па не бидува! Нема здравје (С. По- 
пов). 

Интересно е дека често пати се дуплира фор- 
мата од несвршен глагол. Со тоа станува таа од 
една страна поизразна како форма од минато вре- 
ме, особено кога инаку надворешно совпаѓа со 3. л. 
сег. време, а од друга страна се предава глаголско 
дејство што траело подолго во времето, па се оп- 
фаќа како во ред повторливи отсеци, или се изра- 
зува посилен интензитет на неговото вршење: Ви- 
ка, вика — никој не го чу. — Јадов, јадов — се 
подув. Сп.: Шлиба, галиба дори му втаса. — Го 
врте, го врте дури му се скина опашката. — Квиче, 
квиче и за к’сметот чу свињарот. — Траја, траја 
ќељаио и виде, оти не можи да дотраи. — Коа го 
лекуа Филип, као го лекуа неколку месеци. — Ка- 
ко ја моли мажот, како ја моли, одвај некогаш му 
кажала. — Јадоа што јадоа, дури имаа од таткој 
си сермија. — Седоа што седоа и дошло време за 
спиење (М. Цепенков). — Но за среќа, нураа, нураа 
и си отидоа (К. Чашуле). — Мрда, мрда, домрда 
(С. Попов). Понекогаш ваквото повторување се 
врши преку форма на друг глагол, но што може 
да се употреби во слично значење: Се врте околу 
кулата, се сука, не можела ништо да напраит. — 

— Како го вртка, како го сука до некој саат време. 

— Мисле, дума маштеата, како зло да п шпраи на 
паштерка си (М. Цепенков). Ист е случајот и во 
овој пример, каде што глаголот чини нема заправо 
свое опроделено значење, ами просто уште еднаш 
укажува на значењсто на претходниот глагол: го 
бара, го чини, не му ја најде мушамата (М. Це- 

пенков). Слична улога врши овде формата врте: Се 
зачепка низ пазувите, бара, врте, и некаде од под 
ракав го изваде (К. Чашуле). Понекогаш со упо- 
требата на префиксирана свршена форма од ис- 
тиот глагол се дообјаснува минатото значење на 
несвршената форма: И гледа сама, и дури и из- 
гледа, триста маки виде (М. Цепенков). 

344. Надвор од својата основна употреба може 
да дојде ова време од свршени глаголи и со зна- 
чење на идност во вакви случаи: Чувај се, те убив! 
Парчиња те сторив! Ако му речеше, те скинав од 
мавање! А му рече, а те закла! Сп.: Истури го, бре 
момче, маслото, му рекол коњо, оти не втаса ста- 
рио (М . Цепенков), т.е. ќе не втаса. Уште: Чекај 
се сега оти те отепав како змија со каменов. — Ти 
го дадов, бре, чивито, му рече, дај вамо рака да 
ватиме, ајде аирот види му (М. Цепенков). Овде 
имаме толку живо предавање на дејството што 
треба да последува, и таква увереност дека него 
го носи секој момент, дека тоа просто „виси во воз- 
дух“, така што психолошки се претставува како 
веќе станато. 

Подруга нијанса во употребата на ова време 
од свршени глаголи со значење на идно дејство 
ни открива овој пример: да не речиш, јас без пре- 
суда те изедов (М. Цепенков). Или: Да не речеш 
после дека те излагав. И двете дејства во оваа ре- 
ченица, искажани со глаголите речеш и излагав, 
се однесуваат кон иднината. Но едното ќе стане 
побрго, и ние мисловно се поставуваме спрема не- 
го, од еден иден момент, како спрема изминато во 
однос на тој иден момент. 

345) Формите од свршени глаголи се употре- 
буваат и за претполагано идно дејство во речени- 
ци со условно значење: Те фатив — мисли му' 
(Ако те фатам — мисли му). — Дојде тој, после 
бркај го ако си немаш работа. — Го зедов, ќе го 
добиеш в година ова време. И оваа употреба се 
развива од истите психолошки претпоставки што 
ги видовме во лредните два случаја. 

, 34(). Минато несвршено определено време. 
Негокѓгге форми ни се претставуваат во ваков вид: 



а- 

-група 

м-група 

едн. 

1 

л. 

викав 

носев 


2 

л. 

викаше 

носеше 


3 

л. 

викаше 

носеше 

мн. 

1 

л. 

викавме 

носевме 


2 

л. 

викавте 

носевте 


3 

л. 

викаа 

носеа 




е-група 


едн. 

1 

л. 

предев 

пиев 


2 

л. 

предеше 

пиеше 


3 

л. 

предеше 

пиеше 

мн. 

1 

л. 

предевме 

пиевме 


2 

л. 

предевте 

пиевте 


3 

л. 

предеа 

пиеја 


Спрема сегашното време основниот вокал е 
изменет само во и-група (се јавува е место и), така 
што во образувањето на минато несвршено опре- 
делено време влегуваат два основни вокали — а 
(во о-група) и е (во м-група и е-група). 

Како што се гледа, наставките се, освен во 2 
и 3 л. еднина, исти како минатото свршено време. 
Во а-група се заправо исти и формите за овие две 
времиња, освен во споменатите две лица. Инаку 
во другите лица само по видот на глаголот се раз- 
бира дали имаме свршено или несвршено време. 

347. Значење и употреба на линато несврше - 
но определено време.' Со ова време се искажува 
минато дејство што ни се претставува во своето 
одвивање, пгго го восприемаме како извесен тек, 
а не го опфаќаме во неговата извршеност. Како и 
кај минато свршено време и овде имаме директно 
кажување (не прекажување) на дејството: Љуба 
застана крај самото езеро. Ветрот ја дуваше, ја 
пробиваше, ја прскаше водата од разбиените бра- 
нови. Но таа не обрнуваше внимание на ништо. 
Нејзиниот поглед беше управен на езерото, целата 

со мислите беше таму. Најпосле над немирните 
бранови се покажа кајче. Тоа се лелаше на нив, 
а човекот во него ги држеше здраво веслата и па- 
зеше да не го преврти некој ненадеен и силен 
удар од ветрот, се приближуваше се поблиску до 
брегот (Р. Петковски). — Над градот тежеше об- 
лачна есенска ноќ. Долу во дворот на касарната 
чекаше камион, бревтајќи со запалениот мотор 
(Ј. Бошковски). 

Додека минато свршено време секогаш прет- 
полага извршеност во одреден момент во минатото 
или во еден во себе ограничен отсек на времето, 
опфатен целосно, — минатото несвршено време 
го истакнува во прв план самото продолжително 
вршење на дејството, така што во него само по се- 
бе не се содржи, во однос на минатото, никаков 
елемент што потсетува на завршеноста на деј- 
ството, ами дали и во кој временски отсек било 
дејството завршено узнаваме од другите зборови. 
Ако го земеме примерот: А, не треба, Богико, доста 
пивме (В. Иљоски), тогаш во самата форма пивме 
се содржи еден знак за „заобленоста“ на дејство- 
то, за неговото целосно обгрнување. Нека ја за- 
местиме таа форма со формата на несвршено вре- 
ме: А, не треба, Бошко, доста пиевме, — и ќе ви- 
диме дека ова пиевме ни ја побудува претставата 
за самиот продолжителен тек на. глаголското деј- 
ство, за неговото одвивање, а не за неговата зао- 
кругленост. Истото тоа ќе ни го покаже и следни- 
ов пример: Во туѓа куќа седе со ќирија, бидејќи 
во Прилеп си седеше во своја; син ми трга голема 
болес (солдатин го зедоа), и таја трга голема бо- 
лест, и друго (М. Цепенков). Во првата реченица 
самата форма седе укажува на еден внатрешно 
затворен, ограничен временски отсек, додека во 
втората со формата седеше не се укажува на една 
таква завршеност, ами само на одвивањето на едно 
продолжително дејство, иако е логички и од це- 
лиот исказ јасно дека и тоа седење во Прилеп му 
припаѓа на еден веќе во стварноста завршен вре- 

менски отсек. Ние можеме и да го обрнеме редот 
на двете форми, па да кажеме: Овде во туѓа куќа 
седеше со ќирија, додека во Прилеп седе во своја. 
Тогаш во првата реченица во нејзината општа ло- 
гичка смисла не се изменува ништо битно, но во 
втората се јавува веќе извесна смислова разли- 
ка. Излегува дека не за сето време додека лицето 
живеело во Прилеп, ами само за еден одреден 
отсек во тоа време, седело таму во своја куќа. 
Одовде е јасно дека формата седе самата содржи 
знак за завршеноста на дејството, а формата се- 
деше нема таков знак во себеси, таа просто го 
изразува продолжителното одвивање на глагол- 
ското дејство. Сп. во следниов пример редење на 
форми за минато свршено и несвршецо време, при 
кое јасно се гледа процесуалноста на дејството из- 
разено со последните: Пред вратата оној истиот 
војник што ги пречека и сега мирно си стоеше, 
дури и глава не поткрена кога минаа крај него, 
ни на викотниците што јачеа од одајата на коман - 
дирот (Ј. Бошковски). 

Со ова свое означување на продолжително 
дејство, минатото несвршено време содржи едно 
обележје пгго го има и сегашното време. Особено 
јасно се чувствува тоа негово обележје во случаи 
кога со други зборови во реченицата не се опреде- 
лува точно во каков временски размак во мина- 
тото се одвивало дејството, поготово ако глаголите 
означуваат апстрактни дејства: Ефта не знаеше 
што станува внатре во Партијата. Не знаеше за 
предавството на Шарло, но нејзината боречка со- 
вест и говореше дека меѓу нашите не е се како 
што треба . .. Ефта чуваше стража од пенџере или 
пред порта. И многу сериозно си ја разбираше за- 
дачата. „Ете, дојде времето“ (В. Малески). 

348. Кога ќе го имаме на ум карактерот на 
дејството изразувано со ова време, ќе ни биде јас- 
но зошто свршените глаголи не можат да се упо- 
требуваат во неговото вистинско значење. И во 
овој поглед имаме полна паралелност со сегаш- 


428 





Ното време, кај кое исто Т&ка вб негОвВта тфава 
употреба не можат да дојдат форми од свршени 
глаголи. Во нашиот јазик се обра зуваат форми 
за минато несвршено време и Тод свршени глаѓоли: 
дојдеше, земеше, избегаше, но тие никако не мо- 
жат да се употребат со неговото значење, ами се 
употребуваат во подредени реченици, и тоа во 
истите оние споеви во кои се среќаваат и сврше- 
ните форми за сегашно време: да дојдеше, ако 
дојдеше, исто и со партикулата ќе: ќе дојдеше. По 
таков начин на паралелноста меѓу несвршените 
глаголи во сегашно и минато несвршено време ќс 
одговара паралелноста во употребата на формите 
од свршени глаголи во истите тие времиња. 

349. Формите за ова време од свршени глаго- 
ли, во состав со сврзнико^ѓ оа ј) се употребуваат во 
вакви изделени изрази со значење наТпомека за- 
поведЗ Да ми дадеше малку пари (Дај ми, ако са- 
каш, малку пари). — Да ми го донесеше палтото 
(Донеси ми го, те молам, палтото). Овие изрази, 
со кои се искажува блага заповед во сегашноста, 
се одделуваат од оние, каде што заповедта се од- 
несува до минатото: Да му речев? — Ем да му ре- 
чеше! (Требаше да му кажеш). И од несвршен гла- 
гол: Да не скажуваше многу! (Требаше да не збо- 
руваш многу). Со изрази како овие се искажува 
и клетва или добра желба: Да дадеше Господ, од 
оган да не куртулисаш! Да дадеше Господ, куќата 
прах и пепел да ти се сторит (Е. Спространов). — 
Колку парчиња чивит има внатре, толку алт’ни 
да даеше Господ да си спечалиш. — Да даеше Гос- 
под една сипапица лоша да дојдеше и сите вас 
да ве собереше, па после до векот едпо да не прк- 
нит (М. Цепенков). Во овие клетви и благопоже- 
лувања со формата за минато време се мисли за- 
право идност.1 Поблаѓа' заповед или молба! се изра- 
зува со ова времс и во врска со ако не во вакви 
изрази: Ако не ми го донесеше палтото (Донеси 
ми го, те молам, палтото). Глаголот може да стои 

и во сегашно време: Каква работа ќе биде оваа, 
ако не ми кажеш? (Кажи ми> те молам...). 

350. Формите за ова време (и од свршени гла- 
голи) се среќаваат во вакви да-рече ници место се- 
гашното време со значења_условно} Ах бре, чедо, 
да имав троа брашно и мас, му рекла, тики да на- 
праев еден зелник, со едни витки големи, така тол- 
каи, да да си ручавме, та после ќе се скиниме вода 
пиејќум (М. Цепенков). 

351. За согласувањето на времето во една да- 
реченица со минатото време во главната реченица 
интересен случај ни е претставен во овие приме- 
ри: А, ако беше некоја стока голема, имавте прао 
да дојдевте при мене, а колку за овие мали рабо- 
ти, не требаше да дојдите. — Својата ќерка мошне 
си ја милуваше, а пустата паштерка да беше ка- 
бил во една капка вода да ја удаеше. — Во на- 
шите гробишта да бев закопан, за ти, мајко, да ми 
идеше на гробот, да ми палиш свеќа и да ми раз- 
дааш за дужбина (М. Цепенков). Обично е во вак- 
вите случаи да се употребува сегашно време, како 
што е и овде употребено во реченицата не треба- 
ше да дојдите, или: да ми палиш свеќа. Но сепак 
е можно, иако не толку обично, да се употреби 
тука и минато време од свршен или несвршен 
глагол. 

352. Кај несвршените глаголи и во ова време 
се развило начинското значење на готовност да се 
извршело некое дејство во минатото, слично на 
она што го имаме и во сегашното време (в. т. 331): 
Одев, да ме пуштеа. — Го убивав, да не ме запреа. 

■N30' , 

Глаголската л-форма 

353. Кај глаголите што имаат различни основ- 
ни вокали во простите минати времиња се обра- 
зуваат по две вакви форми: едната му одговара на 
свршеното а другата на несвршеното време: носил 
— носел, бројал — броел, станал — станел, пла- 
кал — плачел, пеал — пеел, пил — пиел. Овие 

двојни форми ја заклучуваат во себе истата раз- 
лика во однос на завршеноста и незавршеноста на 
дејството што го дели минато свршено од минато 
несвршено време. Кај глаголите од а-група имаме 
само една л-форма, бидејќи тие не покажуваат 
разлика во основниот вокал во споменатите вре- 
Миња: викал — извикал. Исто и кај глаголите ка- 
ко: ужрел, наврел. Во овој раздел само од меле 
имаме: млел — мелел. 

Оваа форма во еднината разликува три рода: 
викал, викала, викало. Во множината иде за три- 
те рода само еден облик: викале. 

Во образувањето на л-формата од свршеното 
време кај глаголите од е-група, о-раздел, има не- 
кои посебности. Тие ја образуваат направо од оп- 
штиот глаголски дел. Притоа, кај глаголите со 
оппгг дел на к, г, с во машки род се вметнал во- 
калот о, што во другите форми не се јавува: пе- 
кол, пекла, о, е, — печел (несвршено), рекол, рек- 
ла — речел, текол, текла — течељ, влегол, влегла 
— влезељ, могољ, могла — можел, доиесол, донес- 
ла — донесел. Глаголите од овој раздел со општ 
дел на т, д ги губаг овие согласки пред наставката 
во свршената л-форма: плел, плела — плетел, 
срел — срела — сретел, прел, прела — предел, 
јал, јала — јадел, дал, дала — дадел. По овој обра- 
зец и од глаголот донесе се јавува формата донел 
(покрај донесол) пгго се среќава главно во пое- 
зијата. 

Особени свршени л-форми образува глаго- 
лот иде: ишол — идел, и префиксираните од него 
појде: пошол — појдел, дојде: дошол — дојдел, 
најде: нашол — најдел и сл. 

Од глаголот види, кој образува минато сврше- 
но време по о-раздел, имаме само една л-форма: 
видел. Во дијалектите покрај неа се јавува и фор- 
мата вишол, но таа не е усвоена во литературниот 
јазик. . 

Глаголот знае како непрефиксиран се употре- 
бува само со несвршената л-форма знаел (форма- 

ТЅ ѓгшл, сосеМ необична Ѕб лиТер&турнибт јазиК, 
ја има во велешкиот говор, отаде кај Радина: За 
маки селски тој знал, За борби селски од мал). 
Инаку префиксирано познал — познаел. 

Глаголите од типот бере, коле (в. т. 320) има- 
ат форми: брал — берел, клал — колел и сл. 

354. Во врска со оваа форма ни се налага пред 
се едно терминолошко прашање. Од словенската 
граматика е и кај нас наследен за неа називот 
активна глаголска придавка, која по таков начин 
се поставува наспоредно со т.н .Јшсивна глаголска 
придавка. Меѓутоа фактичката состојба во овој пог- 
лед во нашиот современ јазик е таква пгго не од- 
говара ниту едниот ниту другиот термин, бидејќи 
за „активната глаголска придавка“ со право мо- 
жеме да го поставиме денеска прашањето до кол- 
ку е таа придавка, а за „пасивната глаголска при- 
давка“ — до колку е таа воопшто пасивна (в. по- 
долу). 

Единствениот граматички знак по кој л-фор- 
мата може денеска да се споредува со придавките 
е — што таа разликува во еднината три облика за 
родовите. Но таа не се употребува во атрибутска 
служба — што е основната функција на придав- 
ките. Зборовите врел, гнил се одамна веќе стана- 
ти вистински и придавки, а зборот успел што се 
употребува во состави како успело предавање, 
успела претстава — е нова заемка во литератур- 
ниот јазик. Можат понекогаш да се сретнат во 
нашата литература форми како прегракнал глас, 
но тие се обично подражавање на сличните форми 
во другите јужнословенски книжевни јазици, до- 
дека во духот на нашиот јазик би дошло преграк - 
шт глас и сл, Така стои и со формата заспали (м. 
заспани) во Рациновиот стих: И по селата мали 
— заспали Шумоли скришно врева. Најголемо 
приближување што може да стане во правецот 
кон придавките, а во духот на нашиот јазик, мо- 
жеме да имаме во случаите како: Ушге не стигнал 
Дворови, Наеднаш лице измени (В. Марковски). 

— Уште не погледнала во мостињата далечни над 
Сушииџ ... нејзе п се открадна с амо еден препла- 
шен звук од оние безбројни испрекинати издиви 
на липањето (В. Малески). Но и тука во преден 
ред излегуваат чисто временските елементи на 
значењето. 

Во тоа се состои токму битната карастерис- 
тика на „активната глаголска придавка“ во на- 
шиот современ јазик: веќе изговорена сама за се- 
бе — дошол, видел, бегал — таа ни побудува прет- 
става за минато неопределено време, таа е запра- 
во така форма на тоа време и точно лично одре- 
дена (3 л. едн.). Ако не влегуваше таа и во други 
сложени конструкции — како б и видел, ќе видел 

— не ќе имаше никакво оправдание да ја спомену- 
ваме надвор од минатото неопределено време. 

Од друга страна, образувањата како дојдел, 
викнел, сторел (несвршени л-форми од свршени 
глаголи) поготово не можат да се доближат по не- 
каков елемент во значењето до придавките. Тие 
претставуваат една алка во веригата на формите 
од свршените глаголи (стори — стореше — сторел), 
што не се употребуваат самостојно во главната 
реченица, јјми-ијцл во состав со ќе или пак при 
извесни сврзници во подредени речеНици (в. т. 327). 

Сето ова говори дека не се оправдува, оваа 
форма да ја наречуваме со иметО придавка. Исто 
толку неоправдано е да и го придаваме и атрибу- 
тот — активна, бидејќи од тоа произлегува вед- 
наш споменатото противставување со „пасивната' 
придавка, а ние ќе видиме дека оваа во нахпиот со- 
времен јазик не бидува никако да се определи 
како таква. Поради тоа ние место називот „актив- 
на глаголска придавка“ го предлагаме називот 
глаголска л-форма, пгго произлегува само од ед- 
но нејзино надворешно обележје (во нејзината 
наставка се содржи карактеристичниот глас л). 
Но усвојувајќи го овој назив не треба да забо- 
раваме дека под него се опфаќаат форми не сосем 
еднородни — а такви што се сврзуваат потесно 

било со минатото свршено било со минатото не- 
свршено време, и нгго зависно од тоа добиваат од- 
реден опсег на својата употреба. Предимството на 
терминот л-форма (или л-форми) се состои меѓу 
другото и во тоа што укажувајќи на еден нивни 
заеднички граматички знак не се сврзува едно- 
страно со само некоја функција на тој знак. 

Глаголска придавка 

355. Наставките за образување на глаголска- 
та придавка се: -н, -на, -но, -ни; -т, -та, -то, -ти. 
Вторава наставка се придава кај глаголите со 
општ дел на н, њ (станат, бањат). 

Основните вокали во оваа форма се а и е. 
Првиот се среќава, се разбира, кај глаголите од 
а-група (викан, беган), а исто така и кај некои 
раздели од другите глаголски групи. Како се во 
нив распределени основните вокали а, е ќе се види 
од следното излагање. 

Од глаголите со општ дел на н оние што се 
')Д е-група (а-раздел) ја примаат наставката врз 
основниот вокал а: станат, кренат, зинат, турнат, 
пукпат, дигнат: Оние пак нгго се од и-група имаат 
овде основен вокал е: гонет, ранет, женет, ценет, 
пленет. Понекогаш во наши книжевни творби мо- 
жат да се сретнат и овде форми како женат, сме- 
нат. Тие треба да се избегнуваат, до колку во да- 
дениот случај, особено во песна, не се цели со нив 
одреден звуков впечаток. Наставката -т се сре- 
ќава и во зборовите, сега веќе прави придавки: 
скрит, прочут, начет, познат. Понекогаш се слу- 
ша кинисат покрај кинисан. 

Двојни форми за оваа придавка среќаваме кај 
глаголите во кои во минато свршено време се гу- 
би вокалот од општиот дел: бран — берен, дран — 
дерен, пран — перен, клан — колен, млен — ме- 
лен. Исто и од глаголот ткае: ткан — ткаен. Ако 
се овие глаголи префиксирани, тогаш се во ли- 
тературниот јазик обични само пократките фор- 
ми: набран, одран, заклан, послан, сомлен, исткан. 

Двојни форми се образуваат и кај глаголите 
од и- 1 рупа и е-група нгго спаѓаат во а-раздел (има- 
ат форма за минато свршено време со основен 
вокал а): бројан — броен, кројан — кроен, пеан — 
пеен, сеан — сеен, зачмајан — зачмаен. И овде во 
литературниот јазик треба да ги сметаме кај пре- 
фиксираните глаголи обични формите со основен 
вокал а, но како единствено можни главно за ти- 
пот: испеан, насмеан, посеан и сл. Кај другите ста- 
нува веќе такво вкрстување на двете форми, пгго 
не би требало да ја сметаме за погрешна и упо- 
требата: изброен, искроен, згоен и сл., поготово 
што овде имаме опирање и на формите како издво- 
ен, усвоен (в. т. 317, з). Така е допуштено и зачма- 
ен, затраен. 

Кај непрефиксираните глаголи во односот 
бран — берен, сеан — сеен се чувствува онаа раз- 
лика во опфаќањето на дејството што ја имаме 
и во формите брал — берел, сеал — сеел, а што 
се опира на разликата меѓу минатото свршено и 
несвршено време: брав — берев, сеав — сеее. 

356. Во одделот за л-формата споменавме ве- 
ќе дека називот „пасивна глаголска придавка“, 
што се примил и кај нас, не и одговара на ствар- 
ната оостојба во нашиот оовремен јазик и внесува 
оамо забуна. Тој назив е настанат поради тоа што 
во другите словенски јазици (а порано така било и 
во нашиот) оваа форма се образува скоро исклу- 
чиво од преодните глаголи и затоа има пасивно 
значење. Меѓутоа кај нас е денеска односот сосем 
изменет, бидејќи таа форма се образува и од не- 
преодните глаголи (паднат, дојден, беган, шетан), 
па атрибутот „пасивна" не може да се применува 
на целоста на овие образувања. Затоа е сосем до- 
волно и единствено правилно, оваа форма Да ја 
наречуваме просто глаголска придавка. Дали таа 
во некој случај ќе побудува пасивно значење или 
не, тоа зависи од значењето на дадениот глагол. 

! 357. Кога станува збор за употребата на гла- 
голската придавка, треба посебно да се издели неј- 

зиното сврзување со помошниот глагол има, нема 
во различни временски конструкции: има земено, 
имаше земено и сл. Во ваквите конструкции гла- 
голската придавка се сведува до прост знак на 
глаголското дејство, таа дури ги губи обележјата 
на родот и бројот, бидејќи влегува во нив само 
со формата за среден род еднина. Губејќи ги спо- 
менатите обележј а таа, сосем природно, се одда- 
лечува од своето придавско значење, кое токму 
нив ги претполага како непремено дадени. Затоа 
во ваква употреба е можно образувањето на фор- 
ми за глаголската придавка, се разбира од среден 
род, и кај глаголи од кои во инаква употреба таа 
не е обична, на пример кај непреодните итера- 
тивни глаголи и воопшто кај непреодните изведе- 
ни со наставката -ува: Јас имам слегувано многу- 
пати овде. — Тој има скршнувано многупати од 
линијата. Но ние не можеме да говориме дека кај 
ваквите глаголи имаме вистинска глаголска при- 
давка, дури не ја најдеме и во онаа употреба во 
која се пројавуваат имено придавските признаци 
(родот, бројот, членот). 

358. Теоретски земено, образувањето на гла- 
голската придавка е можно од сите преодни гла- 
голи. Се разбира дека во стварноста таа нема да 
биде еднакво обична од сите нив. Така на при- 
мер од глаголот шепне (нешто) е обична придав- 
ката шепнат на (пр. шепнат збор), но веќе донека- 
де понеобично е потшепнат, а уште повеќе пот- 
шепнуван, поднашепнуван. Глаголот шушне (не- 
кој збор), со значењето што се доближува до 
шепне, може да образува придавка шушнат 
(шушнат збор), приемливо е и потшушнат, но веќе 
доста необично би ни звучело потшушнуван. Таа 
обичност или необичност зависи од самото реално 
значење на глаголот, како и од тоа до колку често 
се употребува тој во своите видоизменувања со 
помошта на претставки или наставки. 

образување на глаголски 
поограничена кај непреод- 

ните глаголи, а особено ако не ги имаме предвид 
формите во состав со помошниот глагол има, нема. 
Кај нив е обично изведувањето на глаголски при- 
давки пред се од свршени глаголи: паднат, станат, 
излезен, дојден. Поретко, во својата права придав- 
ска Јшотреба, идат од несвршени глаголи: шетан 
човек, беган в планина и сл., но затоа тие редовно 
можат да образуваат форма во составот со има, 
нема: има седено, нема седено и сл. Најмала е 
можноста за развивање на вакви придавки од ите- 
ративните глаголи, кај кои дури и во состав со 
има, нема често пати би се чувствувала необич- 
носта на формата за среден род. 

Во натамошното излагање ќе изнесуваме глав- 
но материјал за ваквите глаголски придавки, из- 
ведени од непреодни глаголи, бидејќи со тоа ќе ги 
видиме и главните случаи во употребата на гла- 
голската придавка општо, а и едновремено ќе го 
оцртаме поблиску опсегот на употребата на гла- 
голските придавки од непреодни глашли. 

360. Глаголската придавка претставува запра- 
во категорија преодна меѓу глаголот и придав- 
ката. Како еден посебен случај на доближување 
до придавката можеме да ги споменеме сложенки- 
те во кои влегуваат извесни глаголски придавки, 
оддалечувајќи се со самото тоа од глаголот: полу- 
затворени очи, долгочекапиот ден на слободата 
(В. Малески). 

Близоста до категоријата на имињата се огле- 
дува особено во тоа пгго и глаголските придавки 
можат да се супстантивизираат. Сп.: Непознатиот 
се фати за раната (В. Малески). — Меѓу нив има- 
ше и работници, и селани, и учени (Р. Петков- 
ски). — Се најде цар Соломон во небрано (М. Це- 
пенков). Сп. го во овие случаи апстрактното пои- 
менчено значење на глаголските придавки: Тој го 
изживуваше сето станато. — Претрганото од жи- 
вотот остануваше далеку зад неа (К. Чашуле). По 
овој начин се стигнува и до полно преминување 
на извесни глаголски придавки во групата на 

именките. Така е настаната на пример во нашиот 
литературен јазик именката минато. Зборот пре ■ 
дено, по потекло пак глаголска придавка во сре- 
ден род, и формално наполно се слеал со именките 
од тој род, па образува како нив множина предена: 
и разредил бојаџијата сите предена, гиајаци (М. 
Цепенков). Има случаи кога дури како и обични- 
те придавки, глаголската може да добие наставка 
за галовност: да има нешто сукнатко и тоа не е 
лошо (С. Попов). 

Преминувањето на глаголските придавки во 
групата на обичните придавки се олеснува тогаш 
кога тие добиваат извесно преносно значење, со 
кое се пооддалечуваат од значењето на глаголот 
од кој се изведени. На пример: еден богат чорба- 
џија и малку чалнат што бил во умо (М. Цепен- 
ков). — пискаше ли старата жена како поместена 
(К. Чашуле). Формите чалнат, поместен, како и 
мрднат, удрен, чукнат, пернат се употребуваат 
преносно во значење „луд, улав, нетокму“, па до 
колку со тоа се оддалечуваат од основното зна- 
чење на глаголот, до толку полесно придобиваат 
особености на вистински придавки. 

Но близоста на глаГолските придавкји до гру- 
пата на обичните придавки се огледува и инаку 
во тоа што тие идат во сите основни функции на 
придавката. Така, што не е случај со л-формата, 
сосем е обична нивната атрибутска употреба. Ис- 
то така тие влегуваат во составот на именски при- 
рок. Во овој поглед имаме, на пример, полна сино- 
нимност меѓу глаголската придавка умрен и при- 
давката мртов, така што можат да се заменуваат 
изразите: мртов човек — умрен човек, тој е мртоз 
— тој е умрен. 

361. Во атрибутека служба од непреодните 
се обични главно глаголски придавки изведени од 
свршени глаголи. Од нашата народна и уметнич- 
ка проза можеме да приведеме долг ред на такви 
форми во атрибутска служба: намуртени и про- 
киснати стражари, вивнато од радост лице, изли- 

тепиот и станат грутки-грутки јастак, прокисна- 
тиот од подпраг трем, надојдената река, настапе- 
ната тишина, огреаното сонце, поджолтено книже 
(К. Чашуле), поджолтеното светечко лице, свис- 
натата снага, прокиснат мрак, осипнат глас, плам- 
натиот оган, изгниените лисја (В. Малески), ната- 
жен изглед, потемнето лице (Р. Петковски), сиот 
опаднат (В. Иљоски), дете недорастено, помината 
недела (Р. Крле), пцовисаното магаре, седнатото 
дете, зачурен оган и зачаден многу, човек изботе- 
ан, нива стасана (од нар. проза). Сп.: Дојдениот 
јунак ја гледаше со благодарност ... И се стори 
оти тоа имаше слични очи како дојдениов јунак 
(Р. Петковски). — папсаната снага бараше почи- 
нок (Ј. Бошковски). — И растат силно гради пре - 
бликнати со јад! (К. Рацин). 

Природно дека, употребувајќи се како обич- 
на придавка, глаголската придавка се употребува 
и како прилог; сите тројца воздивнаа олеснето (Р. 
Петковски). — Му рекол наврекнато и павјасано 
(М. Цепенков). 

Форми од несвршените преодни глаголи се сре- 
ќаваат но доста ретко. Така се слуша: шетан чо- 
век, бегана мома, стојана ракија. Сп.: Да се пие 
зјаано вино не чинело — ќе зјаало срцето за вино 
(Ј. Читкушев). Но ова не е нипгго чудно, ниту пак 
тука имаме некоја особено изразена разлика по- 
меѓу преодните и непреодните глаголи, бидејќи и 
од преодните несвршени поретко се употребува 
оваа форма отколку од свршените: биено сирење, 
варена пченица, паметен ден, крпена кошула и сл. 
Сепак треба да се одбележи почестото јавување 
на ваквите форми од преодните несвршени гла- 
голи. 

362) Во составот на именскиот прирок мож- 
носта за употребата на глаголски придавки од не- 
преодни несвршени глаголи е малку поголема от- 
колку во атрибутска служба. Така би можело да 
се рече не само Тој е шетан и сл. ами и Тој е иден 
ваму повеќе пати, Јас сум доста седен и сл. Но 

сепак и овде е далеку пообична употребата на 
форми од свршени непреодни глаголи. Ке приве- 
деме повеќе примери со такви форми, баш за да 
се добие претстава за нивната уобичаеност, и со 
тоа нагледно да се покаже колку е неоправдано да 
го применуваме на сета оваа материја називот „па- 
сивна“ глаголска придавка: Одев со глава замаен 
Наведнат, мртов, зачмаен (К. Рацин). — Одамна 
му беше оздравена ногата на Зорета. — Тука беа 
поседнати и други селани. — Ми се чини — не е 
умрен. — Сега преку мостето треба да се минати. 
(В. Малески). — Поглебот сосеж му беше потонат. 

— Ем крв плукав, бев премален. — Да, ти уште не 
беше дојден в затвор. — И ние бевме такви оста- 
нати (К. Чашуле). — Снегот што беше паднат пред 
една недела не беше истопен уште а беше замрз- 
нат. — Дали си е отиден, боже, или пак се качува 
горе! — Мене ми е многу препоминато преку гла- 
ва. — Илија се појавува на вратата кога сонцето 
е слезено до ќерамидите на куќарчето. — Таа е 
уште мала, не е дорастена. — Бев подизлезена, пак 
реков да навратам. — Дури и срцето ако ти е за- 
спано да ти се пробуди (Р. Крле). — бев настинат 
и зарипнав (В. Иљоски). — кофата е пропадната. 

— и нејзе п беше стемнето пред очите. — белки е 
заодено со некои нашинцки овци. — Па ако е вле- 
зена од некаде маторицата? — па не е ни преста- 
рен на челад да не мисли (С. Попов). — дали е 
паднато јаболкото. — кој ќе го најди прстено во 
купчето, тој ќе биди паднат во играчката. — го 
изнесле надвор омалодушен и примрен. — ако ти 
е помината треската, па ќе ти дојди (М. Цепенков). 

363. Многу честата употреба на глаголската 
придавка од свршените глаголи, уочлива особено 
кај непреодните глаголи, се заснова на самото ос- 
новно нејзино значење. Во глаголската придавка е 
искажан, во вид на признак што може да му биде 
припишан на еден предмет како моментна или 
трајна особеносг, заправо резултатот од вршењето 
на глаголското дејство во некаква врска со тој 

предмет. Така на пример во придавката паднат се 
изразува едно такво значење во кое глаголското 
дејство го постигнало својот резултат применето на 
даден предмет. Се разбира дека на ваквото резул- 
тативно значење повеќе му одговараат образува- 
њата од свршени отколку од несвршени глаголи, 
па е природно што тие образувања почесто и се 
јавуваат. 

Штом е тој признак на резултативност главна 
карактеристика на глаголската придавка, тогаш 
нипгго чудно пгго во нашиот јазик отишле на втор 
план признаците на преодност и непреодност, и 
што станало можно образувањето на глаголски 
придавки и од непреодни, пред се свршени глаголи. 
Ако ја споредиме реченицата: Јонче е убиен, а 
Климе е таму долу — тешко ранет (Р. Петковски) 
со реченицата: Пегре е станат, а Стојан е таму 
долу — легнат, тогаш никако не ни се налага во 
претставата некоја разлика меѓу овие форми која 
би произлегувала отаде пгго се првите изведени 
од преодни, а другите од непреодни глаголи (впро- 
чем и границата меѓу преодните и непреодните 
глаголи е денеска во нашиот јазик доста затем- 
нета). Со сите тие форми пред ее ни се налага 
претставата за резулатот од извесно дејство. Раз- 
ликата меѓу нив настапува во пасивните обрати 
со кои формите од преодните глаголи полесно се 
сврзуваат: Тогај сетила, оти п е отепан од некој 
душмани Костадин (М. Цепенков). 

3641 Извесен спој меѓу формите од преодните 
и од непреодните глаголи, пгго секако во најго- 
лема мерка го улеснил образувањето на глаголски 
придавки кај последниве, претставуваат случаите 
кога имаме глаголеки придавки од повратни гла- 
голи, кои заправо формално наполно се еднакви 
со придавките од соодветните преодни глаголи, но 
затоа никако не побудуваат пасивно значење. Кога 
ќе се рече: Еве еден месец откако сум омажена, 
тогаш можеме двоструко да ја сфаќаме тука гла- 
голската придавка: или со пасивно значење — дека 

некој ја омажил, или со значење нгго му одговара 
на повратниот глагол омажи се, па што спрема тоа 
не може да содржи признак на пасивност. Така 
исто не побудуваат пасивно значење ни глагол- 
ските придавки во овој состав: Покриени со снегот 
и старите куќи како да беа уште повеќе наведени 
и како да беа собрани од студ, а од нивните стреи 
висеа мразулци. Целиот град како да беше скриен 
во себеси. (Р. Петковски). Само првата од нив (пок- 
риени со снегот, односно од снегот) е пасивна. Дру- 
гите (наведени, собрани, скриени), иако во друг 
случај можат да се употребат исто така, овде се 
заправо придавки што им одговараат на поврат- 
ните, а тоа значи непреодните глаголи: наведе се, 
собере се, скрие се. Па токму ваквите случаи — 
и упгге еднаш ја покажуваат неодржимоста на 
ознаката „пасивна придавка“ во однос на целоста 
на оваа форма — и од друга страна посочуваат 
како имало ред преоди пгго го овозможиле обра- 
зувањето на глаголски придавки и кај интранзи- 
тивните глаголи. Од ова видовме дека е погрешно 
да речеме на прв поглед оти собран, скриен и сл. 
се глаголски придавки со пасивно значење. Дали 
се тие токму такви, зависи од тоа дали се однесу- 
ваат на глаголите с обере, скрие и сл.; сосем по- 
друго непгго е ако тие се однесуваат на повратните 
глаголи собере се, скрие се и сл. 

Такво однесување кон повратни глаголи имаме 
имено и во овие примери: Да те чуе некој од некоја 
страна, ќе помисли дека си мрдната од умот (Р. 
Крле). — со начулен израз на лицето го ловеше 
секој збор (В. Малески). — Да му оди на конакот, 
може мудурот да посумња оти и тој е мешан, па 
да настрада и тој. — Токо, не су била лагана (С. 
Попов) к т. е. не се лажев, не се излагав. — да му 
плати на Силјанџ ругата, колку што беше погоден 
(М. Цепенков). Само вака се сфаќаат придавките 
во овие случаи: кучка окучена (пгго се окучила), 
кобила ождребена (што се ождребила). Па така 
обично ги сфаќаме и новите зборови како: орга- 

низираи во синдикатот (В. Малески), сите компро- 
митирани (К. Чашуле). По овој начин, во врска со 
соодветните повратни глаголи можат да се објас- 
нат глаголските придавки разбран, сетен во ваква 
употреба: Те гледам дека си умна, разбрана (Р. 
Крле). — Да живеат ваквие сетени жени, што поз- 
наваат нашио многогодишен труд и го повалуваат 
(М. Цепенков). Придавката разбран се однесува 
кон глаголот разбере се (се разбра има и значење 
на послуша што му се рекло), а сетен кон сети се, 
сеќава се. Формите кандисана, кандисано овде се 
сврзуваат не со преодната употреба на кандиса 
(некого), ами со непреодната, под која се опфаќа и 
повратното кандиса се: Јас не го ни виду човекот 
и кандисана су. — ти само речи да куртулиме од 
бељата, та од нас се ќе биде кандисано (С. Попов). 
Во следниов пример глаголската придавка се од- 
несува кон глагол во заемно-повратна употреба, 
па заемно-повратната нијанса се чувствува и овде 
во составот со придавката: сум ватен со облог со 
цареа ќерка (М. Цепенков). 

365: Поради затемнувањето на признакот на 
пасивноета, а донекаде при наслон на изведува- 
њата од повратните глаголи, во нашиот јазик сб 
забележува во извесни случаи и интересната по- 
јава — формите од преодни глаголи, а тоа значи 
првобитно пасивни форми, да се употребуваат со 
активно значење. На пример: Јади ти, синко, јас 
сум јадена и таму (Р. Петковски). Овде составот 
сум јадена има, се разбира, актцвно значење: јадов, 
сум јала. Вака се слуша често и вечеран сум, ручан 
сум, појаден сум, поручан сум. Сп.: си отидоа цврц - 
нати (С. Попов), Ова ни е претставено и во при- 
мерот: ти си чатен, чатен, та пречатен (В. Иљоски), 
каде што имаме исто такво активно значење: си 
учел, си учел, дури си се преучил. Близок му е на 
овој израз и примерот: сите пејани и непејани 
Турци (М. Цепенков), само што е овде сосем мож- 
но и сфаќањето на глаголските придавки како со 
пасивно значење. Со активно значење истата при- 

давка ја среќаваме овде: петлите се пеани, еднаш 
или двапати (С. Попов). Споменатата употреба на 
некои пасивни форми со активно значење во на- 
родниот јазик може да се забележи и во случаи 
како овој: Да не сте заборавени кај сте ја оставиле 
клештата (место да не сте забкуравиле). 

Во некои случаи имаме полно адјективизира- 
ње на извесни пасивни придавки, така што се до- 
бива значење несогласно со нивната првобитна 
пасивност: Солзи и паѓаат на венчан фустан (В. 
ИлјОски), т.е. на фустанот што се носи на венчава- 
ње. Слично непгго имаме во примерот: да си зелам 
простена книга (М. Цепенков), т. е. книга со која 
се добива проштење. Така и составот пиена вода 
значи вода за пиење; задржан ерген — стар ерген 
(придавката нема пасивно значење): задржан ер- 
ген, не од што сакаше, ами од што не можеше да 
најде чупа (С. Попов). 

366. Еден посебен случај на употреба на гла- 
голски придавки имаме во вакви изрази што зна- 
чат обично пцувни, а во кои тие се изведуваат 
спрема дадената именка: Види ја шпота шпотоса- 
на! (В. Иљоски). Исто: аро аросано, абдал абдало- 
сан, буниште буништосано, вапир вапиросан, веш- 
тер вештеросан, чупко чупкосана (сите примери 
откај Е. Спространов). Некои од вака образува- 
ните форми не се јавуваат како самостојни збо- 
рови надвор од тие изрази: буништосан, чупкосан. 
Исто така во загатката Вар варосано, ѕид ѕидосано, 
нигде ѕирка ни проѕирка, — формата ѕидосано не 
е обична во употребата. 

367\ Глаголските придавки не се употребуваат 
само во врска со глаголот сум. Тие идат со други 
глаголи, било да се овие сами по себе неполнознач- 
ни па чинат со глаголската придавка еден сложен 
прирок, било таа да се јавува како обично допол- 
нение. На пример: јас те мислев излезена. Овде 
ќе дадеме упгге неколку такви покарактеристични 
примери: Дали еднаш си останала необлечена, не- 
најадена? (В. Иљоски). — Таа седеше ведната крај 

огниште. — долго време стоеја гушнати. — оста- 
нале замрзнати патем. — На час се најде седнат 
до мајка си крај огниште (В. Малески). — го за- 
вари Коцета веќе длабоко за’ркан (К. Чашуле). — 
ја ссунува Антица застаната на патчето кое води во 
дуќанчето, облечена во невестински алишта и 
клекната кај го моли да ја спаси (Р. Крле). — ако 
те најди избеган преку трите планиње, нема што 
да ти чини. — а штркот остана замаен, да се мис- 
ли. — го гледал царо во нивната куќа дојден. — се 
видела со нови пафти подарена (М. Цепенков). 

Во некои од овие случаи веќе поизразито се 
чувствуваат глаголските елементи во значењето 
на придавката, отколку во употребите што порано 
ги споменавме. Така на пример во реченицата: го 
завари Коцета веќе длабоко за’ркан — содржи- 
ната на глаголската придавка може да се искаже 
и со подредена реченица: кај ’рка, како ’рка. 

368. Ова истакнување на глаголското. во гла- 
голската придавка може да се забележи и во по- 
веќе случаи и во повеќе степени изразено. Така, 
во реченицата: На годината ела ми овде, и научен 
занаат да си го земиш (М. Цепенков) — глагол- 
ското се огледува во тоа што придавката управу- 
ва дури предмет, како да имаме тука лична гла- 
голска форма. 

Во вакви случаи глаголскиот елемент во неј- 
зиното значење се засилува поради испупггањето 
на глаголската врска во именски прирок: Кога да 
види, парчиња сторена главата (М. Цепенков). 

Често пати глаголската придавка се јавува во 
служба што ја доближува до глаголскиот прилог, 
означувајќи едновременост, паралелност со глав- 
ното дејство, и така заменувајки различни разви- 
ени подредени реченици: Не еднаш заседнат во 
студентскиот дом, Крсте се прашаше, што ли пра- 
ви сега таа? — Легната во мудбачето таа премис- 
луваше надолго и нашироко. — Почека малку 
загледан во полумртвото тело пласнато на душе- 
ме (К. Чашуле). Дури и плеонастично: Таму сед- 

нат на малото, рисклатено дрвено столче, блед со 
■узнемирен поглед седеше Трајко (К. Чашуле). Во 
овие случаи се заменува вметната релативна рече- 
ница: Црната гиамија, станата уште поцрна и свет- 
ла, п беше залепена за сребрената коса. — Ефта, 
за првпат најдена пред акција, му одврати (В. Ма- 
лееки). Последнава реченица дава и добар пример 
за однесувањето на придавката кон повратен а не 
кон преоден глагол. 

Особено е силно подвлечено глаголското зна- 
чење кога со уште придавката иде место личен 
глагол во временска реченица: Уште недоискачени 
на тумбата видоа дим. — Не дојден уште ни до поп 
Сиљановата куќа, тие се закажаа (В. Малески). 
— Уште неогреано сонцето излегле~( С. Попов). — 
Уште недојдени дома, конаците се запалија. — 
Ушге неизлезени од порта надвор, и ватила (М. 
Цепенков). — на треќиот пат, ушче не досвртен 
танецот, се пушчат (Е. Спространов). — уште не 
отидени они, до тогај јас ќе си дојдам (Т. Ецов). 

Глаголската придавка може да се употребува 
и во безлични изрази: детето што му је паднато 
да ја паси бишката, треба да трчат по бишката 
(М. Цепенков). — не е ни лично, ни прилегано јас 
да давам збор (Р. Крле), 

Но, како што споменавме погоре, најголема 
степен на глаголност добива глаголската придавка 
во конструкциите со помошниот глагол има, нема, 
каде што се сведува до знак за глаголското деј- 
ство. Тоа е случај кога имаме и најполна грамати- 
кализација на глаголската придавка, зашто во 
другите Јшотреби, како што споменавме, нејзиното 
образување не би било обично од ред глаголи. 
Спротивно на глаголската придавка л-формата се 
образува од секој глагол. 

Глаголски прилог 

'369, Глаголскиот прилог се образува од несвр- 
шени глаголи ср наставка - јќц ? викајќи, бегајќи, 
носејќи, минејќи, смеејќи се, Основниот вокал во 

а-група е како и секогаш а, во другите две групи 
— е: Формата бидејќи, образувана од свршен гла- 
гол, има сепак несвршено видово значење. Но таа 
се употребува денеска обично како сврзник, до- 
дека во значење на глаголски прилог ретко да 
дојде. Сп.: Итри бидејќи тие, се едно му ја куделе 
верата руска. — двата је биле мажи и бидејќи 
арамии, одвај двата ја чинеле куќата идарет (М. 
Цепенков). Инаку, како сврзник: А бидејќи вол- 
ната п беше без пари, отп пак да не си направи 
и таа како тие песјачки — солунките за ќерка си 
(С. Попов). 

370. Обично се вели дека глаголскиот прилог 
покажува дејство што се врши едновремено со деј- 
ството изразено од личната глаголска форма во 
реченицата, и дека двете дејства се сврзуваат со 
еден подмет. На пример: Тренда застана пред нив 
како да сакаше да им го препречи патот, напре- 
гајќи се да остане мирна, бришејќи си ги воде- 
ните раце со крајче од скутачата. Ги гледаше пра- 
во ео очите, не трепкајќи. — Тој збунето стоеше 
се така свртен кон распалените селани, подзинат, 
испотен, кубејќи ја несвесно астраганската шапка 
(Ј. Бошковски). 

Навистина ваквата употреба на глаголскиот 
прилог е најобична во нагпиот литературен јазик. 
Во јазикот на народните прикаски пак чест е слу- 
чајот глаголскиот прилог да се однесува до друг 
вршител отколку дејството изразено со личната 
глаголска форма: оженуајќи се сонцето, по некол- 
ку месеци ќе му даит Госпо деца (М. Цепенков). 
Во литературниот јазик ретко би се сретнало вак- 
во искажување. Сц.: Така разговарајќи, читајќи 
и мислејќи, редот им дојде (С. Попов). 

371. Што се однесува до едновременоста на 
дејствата, таа треба да се сфати пак како еден 
најопфатен случај во употребата на глаголскиот 
прилог. Пред се треба да потсетиме дека за едно- 
временост говориме и тогаш кога личната гла- 

голска форма е свршена, па како таква често из- 
разува и моментално дејство наспрема продол- 
жителното дејство на глаголскиот прилог. Едно- 
временоста значи овде не можеме да ја мислиме 
и како паралелно одвивање на дејствата. Сп.: И 
сега, ненаспан и гладен, Стефан излезе низ врата, 
мрцкајќи го исчаденото фенерче (Ј. Бошковски). 
— Така, префрлајќи се, ја дочека зората и стана, 
се спреми за на работа (С. Попов). Можеме да по- 
сочиме и случаи, иако поретко, кога дејството на 
глаголскиот прилог му претходи по време на деј- 
ството искажано со личната глаголска форма. Та- 
ка е кога имаме обично глаголски прилог од ите- 
ративен глагол, употребен во склоп како нгго е 
овој: Дојдувајќи во градот, тој тргна веднаш по 
шетање (Откога дојде во градот, тој тргна веднаш 
по шетање). Сп. и со траен глагол: Слегувајќи, 
затропа со ластегарката и од дома дотрча невес- 
тата Митра (С. Попов). Овој начин може во извес- 
ни случаи да го замени при превод глаголскиот 
Прилог на минатото време што го имаат некои ја- 
зици. Со ваквата употреба донекаде се надоместу- 
ва немањето на форми за глаголски прилог од 
свршените глаголи. 

372. Во јазикот на народните приказни многу 
е чест случајот подметот, кога е еден за обете 
дејства, да му се приклучува на глаголскиот при- 
лог ако во реченицата овој иде пред личната гла- 
голска форма: Одејќи тој по пат, си најде едно 
ќесе пари. Овој начин се среќава дури и кога има- 
ме состави со предлог што по значење можат да 
се заместуваат со глаголски прилог: Со надеж 
Силјан да најди луѓе, тргна да одит од планината 
в поле (М. Цепенков). Денеска е во литературниот 
стил многу пообично да се приклучува подметот 
кон личната глаголска форма: Одејќи по пат, тој 
си најде едно ќесе пари. 

Глаголска именка 

373. Тлаголската именка се образува од не- 
свршени глаголи’со наставка -ње што се сврзува 
со истите основни вокали како и наставката на 
глаголскиот прилог: викање, бегање, дерење — 
драње, колење — клање, спиење — спање, з кни- 
ење — жнање. Од ткае, меле е обично само ткае- 
ње, мелење. Во народниот јазик има две-три гла- 
голски именки на -ње од свршени глаголи: крште - 
ње, венчање, Преображење, проштење. Тие се, ка- 
ко што се гледа, зборови од црковната употреба. 
Сп.: да ми даига проштење (М. Цепенков). Кај не- 
го и сторење: ви кажуам вистинско сторење и 
патуање мое.~ 

Во нашиот литературен јазик имаме извесен 
број глаголски именки на, -иие, од свршени глаго- 
ли, што означуваат повеќетб апстрактни поими, 
а се примени по чисто книжевен пат: решение, 
образование, издание итн. Оваа наставка вб на- 
родниот јазик е преобразувана во -нија: сторени- 
ја, писанија, дијанија, ученија, со кое ваквите 
именки спаѓаат во женски род. 

374. Тоа што денеска не се образуваат гла- 
голски именки од свршени глаголи не се запол- 
нува само со споменатите заемки на -ние, ами 
уште повеќе со глаголски именки од несвршени 
глаголи, обично од оние на -ува, во значењето на 

"кои се фиксира одреден момент во редот на пов- 
торлироста (в. т. 267). Ова нешто му е својствено 
и на народниот јазик: ви кажуам вистинско сто- 
рење и патуање мое (патување = страданија). — 
со прво мавнување со мотиката в земи и му блик- 
нало пот од сета снага (М. Цепенков). — Од так- 
суење куќа не се расипуе (Т. Ецов). Во литера- 
турниот јазик тоа се јавува уште почесто: Е ли 
правилно да п признаам сега... пред излегување 
в одред. — налетувањето како молња и ошумо- 
главувањето на врагот. — Разбираш, одењето горе 
за мене е попотребно и од лебот (К. Чахпуле). Овде 

изразот одење горе му одговара сосем на приве- 
дениот израз излегување в одред. Со вакво зна- 
чење се образуваат глаголски именки и за ап- 
страктни сушности: нашето ослободување, извр- 
шувањето на задачите , итн. :■ 

375) Во нашиот народен јазик обично глагол- 
ската именка побудува претстава за одвивање на 
едно дејство. Притоа глаголските именки се јаву- 
ваат многу често во употребата, заместувајќи лич- 
ни форми: Месење, печење, ткаење, куќа гледање, 
сето остана на Митра. — Тоа се гледа од нејзиното 
одење, јадење, седење, лежење (С. Попов). Но мо- 
жат да се посочат и случаи кога од обележување 
на процес се стигнало до обележување на предмет; 
Јадење да ил дадеме (В. Малески). А ич в уста не 
клавав пиење. — Не живее човек само за едно 
јадење и носење (В. Иљоски). — Сака, ете, јадење, 
сака пиење, носење (С. Попов). Имаме вакво оттрг- 
нување од глаголскиот процес и кај именки пгго 
значат апстрактен поим: да го кандисаат да се 
предаит на царското сакање (т. е. на царската вол- 
ја). — Една жена стигнала два близнака и догила 
до умирање. — станала од спиење вдојцатџ. — 
ексик да е таквоо женење (М. Цепенков). — На- 
шето немање не е од еден ручек (К. Чашуле), т. е. 
нашата сиромаштија не е од еден ручек. — Си го 
ранила, си го гледала Настета со неспиење (В. Ма- 
лески). — Не сака ни велење оти како ќе речам 
јас (Р. Крле). Именката велење во овој доста чест 
израз се јавува просто како синоним на именката 
збор. 

376. Поради тоа што во народниот јазик вак- 
вите случаи се ограничени, природно дека не е 
обично во него и образувањето на множина од 
глаголските именки. Речиси единствено од јадење 
имаме употреба на множинска форма: јадења С(в, 
т. 14).' Меѓутоа сега во нашиот литературен јазик 
образувањето на множина е станато сосем обична 
појава кај глаголските именки, што стои во врска 
токму со тоа нивно апстрахирање од глаголскиот 

процес. Така, на пример, од именката прашање е 
станата обична множинската форма прашања то- 
гаш кога во неа се јави ново значење на опредме- 
тена апстрактна сушност. СЛ.: На дневииот ред ги 
имаме овие три прашања. Развиено овде чувство- 
то за бројно сопоставување кај глаголските имен- 
ки, тоа може во нашиот литературен јазик сега да 
се пренесува дури понекогаш и кај случаите ко- 
га глаголската именка го означува самото одви- 
вање на дејството: се слушаа ѕвечкањата на пот- 
кованите чевли. Сето ова што го кажавме посо- 
чува важно ломестување во категориј ата на гла- 
голската именка, што се врши во литературниот 
јазик, токму кон нејзиното поголемо поименчува- 
ње, кон развивањето во неа повеќе чисто именски 
особености. 

. 377. Но и покрај ова, глаголската именка про- 
јавува ред особености глаголски, тоа што чини да 
ја изделуваме имено како глаголска именка меѓу 
сите други именки изведени по инаков начин од 
глаголите. На тоа глаголско во неа се должи не- 
сомнено и многу честата употреба на глаголската 
именка во нашиот народен јазик, во состави каде 
што таа се јавува како еден вид „замена“ за под- 
редени реченици Со лична глаголска форма. 

3782 Една од глаголските особености нејзини 
е таа пгго кон неа може да се придава направо 
предмет: дафа за црпење вода (Р. Петковски). — 
не е адет машко да присуствува на задовање дете 
(С. Попов). Овој начин на сврзување на објектот 
со глаголската именка е сосем жив во нашиот ја- 
зичен усет и денеска. Тоа го покажуваат ваквите 
нови состави во кои се изразува тој начин: Дојде 
директива за исфрлање одреди на 11 октомври 
(В. Малески). — ќе има дигање возови во воздух 
(К. Чашуле). Дека тоа може понекогаш да се врши 
на „раздалечина“, кога имаме вметнати зборови 
меѓу глаголската именка и предметот, покажува 
овој пример: со едно врлање в река мрежата, ќе 
се вати риба (М. Цепенков). 

Но овој начин на сврзување не е единствен, 
бидејќи е обично и сврзувањето со помошта на 
предлогот џа: се зафати со доправање на вечерата 
(К. Чашуле). Во литературниот јазик, пред се во 
разгранетите реченици, имено ова сврзување со 
на е нормално. Простото присгавување на предме- 
тот се среќава во пократки реченици, најобично 
кога предметот не е членуван, поготово во состави 
што се слушаат во разговорниот јазик, поретко во 
нови состави каде што се сврзуваат апстрактни 
зборови. Прашањето до колку да се употребува 
едниот или другиот начин во литературниот јазик 
е прашање од чисто стилски карактер. Како нај- 
општа забелешка може да се каже дека ние пове- 
ќе сме денеска чувствителни за лретераното фор- 
сирање на споеви без предлогот, отколку на тие 
со предлогот. 

Со случаите што ги разгледуваме, а во кои 
влегува објектот на дејството, не треба да ги ме- 
шаме таквите состави со, иа во кои значењето на 
глаголската именка му се припишува по припад- 
ност на самиот вршител на дејството. Така, може 
да се рече само пеењето на птиците, идењето на 
инспекторот и сл., а не „пеењето птиците“, „иде- 
њето инспекторот", бидејќи овде немаме предмет 
на дејството, ами зборовите птиците, инспекторот 
укажуваат на вршителот на дејството. Само по 
исклучок може да се сврзе без предлог стварниот 
вршител на дејството и глаголската именка преку 
која е ова изразено: сега бо сонце огревање. — Да- 
скалот Бино околу изгревање сонце се прошета 
горе в село (С. Попов). Како вистинска сложенка 
иде срцебиење ,(в. подолу). 

Сврзувањето без предлог не останува само 
на чисто граматичката врска меѓу дејството и 
предметот, ами тоа може во извесни случаи да се 
усложнува и со некои елементи од лексички ка- 
рактер. Се огледува тоа во првиот степен во фак- 
тот штб не ретко предметот иде пред глаголската 
именка: И овде строј, овде свадба праење! (Р. 

Крле). — Ова време за свадба какење. — Море 
пароли пишување по ѕидиштата и едно ли е. . . 
(К. Чашуле). — од сои видуање ништо не бидува. 
— да му помага за кравите молзење (М. Цепенков). 
Не ми е оро играње, Ни ми е песма пеење, туку е 
глава гинење (нар. песна). Во овој случај така се 
поставува и прилогот и придавката: мене ме перч 
сега пустина, а не дома одење (М. Цепенков). — 
Жена пометнуа од тешко кревање (С. Попов). 
Крајниот степен на ваквото сврзување е образу- 
вањето на сложена именка, како што имаме во 
грозјебрање. И некои од приведените примери, 
иако не претставуваат сложени именки, покажу- 
ваат едно поблиско слевање во таа смисла. 'Гака 
во симетрично построената реченица: И овде строј, 
овде свадба праење, — изразот свадба праење ѓе 
сооднесува со именката строј, па и самиот се доб- 
лижува до значењето на сложена именка, иако 
не стига до сраснатоета на вистинска сложенка. 

379. Глаголскиот елемент во значењето на 
глаголската именка доаѓа до израз, повеќе или 
помалку спрема случајот, во ред иекази кога таа 
се јавува еден вид „замена“ на лична глаголска 
форма. Така, временска нијанса се развива особе- 
но јаено во вакви случаи, обично во врска со оп- 
ределбата едно: Едно влегуање во двор мажот со 
тоаро копрпна, и дал вик по жената си да излези 
да растоарат (М. Цепенков). Ваквите изрази нај- 
добро можат да се развијат во временска реченица 
со сврзникот штом: Штом влезе во двор мажот 
со товарот ... И самиот збор едно, горе употребен 
како атрибут, придобил сврзничко значење што 
Шу одговара на значењето на штом: Едно влезе во 
двор мажот, свика итн. Со исто вакво временско 
значење или како ознака за дејството и во друга 
врска може да се употреби глаголската именка и 
без оваа определба: Земање крсто и глаати Русите, 
и с и го клале в ѓемиа и на часот си т ргнале за во 
Русиа. — Утре, дај Боже здравје, одење в град 
и назад нема да се вратам (М. Цепенков). Глагол- 

ската именка го изразува вака позгуснато, поек- 
спрееивно дејството отколку што би можело да се 
предаде со лична глаголска форма. Токму затоа 
во ваквите случаи именката, иако изведена редов- 
но од несвршен глагол, не ја побудува како обич- 
но претставата за одвивање на глаголскиот про- 
цес, ами го изразува како даден факт, во неговото 
целосно восприемање. Природно е тогаш што во 
ваквите случаи глаголската именка можеме да ја 
замениме со лична форма само од свршен а не и 
од несвршен глагол. 

380. Овде, се разбира, не иде предвид да ги 
разѓледуваме сите значења што можат да се јават 
во врска со предлог кај глаголските именки. Тоа 
спаѓа целосно во партијата за предлозите. Сепак 
на место е да се каже за тоа нешто и овде, токму 
заради тоа пгго и во ред такви состави со особена 
релјефност избива глаголското во глаголската 
именка. Со предлогот сб во ваквите случаи гла- 
голската именка побудува пак временско значе- 
ње: Со отворањето на вратата, вревата нарасна и 
м.у се стори уште пострашна (Ј. Бошковски). — 
уште со влегувањето, невестата Менка грабна 
еден-два страка борина (С. Попов). Истото времен- 
ско значење се јавува овде и со предлогот по: уш- 
те по носењето дома си ја поделија на три дела (С. 
Попов). Со предлогот ао, но и со предлогот со, мо- 
же ваквите состави да искажуваат едновременост 
на дејствата во реченицата, па да заместуваат за- 
право глаголски прилог: Во тоа мислење дојде 
нунката со девојчето в раце. — Со клавањето му 
вели „добре дојде, дедо Петко“ (С. Попов). За- 
мена со глаголски прилог може да станува и во 
вакви случаи, само пгго е сега значењето начин- 
ско: Тој се прибра со влечкање до аголот крај вра- 
тата и се нмчкоса на подот (В. Малески). — Иста- 
та ноќ две сенки се влечеа по ридот со лазење кон 
германската караула (Ј. Бошковски), Ќе ги спо- 
менеме и овие состави со предлогот на. И тука се 


454 



чувствува временско значење, но може да се ја- 
вуваат и поинакви нијанси,(В. последаиот пример): 
на рипањето згора го догледаа од село сите. — 
само три пати да се прекрсти на легнуеање. — 
На доигруање, самовилата дошла пред мажа је и 
го ватила за рака (М. Цепенков). — се добра до 
огнот на догорување (В. Малески). Во реченицата: 
Аман мори станувај, оти на идѓње се (Р. Крле). 

— глаголската именка стои место личната гла- 
голска форма идат. Многу е често сврзувањето на 
глаголските именки со предлогот за, состави што 
најчесто можат да се развијат во подредени да-; 
реченици: Оваа работа не е зд кажување. — За 
грабање први се, а у за давање — не можеше со око 
да ги видиш. Сп. уШте: Никој не дошол да дајт , 
што имал за даање, дошле сите што имале за зе- 
мање. — не е за веруање мачорот (М. Цепенков). 

— Не е време за чекање (В. Малески). — Не сум 
за седење — (Р. Петковски). — Животот станува- 
ше мил и вреден за живеење (К. Чашуле). — Че- 
кај, кир Ристакија, не брзај за отворање, да не 
се сети Антиид оти е дубарлак и фрц назад (ѓ. 
Крле). — Ако е за трчање — ќе трчаат; ако е за 
бегање — ќе бегаат; ако е за маање — ќе се тепаат 
дури да и доболе кожата. — Кога дојде софрата 
за ставување, Доста стана, го зеде ѓумот и леанот 
од под ковчег. — Ако п е за раѓање ќе си роди и 
две, ако п дошло, не само едно. — Море, ти само 
носи Ило, та да видиш Доиџ што мајстор е за пра- 
вење и за јадење! А, лебами, и'за носење не па- 
ѓаше подолу ни од една мариовска посестримка 
(С. Попов). Глаголската придавка во врска со 
предлогот за искажува, во следните случаи посеб- 
но значење што можеме да го опишеме со изразот 
„цгѓо се одаесува до“ или„колку з'а тоа“. Обично 
во ваквите случаи иде лична форма на глаголот 
од кој е изведена самата именка: Туга, гуга за гу- 
гање (С. Попов). — Мајка не карај, се налутил 
Бајрамче, а за ранување — јас те ранив, му вик- 
нал (В. Малески). Сп. со приближно таква упо- 

треба: Море, лели а втераме внатре, здравје да 
има за бегање (С. Попов). 

381. Глаголските именки идат и во некои уо- 
бичаени обрати нгго носат засилена експресивна 
обоеност. Со нив се искажува, на пример, чудење 
од некоја работа: Бре, трчање! (Их, ама трча!). — 
Море кревање! — Носење пустиникот! Сп.: Бре, 
што беше ова криење ... ваквоо криење до сега 
не ми се скрило (М. Цепенков). Во вакви изрази 
се употребуваат именки и од повратни глаголи: 
Бре, качување се, ако е крив! — Море, тепање се! 

Во ваквите случаи пак, најчесто со глаголите 
прави, стори, се изразува обилноста на вршење на 
дејството залбжено во значењето на глаголската 
именка: Што правам одење кај другачки! — Што 
сторив чекање! — Што му сторив молење! — Што 
сторив возење се! Сп.: Тепање, ем лошо тепање сум 
му сторил (М. Цепенков). Понекогаш во изрази 
како овие или со слично значење на обилност на 
дејството, глаголската именка се придружува од 
определбата едно: ама едно пиење што сторив, са- 
де за ќев. — едно трчање се стрчал и му и грабнал 
кошулите (М. Цепенков). — Ама едно трчање да- 
довме! Од глаголските именки во вакви изрази 
значењето на засиленост на дејството можело по- 
некогаш да се пренесе и на други именки, ако 
тие по значење стојат во некаква врска со извесна 
глаголска именка. Така се вел^ не само: Што 
тргнав едно спиење, ами и: Што тргнав еден сон! 
Засиленост на дејството се изразува и така пгго 
глаголската именка иде заедно со лична форма 
на глаголот од кој е изведена, сврзувајќи се со 
него со предлогот до: Веќе јако се уморил, тики 
беше ти збивал дд збивање (М. Цепенков). — Да 
и а стуткам јас ваа со бабата Бисерка, та нека се 
чеша она до чешање (С. Попов). 

,382* Карактеристична е и употребата на гла- 
голските именки во вакви силно одречни изрази: 
Не, какво одење! (В. Иљоски). — Прво треба да 
се разбереме!.. . Ама какво разбирање (Р. Крле). 

— Море какво идење, какво пустење, братко ми 
ти мили (С. Попов). Исто така доста се чести и 
вакви прашални обрати: Шго ви е викањето, бре 
браќа (М. Цепенков). — Не можам да го пресме- 
там гито е ова забавање (Р. Крле). Место лична 
форма се јавува глаголска именка често и во вак- 
ви изрази со глаголите треба, сака (пак со значе- 
ње треба): Ами, кога ти веле јас, бре браче, оти 
требе трчање, ти гито велеше, а? (С. Попов). — 
Сака работење, не сака седење и сл. 

' 383. Сите овие примери што ги споменавме 
укажуваат на необично живата и разновидна упо- 
треба на глаголската именка во нашиот јазик. Од 
една страна, како пгго рековме и погоре, тоа про- 
излегува отаде што глаголскиот елемецт во неа 
е доволно изразен, а од друга страна, особено пак 
во литературниот јазик, има збогатување на неј- 
зината употреба по токму обратниот пат — на 
нејзршото се поголемо поименчување. 

СЛОЖЕНИ ГЛАГОЛСКИ ФОРМИ 

384. Сложените глаголски форми претставу- 
ваат состав од т. н. „помошен глагол“ и глаголот 
што се менува. 

1. Како помошни глаголи се употребуваат кај 
нас сум, има — нема. Освен нив во образување на 
сложени глаголски форми влегуваат партикулите 
би и ќе. Првата од нив претставува заправо оста- 
ток од некогашниот аорист од глаголот суџ. Мо- 
жеме денеска да ја земеме изделено од тој глагол 
бидејќи само како преживелица се среќава во 
своето старо аористно значење, во изрази што ве- 
ќе се забораваат: Би што би. — Не би среќа. — Би 
свадба, до-би (пословица, со значење: се сврши 
убавото). Сп.\: Не би час, догиле сите старци. — 
што би овој таксират мој. — Би некое време егу- 
мен. — Поби владика некое време (М. Цепенков). 
Во некои изрази, денеска излезени од употреба, 

се јавувала и старата аористна форма бис (од 
бист), секако под црковно влијание: невиден бис 
се сторил ѓаоло (М. Цепенков). Ова бис не привне- 
сува ништо во реалното значење на реченицата, 
бидејќи овде значи исто што и се стори, стана, та- 
ка пгго имаме заправо повторување на еднознач- 
ни зборови. Можеме слободно да речеме дека врс- 
ката на партикулата б и со глаголот сум веќе не се 
чувствува. 

2. Партикулата ќе стои сосем изолирано. Таа 
не се асоцира со негираниот глагол нејќе, пгго 
има своја целосна промена по е-Група. Само ќе 
може да се сретне единствено во вакви изрази: 
Што ќе ти таа работа. 

3. ' Глаголите има — нема се менуваат правил- 
но по а-група. 

ч 4. Помошниот глагол сум, несвршен по вид, 
има промена во која се вклучуваат и наспоредните 
форми од свршен вид од биде: сегашно време: 
сум, си, е, сме, сте, се — бидши,, бидеш, биде, би- 
деме, бидете, бидат; императив: биди, бидете; ми- 
нато несвршено време: бее, беше, беше, бевме, бев- 
те, беа — бидев, бидеше, бидеше, бидевме, бидев- 
те, бидеа; глаголски прилог: бидејќи; л-форма: бил 
— бидел. 

385,' Помошната глаголска форма во сложе- 
ните конструкции секогаш иде пред глаголот пгго 
се менува (не мора непосредно, но му претходи). 
ЈВо литературниот јазик имаме, значи, само ваков 
редослед: сум дошол, би дошол, ќе дојде, има — 
нема дојдено. За случаите како дошол беше в. т. 
424. И по ова се разликуваат сложените глаголски 
форми од составите во кои влегува глаголот сум 
со глаголска придавка. Кај нив местото на глаго- 
лот не е така строго определено: сум дојден и дој- 
ден сум. 

Прегледот на сложените форми го даваме на- 
таму Според помошните форми пгго влегуваат во 
нивниот состав. 

ФОРМИ СЛОЖЕНИ СО СУМ 

386. Со помошниот глагол сум се образуваат 
формите за минато неопределено и предминато 
време. 

Минато неопределено време 

387. ; Ова време се образува од сегашното вре- 
ме на помошниот глагол и л-формата на глаголот 
пгго се менува. Во трето лице не се јавува форма 
од помошниот глагол, ами самата л-форма по се- 
бе ги изразува значењата на ова време. Зависно 
од тоа дали имаме свршена или несвршена л-фор- 
ма, разликуваме минато свршено неопределено и 
минато несвршено неопределено време. Во овој 
поглед се забележува сооднос со определените ми- 
нати времиња: 

1. Свршено 

а-група 

едн. 1 л. сум извикал 

2 л. си извикал 

3 л. извикал 

мн. 1 л. сме извикале 

2 л. сте извикале 

3 л. извикале 





е-ѓрупа 

едн. 

1 

л. 

сум минал, измил 


2 

л. 

си минал, измил 


3 

л. 

минал, измил 

мн. 

1 

л. 

сме минале, измилег 


2 

л. 

сте минале, измиле 


3 

л. 

минале, измиле 


м-група 
сум износил 
с и изпосил 
износил 

сме износиле 
сте износиле 
износиле 

2. Несвршено 


а-група 

едн. 1 л. сум викал 

2 л. си викал 

3 л. викал 
мн. 1 л. сже викале 

2 л. сте викале 

3 л. викале 

е-група 
едн. 1 л. сум минел, миел 

2 л. с и минел, миел 

3 л. минел, миел 
мн. 1 л. сме минеле, миеле 

2 л. сте минеле, миеле 

3 л. минеле, миеле 

388., Формите за несвршеното време од глаго- 
ли свршени по вид не се употребуваат самостојно 
во главна реченица, ами во истите оние врски ка- 
ко и соодветните форми за определеното време: 
ќе паднел, ќе измиел, да паднел, да измиел, ако 
паднел, ако измиел (в. т. 348). 

389. Од друга страна, формите за свршеното 
време од несвршени глаголи поретко се среќава- 
ат, исто како и кај минато определено време. Раз- 
ликата во значењето меѓу несвршеното и сврше- 
ното време од овие глаголи е содржана во самата 
л-форма и се поврзува така со истата онаа разли- 
ка меѓу обележувањето на дејството во неговото 
одвивање и, од друга страна, неговото целосно оп- 
фаќање, за која зборувавме порано во врска со 
определените минати времиња (в. т. 347). Сп. на 
пример: сите јале од кокошката, а жената му не 
јала. — Јале, пиле сите вечерта. — се молиле цел 
ден и ноќ, без да јадат нешто и да пијат (М. Це- 
пенков). Во приведениве случаи имаме свршено 


и-група 
сум носел 
си носел 
носел 
сме носеле 
сте носеле 
носеле 

време од несвршени глаголи — дејството се обгр- 
нува целосно. Во евоето последователно одвивање 
тоа ќе биде означено со несвршени форми, на при- 
мер: сите јаделе од кокошката, а жената му не ја- 
дела. Како и при определените свршени форми 
од вакви, несвршени глаголи, и овде е многу обич- 
но повторувањето на глаголската форма, или неј- 
зиното редување со други околу едно значење — 
за да стане поизразита имено нивната свршеност 
и да се. подвлече поголем интензитет на дејството 
(в. т. 343); Одил, одил, та дошол до еден сарај. — 
коа одил, коа одил, коа ти одил, одвај беше изле- 
гол на местото што го викале „Преслоп“. — коа 
ти пејал, коа ти пејал, три дни и три ноќи. —• поч- 
нал да се крсти и метании да чини; коа се крстил, 
крстил и чинил метании, прибери еден саат. — 
Како го молила, како го кандисуала, како му пла- 
кала, да не се чини каил да ја обесат. — Мислил, 
се чудил, што да прави. — Думал, кројал и скро- 
јал еден марифет ѓаолски. — Удргџ, се мачил ѓа- 
олот, се чудил, како да му напраит. — Работиле, 
печалиле токму три годинп (М. Цепенков). 

Некои наши дијалекти (на пр.: ресенскиот) 
отстапуваат од состојбата претставена во овој пог- 
лед во литературниот јазик, претлочитајќи ја 
свршената форма и во случаи кога во литератур- 
ниот јазик тоа би било необично. 

390. Значење и употреба на минато неопреде- 
лено време. Значењето му се карактеризира со тоа 
пгго со него се соопштува за дејство извршено во- 
општо во минатото, без да се побудува притоа 
претстава за одреден момент кога се одвивало, 
како пгго е случајот при минатите определени 
времиња. Се разбира дека споменатата нијанса во 
значешето на неопределеното време ќе ја почув- 
ствуваме, така да се рече, во чист вид — во такви 
реченици каде што не се јавуваат други зборови 
со временско значење, преку кои поблиску се од- 
редува временската ситуација кога се вршело деј- 
ството. Една таква реченица би можела да биде 

следната: Сум ти кажал и пак ќе ти кажам. Во 
овој пример јасно се согледува особеноста на ми- 
натото неопределено време да изразува дејство 
извршено во минатото, и за кое во моментов сооп- 
штуваме како за факт, без да се содржи во гла- 
голската форма само по себе некаква претстава за 
сооднесување со еден момент или временски от- 
сек во минатото. Унгге појасно ќе се сети тоа во 
поредба со соодветната форма од минатото опреде- 
лено време, ако ја земеме неа во истава реченица: 
Ти кажав и пак ќе ти кажам. Овде самата форма 
кажав просто нагони, подбудува да го замислу- 
ваме моментот на извршувањето, просто претпо- 
лага и некако странично временско дополнение: 
Ти кажав тогаш и пак ќе ти кажам. 

391. Вака стои прашањето ако ги споредуваме 
дадените времиња при услови што во најголема 
степен го отклонуваат влијанието на некои други 
зборови во реченицата врз претставата што ја до- 
биваме за временската нивна однесеност. Но во 
јазичната реализација ќе се сретнат многу често 
и такви случаи каде што се јавуваат во речени- 
цата и други временски определби, надвор од гла- 
голот, исто и во реченици со минато неопределено 
време. Така, реченицата со која се послуживме мо- 
жеме да ја развиеме по следниот начин: Сум ти 
кажал еднаш, се сеќаваш, кога бевме заедно иа 
вечера, и сега пак ќе ти кажам. Се разбира дека 
во ваквите случаи нема да се чувствува со таква 
чистота разликата во значењето меѓу минатото 
неопределено и определено време — границата 
меѓу нив се затемнува со општата временска упра- 
веност на целиот исказ. Ова може да стигнува до- 
таму што разликата меѓу двете времиња да се 
јавува во конкретен случај повеќе како стилска 
разлика, додека инаку смисловно можат едните 
форми да ги заменуваат другите. Така, можеме 
да ја искажеме оваа реченица и со неопределено и 
со определено минато време: Сум станал ноќеска 
во еден, сум зел лепче, сум му дал да јаде, да така 
одвај да се заплати * — Станав ноќеска во еден, 

зедов лепче, му дадов да јаде, да така одвај да се 
заплати. 

392. Но ова вакво доближување на двете вре- 
миња, нивната по сушност еднаква служба во 
одделни случаи, наоѓа граница во своето распрос- 
тирање — во една друга особеност што го дели 
минатото неопределено од минатото определено 
време. Таа особеност е што формите за неопре- 
делено време служат и за прекажување на дејства 
кои лично не сме ги восприемале, а ни се сооп- 
штени од друг, додека формите на минато опреде- 
лено време секогаш претполагаат одвивање на 
дејството во наше присуство и при лично воспри- 
емање, или пак такво претставување на дејство- 
то — како сами да сме го восприемале. 

На пример, ако речеме тој падна, тогаш го 
предаваме дејството како очевидци. Но, од друга 
страна, ако речеме тој паднал, тогаш преку фор- 
мата за минато неопределено време изразуваме 
становиште дека сами не можеме да го посведо- 
чиме извршувањето на дејството, ние сами не сме 
го виделе или инаку не сме го восприеле, ами 
ни е од други прикажано. 

Во ова разликување имаме една важна црта 
на нашиот глаголски систем, што не се ограни- 
чува само на односот меѓу овие две времиња, ами 
засега, како пгго ќе видиме, подлабоко во целоста 
на системот. Што се однесува до минатото неопре- 
делено време, важно е уште веднаш да споменеме 
дека тоа не во сите случаи има вакво значење на 
прекажаност, ами дека тоа значење е една разно- 
видност од употребата на неговите форми, би- 
дејќи тие форми можат да се употребуваат, во 
одредени случаи, и за директно соопштување на 
дејството, за негово предавање „од прва рака 
Допирот со минатите определени времиња и мож- 
носта за заемното заместување на формите со нив, 
за која кажавме погоре, се ограничува имено на 
тие слзгчаи кога минато неопределено време ди- 

ректно го изразува дејството. Отаде натаму меша- 
њето не е можно. 

393. Основното прашање во излагањето за ова 
време се состои токму во тоа да се опишат случа- 
ите кога може оно да се употребува за директно 
соопштување, па со тоа да се одреди и од каде 
почнува неговата употреба за прекажување. Но 
пред да пристапиме кон тоа ни се налага едно пра- 
шање терминолошко. 

__ Бидејќи за нашиот јазичен усет е многу по- 
упадлива разликата меѓу директното соопштува- 
ње и прекажаноста, што ја забележуваме при по- 
редбата на формите за минато определено и не- 
определено време, — многу поупадлива отколку 
онаа разлика во нивното чисто временско значе- 
ње, за која говоревме во почетокот, — ние поче- 
сто сме го сврзувале и го сврзуваме поимот опре- 
деленост-неопределеност имено со начинот на со- 
оппггувањето. Определеноста се зема како обе- 
лежје на дејство директно посматрано и како так- 
во предадено, а неопределеноста како обележје на 
дејство прекажано. Меѓутоа, се чини дека едно 
поинакво применување на овие термини е пооп- 
равдано: определеноста и неопределеноста да се 
мислат како ознаки за чисто временската одне- 
сеност на минатите времиња. Според тоа, минато 
неопределено време би било имено неопределено, 
дека по своето значење тоа укажува само на из- 
вршувањето на дејството како факт од минатото, 
без да побудува претстава и за еден момент или 
временски отсек во кој се вршело. Последново е 
карактеристика на минатите определени времиња. 

Од друга страна, со термините прекажаност, 
прекажано дејство може многу поубаво да се из- 
рази сушноста на работата отколку со терминиТе 
неопределеност, неопределено дејство во примена 
кон случаите кога предаваме дејство пгго ни е од 
друг соогаптено. Освен тоа поимот на прекажа- 
носта и директното кажување, или пократко — на 
кажувањето и прекажувањето, не се ограничува 

само на минатите времиња, па затоа тој и не би 
требало да се зема во нивната општа ознака. Ќе 
видиме понатаму дека минато неопределено вре- 
ме, во употреба за прекажување, не се јавува ка- 
ко пандан само на минатите времиња, ами и на 
сегашното, па и на идното време. И поради ова е 
добро посоченото разликување на термините оп- 
ределеност-неопределеност (во рамките на мина- 
тите времиња, како обележје на нивната времен- 
ска однесеност) и термините кажаност-прекажа- 
ност — веќе во пошироки рамки, како обележје 
на целоста на нашиот глаголски систем. 1 ) 

394. Употреба на минато неопределено време 
за директно кажрвање. :Ваквата употреба на ми- 
нато неопределено време е сврзана пред се со 
првото лице. Тоа е логички и најпоимливо, зашто 
првото лице само по себе подразбира учество во 
дејството што си го припишува. Примери: Слатко 
мајче ле; никога не сум те молела како сега за 
ова! — Сум ти кажувал сто пати, нели ти се здо- 
деало да слугиаш? (В. Иљоски). Јас не еднаш сум 
го отворил сосем срцево пред тебе. — Јас и во 
Америка сум паѓал во затвор. — Ова што го пре- 
тргавме не сум го сонувал оти може да стане. — 
како заек сум изрипал од постела и право така 
раскоштравен трчам на таван. — Кај си досега 
— одамна не сум те видела. — Мајко, сум слушал 
за тебе ■ ■ . Сакам да ми кажеш ти да чујам од те- 
бе... Е синко, тоа минало, што да го враќаме сега 
(К. Чашуле). Јас сум рекол и пак велам: со деца 
матеница не се срка, оти ќе те испрскаат. — Јас 
говорев со Илија за таа работа ... и . . . Како?!.. . 
Сум говорела. — Јас сум остарела со стројниклак 
(Р. Крле). — Ти сам знаеш дека јас сум ја работел 
земјата. И тба ќе го кажеш таму (Ј. Бошковски). 


Т) За последните термини сп, Л, Андреичинт>, Основ- 
на &влгарска граматика, 1944, стр. 264, каде што се ка- 
жува за формите за „пр^ко исказване" наспрема тие за 
„преизказване". 

— Не,не ломче, не, не давај ми мене ракија, оти јас 
сум прошетал триста куќи и, како да је, во некоа 
сум пил. — јас ја удрив дропката; сум ти добил 
цел тоар бубаќ ... — и јас не сум подолу од тебе; 
па јас сум ти добил еден тоар шиклп. — до тебе 
сум дошла да ми посигниш во грлово (М. Цепен- 
ков). — Синку, говедаре, су зажеднал, дај ми ед- 
на вода да се напијам... оти су изгорел (Т. Ецов). 

395и Меѓу примериве што ги приведовме има- 
ме такви кај кои без некаква особена смисловна 
разлика можеме да ги заменуваме формите за не- 
определено време со формите на соодветното ми- 
нато определено време. Сп.: како заек сум изрипал 
од постела: како заек изрипав од постела. Таа за- 
мена е содржана и во самиот пример: — Јас го- 
ворев со Илија за таа работа ....... — Како?!... 

— Сум говорела. 

Но исто така овде имаме и случаи нгго потес- 
но се сврзуваат имено со значењето на минато не- 
определено време, па замената на неговите фор- 
ми во нив би се почувствувала или необична, или 
пак поосетно би ја изменила смисловата страна. 
Така во реченицата: Слатко мајче ле; никога не 
сум те молела како сега за ова — доста необично 
ќе ни звучи замената никога не те молев, бидејќи 
самата определба никога повеќе и одговара на 
сушноста на неопределеното време, кое не се од- 
несува кон одреден момент, ами воопшто кон ми- 
натоста. Ако ја преправиме реченицата: Ова што 
го претргавме не сум го сонувал оти може да ста- 
не, .во: Ова што го претргавме не го сонував оти 
може да стане — тогаш формата не сонував не 
упатува на едно сонување, на еден сон, додека 
смислата во реченицата, придадена со формата не 
сум сонувал, изразува дека не само еднаш ами оп- 
што не сонувал такво нешто. 

Уште подобро ќе се почувствува ова менува- 
ње на смислата од следниов пример со свршен 
глагол: Јас сум рекол и пак велам: со деца мате- 
ница не се срка, оти ќе те испрскаат. Ако ја обр- 


46 6 




неме ова реченица на Јас реков итн., тогаш вед- 
наш претполагаме определен момент во минатото 
кога ее извршило дејството. Напротив — јас сум 
рекол укажува само на фактот оти дејството е 
извршено, а тоа можело да стане дури и не само 
еднаш, ами повеќе пати во минатото. За нас е тука 
основна даденоста на дејството, фактот како та- 
ков, а не неговата точна временска сврзаност. Со 
овие примери поблиску се објаснува специфич- 
носта на значењето на неопределеното време, за 
која зборувавме веќе логоре (в. т. 390). 

396. Кон горните примери ќе ги придадеме 
овие во кои имаме форми за 1 л. мн.: Ех, не сме 
имале среќа, Стојанке. Само да не ме рапеа ... 
За малку сме немале среќа. — Не ... това не е Ми- 
лан со кого сме работеле ... Милан со кого сме 
биле пријатели. — Нека знаат како сме се мачеле 
(К. Чашуле). Еве како сме ја играле со децата (таа 
игра) во моето детинство (М. Цепенков). Првиот 
од овие примери пак ни претставува убав случај 
да го согледаме битното во временската неопреде- 
леност на ова време: ако се рече немавме среќа, 
тогаш се мисли на еден одреден час кога среќата 
не изневерила, можеби без последици за подолго 
време; но ако се рече сже немале среќа, во горниот 
состав, тогаш се дава една констатација што ле- 
жи како пресуда над цел еден живот. 

; 397.) Ако е кај првото лице на минато неопре- 
делено време директното кажување најчест и нај- 
обичен случај, кај другите две лица тоа се јавува 
поретко и затоа бара поблиско одредување на 
условите при кои се јавува. Пред се и овде мо- 
жеме да ги изделиме оние случаи што по некаков 
начин пак се поврзуваат со првото лице, спаѓаат 
во кругот на неговото знаење и опит, па како так- 
ви и бидуваат од него лично засведочени. Така, 
на пример, ако речеме Не си бил одамна кај мене, 
тогаш со самото тоа што зборуваме за другото ли- 
це во врска со себеси се подразбира и директноста 

на кажувањето. Од друга страна, ако речеме Не 
си бил одамна кај иив, тогаш е веднаш содржана 
можноста дека тој факт ни е кажан од други, и 
дури така е пообично да го разбереме тоа иска- 
жување, иако во специјална ситуација, при спе- 
цијално напирање на вистинитоста на фактот, 
може со него да се изрази директен однос спрема 
дејството: Не си бил одамиа кај нив — јас лично 
знам. Во следниве примери се претставени имено 
такви случаи во кои дејството станувало во досег 
со првото лице, па со тоа е изразено во директно 
кажување: Ми рекол и друг пат и знае што му од- 
говорив (Р. Петковски). — А вака не еднаги тој 
праска и вика. Колку пати зелен од јад, рекол де- 
ка ќе ја стркала локомотивата надолу низ Бабу- 
на, па што сака нека биде, но пак, примирен ја 
носел машината по замрената равнина (Ј. Бошков- 
ски). — Убаво селце. За живот многу убаво. Сало 
ретко кој од нас проживеал во него. — Само знај, 
нема човек што поминал низ моите раце, 
а да не си кажал се што сме го пра- 
шале. — И оттогај, еве никој не ѕирнал кај мене 
(К. Чашуле). — Тој порано не ми оставил ни една 
работа несвршена. — Девојката веќе ни стасала 
(В. Иљоски). — Меѓу два огна се наоѓам, ти си 
запнала за едно а тој за друго. — Проклета да би- 
деш што кога си ме родила по вода не си ме фр- 
лила. — По чекорине како туѓ човек да е, кој не 
идел во куќава (Р. Крле). — одамна у нас не ни 
дошол гостин, како што му идат на комшијава. — 
Ќе те јадам, бре чоече, му рекол смокот. . . дека 
си ме затворил во ѓумчето и си ме врлил в река. — 
О, Господ да ме убиет и да ме порази, ако сум те 
затворил јас во ѓумчето. — До сега што јала, не 
оти јала од мое, да од светот што сум го крал: така 
беше дошло така беше ошло. — Да што дека не ќе 
му платам? Зер пченицата ни а дал (М. Цепенков). 

39$. Еден посебен случај претставува кога са- 
ми за себе зборуваме во некое друго лице. Се 
разбира, дека во тој случај имаме само психолош- 

ка замена, а искажувањето ги носи обележјата на 
искажување од самиот субјект. Така во драмата 
„Антица“ од Р. Крле баба Анча вели за себе: Нека 
сте вие сало з&рави и живи и работава ваша побрзо 
да се расчисти, да ложете да се приберете заедно, 
та за тоа, баба Анча кај полинала досега и отсега. 

399. Слично на ова станува и кога второто и 
третото лице не се употребуваат во точна однесе- 
ност кон одредени лица или предмети, ами со едно 
поопшто значење, под кое во даден случај може 
да се подразбира и првото лице (в. т. 251): Уште 
човешки не с и починал, не с и се ни наспал како 
што треба и, ајде ’ргај со лашината, додека неко - 
гаш не летнеш на парчиња (Ј. Бошковски). — Чо- 
век си се расположил, си легнал да спие, а вие 
сте се растропале, божел! ... (Р. Крле). — Туку 
што си полислил дека е исполнета секоја дупка, 
— ете нови групи што се некако се слестуваат (В. 
Малески). 

400. Во прозата е обичен начинот да се вжи- 
вуваме во мислите на јунакот така како што нему 
му се претставуваат, па макар било искажувањет о 
во трето лице, но работата ни се претставува како 
јунакот сам да си расправа, и психолошки имаме 
доближување до еден исказ на првото лице. Затоа 
во таквите случаи формите на минато неопрзде- 
лено време ги сфаќаме како директно кажување. 
А инаку целата ситуација се соживува во споме- 
натата смисла со тоа што се употребуваат во даде- 
ниот контекст и форми од времињата што служат 
само за директно кажување, Сп.: И во неа фатија 
да се предат лислите. Но крајот, кој ќе го согледп 
крајот? „Трпен-спасен“ велеше Игно, татко и. Тр- 
пел ли Ристос на крстот толку како таа? Што не 
сторгсла да се слират тињосаните бранови што фр- 
лаа окрек и лигавини на нејзината навредеиа ду- 
ша, да се избистри залатената брачна вода! Мол- 
чела, голтала, стегала срце — и пак истото. -- 
пошла в црква, та, на излегување, линал крај нив 
Коле, синот на воденичар от што го купи Телел- 

ковото наследство. Ги поздравил. И таа отпоздра- 
вила. — Ах те знам јас тебе! Со него си се штипела 
на времето по плевните! А и сега... кој знае. — 
Мислеа за нешто мило премило, што некогаш го 
имале и го загинале, долго го барале, изгубиле 
секаква надеж дека ќе го најдат и одеднаш... го 
нашле. — Сон е или јаве? Сандре го видел тоа 
лице, толку блиско нему (В. Малески). — Антон 
зачудено го погледа: што ли му е на началникот 
вечерва. Никогаш толку не мислел (К. Чашуле). 

401. По овој начин набележивме неколку слу- 
чаиво кои употребата на формите од минато неоп- 
ределено време во смисла на директно кажување 
се објаснува со извесно нивно сооднесување спре- 
ма првото лице пгго е логички сведок на дејството. 

Во врска со ова овде ќе се задржиме малку 
на поимот на констатацијата. Ако се констатира 
нешто, некој факт, со формите за минато неопре- 
делено време, тогаш таа констатација треба да 
произлегува од првото лице, или да се подразбира 
како таква, за да имаме директно кажување. За- 
пгго, ако се констатира нешто (или што е всушност 
исто — се соопштува) како од второто или тре- 
тото лице — со самото тоа го носи белегот на пре- 
кажаност. 

Во многу од примерите што погоре ги дадовме, 
имавме констатации од првото лице, соопштување 
за нешто што влегува во неговиот опит. Еве уште 
неколку такви примера: Многу си се научил да 
заповедуваш, туку секој не ти се плаши. — Досе: 
И-и, многу ли се радува, жити младос! Донка: 
Многу, многу. Ни кога била малечка, кога татко 
п донесувал ѓевреци од црква, не се радувала тол- 
ку (В. Иљоски). — Сите ние мунаспп најдовме и 
ја удобривме, је почестивме, уште ти не си је по- 
честил (М. Цепенков). — Досега таа не се ома- 
жила, отсега ќе се мажи! (Р. Крле). 

(402: Во некои од ваквите случаи не е само по 
себе јасно дали имаме значење на кажување или. 
на прекажување: се зависи од тоа дали првото 

лице соопштува нешто од својот опит. Така, на 
пример, во дијалогот меѓу Досета и Донка („Бегал- 
ка“) соопштението: Ни кога била малечка... не 
се радувала толку — ќе го сфатиме како директно 
само под претпоставка дека Донка тоа лично, не- 
посредно го знае, а овде е токму таков случајот, 
бидејќи таа растела заедно со Ленчето, за кое ста- 
нува тука збор. Исто така во овој состав: Да, 
знаеме. Но ти си одел таму. Ние сметаме со тебе, 
ти да ни бидеш водич (В. Малески), —_реченицата 
Но ти си одел тому ќе ја разбереме како директно 
кажување само ако соопштувачот лично го знае 
тоа, инаку ќе имаме прекажаност: Но, сум чул, 
ти си одел таму. 

4оЗ. Како што се гледа, имаме случаи на танка 
граница меѓу кажувањето и прекажувањето И 
сепак, не секогаш директното кажување претпо- 
лага и непосредно посматрање. Има случаи кога 
ние се искажуваме директно со минато неопреде- 
лено време ако е само по себе логички јасно дека 
дејството станало, па затоа можеме да го сооп- 
штиме како очевидци: Ти се чинеше оти и илјада- 
годишниот чинар што ги чул и гордите стапки на 
Самуиловите војски, и тешките стапки на разни 
поробители, сега, гледајќи ја за првпат народната 
војска, ја прифати и ја зашуми нејзината песна 
(Р. Петковски). Логички произлегува дека покрај 
илјадагодишниот чинар станувале многу работи, 
па можеме во едно директно искажување да го 
сврземе како учесник со некои од нив. Понекогаш 
е доста и самата наша тврда увереност дека нешто 
станало токму така како што мислиме, па да се 
искажеме директно со ова време. Ако речеме: Ти 
си го скршил шишето — никој друг! — тогаш 
соогаптуваме дејство пгго сами не сме го виделе, 
ниту пак друг ни го кажал виновникот, но ние сме 
самите по извесни индикации или просто така 
уверени во тоа што го изразуваме во една конста- 
тација 4 беспризивна, како навистина со свои очи 
да сме ја гледале работата. Така, на пример, во 

расказот „Селанката од Копачка" од В. Малески 

— Зоре иако првпат се среќава со Митрејца, дава 
една ваква констатација за нејзиниот живот: Си 
го ранила, си го гледала Настета со неспиење. Ова 
го заклучува тој по бедната опстановка во нејзи- 
ната куќа. 

404. Често пати со минато неопределено вре- 
ме се прави констатација во моментот на сооп- 
штувањето — без да сме имале можност и порано 
бо минатото да го следиме дејството за кое ста- 
нува збор. Тогаш ние го предаваме својот сегашен 
впечаток за нешто што станало порано, но резул- 
татот од кое е виден и во сегашноста, па затоа 
можеме директно да го констатираме. Со една вак- 
ва констатација е обично сврзан посилен или по- 
слаб степен на изненадување, па и чудење, од 
резултатот. на дејството. Ова произлегува природ- 
но од самото тоа што ние неигго откриваме веднаш, 
во еден момент, без претходна подготвеноет и ток- 
му такво исчекување. На пример: А види, види 
како ја исчешлал Дане косата, каќо крава да го 
лижела. — А, аџијата! Не сум го видел година 
комај .. . Колку се изменил! Не може човек да го 
познае. Како од пекол да излегол. А, ти не си дома! 
Си излегла без прашап,е! (В. Иљоски). — Кога се 
сретнавме, не го познав. Израснал, разубавел како 
напишан. Само табиетот не го изменил. — Раз- 
брав, Минда ја разврзал устата (К. Чашуле). — 
Какви се младиве, си мислеше. Тргнале по пла- 
нини да се борат со царска војска (Р. Петковски). 

— Ти пак си пил — горко прошепна, додека Нико 
започна да се соблака, фрлајќи го облеклото на 
сите страни (Ј. Бошковски). — Уф, сонцето из- 
греало! Сте станале, а баба Анча спие како зак- 
лана! — Не му е срам, го донесол овде... Ако, мор 
ќерко, го донесол, го донесол ... Уште кога му дал 
збор, ќе го донесе (Р. Крле). Па да впдите, луѓе, 
Илко не изгледаше толку стар според годините! 
Висок, дури повеќе од што треба, плеќат, исправец 
како свеќа, бричен денеска, си го подбрикол дури 

и вратот, мустаќите, црни, правилни, ги засукал 
малку нагоре, новите алишта на него го направиле 
момче ■ од 25 години, а не вдовец од четириесет. — 
Не гледате ли, бре слепци слепи? Ако си оде ав- 
леџиата — дошол спаиата; си отишол спаиата — 
се довлекол беглиџиата; си отишол беглиџиата — 
ене го некој красте — чауш, башчауш, онбашиа, 
мулазим, јусбашиа, бимбашиа, се знае ли кој (С. 
Попов). 

Во оваа одломка од В. Малески се предава ед- 
но „откривање" во споменатата погоре смисла на 
содржината на една песна: „Се си имам, либе Диме, 
само едно немам: јас си немам, либе Диме, од ср- 
цето порода“. Тука се несреќите: „Од срцето по- 
рода!“ И во песна се зборело за тоа!. .. Тој, Диме, 
ја утешувал, арен некој човек бил! Ја лажел како 
децата што ги запалтуваат.“ 

Елементот на изненада и чудење над фактот 
пгго одеднаш ни се „открива“ може во извесни 
случаи да биде особено силно изразен, така што 
да и дава основна емоционална боја на реченицата: 
Ти си бил маж! Еве кој бил човек! Тој многу пи- 
ел, бре! Што убаво пееле девојчињава! 

405) Еден посебен вид на моментна констата- 
цијД имаме тогаш кога дејството станало надвор од 
вниманието на субјектот, или тој поради некоја 
причина не го забележал иако самиот бил засегнат 
од него или го извршил, така што дури во момен- 
тот на сооппггувањето тој станува свесен за него, 
како и за неговите последици: Така, така, сум 
заспал. — Ич да не сетам, сум го истурил масти- 
лото. — Сме ја оставиле вратата отворена, и некој 
не обрал. Сп. уште: Јас не забележав кога зоврела 
водата и кога фрлиле во тенеќетд липа. — Трпана 
продолжувпше да врзува снопје и незабележу- 
вцјќи дека Темелко отишол да отпочине. — И пој- 
де кон дома, гледајќи во трагите што ги оставил 
преѓе (В. Малески). — Оф, леле, што сум ти на- 
правила! Кори ме, сестро, карај ме, многу сум ти 

згрешила (В. Иљоски). — Леле, да не сме ја за- 
клучиле портата, тештсо си го нас (Р. Крле). 

406. ' Ова време ќе се употреби за минатоста 
и тогаш коѓа само претполагаме дека можело да 
стане извесно дејство. На пример: Иди види, мо- 
жеби се вратил татко ти. Исто така и реченицата: 
Им дошло до носот, а тогаш и пред очите ти се 
стемнува — изразува претполагано дејство, така 
што поинаку, и во оваа смисла поодредено, може- 
ме да речеме: Им дошло сигурно до носот итн. 

407. И ова време, слично на сегашното, може 
да означува дејства што воопшто станувале и ста- 
нуваат, така пгго од граматичка гледна точка мо- 
жат да се определат заправо како вонвременски. 
Еве уште еден пример за таква употреба на мина- 
тб неопределено време: Ама врнело, ама грмело, 
попот треба да го испрати до дупка. Ако му се 
родило некому — попот треба да му мисли за 
крштевање. — Да се јадело се што лета! (Р. Крле). 
Најизразито е претставено ова вонвременско зна- 
чење во пословиците, онака како што е тоа случа- 
јот и со сегашно време (в. т. 32Ѕ). Сп.: Се мажила 
мома, да не седи дома. —- Се истркалало поклоп- 
чето, си го нашло грнчето. — Ни лук јал, ни лук 
мириса^. -— Будала дал, итар јал. — Бунџоглави 
работиле, мазноглави јале. 

408. Во изрази со кои се искажува заповед 
минато неопределено време може да се употреби 
место сегашно време. Во тие случаи заправо деј- 
ството и припаѓа на идноста: Да не сум те видел 
веќе 80 овој сокак, разбра ли? (В. Иљоски). — 
Немој да си се извалкала! — Немој да сте се ска- 
рале! — Да не си смеал да и кажеш нешто лошо! 
■— Дури да дојдам, да си го зготвила ручекот! Ни- 
јанса на заповед се изразува во вакви случаи и 
кога се мисли на минати дејства: Кога ми бил тој 
невреден, Крсердар да не влегувал, Леќе тој да 
не ми носел (нар. песна). 

Ш Ова време може да го заменува сегашното, 
пак со значење на идност, и во подредени рече- 
ници, темпорални и други: Бргу дури не излегол! 

— Земи си ги нозете и бегај додека не сум зел 
дрво да те испудам. — Само и само да си останал 
чесна, та макар и умрела (Р. Крле). Во овој пример 
особено е јасно претставувањето на едно идно деј- 
ство со таква живост како да е тоа веќе извршено 
(в. т. 344): Дури да се оправи работата, си изел сто 
оки ќотек ити а зеле калта под ноктите (С. Попов). 
Ова време покажува до толку повеќе можности за 
ваква употреба од определеното свршенр време, 
што иде, видовме, да означи и дејство за кое по- 
ради извесна причина не сме биле свесни дека се 
извршило, иако лично не засегнало. Тоа и открива 
можност за негова употреба со идно значење: Дури 
да се свртиш, тој си отишол и сл. (т. е. дури да 
дојде тоа до твојата свест, веќе ќе биде се готово). 

410. Ова време се употребува и за искажува- 
ње на безразличност спрема последиците од из- 
весно дејство, спрема неговото извршување вооп- 
што. Нијансата на безразличност се постига ,со 
повторување на глаголската форма, често во сос- 
тав и со глаголот сака: Ми се симна едеи товар од 
грбот — си рече со умот — та сакал си дошол, та 
сакал не си дошол. — Па најпосле, орман ватиле и 
вие како мене. Та простиле, та не простиле! — Ете 
така. Биле — умреле од денеска сме заедно. — 
Трчал не трчал, моето се виде, брату (С. Попов). 

— Ами ај ти ја препишала, ај не ти ја препишала 

— и така твоја, и така твоја (Р. Крле). 

411. Посебно треба да ја споменеме употребата 
на формите за минато неопределено време во пра- 
шални реченици. Прекажаност ќе имаме во тие 
реченици само ако го изнесуваме на некој начин 
туѓото прашање: — Што си дошол овде ? — Што 
сум дошол, велиш. И' сл. Исто и при едно вакво 
реагирање, со прашање, непосредно на она што ни 
се соопштило од друг: — Девојката веќе ни ста- 

сала ... — Како стасала? Мала е таа уште (В. 
Иљоски). 

Инаку, самиот карактер на прашалната рече- 
ница исклучува да можеме во сите случаи да ис- 
тапиме како лица пред кои станало дејството, би- 
дејќи најчесто преку прашањето баш сакаме да 
узнаеме за него. Но се разбира дека во вакви слу- 
чаи не може да станува збор ни за прекажаност. 
Сп .: А Панда дали си ја видел? Оди ли уште со 
оној мрсникот? ... Кажуј нешто, што си занемел? 
(В. Малески). Во овој пример имаме два аспекта 
на прашањата. Од една страна, со составите дали 
си ја видел, оди ли — прашаме за дејства за кои 
допрва треба да узнаеме дали станале; од друга 
страна, со составот што си занемел — прашаме 
само за причината (во други случаи и за друго 
нешто) на едно дејство што ние самите го конста- 
тираме, имаме, значи, засведоченост на дејството. 
Меѓу овие два аспекта се движат и прашањата во 
примериве што ќе ги дадеме: Слушај, брате. Тебе 
сигурно ќе те пуштат.. . Сигурно. Ништо не си 
сторил, зар не е така? — Зар така . .. без суд^ 
Можело ли без суд?! (В. Малески).— О, синко, па 
кај си, зошто дома не си дошол? (К. Чашуле). — 
Што си се развикал, бре Трендо, кој ќе ти ја пие 
таа матлевина, кога, еве, има ракија бистра како 
солза (В. Иљоски). — Каде си иамислгиш? ... ја 
запра со рапав глас, грубо (Ј. Бошковски). — Кого 
си прашал ти, бре Адаме. . . што си запнал да 
ораш? (М. Цепенков). — свињска ќерко, вака ли 
те учила мајка ти? (Т. Ецов). 

Ако немаме чисто прашање, ами и претходна 
сигурност во одговорот, тогаш може дејството да 
добие нијанса на извесност: Зер прао кажал не- 
коаш! (М. Цепенков). Оваа реченица е заправо 
констатација обрната во прашање: Тој никогаш не 
кажал право! Сп. уште: Ти си видел ли лошо од 
мене? .. . Еј, лебот ќе те колне што си го јал кај 
мене (Ј. Бошковски). Треба да ја забележиме овде 
и таа стилска особеност дека прашањето со минато 

неопределено време обично, како по созвучје, по- 
влекува и одговор во тоа време: — Ама си дошла 
ли ти овде да се караш, да речам? — Ти кажаѕ 
јас зошто сум дошла: имам да зборувам со Ленче 
(В. Иљоски). 

412. Најпосле, во редот на случаите кога ова 
време се употребува без значење на прекажаност 
ќе ги споменеме и изразите што значат пожелба 
и упгге почесто клетва: Дал ти Господ добро! — 
Ристос ти помогол! —» Ветрот те завеал! — Вода 
те понесла! — Вошки те изеле! — Достага ти пад- 
нала! — А? ... Акнал та пукнал! — Што?.. . Шток- 
нал та пукнал! — Бабо!. . . Бапка те набабарила! 
(Сите примери откај Е. Спространов). Сп. уште: си 
. отидоа, оган ги изгорел (В. Малески). 

4131 Употреба на формите за минато неопре- 
~деЛенд време со значење на прекажување. Како 
што веќе знаеме, формите за минато неопреде- 
лено време се употребуваат кога изнесуваме деј- 
ство што ни е кажано од други. Можевме да ви- 
диме исто така дека овој случај најретко се сре- 
ќава во врска со првото лице, бидејќи тоа најчесто 
соопштува за дејство што самото го вршело. Ме- 
ѓутоа, и во првото лице можеме да имаме значење 
на прекажаност, до колку изнесуваме што рекле 
други за нас. Притоа се јавуваат два случаја. Или 
ние го примаме за верно тоа што се кажало за нас, 
поточно речено — го предаваме така како што се 
рекло, бидејќи самите немаме критериум по кој да 
го пресудиме како вистинито и невистинито или 
пак земаме едно јасно изразено лично становиште, 
до колку имаме извесна основа да се согласиме 
или да не се согласиме со сооппггувањето. Така, на 
пример, ако речеме: Ми кажувала мајка ми — ко- 
га сум бил мал, сум паднал еднаш од чардак, — 
тогаш ние просто го предаваме фактот таков ка- 
ков што ни е соопигген, а самите не можеме да 
знаеме — не се сеќаваме — дали тоа било баш 
така. Во следниот пример клисарот Манас од „Бе- 

галка“ (В. Иљоски) расправа за еден случај со 
себе за кој самиот тој не знае точно како станал, 
дека бил мртов пијан, ами му е кажано од други 
луѓе: „Не знам, како сум дошол в црква, како сум 
псалил... и одеднаш ѓавол ли ме натера, волкот 
да го јаде, толку ли сум бил пијан, сум фатил една 
песна, што уште од малечок многу пати сум ја 
с луулал ..." 

414 Вториот случај е, како што рековме, кога 
земаме лично, иронично или инакво, становиште 
спрема она што го кажал некој за нас: Јас сум му 
ги зел парите! — Ние с ме трчале по него, како 
не! — Сум можел да му споможам! Впрочем вак- 
виот емоционален однос спрема туѓо искажување 
не се ограничува само на првото лице, ами се прос- 
тира и на другите лица, зашто и тука ние можеме 
да му опонираме на оној што изрекол едно тврде- 
ње: Ти не си му споможил! — Тие не му спомо- 
жиле! (Како може тој да тврди такво нешто?!). 
Сп.: Бре! да сиромаси сте биле ха, му рекол чор- 
баџијата наврекнато (М. Цепенков). — Ме сакате? 
— Арни луѓе не се сакале... Добре си дошла. — 
Гробник еден!... за него личело да се забере и 
да пее под пенџере. — Псас, кучко една! За тебе 
имало збор да проговориш (Р. Крле). 

^4151 Доста често се јавуваат вакви состави во 
кои на прекажаната форма во второ или трето 
лице се надоврзува форма за прво лице, која не е 
веќе прекажана, ами значи директно соопштува- 
ње: Ти си дошол, ама јас не сум бил дома. — Или 
си ме излагал или сум те излагал, ќе видиме. — 
Тие ни викале, ние ништо не сме чуле. 

416. Во прекажувањето најчесто се јавуваат 
формите за трето лице, што произлегува сосем 
природно од меѓусебниот однос на граматичките 
лица. Примери: Знаеш ли што сториле ео Битола? 
Лебец нема, некакви купони давале, но лебец сла- 
бо. Мешето празничко. Ами не ти се собрале жени 
сосе деца и... трап! праву пред Комисарството. 

,.Леб та леб! Сакаме леб!“ викале. Море какви се 
ѓурултии настанале. Их, их, их! (В. Малески). — • 
Но малу по малу започнаа разговор и таа разбра 
оти тој бил од Прилеп, оти имал мајка, помал брат 
и две сестри, дека го гонела полицијата како ан - 
тифашист и дека сакал да оди в планина да се бори 
против окупаторите (Р. Петковски). — И најпосле 
дојде глас: загинал по патот уште, во борба со 
поганецот. — Синојка пак запалиле неколку куќи 
во другоно село, а луѓето ги потерале врзани в 
град (Ј. Бошковеки). — На бунарот Малов Митра 
ги најде невестите стрикови да ја вадат кофата. 
Леала Неда вода па се скинала ортомата и кофата 
пропаднала. Го зеле чингилот од Стевана Грбавиот 
и ете, цел саат како се маткаат и не можат да ја 
извадат. — Седела, лежела, велаат негде по со- 
лунски меки постели, јала слатко и благо и еве 
ти ја овде кај Сукаловци. 

.417. Начинот на прикажување со минато не- 
определено време во вакво значење е најобичен 
во народните прикаски. Во него уведува веќе са- 
мата почетна формула „си бил еден. ..“ Сп.: Си 
биле двајца браќа, едниот (постариот) женет, а 
другиот неженет; работата им била трговци; си 
имале дуќан (мааза) полн со стока. Постариот брат 
посакал да оди на некој панаѓур... Една вечер 
го викнал брата си и му кажал оти сторил ниет да 
оди на фиљан пашиф и му нарачал да седи на 
дуќан умно и разумно. 

Во стилот на народната прикаска имаме често 
метање на формиге од минатите определени и 
неопределени времиња, со кое се изменува на- 
споредно етановиштето на раскажувачот спрема 
случката: ту ја предава како пред негови очи да 
се одвивала, ту пак преминува во обичниот тон на 
приказната, во прераскажување: Кога видоа де- 
во јките, на чудо станаа и сред река застанале и 
фатиле да му се молат на овчарот (М. Цепенков). 
— си беше еден татко и една мајка. Им дал Господ 
едно дете (Е. Спространов). 

418. Веќе порано споменавме дека формите за 
минато неопределено време во употреба за пре- 
кажување не им се противставуваат само на фор- 
мите од минатите определени времиња, ами можат 
да служат и за прекажување на дејства пгго во 
директното кажување идат во сегашно време: Тој 
вели, не јадел сега (т.е. нејќе да јаде, нема да 
јаде сега). Сп.: Не јади трици, бре пес! Тебе ќе те 
слуша агата оти ти биле мали сиопјето (С. Попов). 
Во директно кажување формата биле ќе се за- 
мени со сег. време — се. Вакво прекажување е со- 
сем обичен случај кај сегашното време во вонвре- 
менско значење. На пример, ако кажеме: На коњ 
да јаваш на сон, покажува добив, — тогаш преда- 
ваме со сегашното време едно тврдење, така да 
речеме, во свое име. Прекажана, таа реченица 
ќе гласи: На коњ да јаваш на сон, покажувало 
добив. Во овој случај се подвлекува дека за тоа 
така се мисли и така се верува од други, општо, 
но јас не го соопштувам тоа како свое тврдење, 
па затоа можам да бидам резервисан спрема негс 
или да се однесувам иронично или сосем негатив- 
но. Сп. уште вакви примери: Навечер не чинело 
да бакнуваш дете, чунки си лу го земал сонот. — 
Кога спие дете рулче, не чинело туѓа жена да го 
бакни (М. Цепенков). — Дури не се стресел, не 
умирал човек (Т. Ецов). Така чинело — со полна 
уста да го задои детето, за да било сито до жив- 
животи. — Ама ете, се нашол адет, закон, поп да 
брчи над жив, над умрен, не бидуало без поп (С. 
Попов). Се разбира, дека до колку сегашното време 
во ваква. општа употреба побудува и претстава 
за идност, истото тоа се јавува и во соодветните 
форми за прекажување. Таква нијанса на идност 
може да се сети, на пример, погоре во реченицата: 
чунки си му го земал сонот. 

Следниот состав ни дава многу нагле- 
ден пример за тоа како се заменува сегашно време 
со форма на минато време неопределено во упо- 
треба на прекажаност: — Дали сте чуле едно име 

на едно село... Кушкундалео? — Не сме чуле, 
честити и&ре, не сме чуле такво име ... — Ете, 
момче, како немало такво име... (М. Цепенков). 
Формата немало иде место нема баш за да се под- 
влече оти е фактот разбран од други. Сп. упгге: 
Имал да пренесе вечерва стоки за Струга. Ако си 
сакал да одиш, да си му јавел (Р. Петковски). — 
Бре! да сиромаси сте биле ха, му рекол чорбаџи- 
јата наврекнлто (М. Цепенков). Во подредена ре- 
ченица: Да си го оставела млекото да истине — 
тој ќе дојдел (место: Да го оставиш млекото да 
истине — тој ќе дојде). — Тој вика да сме ја од- 
неселе кај нив книгата (место: да ја однесеме). 
Слично нешто на ова имаме и во примерот: Бис- 
тричани нас ќе не учеле. И што? Да не сме давале. 
Кому? На Бугарите. А самите се Бугари (В. Ма- 
лески). 

По таков начин, формите за минато неопреде- 
лено време ја распространуваат својата служба 
за прекажување и на сегашното, па преку него во 
извесни случаи и на идното време. За идното вре- 
ме, меѓутоа, постојат и посебни форми за прека- 
жување, за кои ќе говориме понатаму (в. т. 445). Се 
работи, значи, за едно важно обележје на нашиот 
глаголски систем. 

Предминато време 

419. Ова време се образува од формите за ми- 
нато несвршено на помошниот глагол сум и л-фор- 
мата, обично, од свршен глагол: 

едн. 1 л. бев дошол мн. бевме догиле 

2 л. беше дошол бевте догиле 

3 л. беше дошол беа догиле 

Рековме дека е обично во ова време да вле- 
гува л-форма од свршен глагол, но никако не е 
исклучена и употребата на л-форма од несвршен 
глагол: Оваа песна одамш не бев ја слугиал (Р. 
Крле). 


31 Граматика 

Формите во кои помошниот глагол би стоел 
во минато неопределено време денеска се излезе- 
ни од употреба — не се среќаваат во нашиот ли- 
тературен јазик. Кај Цепенков среќаваме еднаш: 
Некој војник коњаник со муздрак на рамо бил му 
дошол патот да поминит пред тоа место. Сега би 
рекле само: беше му дошол патот. 

420^Со ова време се означува дејство што ста- 
нало пред некое друго минато дејство. Ќе видиме 
подолу дека имаме и поинаква употреба на фор- 
мите од ова време, но споменатото значење е не- 
говото првобитно значење, што го среќаваме и во 
следните примери од наши прозни текстови: Таа 
се сеќава дека исто така како и сега п идеше да 
вика за помоќ, да плаче, но грлото п беше отка- 
жало. — Дури тогаш се сети да ја симне марам- 
ката. На црвеникавите мустаќи се беа напластиле 
Корупки сиросана крв (В. Малески). — Ветрот бе- 
ше доста стивнал, а и езерото се беше смирило. 
Климе веслаше полека и со уживање слушаше 
како плиска водата околу кајчето. Мислата дека 
од рацете на полицајците — од сигурна смрт — 
беше спасил два млади живота, го исполнуваше со 
гордост. — Беше се разденило сосем и сонцето за- 
црвенето — како дп беше нешто усрамено — се 
креваше од истсж низ свежиот утринен воздух. — 
Спасе со неговата бригада е сега сигурно веќе во 
нашето село, си помисли Стојна. Со него се беа 
разделиле на Караорман (Р. Петковски). — Сен- 
ките што се беа спростреле по целата соба, треп- 
нувајќи се збраа и ја раскрија сиромаштијата и 
нередот во собата. Другарите беа позаспале и само 
ние двајцата бевме разбудени. — Бев чул за неа, 
но за првпат ја сретнав еден лапаичав февруарски 
ден на 1942 година. — Ѕирнав низ решетката, да 
си го видам езерото. Сонцето го беше позлатило 
(К. Чашуле). — Илко се врати од село каде беше 
отишол да го однесе паличникот да чека ред кај 
мајсторот. — Пред да се појават Митра и Доста 
овие беа подденале разговор за рожденката. — Ја 

зеде крошната од нејзините деца, иако Илко беше 
спремил нова (С. Попов). — Завојот лесно се од- 
лепи. Местото кај што куршумот беше скинал 
парче месо, се беше покрило со румена корка — 
раната му беше зараснала. — Со денови Мире 
немаше сила да излезе од дома, се плашеше од 
туѓинските војници што беа надошле оној ден во 
градот (Ј. Бошковски). 

421. Имаме и такви случаи кога ова време се 
јавува во контекст каде што не се врши воопшто 
сопоставување со некое друго дејство. Тогаш со 
него се изразува минатост само во однос на момен- 
тот на соопштувањето, имаме значи доближување 
до службата на минато неопределено време. Во 
ваква употреба формите на предминатото време 
можат, според случајот, да се заменуваат било со 
неопределено било со определено минато време: 
Имаше пари и сила.. . Беше аздисал (В. Иљоски). 
— Оваа песна одамна не бев ја слушал. — Е, сум 
чул мажи каде пеат, ама вакво убаво пеење, ваков 
глас не бев чул! (Р. Крле). — Тој беше чул оти, 
кога е болен човек главата му е жешка. — На че- 
тириесетте години судбата му беше определила да 
се преженува. — И-и-и-и, море боже! Не ми даде 
жена — не ми даде, баре едно детенце да беше ми 
дал (С. Попов). Се разбира дека чисто стилскиот 
впечаток нема да биде ист ако се замени на при- 
мер не бев ја слушал со не сум ја слушал. Фор- 
мата за предминато време поретко се употребува 
и самото тоа чини овде, исказот со неа да добива 
едно поособено истакнување на фактот. 

422. Ова време, како и минато неопределено, 
може понекогаш да изразува дејство претполага- 
но, или такво за кое отпосле стануваме свесни, 
случај за кој зборувавме и кај минато неопрбде- 
лено време (в. т. 405)! Готвејќи се за вечера пишто 
не зборна. Сигурно се беше пренесла во оној ден, 
денот на радоста. — Кога се освестив повторно, 
визбата беше се исполнила. . . Сигурно ми беа 
туриле неколку косри на глава да се освестам, оти 

кога ги отворив очите душемето беше бара ста- 
нало а кофата ми стоеше на глава (К. Чашуле). 
Едвај кога излезе од врата, Панко забележа дека 
се беше облекол во нова руба (Ј. Бошковски). — 
Кога се разбуди Илко, Доста беше го преварила, го 
навалиле со Митра оганот и ги распоредуваа до- 
машните работи (С. Попов). 

423. Во следниов пример ни е претставена рет- 
ката употреба на ова време со значење на можен 
начин (потенцијал): Така ако се умирало, беше се 
затрел светот стопати досега (С. Попов). Обично 
се вели би се затрел или ќе се затреше. 

'424. Иако во нашите современи литературни 
текстови може добро да се проследи ова време 
токму во неговото предминато значење, во жи- 
виот говор веќе доста се расколебува таа негова 
* употреба. Ние можеме да посочиме и од јазикот 
на народните приказни, особено кај М. Цепенков, 
ред случаи кога тоа се јавува само како извесна 
стилска разновидност спрема минато неопределено 
време, па може да означува дејство што фактички 
станало по некое друго минато дејство: Едно го 
видоа тие момчето, « беа рекле: „ха, еве едно 
момче ..." — Од кога му преписа чорбаџијата на 
детето, по некој ден беше си умрел. — Кога го 
удрила бегот преку двете очи ... обете очи беа му 
отскокнале од глаата (М. Цепенков). 

Кај М. Цепенков се јавуваат и состави со 
цел ред форми за предминато време што означу- 
ваат последователни дејства: Еден ден беа се со- 
дружиле сите тројгџг, беа си стегнале опинците, 
беа си зеле по една торба тутун, и беа пошле во 
еден манастир. — Една мечка беше изела едно 
магаре и беше п се запрела во грлото една коска. 
Се разбира дека ваквото редење на формите не 
предлага споредување со некое минато дејетво во 
однос на времето на извршувањето. Всушност ов- 
де се јавува употреба на формите за предминато 
време место минато неопределено. Тие форми идат 

само како една стилска варијанта на минато не- 
определено време. 

Во ова сведување на лредминато време до 
стилска разновидност на минато неопределено вре- 
ме се стишало во живиот говор дотаму што да 
може во сите лица да дојде од помошниот глагол 
формата беше со формите од неопределеното вре- 
ме на глаголот што се менува: беше сум догиол, 
беше си дошол, беше дошол, беше сме дошле, беше 
сте дошле, беше догиле. Иако и ваквите форми 
можат да се употребат со предминато значење (Тие 
веќе беше догиле, кога појдовме таму), сепак е во 
нив изразено заправо рушењето на предминато 
време и неговото мешање со минато неопределено. 

Треба овде да ја забележиме и таа подробност 
дека формата беше може да дојде и зад л-фор- 
мата, што не е случај со другите форми од по- 
мошниот глагол (в. т. 385). И ова донекаде ука- 
жува на нејзината стилска служба, што може да 
изразува различни нијанси, како на пример на 
извесна поголема безразличност спрема дејството, 
некаква одделеност од него итн.: тој дошол два- 
трипати беше; сте гшшле беше. Примери за форми 
со беше: Кога се ватила гш таггец самовилата и 
гсога трггшла да игра оро самовилско, гш чудо беше 
стагшле мало и големо, што беа гш свадба. — Кога 
се видоа ѕвероите во темница, без да греит сонце, 
сите беше се уплашиле едно чудо. — двете мом- 
чиња, што беа верни Турци гш царот, беше с и 
влегле вечерта во едгш ѓемија (М. Цепенков). — 
од едгш недела бевме гладни, беше ни умреле мај- 
гш и тате (Д. Матов). 

Реченицата: што беше се заборчил за куќата, 
вратил (В. Иљоски) — можеме да ја искажеме и 
така што формата беше да се вметне меѓу поврат- 
ната заменка и глаголот: што се беше заборчгиг за 
куќата, вратил. Притоа може во дадениот случај 
да нема и никаква промена во значењето, но сепак 
едно ненгго треба да се забележи: кога беше не е 
вака вклучено меѓу заменката и глаголот, фор- 

мата може полесно да се сфати само како стилска 
разновидност на минато неопределено време. 

425. Во своето право значење предминато вре- 
ме изразува директно кажување, а не прекажа- 
ност. Со прекажувањето имено не се сврзува по- 
требата за разликување на предминатоста од ми- 
натоста воопшто. Но ние рековме дека во нашиот 
народен јазик формите за предминато време се 
употребуваат и како стилска разновидност на ми- 
нато неопределено време. Во ваква употреба тие 
можат да изразуваат и значење на прекажаност. 
Сп. ги на пример овие случаи, каде пгго се редат 
форми од двете времиња во таква употреба: Во 
тоа време уште вдоицата не беше си дошла од 
работа; само детето си седело дома. — од коа беа 
виделе оти ќе и сотрит, трештиле да бегаат. — Ко- 
га го удрила бегот преку двете очи .. . обете очи 
беа му отскокнале од глаата (М. Цепенков). Сп.: 
кај него дури: тие беа биле самовили — место 
обичното: тие биле самовили. Прекажаност, како 
што се гледа од контекстот, имаме и во овој при-. 
мер: По преценка на дедовците, времето кога си 
тргнаа гостите беше било како што сакаа тие (С. 
Попов). 

Значи, формите за предминато време можат 
да се употребат за прекажаност тогаш кога во нив 
формата од помошниот глагол се сведува само до 
службата на еден стилски елемент. А пак најиз- 
разито таков случај е кога во сите лица се јавува 
беше. Тие состави со беше се имено и најпригодни 
за прекажување: меѓу тие дошле и тие беше дошле 
и поготово тие дошле беше немаме смисловна раз- 
лика„ 

420. Предминатото преме, како пгго можевме 
да видиме во почетокот, се уште има еден опсег на 
употреба во кој изразува временско значење со 
посебни карактеристики: дејство извршено пред 
друго дејство. Кон она што го кажавме за него- 
вото мешање со минато неопределено време во 
нашиот народен јазик, треба овде да прибавиме 

дека и во кругот на споменатото посебно грама- 
тичко значење, предминатото време се ограничува 
во својата употреба од состави во кои влегуваат 
т глаголски придавки. Овој пример добро го илус- 
трира тоа ограничување. Како старите куќи да ја 
беа облекле својата певестинска руба, како да беа 
дрвјата расцутени (Р. Петковски). Во втората ре- 
ченица составот беа расцутени ја заменува фор- 
мата за предминато време беа расцутеле. Тоа што 
во нашиот литературен јазик, како што покажу- 
ваат примерите од прозата, сепак се прави добро 
разликување на значењето на предминатост, треба 
да се должи до извесна степен и на далеку по- 
свесниот пристап кон граматичките форми при 
пишувањето отколку што е тоа случај при гово- 
' рот. | | 

ФОРМИ СЛОЖЕНИ СО КЕ 

'У 

Идно време 

427. Се образува со ќе и формите на глаголот 
во сегашно време: 

едн. 1 л. ќе одам, ќе влезам 

2 л. ќе одиш, ќе влезеш 

3 л. ќе оди, ќе влезе 

мн. 1 л. ќе одиме, ќе влеземе 

2 л. ќе одите, ќе влезете 

3 л. ќе одат, ќе влезат 

Доста често се јавуваат и форми сложени со 
има: Тие има да дојдат утре. Ако е глаголот неги- 
ран, тогаш е дури и пообично да се сврзе со нема: 
нема да одам , нема д а влезам и сл. Но сепак се 
употребуваат негирани форми и со ќе. Сп,: Што 
брзаш, зар не ќе застаниш малу со мене (Р. Пст- 
ковски). 

Во глаголскиот спрег сум-бидам обично се зе- 
маат во идно време формите од последниот: ќе 

биде, ќе бидеме и сл. Но, иако доста ретко, можат 
да се сретнат и форми од сум: Што и да биде, ќе 
е на поарно, одовде спас нема ... а што ќе е подои- 
на, нека е порано (К. Чангуле). 

Порано ги споменувавме случаите кога иднос- 
та се изразува со форми од другите времиња во 
специјална употреба (в. т. 330, 331, 344, 408, 409). 

428. Со идно време се соопштува дејство што 
треба да настапи по даден момент. Сп. Оди си, 
ти се молам, чедо, ќе ми нанесеш некоја несреќа... 
Ќе ми ја запалат куќава и под старост ќе ме вле- 
чат по з атвори. — Ке одам по леб... Немаме ни 
залче... Што ќе правам, децата ќе сганат и ќе 
посакаат да јадат. — Мислиш ќе те пуштат? — со 
примирен глас додаде Нико, како со тоа да се пра- 
шаше и самиот себе си. — Ќе се обидам — може 
ќе ме пуштат до фурна (Ј. Бошковски). — Светот 
се превраќа ничкум, ене веќе ќе затропаат и на 
нашава селска врата со кундаците, ќе расплачат 
живо и мртво, ќе кренат бесилки над Сушица (В. 
Малески). 

429; Во подредени реченици (декларативни) 
ова време означува идност од ѓледна точка на 
времето кога станувало дејството во главната ре- 
ченица: Отпрвин, насрдена на него, Тренда потајно 
се надеваше дека скоро ќе си дојде и тој, ќе по- 
тропа една вечер на порта — бездруго е подалеку 
отиден, или се крие од Германците. — Срцето и 
биеше лудо — и се чинеше ќе се распрсне во гра- 
дите (Ј. Бошковски). 

430. Понекогаш со идно време се искажува 
заправо некаква претпоставка. Тогаш во составот 
може да влезе и сврзникот да: Колку години ќе 
има тој? — Па ќе да има кај четириесет. Сп.: Еда 
и мајка ми не ќе има, тетко, туку лели сакаш ду- 
ња, појди кај зета п Васила. — Се уплашил си- 
ромав Силјан едно чудо, чунки си рекол со умот, 
оти ќе бидат некои ѕверои (М. Цепенков). 

431. Идно време може понекогаш да се упо- 
треби место минато, ако имаме извесно такво пси- 
_Д_ холошко пренесување што едно стварно минато 
дејство да го гледаме во очекување, во претпола- 
гање — вооппгго во идноста: Најпосле им се родило 
едно машко дете, и на треќата вечер ќе го донесе 
Господ еден стар човек, — го стемнило у селото, 
и немало кај да ноќева, — та отишал у куќата на 
човекот шчо му се родило дете (Д. Матов) — Сре- 
туа Турци Колунци, Кузман ќе ми ги запита. „Бре 
вие, Турци Колунци! Каде ве бегот испрати?“ (нар. 
песна). — Знаеш ли ти дека приквечера се сретнав 
со него кај Антица, по еден случај, и се скаравме 
заради тоа што не ми ја даваше? ... И што, ќе ти 
ми рече : „Земи си ги нозете и бегај од куќава, 
додека не сум зел дрво да те избијам. “ — Не му 
е срам, го донесол овде!... Ако, мор ќерко, го 
донесол, го донесол... Уште кога му дал збор и 
ќе го донесе (Р. Крле). 

, 432. И нијанса на заповед може да се предаде 

“ со идно време, бидејќи самото извршување секо- 
гаш паѓа во иднината: Слугиај ваму... ќе ми ку- 
пиш леб! Сп.: Во летно време, ако летаат ластои- 
ците до земи ниско, бездруго ќе чекаш за брго 
дош да врни ( М. Цепенков). 

433. Често се употребува футур за искажува- 
д ње на дејства пгго се повторуваат по некоја после- 
дователност или по некој обичај: Ке му текне — 
излези, ќе помине саат два, ете ти го пак. — Да 
видиш како прави: ќе лази , ќе лази, ќе дојде до 
скали, та ќе се стркала прудолу. — Ке се враќаме 
навечер, таа се ќе ме чека на ќоше, ќе ме фати за 
рака иќе си појдеме заедно додома. Оваа употреба 
сосем се поклопува со употребата на заповедниот 
начин во вакви случаи, а е дојдена секако во ре- 
зултат на ограничувањето опсегот на формите за 
сегашно време од свршени глаголи (в. т. 339). Еве 
за ова примери и од текстови: Што сме ти луГево, 
како лисје, мислеше Чешмеџиев. Ке расцутиш, ќе 
излистиш и ќе овенеш (К. Чашуле). — В старо 

време светот си ги симињале главите. Ќ.е си ја зе- 
мат в раци главата и ќе си ја испоштат (Т. Ецов). 
— Почна да бега од лугето, а дома за ништо туку 
ќе п привикне на жената или ќе истепа некое од 
децата (Ј. Бошковски). — Им идат агенти — муш- 
терии. Ќе земат, ќе го натрескаат овој пезевенк, 
ќе почне да прави глупости, а овие, божем ред ќе 
чувале, ќе го донесат тука да се наспие. — Ни ве- 
тарче. Само ноќе ќе зашушлеат јасиките и пчен- 
ките, ќе се повеат преостанатите снопје а утрото 
— пак тивко, глуво, бесшумно (В. Малески). 

434. По сушност се доближуваат до овие и 
случаите кога се изразува со идно време дејство 
што секогаш ќе стане ако се изврши некој прет- 

+ ходен услов: Попара да јадиш на сон, пари ќе спе- 
чалиш. — Чевли да обуеш на сон, ќе се жениги. — 
Свињи да видиш, студ голем ќе вати, или голема 
кавга и ѓурултија ќе имаш со луѓе (М. Цепенков). 

435. Повторливоста на дејството се изразува 
со идно време и во подредени, особено темпорални, 
но и други реченици: Кога ќе удри камбана, сите 
се збираат в црква. — Штом ќе те види, веднаш 
ти се залепува. — Којшто ќе појде, се плаче од 
него. Примери од текстови: Пеев како оние дни на 
излетите, како оние вечери во нелегалноста кога 
ќе украдеме да запееме (К. Чашуле). — И без да 
сакам ме обзеде едно чувство: како кога ќе попад- 
неш некаде кај што не си чекан. (Ј. Бошковски). 
Ноќта, кога ќе се роди змеј, ќе викнат од по куќи- 
те, од маалото, дванајсе девојчиња да му готват 
кошуле, да го облечат. Ќе земат шишарки, ќе ис- 
требат бубаќ, ќе извијат на вител, ќе испредат, 
ќе сноваат, ќе сткајат, ќе скројат кошула, па ќе 
ја сошијат и ќе му ја облечат, и да не се кажуе, 
да не се знае оти е змеј. — Гугутка штом ќе викне 
девет пати, на пролет одиме, а повеќе од девет — 
и потопло уште ќе биде. — Сипка кога ќе фане 
да вика „Сип, сип, сип“, на снег е (Т. Ецов). 

; 436) Таква повторливост се изразува со идно 
4~ време и всмто годбени р еченици' сб ЛјЦ Ќе се зададе 

ли на некоја страна некое облаче, змејот лежи 
ничкум (Т. Ецов). — Ќ.е има ли некаде крштавање 

— викнете ја тетка Марија! Ќе има ли умирачка 

— пак тетка Марија е тука! (Р. Петковски). — Лу- 
њи ли ќе пусти дојдат, Сонце ли ќе јасно грејне — 
Патиштата, патиштата Пред тебе се на борбата 
(К. Рацин). 

437. Што се однесува до темпоралните рече- 
ници, вб нив свршените глаголи штом не се во ми- 
нато свршено време, идат во состав со ќе (доколку 
немаме сврзник сложен со да: дури да, кога да), 
а не само во случаи кога се изразува повторли- 
вост: Викни ме, кога ќе дојде тој. Сп.: откоа ќе 
умриш ти, утките ќе утаат по кулите од калето 
(М. Цепенков). Треба да се пази да не се употре- 
буваат овде форми за сегашно време од сврше- 
ните глаголи без партикулата ќе, што понекогаш 
станува под влијание на некои наши дијалекти и 
на другите јужнословенски литературни јазици. 

Минато-идно време 

а 438. ЈСе образува од партикулата ќе и минато 
. определено несвршено време од глаголот: 

едн. 1 л. ќе одев, ќе влезев 

2 л. ќе одеше, ќе влезеше 

3 л. ќе одеше, ќе влезеше 

_____ 

мн. 1 л. ќе одевме, ќе влезевме 

2 л. ќе одевте, ќе влезевте 

3 л. ќе одеа, ќе влезеа 

Формите се негираат со, «е: не ќе одев, не ќе 
влезев, И описно со нема: немаше да одам, нема - 
ше да влезам. 

439. Со ова време се означува минато дејство 
што се одредува како идно од гледна точка на не- 
кој друг минат момент, бидејќи му последува. На 

пример: Се збираа, ќе одеа в град. Оваа реченица 
можеме добро да ја споредиме со следната, во која 
ќе употребиме идно време: Се збираат, ќе одат з 
град. Примери од текстови: Синовите знаеја дека 
подруго не ложе и, како да речеше Ефта, тие пак 
ќе одеа (В. Малески). — Тука Коле ја поголта су- 
вата коринка што ја џаволеше и го накрена бука- 
рето со вода да ја потурне надолу, оти му застана 
во грчмакот и ќе го задавеше. — Кога ја виде де- 
дот Петко, ќе паднеше и тој во несвест како Илка 
(С. Попов). — Кога виде кума лиса, оти бумбар- 
чето п го истера злото од куќа, од радос ќе изле- 
таше. — Отпрвин требаше џигерите да му и изеиш, 
после удињето, а пак најпосле коските ќе му и 
гризеше и мезе ќе си праеше. — Зел анџијата 
20-те грошеи и му дал на тој, што ќе го обесеа 
и го куртулисал од бесалка. — отишол на мосто, 
кај што ќе врвеше брат му, та го дочекал кога ќе 
врвеше на мостот и му ја клал торбата на крајот 
на мостот. — Таман ќе си и најдеше, ти ми зами- 
жа со обете очи (М. Цепенков). Во примерот: 
жеше^од него добар работник да стане „кога ќе 
до]деше времето“, — си велеше сам Бино (С. По- 
пов) — имаме случај да се мешаат гледната точка 
на раскажувачот и онаа на лицето чии се зборо- 
вите. Формата ќе дојдеше е оправдана имено од 
гледната точка на раскажувачот, додека за лицето 
би сме имале тука идност, што ја бара формата 
~Т,ќе дојде“. Показателен е за ова посматраше на 
дејството од разни моменти и следниот пример: 
о-о-о-в море кутри спаио, дали вака ќе напраеше 
од камчиња манџа, ами за каша кој не знаит да 
напраи, камчињата и кладе колку за урвокос (М. 
Цепенков). Ова „ќе направеше“ се поврзува со 
една поранешна изјава — „ќе направам“, откри- 
вајќи ја сега, од нов временски момент, само како 
неостварена намера. 

440. Многу често дејствата изразувани со ова 
време ги знаеме како неизвршени, што постоеле са- 

мо во намера. Навистина и идното време изразува 
намера да се изврши едно дејство, но кај него 
останува на идноста да видиме дали така нависти- 
на ќе стане. Овде пак, бидејќи се работи за мина- 
тото, ние можеме да ја констатираме неизвршено- 
ста на намераваното дејство. Со тоа се сврзуваат 
асоцијации за условите при кои дејството можело 
да стане, односно поради кои не станало, па било 
да е тоа јасно искажано, најјасно преку условни 
реченици, или пак само се насетува. Одовде про- 
излегуваат и допирни точки во употребата на ова 
време со можниот (условниот) начин, за кое како 
и за употребата на минато-идно време со обусло- 
вено значење ќе кажеме нешто натаму. Можност? 
и дури увереност да се изврши дејството какоГ^ 
што се претставува гледаме на пример овде: Секој^ 
трезвен човек ќе забележеше дека онаа осмевка 
што се еднакво се повтора без никаква измена, е 
рожба на разумот а не на срцето (В. Малески). Со 
ваква нијанса во значењето се среќава и идно 
време. 

. 441. И инаку во својата употреба ова време 
Т претставува полна наспоредност со идното време. 

Така, и со него се искажува претпоставка: 

Ќ.е да имаше едно осумнаесет години 0. Малески). 
Сврзникот да може и да не се јавува во вакви 
случаи: Младичот, што не ќе имаше повеќе од 
шеснаесет години, кога чу дека некој по име го ви- 
ка, фати збунето да го бара (В. Малески). 

442 И со ова време се искажува повторливо- 
ста, уобичаеноста на едно дејство (во главна и -V 
подредена реченица): Само одвреме навреме ќе 
пукнеше по некоја пушка долу, под селото. — По 
некоја капка ќе се провреше под јаката од ко- 
шулата и ни ги воденеше плеќите. — А кога ќе 
заминеа другарите (и таа ги викаше така )... се- 
ќаваше празнина. — Што ќе речеа чуварите, тоа 
правев (В. Малески). — А приквечер кога започ- 
нуваше првиот мрак да го покрива градот, тој ќе 

ги чуеше леките стапки на тетка Марија, тивкото 
крцкање на скалата и најпосле на вратата ќе се 
појавеше тетка Марија и две питоми очи мило ќе 
се застоеја на Иља. — Навечер кога ќе се вратеше 
од работа, спроти петок и спроти недела ќе го за- 
палеше кандилото, ќе пометкаше нешто низ куќи 
и ќе с и легнеше. — Ќе ја викнеа кога ќе беше не- 
кој болен. — Никој поубаво од неа неќе ти згот- 
веше, никој поубаво не ќе варосаше, никој поу- 
баво од неа не го знаеше редот за секаков случај 

— и за радост и за жалост (Р. Петковски). — Во 
тие денови, кога ќе завиеше во познатото уличе, 
на Тренда п се чинеше како да завлегува во испу- 
стени гробишта. — Еден ден приквечер од турско- 
то маало допра пискот, како кога ќе умреше некој. 
— А кога ќе му собереа по улиците остатоци од 
цигари, тој тогаш одеше назадеечки. — Секогаш 
кога ќе затупотеа чекорите пред врата, таа запи- 
раше со перењето. — Стана како штрекнат, како 
кога напролет ќе се з абавеше за орање. (Ј. Бош- 
ковски). — Со парите што ќе ги донесеше од жет- 
ва, ќе купеше толку леб, колку еднаш во денот да 
јадат децата, а навечер ја преспиваа вечерата. 

— а барем два-трипати ќе му месеше зелник, ја 
витканик, ја киснато (С. Попов). 

. 443. Многу е честа употребата на минато-ид- 
но време во главна реченица, кога дејството пгго 
треба да претходи е изразено не како извршено. 

V *\ ами само како услов, најчесто во подредена услов- 
; на реченица: да не те донесеше на време ангелот, 
умрена ќе ме најдеше под пенџерињава. — А ако 
ја однесев право дома, тогаш што ќе правеше? — 
Море, да не бегае отишол и јас ќе му стегнев не- 
која клоца и како партал ќе го исфрлев! —Да не 
беше ти, кој знае до кога ќе се влечеше нашава 
работа и на кој крај ќе излезеше. — Да не беше ти 
и ова куќарче твое, кој знае уште колку вода ќе 
истечеше по Дримон додека ставевме венец. И ко- 
га ќе ставевме! (Р. Крле). — Камен да беше, ќе 
попуштеше (К. Чашуле). — Ама везден солзи да 

се ронат! Та извор да беше, ќе пресушеше (В. 
Иљоски). — Баре да можеше да ја ослободи рака- 
та со парабелот, немаше да се даде така лесно 
жив (Ј. Бошковски). — Таа е крива за се. Ако 
имаше дете, среќата ќе ни седнеше на трапезата. 

— Ете, да не беше Панда, можеби ќе лежев десет 

— нека им е! (В. Малески). — На Доста да п беше 
станало ова — е земи ќе пропаднеше од.страмо- 
ви. -— Да биле тиа аирлип, немаше и она да умре. 

— та и дваесет и дваесет и пет да беше рекла, ќе 
ја тепаше главата Илко; од дугаа, од гуша ќе ги 
собереше. - - Ама пак ако беше тамо, зар не ќе 
знаеја и други Опстранчани (С. Попов). 

444. Бидејќи во ваквите случаи тежеста пад- 
нува на односот меѓу условот и обусловеното деј- 
ство, кој е и временски, може моментот на сооп- 
штувањето и соеем да се отклони од тој времен- 
ски однос, па со ваквите форми да се означи деј- 
ство што се претполага за стварната идност: Доб- 
ро што не се најде овде мајка ми, да можам да го 
прочитам, инаку цела ноќ не ќе можев да заспи- 
јам се додека не се разденеше да го прочитам (Р. 
Крле). — Си ја поарџив манџата што ќе ја јадев- 
ме сета куќа (М. Цепенков). Одовде води развојот'<Ј 
и до вакви самостојни изрази со кои се укажува Г 
на дејство што се претполагало за иднината: Бо- , 
жем ќе одевме в недела в Скопје. — Зошто па да 
одите? — Ке купевме нешто. Во ваквите случаи, 
повеќе или помалку јасно, се присенува некаков - 
услов со кој е сврзано дејството, иако тој не е из- 
рично кажан. Впрочем, тоа подразбирање на не- 
каков услов не се однесува само на случаите кога 
се претполага дејство во идноста, ами може исто- 
то да станува и во однос на минатоста: Сакав. да V 
одам на биоскоп. . . Што ќе гледаше? (К. Чашуле). 

— Се раскркал по улица, стопанкин петел, та ед- 
вај се одбрани од пците. Ќе го удавеа за големо 
чудо (С. Попов). — Погледај, кучкана една, ќе го 
испердушеше сиромашкио штрк, што си е единак 
(М. Цепенков). Вакво само побудување на усло- 

веноста е често во говорниот јазик, во кратки реп- 
лики: Ќе дојдеше? — Ќе дојдев! Ќе донесеа? — 
Се разбира, ќе донесеа! 

Врската со обусловеноста се насетува и во 
случаите кога се изразува нијанса на неостваре- 
ност на дејството: Се сети за онаа тешка борба во 
Дебарца ѕо која за малку и таа ќе загинеше (Р. 
Петковски). 

р Можеме слободно да речеме дека употребата 
'ј на миното-идно време за означување на повтор- 
^ д ливост и обусловени дејства е далеку почеста от- 
' колку неговата употреба за чисто временски со- 
ч поставени де]ства во минатото. Тоа е и сосем раз- 
бирливо, бидејќи чистата последователност нај- 
често се изразува со другите минати времиња. 

'\У' 

Идно прекажано време 

445: Во неговиот еостав покрај ќе, влегуваат 
формите за минато неопределено вре^ле од гла- 
голот: 

едн. 1 л. ќе сум одел, ќе сум влезел 

2 л. ќе си одел, ќе си влезел 

3 л. ќе одел, ќе влезел 

мн. 1 л. ќе сме оделе, ќе сме влезеле 

2 л. ќе сте оделе, ќе сте влезеле 

3 л. Јсе оделе, ќе влезеле 

Негирано: не ќе одел, не ќе влезел, и описно: 
немало да оди, немало да влезе. 

Можеме да речеме дека во литературниот ја- 
зик се зема редовно несвршената л-форма во сос- 
тавот на ова време. Употребата на свршената л- 
форма (се разбира — кај глаголи што т имаат 
двете форми) е понекогаш можна, но сепак нео- 
бична. Сп.: Јсе си се наручала и ќе си рекла (обично 
Јсе си речела): „ха така!...“ (Т. Ецов). Така е 
спрема Јсе дојдел понеобично Јсе дошол. Во оваа 
реченица имаме улотреба на двете форми од по- 
мошниот. глагол сум: Господ знаел за таа работа, 

коа ќе бидело; а оти ќе било, бездруго ќе било (М. 
Цепенков). Пообично е и овде ќе бидело. Со еден 
збор, употребата на несвршената л-форма е овде 
нормална, додека свршената може да дојде по не- 
кој исклучок. 

/446) Со ова време се прекажуваат дејства што 
му одговараат како на идно време така и на мина- 
то-идно време: Тдј ќе ни дојдел утре на гости. — 
Тој ќе ни дојдел тогаш на гости, да не се разболел. 

Како прекажано ова време се јавува во сите 
оние употреби што ни се веќе познати кај идно 
и минато-идно време. 

447. Прекажување во идно и минато-идно зна- 
чењегго повикал во една меана, кај што ќе ручал. 

— што имал, поарџил... и во борч влегол и до 
најпосле од глад ќе умрел. — Татко бре... ба- 
калон наш има ниет да не запусти... Заошто, 
бре синко, ќе не запустел . . ја кажи ми да чујам?. 

— Со тоа се уверил Силјан, оти ќе си одел дома. 

— Арно ама ич ти слушал син му од царот! Ја од 
бабата ќерката ќе ја земел, ја ќе умрел... Дошол 
денот свадба ќе праеле. — Така велејќи, не може- 
ле да се погодат; ќе се истепале; перче за перче 
беа се ватиле. — Рипнала и си зела тасот за на 
бања да оит, тој не ја остаал, таја ќе одела, нај- 
после кандисало момчето. — Тоа нешто претка- 
жуало оти ќе дојдел Турчинот. — Арно ама, како 
што ја отепале змијата, така ќе го отепале и Тур- 
чинот и ќе му го земеле пак рисјаните Стамболот; 
демек, кај што текло вода пак ќе течело, и Тур- 
чинот ќе си одел во Анадол. — Кој не ќе зборува 
турски, јазикот ќе му го пресечел. — п рекол да 
стапи со ногата на пепелта ... да отаде ќе си зе- 
мел м,ера и ќе п напраел чевли. — Ватиле да му 
се молат на овчарот да му п даит кошулите, да 
големо добро ќе му стореле. — Живеале овчарот 
со самовилата близу една година, и дошло редот 
ќе оделе на с вадба. — Сонцето тие зборои и слу- 
шало и голем ќеф праело, чунки невеста ќе му 

даеле (М. Цепенков). — Ми рече да бида азар за 
вечер, ќе ме викал да венчам. — Е, побратиме, ти 
се направи ли ќевот? А? Си се уплашил, не ќе 
кандисалааа! — Браче Илко си а наредил рабо~ 
тичката, а јас сирота толку се жалам, ќе су оста- 
нала сама. — Па дури и на гордос му е каде ќе 
бидел конакот (С. Попов). 

448. Прекажување на повторливо дејство: Ко- 
го ќе видела пред себе, се ќе го испоганела и ќе 
го удрела, та ќе го умрела. — Од што ќе му тек- 
нело, тоа ќе сторел. — секој ден ќе дојдел и ќе 
му речел: ама касабаши, дај ми мене подебело и 
поевтино месо. — многу си го ризал (слугиал) тат- 
ка си: кај ќе го прател, веднаш ќе појдел и ќе 
дојдел; на каква работа ќе го клаел да работи, ќе 
ја работел со се срце. — Во тоа време, кога ќе 
паднела едната страна, од што ќе се истепало и од 
што ќе се исечело, калан-кусурот ќе се заробело 
и ќе се однесело во нивното царство (М. Цепенков). 

440. Прекажување на обусловено дејство: Мач- 
ка ако прерипа мртовец, ќе се свапиросал тој чо- 
ек. — Ако да не беше се пресекол на теслата, без- 
друго ќе куртулел (М. Цепенков). — Вистина не 
убил никого, ама ќе убиел ако морал (В. Малески). 

450. Во прекажување е можно понекогаш да 
се земат со ќе и форми од предминато време: од 
радос ќе беше излетал (М. Цепенков). Во еден ва- 
ков случај немаме разлика во значењето од дру- 
гите, каде што нормално идат форми од минато 
неопределено време. 

45Ј-. Како и при другите времиња, кога имаме 
прекажување, и овде се изразува личното ста- 
новиште спрема туѓите зборови: Ја тепаат свеко- 
рот и свекрвата невестата, а таа пак го тетш До- 
сета. .. Е, жена маж ќе тепаља! (В. Иљоски). — 
Што опитвиш баре? Зар не ќе сум примела другар 
твој и од Иља. Јави му, слободно нека дојт (Р. 
Петковски). — Ова како некоја рака да меша, бра- 

ќа! Од каде на кадв ќе им текнело: пред Комесар- 
ството? (В. Малески). 

452. ' Од изнесеното за идните времиња се гле- 
да дека тие претставуваат во нашиот јазик еден 
развиен систем од форми со кои се опфаќаат од- 
носите на временска последователност на дејства- 
та како во идноста така и во минатото и освен тоа 
се изразува сето тоа како со директно кажување, 
така и со прекажување. 

ФОРМИ СЛОЖЕНИ СО БИ 
Можен начин 

453. Се образува од партикулата би и л-фор- 
мата на глаголот. Така имаме по една форма за 
еднина и множина, па лицето се посочува со лична 
заменка или, третото лице, воопшто со субјект- 
ниот збор: 

едн. 1 л. јас би донесол, носел (носил) 

2 л. ти би донесол, носел (носил) 

3 л. тој б и донесол, носел (носил) 

мн. 1 л. ние би донесле, носеле (носиле) 

2 л. вие би донесле, носеле (носиле) 

3 л. тие би донесле, носеле (носиле) 

Од свршените глаголи не е овде обична упо- 
требата на несршената л-форма, а од несвршените 
поретко ќе се употреби свршената л-форма. 

Се вели и: Би сум дошол, ако е времето арно. 
Но обично вакви споеви се употребуваат како са- 
мостојни изрази со значење на укор за некоја ра- 
бота што не се извршила: Би си го чувала! (Тре~ 
бало да го чуваш, кој ти е сега крив). Би сте му 
кажале! (Па тогаш зошто не му кажавте!?). 

454. Формите на овој начин доста ретко се 
слушаат во нашиот народен јазик. За забележу- 
вање е дека и во јазикот на народните приказни 

ретко ќе се сретнат форми со би со можно значење: 
Ов море душко, арно, би ти дал една ќерка, туку 
јас не сум најголем на веков (М. Цепенков). — И 
чоек да и остаит само една вечер на лошо мерте- 
бе, би изумреле сите зџ насиет (Е. Спространов). 
Главно во народниот јазик се среќаваат овие фор- 
ми во вакви изрази, клетви или благословии, со 
значење желбено: Да би куршум те удрил! Да би 
не бил!.Да би не вратил да не вратиш! Да би вол- 
ци те јале (примери забележени од Е. Спростра- 
нов). — Оф да би дал Господ црпките на гуша да 
ги носите одвека довека, што се бивте со мене 
шега! Ов да би Господ ве судил (М. Цепенков). 
Сп. уште: Ајде, седни нешто те нашло да би те! 
Откорнатик ниеден. — оган го изгорел да би го 
(В. Малески). — Мрдни, Саветке, да б и не мрд- 
нала од местото, оти еве се стемни (Р. Крле). Во 
случаите како оган го изгорел да би го имаме за- 
право комбинирање на формите со би и формите 
за минато неопределено време што и самостојно 
се употребуваат со желбено значење (в. т. 412). 
Употребата на формите со би се ограничува многу 
со тоа што во состави со условна подредена рече- 
ница навлегле формите со ќе во главната рече- 
ница (в. т. 443), па тие се во таа употреба пообични 
во нашиот јазик. 

45Јј, Во нашиот литературен јазик, до голема 
степен и под влијание од другите јужнословенски 
литературни јазици, се забележува повторно со- 
живување на формите со би во нивното потен- 
цијално значење. Ова значење се состои во тоа 
што едно дејство се претполага како можно да се 
изврши. Притоа со овој начин не се укажува на 
времето, тој може да се однесува и на минатоста и 
на сегашноста и на идноста. Времето на кое се 
однесува го узнаваме обично од подредената ре- 
ченица или воопшто од ситуацијата. 

■45(ќ Можниот начин го среќаваме во главната 
реченица во состав со подредена условна: Стојне, 

како би бил убав животот, да си иламе нагиа земја, 
за нас да ја работиме (Р. Петковски). — Да може 
да прозборува, би ти рекло: „Дедо, измири се, дедо, 
земи ме, дедо! Исцеливај ме, дедо!“ (В. Иљоски). 
— Уф, каква глупост би направил, да го избиез 
(Р. Крле). — Во следниве примери се јавуваат фор- 
мите со б и и во подредена реченица, преку која е 
заправо искажан пак условот (начин пгго се сре- 
ќава во литературниот јазик, а на народниот не 
му е својствен): Кога би дошол порано... би свр- 
шиле порано и би стигнал кај неа. — Кога би ме 
оставиле да се расправам со тебе, брзо би св ршил 
(К. Чашуле). 

457. Можниот начин го среќаваме и надвор од 
ваков спрег со условна реченица, да изразува мож- 
ност на дејството без точно претставување на не- 
говиот услов: Би могла да се излае, поми- 
сли тој. — Би сакал, знаеш колку би са- 
кал, да не е вистина. — Колку би сакал 
да ја видам. — Зар јас не би можел уште 
многу да дам? — Мислата ме гореше, решетките 
со раце би ги искршил. — со смевка би се гушнал 
со неа. — Ех, кај се пустите сили од надвор, како 
стапче би ја искршил вратата (К. Чашуле). — Зар 
би дошла таа од ваква куќа како сарај во вашата 
плевна? Зар при толку чорбаџиски синови би 
пошла за таков пурјак? — Не би било чудо и да 
се мрднам! (В. Иљоски). — Ништо тука нема што 
би било за срамење. — девојче од дваесет и пет 
години би ми дале. — Мислам дека на овој свет не 
ќе се најде друга која што би ми го завладеала 
срцево, како ти (Р. Крле). — Но, пак пуста душа, 
ме крепи гшдеж. Би сакал да поживеам уште мал- 
ку и да го исчекам крајот (Ј. Бошковски). — бар 
оваа прва средба покажа дека тој, спротивно од 
она што би очекувал човек при вакви случаи, има 
нешто во себеси што одбива (В. Малески). — Тој 
себеп ти што го правиш, којзнае друг дали би го 
правил (С. Попов). 




1,458. Треба да се гледа да не се претерува во 
3 'потребата на формите со би, па да се земаат тие 
и таму каде што никако не му одговара на нашиот 
јазик, на пример во финални реченици. Погрешно 
е - Тој дојде во Скопје да би се видел со мене, 
ами треба: Тој дојде во Скопје (за) да се види со 
мене. Погрешно е исто и за да би се видел, пгго 
претставува само една своеобразна комбинација 
меѓу нашиот начин на искажување и навлезениот 
отстрана. 

4591 Елементот б и може да се сретне не само 
во сбстави со л-формата, ами во некои случаи и 
во врска со да-реченица: Времето у зимо завлезуе, 
ако би некое дрво да развие, големо зимо ќе има 
(Т. Ецов). За претполагање или очекување на едно 
дејство се употребуваат изразите со да не би: Да 
не би да сме се испаникирале, а? (К. Чашуле). — 
ако знаеш да ми кажиш едно село, што го викаат 
Кушкундалео, да не би се наоѓа во оваа пустелија. 
— разгледуал на лево, на десно, да не би да види 
пак кокошката или козата (М. Цепенков). 

\ V 

ФОРМИ СЛОЖЕНИ СО ИМА, НЕМА 

460. Формите сложени со има (негирано нема) 
се разгрануваат заправо во цела една паралелна 
конјугација со сите други сложени глаголски форми 
што ги изнесовме порано. Помошниот глагол ги 
определува сите граматички категории што се сре- 
ќаваат во сложените времиња и во можниот начин, 
а самиот глагол иде со својата придавка во среден 
род, која овде се сведува до чиста ознака на гла- 
голското дејство и воопшто не се изменува (в. 
т. 357): 

имам земено, влезено, носено, бегано 
имав земено, влезено, носено, бегано 
сум имал земено, влезено, носено, бегано 

беше сум имал земено, влезено, носено, бегано 
ќе имам земено, влезено, носено, бегано 
ќе имав земено, влезено, носено, бегано 
ќе сум имал земено, влезено, носено, бегано 
би (сум) имал земено, влезено, носено, бегано 

461). Сложените форми со има, нема се многу 
обични и во напредување во западномакедонското 
наречје, од каде што влехуваат и во литературниот 
јазик, иако далеку не во онаа мерка во која се 
застапени во живиот говор. Така во нашата пое- 
зија тешко да би се сретнал пример да е употре- 
бена некоја ваква форма. Тоа произлегува делум 
отаде што овие форми, како повеќесложни по- 
тешко се вклопуваат во стихот, а делум отаде дека 
се упгге во нашата поезија не се развиени сти- 
лови што повеќе да се опираат на разговорниот 
јазик. Несомнено дека со развитокот на такви сти- 
лови ќе навлезат и во поетскиот јазик овие форми. 

462? Со помошниот глагол има, нема многу по- 
изразито за нашето современо јазично чувство се 
утврдува еден момент, било да е тој моментот на 
соопштувањето или некој минат или иден момент, 
— до кој се сведува извршеноста на едно дејство 
или претпоставката за неговото извршување. Та- 
ка, имам дојдеџо значи дека дејството е извршено 
воопшто во минатото до моментов на соопштува- 
њето, имав дојдено значи дека дејството се извр- 
шило до еден одреден момент во минатото, ќе имам 
дојдено значи дека се претполага извршувањето 
на дејството пак до одреден момент во идноста 
и сл. Со времињата во кои влегува л-формата од 
помошниот глагол се предава прекажано дејство. 

463; По сведувањето на дејството до одреден 
момент формата имам дојдено можеме да ја спо- 
редиме со сум дошол, а имав дојдено со бев дошол, 
само пгго подвлекувањето на тој момент е поиз- 
бледнато кај формите со помошниот глагол сум. 

Поради споменатата близост во значењето овие 
форми можат да се заменуваат: Се немаме видено 
две години — Не сме се виделе две години; Дото- 
гаш немав паднато — Дотогаш не бев пад- 
нал и сл. Меѓутоа ова не значи дека тие 
се синонимни во сите случаи. Заменувањето 
е заправо можно до колку минато неопределено 
вр>еме иде во своето основно значење на временски 
нефиксирано минато дејство. До колку пак тоа 
влегува во споеви каде пгго неговото дејство 
поблиску се сврзува со одреден момент или отсек 
во минатото — заменувањето не ќе биде никако 
обично. Така место: Сум ти станал ноќеска во 
еден, сум зел лепче, сум му дал да јаде, па така 
одвај да се заплати, — не би одело: Ти имам ста- 
нато итн., па и Ти имав станато итн. не ќе биде 
никако обично. чбаш дека за овие форми е карак- 
теристично означувањето на тоа оти едно дејство 
се извршило воопшто до даден момент, а не него- 
вото сврзување со определен момент. 

464. Примери за употребата на формите со 
има, нема: Некој предавник има доставено на по- 
лицијата дека е овде (Р. Петковски). — Четврт ден, 
касај в уста немаме кладено (В. Малески). — Во 
свеста му искрсна кошмарот од последниот пат во 
мачилницата — а кога беше тоа и колку време 
има изминато од тогаш, Иљо не знаеше (Ј. Бош- 
ковски). — Та, ене го и даскалот Бино ја протепа 
жена му, што е даскал, та веќе оти секој втор се- 
ланец в село ја има тепано жена си барем по два- 
трипати во животот, тоа си е општо правило. — 
Или сигурно еаа етрвка ми п има тапосано двој- 
но, та а расипа маѓијата. — Види, мајкати, зар се 
има отпретано таа пуста гламна, та се зачурила, 
чури ли чури! — Не ќе биде само работата. Чове- 
кот има видено или намирисано нешчо та шо а 
зарежа наеднаш — да појде да провери дали нема 
дојдено некој од Витолишча (С. Попов). — Вујко 

ми го има пишувано за да се согласам да го земам 
Г’зарка, оти не го сакам. :— Ви кажав дека на тој, 
јас што го сакам, си му имам дадено збор. — Ни- 
кола уште нема наполнето педесет, мајка ми уште 
не ги има наполнето четириест, а јас уште не ги 
им.ам наполнето дваесет. — Богами, ете сестра 
ми е за отепување!... Не е чудно да е премислена, 
солзите на Антица да ја имаат пресвртено. — Ака 
го има фатено писмото и вујко п ја има одвлечено 
дома му! — Ристаќи, стенејќи под коленото на 
Илија, кое му го има ставено на стомакот (Р. Кр- 
ле). — Сонцето п велит: „што е тоа, што ми мири- 
сат чоечка душа? И мајка му му велит: „Немат 
ништо овде; од каде што имаш греано, отаде белки 
ти мирисат“. — Не, мајко, ти долапов го имаш 
давано негде. — Татко му на момчево потем не- 
колку дни ошол на планина да видит, али имат 
останато нешто коска од момчево (Е. Спространов). 

— „Ја кажи ми, што имаш писано во тевтерот? “ 
му рекла и му го дала тевтерот в раце. „Во тев- 
терот имам исписано сите женцки итроштиње и 
ѓаолштиње, домаќинко, е рекољ (М. Цепенков). 

— го извлече парчето книга што го имаше скриено 
и почна да пишува. — Ги прибрав некои летцџ 
што ги имав скриено, така згора-згора. — Во сво- 
ите далечни, матни, детски, но неизбришливи спо- 
мени таа одвај посветло го имаше запазено само 
ликот на мајка си, во онаа вечер на нејзината 
умирачка (К. Чашуле). — Дотогаш уште немав 
видено партизани. А во тие години кој не рас- 
праваше за нив (В. Малески). — Даскалот Бино 
уште рано во средата по Велигден седна на ма- 
сичето што го имаше сам направено, и го напиша 
следното писмо. — А ниту владика, ниту патрика 
имаше видено Бино. — На дедот Петка не му беше 
ова прво одење во Рожден. Тој имаше изнесено 
стотици оки компири, јаболка, а леба ми, и не- 
колку чупи и вдовици има преметнато преку рид 
(С. Попов). — Јаката од палтото ја имаше кренато 

и беше з авиен со ишлчето така што тетка Марија 
отпрвин му ги виде само двете црни, светли и 
питоми очи (Р. Петковски). — Кога сум ти го граб- 
нал под нозе, како јагне ќе го заколев ако не ме 
замолеше Антииџ. Ќако што го имав ставено но- 
жот под грло, за еден секунд главата ќе му ја 
пресечев. — А пак јас ја имав намирисано рабо- 
тата и си реков со умов, ако не може за ваму, 
нека биде за таму. — А да беше ти некој убав ... 
досега ќе ти имаа закачено некоја питулица (Р. 
Крле). — го однесе во гробницата, чунки си имаше 
праено како куќурка (М. Цепеиков). Прекажано: 
Пустиот Селман-ага имал собрано Арнаути за да 
те граба. — Види ги ти нив, тие си ја имале по- 
годено работата и за бегање! (Р. Крле). — Во пра- 
шална реченица: Имала ли родено она порано или 
воа п е прво? (С. Попов). 

465. Ваквите конструкции се развиле од спое- 
ви во ќби првобитно глаголската придавка си ги 
чувала своите граматички особености, согласувај- 
ќи се по род и број со именката на која се однесува. 
На тој постар облик на овие конструкции укажу- 
ваат следните примери откај М. Цепенков: Свиња 
да имаш врзана со долга ортома ... ќе ти избегала 
некоја логиа работа. — ќе чуеш да паднит некој 
голем чоек од честа што ја имал на сила добиена. 
— побарал околу него да не нешто ја имал скрита, 
секаде барал, не ја нашол. — Во Сер имало убиен 
и еден српски цар, кога се биеле Срби и Грци. — 
Кај што бил крстот Ристов врлен, наврлано имало 
ѓубре од целиот град, со камили да креваш. — Во 
тој гроб имало некој дервиш закопан. — Во тој 
гроб имало закопано во старо време една девојка 
Туркина со четириесет нејзини деца. — Многу лу- 
ѓе имало истепани и изостаени по планината. — 
■царо ја има свршена и сега свадба прај. Сп. уште 
кај С. Попов: Откога му а донесе тиа пуста книга, 
угу а гледа, угу а пее. Кој знае шо има во неа 
пишано! — јака му душа на тиа шо имаат родени 
по пет-шес па и десет деца. 

ПРЕДЛОЗИ 

466. Предлозите се службени зборови што ги 
изразуваат односите меѓу именските зборови во 
реченицата и односите на глаголското дејство 
спрема неговите дополненија. Тие односи можат 
да бидат од различен карактер, како што ќе се ви- 
ди натаму од прегледот на одделните предлози и 
нивните значења. Првобитното значење на пред- 
лозите е пространствено, и тоа се чува и денеска 
речиси кај сите предлози во нашиот јазик. Но од 
него по пат на пренесување се развиле и ред други 
значења, така што во извесни случаи воопшто и 
не се чувствува врската со обележувањето на 
пространствени односи. 

467. Значењата на предлозите се откриваат 
преку нивната поврзаност со именките. Бидејќи 
именките во нашиот современ јазик имаат изме- 
нување со помопгга на наставки сведено до нај- 
мал степен, до толку поголема служба им се паѓа 
на составите од предлог и именка со кои се изра- 
зуваат најразлични врски на именката во речени- 
цата. 

Предлозите сами по себе не се лишени од една 
претстава, пред се пространствена, што ја побуду- 
ва нивното изделено земање. Меѓутоа, значењата 
на предлозите ја добиваат својата полна содржина 
и определеност дури во состав со именката. Така, 
на пример, со предлогот на се побудува претста- 
вата за место „врз нешто“, но само во поврзаност 
со именката се открива сета разностраност на не- 
говите значења што одат се до сведувањето на 
овој предлог до обичен знак за дативен предмет 
Ска-предмет), во која служба тој бидува лишен 
од секакво свое посебно значење: Му реков на 
човекот. При прегледот на значењата на предло- 
зите треба затоа да се има предвид таа можност 
за преоѓање, по патот на метафора, од конкретното 
кон апстрактното, кое наоѓа во некои случаи свој 

краен израз токму во споменатото „испразнување" 
на предлошкото значење. 

(468.,' Во нашиот литературен јазик ги имаме 
следните предлози: без, в(о), врз, до, за, зад, за- 
ради, искрај, кај (каде), како, кон, крај, меѓу, мес- 
то, на, над, накај, накрај, наместо, наспроти, на- 
сред, низ, од, одавде, оданде, отаде, околу, освен, 
откај, по, под, покрај, помеѓу, поради, посред, по- 
тем, пред, през, преку, при, против, сред(е), според, 
спротп(в), спрема, со, сосе, у. 

Некои од овие предлози се по својот состав 
прости (без, до, за, на и др.), а некои се сложени 
(накај, покрај, сосе и др.). Во неколку предлози 
е сосем јасен или може да се согледа и денеска 
нивниот произлез од именски зборови: крај, место, 
среде и др. 

Доста често се среќава во предлошка служба 
и прилогот после, но таа негова употреба добро е 
да се избегнува. Не би требало да се пишува после 
мене, после година и сл., ами по мене, по година. 
Треба да се избегнува во истото ова значење и 
употребата на след. Во нашиот јазик и зборот ши- 
рум е само прилог, па не може да биде правилно 
кога некои го употребуваат како предлог во вакви 
случаи: ширум сета нагиа земја, место правилното: 
по сета наша земја, низ сета наша земја. 

Акцентирањето или неакцентирањето на 
предлозите во нашиот литературен јазик е тесно 
сврзано со нивното значење. За тоа се говореше 
во I дел на граматикава, т. 115—121. За адвер- 
бијализацијата на предлошкргге состави види пак 
таму и во овој дел во т. 234. 

Овде ќе дадеме еден преглед на основните 
значења на предлозите, при кое треба да се има 
на ум она што погоре го рековме во врска со раз- 
гранувањето и остварувањето на тие значења. 
Сложените предлози се дадени при соодветните 
прости^ а некои и посебно. 

469. без. Означува немање на нешто: без рака, 
без очи, без татко, без леб, без душа, без срце, без 

милост, без грев. Употребата во конкретна и пре- 
носна смисла можеме да ја видиме од овој при- 
мер: Лета како мува без глава — Ти работиги без 
глава. Овој предлог влегува и во сврзничка служ- 
ба, во составот без да, однесувајќи се на цела ре- 
ченица: без да му мисли многу, без да го знае и сл. 

470. в, во. Означува наоѓање внатре во некоја 
средина или управеност, упатеност пак за во из- 
весна средина (предмеТ): Живеам во Скопје — 
Одам во Скопје. Сп.: Сливите, крушите, кајсиите, 
ѕенѕерите во даскаловата градина се променија во 
бело, јаболгсата и праските во црвено (С. Попов). 
— големо напредие во куќа, во стока (М. Цепен- 
ков). — се запули заинтересирано во местото (В. 
Малески). 

Посебно значење добива овој предлог во вакви 
случаи, каде што се посочува некој дел од телото 
како особено карактеристичен за некого: Гледај го 
каков е 80 вратот (Ј. Бошковски). — Тие беа во 
нозете долги и во иосојте вудве од нашиве носои 
(М. Цепенков). 

Предлогот в, вО не се сврзува само со именки 
што значат материјален предмет или материјална 
средина, ами и со други именки, при кое се доби- 
ваат значења повеќе или помалку апстрахирани од 
основното негово пространствено значење: зашто 
имав два с ина во работава вагаа .. . наша демек 
(В. Малески). — да понапреднит во трговијата и во 
честа. — Почнала да му куца прилепцката трго- 
вија, што ја работел во папуџшТко (М. Цепенков). 

Така СО' овој предлог се обележува во која 
„временска“ средина се врши дејството: в недела, 
в година. — Во старо време си биле две жени (М. 
Цепенков). Такво значење на опфатеност во „вре- 
менска“ средина имаме и во случаите како овие: 
иде ред летно време во жетва и вршење и по два 
месеца да не се расплетат (С. Попов). — Не пре- 
чека жена во своите пречекорени шеесет години 
(В. Малески). 

При именки изведени од глаголи овој предлог 
укажува на извесна опфатеност од глаголското 
дејство, внесеност во него: не можеле да се пого- 
дат во делбата (М. Цепенков). — Во спиењето виде 
чуден оон (К. Шапкарев). 

Во литературниот јазик можат да се посочат 
ред нови споеви со овој предлог, со различни ни- 
јанси во значењето: Три дена е колоната во по- 
ход. — Мислам дека разбираги во каква ситуација 
си (Ј. Бошковски). Сп. ги изразите како: ео врска 
со, во таа смисла, во споредба со, во согласност со, 
во однос на итн. 

Двете фонетски разновидности на овој пред- 
лог се искористиле во нашиот јазик во смислова 
служба: 

, 1. Формата в се употребува пред нечленувани 
именки, до колку тие не почнуваат со 8, ф, и до 
колку логички не се истакнува средината што ја 
означуваат, како таква во која имено се врши да- 
дено дејство: Велко си имал едно стапче в раце. 
— Тие две пилиња и ти сам си ги видел и си ги 
чул, синко, е поле (М. Цепенков). — Таа зинала 
и му рекла: „Влези ми е уста“ (К. Шапкарев). 

2. Формата ео се употребува пред нечленувани 
именки ако се сака, средината означувана со тие 
именки особено логички да се истакне, како таква 
во која имено се врши дадено дејство: Јас во река 
сум се капела, а во море не. — Во град не сум 
живеал. 

3. Пред именките што почнуваат со 8, ф, може 
да стои само формата ео: во вода, во вир, во вар, 
во фурна, ео филџан. Во ваквите случаи логич- 
кото разликување што го споменавме се изразува 
со помошта на акцентот (в. I дел, т. 121). 

4. Ако е именката членувана, пред неа секо- 
гаш стои ео: „јас бев во шишето“, му рекол ѓа- 
волот. — Пред десет саатот пошол во одајата, 
кај што беше скриен умрениот. — Во бунарот има- 
ло една врата отворена (М. Цепенков). 

5. Посебен случај претставува употребата на 
ѕ, ао при имињата на дните од неделата. Тука се 
работи пак за извесно диферендирање на значе- 
њата, против кое често се греши. Овде се разли- 
куваат три случаја: во средата, в среда и во среда. 

При првиот случај, кога стои ео пред члену- 
ваното име на денот, се означува дека тој ден е 
минат. Така: Едната конференција ја одржавме 
во средата, а другата во саботата. Се зборува, како 
што покажува и глаголот, за денови минати. Обич- 
но притоа се мисли на деновите од првата мината 
недела, но може во одредена ситуација да се имаат 
на ум и денови од подалечното минато: Двете деца 
се родија лани во првата недела од јануари: ед- 
ното во средата, другото во саботата. 

При вториот случај, кога стои формата в пред 
нечленуваното име на денот, се означува првиот 
таков ден што иде. Изразот в среда може да се 
објасни описно по следниот начин: во оваа среда 
што иде. Затоа, ако ја земеме пак за пример при- 
ведената реченица, ќе треба во овој случај гла- 
голот да дојде во идно време: Едната конферен- 
ција ќе ја одржиме в среда, а другата в сабота. 
Посебен случај, од фонетска гледна точка, прет- 
ставува овде еториитс, бидејќи почнува со е.‘ е 
вторник може да се изговори кај нас само со едно 
в (во народниот јазик се вели почесто торник, па 
таму е со тоа избегната споменатата фонетска не- 
удобност). Затоа е овде подобро предлогот воопшто 
да не се пишува. 

При третиот случај (во среда) се означува де- 
ка непгго обично станува во еден одреден ден од 
неделата: Ние конференции држиме во среда и во 
сабота, а не во недела и во петок. Се разбира дека 
исто така ќе се рече, ако се истакнува денот како 
средина (в. горе под 2.): Тој дојде во петок, не во 
сабота. 

( 6. Бидејќи географските имиња и имињата на 
државите се сами по себе доволно одредени како 
ознаки на една средина, немало потреба да се из- 

разува тоа со противставување на а и ао. Отаде 
и произлегува недоволната разграниченост во упо- 
требата на тие разновидности на предлогот пред 
такви имиња. Би можело да се мисли дека изра- 
зите како Одам в град (не: Одам во град), наспрема 
Живеам во град (не: Живеам в град) укажуваат и 
како се распределени при споменатите имиња 
двете форми од предлогот. Но примерите што ќе 
ги приведеме натаму покажуваат дека чувството 
за тоа разликување е веќе кај нив до голема сте- 
пен заматено. Едно нешто е сепак сигурно спрема 
нашиот јазичен усет — дека формата во, а не в, 
е многу пообична во случаите како: Живеам во 
Битоља. — Сега сум во Битола. — Во Битола има 
гимназија итн. Тоа значи дека како правило за 
нашиот литературен јазик можеме да поставиме 
оти кога се зборува за нешто што станувало или 
бидува во самото место, тогаш пред името на мес- 
тото стои предлогот ео. Еве за тоа уште примери: 
најпрочуениот човек во Преспа. — Да ги уреди 
сите мачнотии во Кичево. — присуството на Ѓорче 
во Кичево (В. Малески). — Ќе се видиме во Би- 
тола. — Јас сум слушал во Америка оти некаде 
имало луѓе што јадат човешко месо. — А, во кој 
град? Да... Во Лајпциг. — лежеше во Битола — 
решението на конгресот во Смилево. — Во Сараево 
стравот беше толку голем — — Почна револуци- 
јата во Турција. — денешниот државен ред во 
Србија (сите овие примери се земени од книгата 
„Одбрани четива за трети клас“). 

Во другиот случај, при глагол што покажува 
движење накај тоа место, можат да се употребат 
обете форми од предлогот: Одам в Битола, в Бел- 
град; и Одам во Битола, во Белград. И овие при- 
мери, земени од извесни наши текстови, ќе го 
потврдат тоа што го установивме во овој случај: 
Ако треба да се носи нешто в Кичево, јас сум тука. 
— влегоа првпат во Кичево. — требаше да се пре- 
фрлиме ѕо Преспа (В. Малески). — ме потераа в 
Битола. — ти се знае патот — во Америка. — Што 

мислиш ти, да одам во Софија (К. Чашуле). — 
Дошле ео Солун. — си одлета во село Коњари (М. 
Цепенков). 

7. Ако именката е одредена со прилог, број, 
заменска придавка — пред таков соетав стои во: 
ѕо многу места, во повеќе градишта, во три села, 
во некои дни, во една куќа, во вакви места итн. 
Необично би било: в многу места, в некои места 
и сл. Еве неколку примери за нормалната употре- 
ба на предлогот во ваквите изрази: Дошле во Со- 
лун и влегле во една гемија. — во оваа пустелија 
ќе умрам. — Јас вас не сум ве видел ни во некое 
село, ни пак во некој град. — Силјан не можел да 
се начуди на луѓето, кои се и во кое место се. Во 
дваесет и четири саати... сите се собрале пред 
царот. — во брго време беше научил да плете кош- 
ници (М. Цепенков). 

:'8. Пред состав од придавка и именка, ако е 
придавката членувана, стои во: во големата мака, 
во запустеното село, во идната недела. Овде важи 
истото што и кај одделните членувани именки. 
Други примери за ова: не си идел ни во чшјсилпата 
работа дома — паднала во длабокиот бунар. — 
имала и еден инат што во целиот век го немало 
(М. Цепенков). — ги впи очите во чадливите греди 
(В. Малески). 

Ако придавката не е членувана, тогаш е пак 
пообична тука употребата на во: во голема мака, 
во запустено село, но може да се употреби и в: 
в голема мака, в запустено село. Ако е атрибутот 
зад именката, тогаш е уште попригодна формата 
во: во мака голема, во село запустено. Исто така, 
и на ваквите случаи се проширува правилото за 
употребата на ео, кога една средина особенр се 
истакнува. На пример: Во нова куќа да живееш, 
не во стара. Од практична важност е овде пра- 
вилото дека во ниеден случај нема да се згреши 
ако се употреби формата ео. Даваме уште некол- 
ку примери за ово) случај: Силјан уште во темни 
зори ја спрашти в град. — Имало во старо време 

некојси старец (М. Цепенков). — Селаните живее- 
ја во темни, чадливи куќи. — Во борбата што ќе 
се разгори во најскоро време (Одбрани четива). 
Примери со ѕ ќе се сретнат повеќе во поезијата: 
мајчини зборој в разделбен час. — пролетни мра- 
зој в растопени води (Г. Ивановски). 

чЈЗ,- Пред формите од личните заменки се упо- 
требува само ѕо: во мене, во нас, во тебе, во вас, 
ѕо него, во неа, во нив. Исто така и пред поврат- 
ната заменка: 80 себе. 

\10. Треба да констатираме дека во нашата пое- 
зија среќаваме ред случаи, кога формите од пред- 
логот 8, ео не се употр>ебени спрема правилата што 
важат во нашиот народен јазик и што погоре во 
основното ги формулиравме. Сп.: В празниот амбар 
тага ќе висне (С. Јаневски). — В очите наши ќе 
збори нова сила (Г. Ивановски). Кај сите наши 
поети ќе најдеме такви отстапувања. Тоа се должи 
пред се на фактот што некои од нив потекнуваат 
од краишта каде игго место в, во се употребува 
предлогот у, па затоа и немаат вроден усет за упо- 
требата на двете разновидности. Но исто така тоа 
се прави и поради потребите на стихот (случај што 
се јавува и во народната поезија). Треба секако да 
се настојува во нгго помала мерка да се прават 
вакви отстапувања. 

471. врз. Се употребува доста ретко покрај на 
— со пространствено значење („озгора на нешто“): 
човек в рз човек, нога врз нога и сл. Исто и во 
изразот врз основа на нешто. Сп.: Оди врз посте- 
лите на децата (Ј. Читкушев). Преносно: пиеше 
цигара врз цигара (Ј. Бошковски). 

472. до. Пространственото значење му се ја- 
вува со овие две нијанси: 1. дека еден предмет се 
наоѓа непосредно покрај друг: масата стои до вра- 
та, нога до нога, човек до човек; 2. дека нешто 
допира, достига до извесен предмет: тој дојде до 
врата, висок до таван, се крена до небо. 

Со овие случаи се поврзуваат тие кога се вр- 
ши извесно одмерување во опфатот на две крајни 

точки: (одовде) до град, до село, до Скопје, од Би- 
тола до Охрид. 

Со овој предлог се укажува и на достигање до 
извесен временски момент: до ден, до пладне, од 
ноќ до ноќ, од мугра до мрак. 

Во некои изрази се јавуваат и посебни нијанси 
во значењето, одвлечени од просторното значење: 
Од човек до човек има разлика. — До игла, до 
конец се ми зедоа. 

Овој предлог стапува во тесна врска со при- 
логот близу во вакви случаи: близу до една бистра 
река (М. Цепенков). — Близу до селото има чешма. 
Сп. уште: Близу до пред сто години војводи сме 
имале (М. Цепенков) — во кој случај се јавува 
удвојување на предлозите (в. подолу). Во народ- 
ната поезија се среќава овој предлог и во одвишна 
употреба, за „исполнување“ на стихот: Зашто ти 
се до две лепи кули. — Усидли си до два коња. 

473. за. Овој предлог често се јавува со значе- 
ње на фаќање се, држење се за нешто: се држи за 
коса, за рака, за глава, за врата. 

Во вакви изрази покажува последување, исто 
како предлогот по: ден за ден, нога за нога (оди), 
цигара за цигара (пуши). Сп.: Младите растат како 
бостан, и година за година, токо-оп! догило време 
за се (С. Попов). 

Покажува некакво измерување, било на време 
или на вредност: за час, за ден, за години (ја свр- 
ши работата), за динар, за банка (го купи). 

Размена: тоа за тоа, заб за заб, вера за вера. 

Овој предлог служи да се означи колкава е 
разликата по големина или по вредност и сл. меѓу 
два предмета: Тој е за глава повисок од него. — 
Ова е за банка поскапо. 

Упатеност нанекаде: оди за Белград, за Ско- 

пје. 

Споменување на еден предмет, зборување за 
него: се збор ува, се пишуѕа и сл. за Стојана, за 
времето, за војната, ми текнува за вода, за грозје. 

Намена, цел или причина: еден за делник — 
друг за празник, материја за фустан, работи за 
леб, страда за правда. Ваквите значења се обични 
и со именки изведени од глагол: дошол за јадење, 
за тепање. Со специјална нијанса се јавува овој 
предлог при глаголските именки во вакви случаи: 
За јадење — јаде (в. т. 380). Значењето на намена 
се чувствува и во овие случаи: тој не чини за поп 
(Е. Спространов). — Море, невестата си е за не- 
веста, токо, ај стоплите нешчо (С. Попов). Во ваква 
употреба може да се јавува и заедно со предлогот 
како: задржи си го овде, како за домазет (М. Це- 
пенков). Можно е и инаку заменувањето со како: 
Таа го знаеше за големец (В. Малески). Од значе- 
њето на намена води почеток една ваква употреба 
на за, необична во литературниот јазик, каде што 
предметот директно би се сврзал за глаголот: го 
нарекол за ѓаолцко око (М. Цепенков). 

Овој предлог покажува каков е некој станат, 
во состави што значат чувствен однос спрема не- 
кого: тој е за грев, за срам, за чудо, за гнас. Сп. 
уште со посебни нијанси, во модална употреба: За 
среќа, не стана така. — За жал, се случи тоа (в. 
т. 525, 4). 

Предлогот за влегува во сврзнички споеви за 
да, за дека: Тој дојде за да ја расипе работата. — 
Така стори, за дека инаку не можеше. Воопшто, 
ова вакво пренесување на предлозите во сврзнич- 
ка служба, што го видовме погоре и кај предлогот 
без, укажува на извесна релативна самостојност 
на нивното значење, бидејќи тоа не се открива 
само во спој со именка, ами може да се простре и 
на цела реченица. 

474. зад. Скоро исклучиво се среќава со своето 
пространствено значење — дека еден предмет се 
наоѓа од онаа страна на друг предмет: зад врата, 
зад куќа, зад рид, зад море. Со временско значе- 
ње иде во овие состави: зад Божик, зад Прочка 
и сл. 

(475.ч.з аради. Побудува зиачење причинско и 
целно: Заради сувото да страда и суровото. — Си 
продадов белата коња заради тебе. 

(476. кај (каде). Иде со пространствено значење 

— наоѓање при некого или нешто, или пак упа- 
теност да се дојде во таква положба: сум кај Сто- 
јана, кај чегимата, кај нивата, одам кај Стојана, 
кај чешмата, кај нивата. 

Со временско или бројно значење на приб- 
лижност: кај среда, кај Божик, кај сто и сл. 

Формата каде поретко се употребува: Каде 
нас уште ништо (В. Малески). 

Сложени од кај и други предлози се: докај, 
накај, откај. И тие идат со соодветното простран- 
ствено значење: одам докај Стојана, накај Сто- 
јана, идам откај Стојана и сл. Со временско зна- 
чење: докај Ѓурѓовден, откај Гурѓовден. Со приб- 
лижно бројно значење: докај сто, накај сто, откај 
сто. Сите овие предлози се употребуваат и како 
прашални прилози: кај одиш, на кај одиш, од кај 
идеш, кај стигна (и тогаш се пишуваат одделно). 

477. како. Се употребува при споредување: тој 
е како татко му, како змија, како мравка. 

478. кон. Се употребува со истите значења 
како кај, накај: оди кон реката, ќе дојде кон среда. 

— Прилепскоио поле, кон крушовска страна (нар. 
песна). Сп. го кај М. Цепенков овој случај на пле- 
онастична употреба на двата предлога: се пуштиле 
за кон кај нас да си идат. 

Освен споменатите во литературниот јазик се 
јавуваат и други значења — како кај спрема: дол- 
гот кон народот, кон татковината; како кај при, 
иа: иои тоа Јсе придадеме и сл. 

479. крај. Иде со пространствено значење — 
дека еден предмет се наоѓа во непосредна близина 
на друг: крај масата, крај селото, крај нивата. 

Сложени со него се: искрај, накрај, покрај. 
Предлогот искрај ретко се слуша: искрај село (на 
самиот крај на селото). Со истото значење почесто 

се употребува шкрај: накрај село, шкрај поле. 
Предлогот покрај иде со значење синонимно на 
крај: покрај масата, покрај селото, покрај нивата, 
— а се употребува упгге и со значење приближно 
на освен, шспротив: Покрај тоа, тој се покажа 
добар работник. — Покрај работата што ја вршеше 
тој и учеше. 

{4Ш.} меѓу. Пространственото значење му е дека 
нешто се наоѓа во просторот што ги дели двата 
или повеќе предмети, или пак воопшто во среди- 
ната на повеќе предмети: Меѓу Велес и Скопје се 
шоѓа селото Зелениково. — Го укаса лута змија 
Меѓу двете црни очи (нар. песна). — Меѓу татко, 
меѓу .иајка (нар. песна). — Смешај се меѓу луѓе. 

Од ова значење се развива и временско, ххгго 
често се поврзува со него: меѓу двете Богородици, 
меѓу ручек и вечера, меѓу шест и седум. 

Во следните случаи имаме значење на заемен 
однос — „еден со друг“: Се истепаа меѓу себе. — 
Си зборувале меѓу себе. Сп.: меѓу шшите не е се 
како што треба (В. Малески). Заемниот однос мо- 
же да биде искажан и во вид на споредба: Меѓу 
мене и тебе има голема разлика. 

Со значење еднакво со меѓу се употребува, 
поретко, и сложениот прилог помеѓу: Можев да 
правам споредби помеѓу мојот мислен партизан 
и тој од бригадата, од стварноста (В. Малески). 

481. место. Покажува заменување — дека 
нешто се јавува да замени друго непгго: Место иг- 
рачка, тепачка. — Ова ти е место шграда. Сп.: 
Место одговор, повторно затрош вратата (В. Ма- 
лески). 

Овој предлог се јавува и сложен со на: пче- 
лите ни беа шместо волој и крави. — да му бидам 
наместо мајка. — јас те сакам, момче, за на место 
син ти да ми бидиш. — те има шместо пачавра 
црепнарска (М. Цепенков). Интересен е овој при- 
мер во кој на и место се јавуваат разделени: за да 
му се шјде ш клуч место (Т. Ецов), т.е. шместо 

клуч. Не е обично составувањето со предлогот во: 
ќе те имам за во место сестра (М. Цепенков). 

482; на. Овој предлог е секако најчесто упо- 
гребуваниот во нашиот јазик. Отаде кај него се 
јавуваат и повеќе значења — до она негово све- 
дување на граматички знак за дативниот предмет, 
за кое говоревме погоре: Му реков на човекот. — 
Му дадов леб на детето. 

Честа е неговата употреба, пак со значење 
оддалечено сосем од пространственото, — за обе- 
лежување на припадност: капата на Никола, ку- 
ќата на докторот. Овие случаи во кои на се повто- 
рува повеќе пати можеби укажуваат на состојбата 
од која се изделило значењето на припадност: три 
години ќе чинам измет на манастир на Трескаец, 
на Богоројца. — Остај што на чело ќе седиги на 
трпеза . .. ами ... сето село ќе излезат да те пре- 
чекаат (М. Цепенков). 

Со значење дека некој се приведува кон неш- 
то, се подбудува кон нешто, идат ваквите состави 
со на: го учи на зло, на лага, на раскош, го тера 
гш добро и сл. 

Со значење целно, во наспоредност со за, иде 
овој предлог во вакви случаи: Кога у некоја куќа 
ќе пропее кокошка, не било на арно — на смрт 
(Ј. Читкушев). — на здравје причесната и на приет 
(М. Цепенков). 

Инаку, неговото пространствено значење ука- 
жува на положба згора врз нешто: Се качи на 
куќа. —- Јава на коњ. Сп.: Одев со грутка гш срце 
и Каракамен гш гради (К. Рацин). Од ова основно 
пространствено значење се развиваат други, пове- 
ќе или помалку оддалечени од него, според из- 
разот: гш врата, гш порта, на тланик, гш синџир, 
гш слигш, на нигиан, на оро, гш танец, гш ручек, на 
село, гш сонце, гш воздух, (свири) гш прим, гш ка- 
вал. Така имаме и: (одам, сум) на гости, гш свадба, 
на жетва, на орање, гш тутун, гш риба, на стража, 
гш пречек, гш сеир, на сггомош итн. Сп.: Не ќе си 
одам гш гсруши, Туку ќе одам гш куршум (нар. пес- 

на). — За на јадење ќе се најдат триста, не само 
тројца. — да останат на ручек или вечера. — Ги 
покани, значи, на визита, на по една ракија, по 
едно кафе. — Без зготвено, на леб и сирење да ти 
седне, господ да чуа! (С. Попов). Овие значења се 
усложнуваат и со преносна употреба на составите: 
Паднале на збор 'рслано и чоекот (М. Цепенков). 

— На очи се скрати (К. Чашуле). 

Пространствено значење се јавува и со ими- 
њата на страните на светот;_ на север, на југ. 

Овој предлог се употребува и со именки што 
значат установи, извесни тела, збиралишта и сл.: 
на суд, на пошта, на школа, на хотел, на дуќан. 
Вака е и при именки што значат занимање: на 
бербер, на шнајдер, на дсжтор. Сп.: Го даде на 
грнчари (М. Цепенков). 

Ретко се јавува на место ѕо со географски ими- 
ња: на Вардар, на Велес. Сп.: на Прилеп на пазар. 

— 'дали на Крушоо се наоѓам овде (М. Цепенков). 

— Кога идеше Пројчо на града Стамбула (нар. пес- 
на). Пообично е: во Велес, во Прилеп. Како замена 
на во овој предлог се јавува понекогаш и 
во вакви случаи: Очите во нив беше му останале 
на овчарот, гледајќи на нивната убаина (М. Це- 
пенков). Исто и во овие случаи: Се најдов на мака, 
на чудо. 

Во некои случаи овој предлог укажува на на- 
чин: на смеа на гиака, на лага, на среќа, на сила, 
на вера. Составите како овие можат да идат и во 
други врски: Тука Бојана удри пак на фалба (С. 
Попов). Со начинско значење: На гфалба го кажа 
тоа. Нијанса на начинско значење (како) се раз- 
вива и во вакви случаи, каде што и пространстве- 
ното значење може да биде доволно јасно: посед- 
нати околу-наоколу на тркало. — попот требало 
да ја прелеит со маслото (зејтино) и виното на 
крс (М. Цепенков) 

Се јавува кај овој предлог и значење, разви- 
ено од пространственото, што му се доближува на 

значењето од предлогот по: На снага — стројна ка- 
лина, На мерак — огин разгорен (В. Марковски). 

Со глаголските именки се јавува и ова посебно 
значење нгго укажува на еден момент во времето: 
На излегување, се сврти. На одење, ми рече. Овде 
споевите со глаголската именка можат да се раз- 
вијат во темпорални реченици. Со глаголските 
именки инаку овој предлог побудува и некои дру- 
ги од веќе споменатите значења: (отиде) на орање, 
на копање, (го фатија) на спање. Во овие случаи 
се изразува самиот момент на готовноста да се из- 
врши дејството содржано во значењето на имен- 
ката изведена од глаголот: Очите му се на поглед, 
Рацете му се на потфат, Нозете му се на потскок 
(нар. песна). 

Предлогот на изразува и временско значење: 
на пролет, на есен, на младост, на старост, на 
живот. Временска ознака имаме и во случаите 
како: на празник, на сведен, на Бадник, на Божик. 

Чести се изразите со од... на — со кои се 
предава извесно преминување на дејството од еден 
до друг предмет: од човек на човек, од рака на 
рака, од дрво на дрво, од ден на ден, од час на час. 

Со овој предлог се изразува и значење на рас- 
пределба: По едно јаболко на човек. — По една 
лира на куќа расфрлил данок. Распределбата се 
посочува и преку тоа на кое е нешто распределено: 
Го скршија лебот на парчиња. — Снегот паѓа на 
партали. Ието така се вели на ден, на ноќ, на час 
— со значење на временски отсек по кој нешто 
се измерува, се. распределува: На ден јадел крава 
јаловица (нар. песна). — Работи за педесет динари 
на час. — На неколку пати сум му рекол. 

Значење на споредба имаме во вакви случаи: 
Тој личи на него. — Целиот е на татка си. Сп,: Нај- 
малиот Илко, крстен на стрика си (С. Попов). 

Кон ова се доближува и значењето дека нешто 
се преправа во друго или искажува така: И може 
ли крвта на вода да стане (В. Марковски). — 
Станал на земја (дојдено секако преку: Заприле- 

гал на земја). Со овие случаи се поврзува и еден 
ваков случај: ќе загинеш на мрцина (М. Цепенков). 

Споредувањето може да се однесува и само 
на еден признак меѓу предметите: смрди па лук, 
мириса на земја и сл. 

Со кажаното не се исцрпуваат сите значења 
и нијанси пгго ги побудува овој предлог. Сп. ги 
на пример изразите: дава на заем, и на твоја глава, 
на штрек, му иде на повраќање. Во ред случаи 
споевите со овој предлог се станати прилози: на- 
страна, навреме, насила. Во литературниот јазик 
значењата на овој предлог уште повеќе се раз- 
грануваат: На воени потреби се израсходува го- 
лема сума. — Тој сега работи на нов роман. — Тој 
е осуден на смрт, на робија, на глад. Сп. ги овие 
неколку реченици од книжевни текстови: И после 
го обзимаше бес на себе си, на своето бессилие. — 
одеше на нов распит. — го печеше споменот на тој 
час. — на тоа и не мислеше, нито пак можеше да 
се надева на некаква милост. — Тој неспокојио 
гледаше во нив и — на негов ужас, Лена ја немаше 
(Ј. Бошковски). — Ќатипчето полагаше на својата 
младост, на намазнетото перче, на новиот фес со 
црниот, како жужел пискул (С. Попов). 

Честото јавување на овој предлог го налага 
како стилска потреба тоа — како да се избегне во 
некои случаи нејасноста или неблагозвучноста по- 
ради неговото натрупување. И погоре видовме де- 
ка тој често побудува значења што можат да се 
изразат и со други предлози без осетно менување. 
Тоа ни дава можност, се разбира при чувство за 
стил, да го отклониме споменатото натрупување. 
Така, на може во значење на припадност понеко- 
гаш да се замени со од, особено ако именката оз- 
начува лице или е самата лично име: куќата од 
Петрета. Со за може да се замести овој предлог 
во случаите како: прашањето за македонскиот ли- 
тературен јазик, Може да се рече Тој е личен 
како мајка си место: Тој е личен на мајка см. Еден 
начин да се избегне повторувањето на овој пред- 

лог е и неговото испуштање зад глаголски именки 
/ што управуваат предмет: Од м/њогу јадење грозје 
на детето му се слоши. Веќе порано споменавме 
дека ова испупггање е пообично кога именката не 
е членувана и дека тоа не може во секој случај 
да се чувствува како наполно приемливо (в. т. 378). 
Воопшто, дали ќе се прибегне кон некој од спо- 
менативе начини за замена на предлогот на за- 
виси од дадената стилска ситуација, така што не 
треба тука да бараме поставување на некои пра- 
вила. 

483. ,над. Пространственото значење му ука- 
жува на наоѓање повисоко од нешто: Орли се виеја 
над нашето село (нар. песна) — Над глава му седи 
стара му мајка (нар. песна). — Над патот има 
чешма. 

Одовде се развиваат преносни значења што 
покажуваат некакво надминување, превишување: 
јунак над јунаци, мајстор над мајстори, нема уба- 
вина над нејзината, чекам над еден час, над ре- 
кордот, над минимумот и др. Преносни значења 
со поинакви нијанси ни посочуваат овие примери: 
се замисли над тој проблем, врши влијание над 
него, полага право над земјата. 

484. низ. Се јавува со следните пространствени 
значења: 1. управеност надолу по некоја поврхпи- 
на: слегува низ рид, се тркала низ скали, солзи 
му течат низ лице. Сп.: Тоде зеде со себеси двајца 
од другарите и појде низ реката да разгледа од 
каде полесно да се мине на другиот брег — од 
блиската железничка станица шареше рефлектор 
низ пругата (Ј. Бошковски). 2. провирање во еден 
предмет: летнала низ баџа, куршумот минал низ 
месо, излезе низ врата, низ иглени уши. 3. дви- 
жење или растуреност по сите страни на една по- 
вршина: разлазија агентите низ чаршија (В. Ма- 
лески). — Некое време шетал волкот низ една ни- 
зија по лов (М. Цепенков). — Се вртка низ двор, 
низ куќи. — Селата расфрлени низ Пелагонија. 

Во литературниот јазик се јавуваат и кај овој 
предлог нови нијанси, со пренесување на значе- 
њето: низ солзи мине тежок век. — низ вера чисти 
душа (В. Марковски). — низ борби се прекали. 

485. од. Во овој предлог се слеваат неколку 
пространствени како и ред други значења: 

Сметнување од некаде: слезе од коњ, рипна 
од дрво, го симнаа од полица. 

Излегување од некаде: излезе од соба, од вода, 
ни побегна од раце, ми излета од памет, од ум, 
го кренаа од сон. Сп.: Си излегол Ристос од бојаџии 
и ошол при татка си да биди мајстор. Во врска со 
прилогот надвор: дали да излезат од дупките над- 
вор; и во еден ваков израз: кроток беше од мерата 
надвор (примерите откај М. Цепенков). 

Вооппгго одделување од некаде: од поле, од 
село, од пазар, од жетва, од свадба, од пат (иде). 

Положба отстрана спрема нешто: лево од па- 
тот. Сп. го изразот: отпат ми е, па и придавката 
отпатно (место). 

Пределна точка од која почнува оддалечува- 
њето: го врати од врата, од праг, го откорна од 
корен, од темел. Ова значење е обично во сооднос 
со предлогот до во случаи кога имаме извесно из- 
мерување: од Скопје до Битола, (оди) од човек до 
човек. Сп. го изразот: од старец до дете, т.е. сите. 
Во врска со прилогот скраја: два саата од Прилеп 
скраја. — ќе појдиме од стотина чекори скраја (М. 
Цепенков). 

Пределното значење се пренесува на времен- 
ски изрази: од среда ќе почнеме да работиме, од 
ноќ е станат, од среда до петок, од утро до вечер, 
од ноќ до ноќ. Сп.: од еден саат скраја отрчала лиса 
в град (М. Цепенков). 

Погоре стана збор и за изразите со од... на: 
од човек на човек, од ден на ден. 

Површинско засегање на предметот, значење 
што понекогаш може да се предаде и со во, на: 
го удри од ѕид, од земја. Сп.: Му идеше и мисла 

да си ја размрска главата од каменот (Ј. Бошков- 
ски). 

Потекло по место: сум од Скопје, од Охрид. 
Сп.: старецот од планинското трло (Ј. Бошковски). 

Од претходното значење се развило значењето 
на припадност: нивсста од татко ми, палтото од 
Петрета. Ваквата употреба на од е позната во за- 
падномакедонското наречје. Во литературниот ја- 
зик таа поретко се среќава, бидејќи припадност 
обично се изразува со на. На поголемото распрос- 
транување на од во овој правец му пречат некои 
од неговите локонкретни значења, особено значе- 
њето на потекло по материјал: од злато, од дрво. 
Меѓутоа сепак и во литературниот јазик, макар 
поограничено, иде од со значење на припадност, 
главно со личните имиња, каде пгго не може да 
има мешање со другите негови значења: Сп. мајка 
му од Димчета писна. — Тогаш ги оддели прво 
младите и, еден по еден, како ѕвер ги биеше со 
камџик од волавски жили сплетен. А после — пос- 
тарите: Коле од Николовци, Трајче комшијава, 
Заре од Митревци, та Крстана — и кој не? — Оти- 
дов до ќошето од ширсжиот кревет (В. Малески). 

— Нико неволно се сврге и погледот му се сретна 
со исплашениот поглед од жена му, што стоеше со 
лице допрано до замагленото стакло од прозорецот. 

— По едно време шумот од дождот стивна (Ј. Бош- 
ковски). — Зар може Јован од стрика Гура да се 
дмга против кајмаками. — Тиа пак ни од главите 
нивни ни од децата не се сајбии (С. Попов). След- 
ниве примери илустрираат еден начин обичен во 
народниот јазик, да иде определбата по припад- 
ност, се разбира заедно со предлогот, пред опре- 
делуваната именка: од крт рака. — од брав месо. 

— молитва и од темјан миризба. — Што бараш 
овде, бре момче, му рекла, на од ламјата портата 
(М. Цепенков). 

Споменавме дека еден од начините да се из- 
бегне натрупувањето од предлогот на е неговата 
замена со од во споменатото значење. 

Укажува на потекло по авторот: „Војш и мир“ 
од Лев Толстој, „Селаии“ од Балзака. 

Потекло по материјал: куќа од камен, од дрво, 
од плитари. 

Укажува на вршителот на дејството (на тоа 
од каде потекнува дејството) во пасивни обрати: 
удрен од гром, од куршум, отепан од некој душ- 
ман. Сп.: од мене проштење немаш (М. Цепенков). 

Укажува на причината на дејството: умре од 
болесг, замрзш од страв, се свитка од старост.' 
Сп. : ребрата беа му и окршиле од ќотек (М. Цепен- 
ков). 

Обратно, во изрази што значат противставу- 
вање на причинителот: спаси ме од душмани, од 
болест, од зло, од смрт. 

Споредување во најразлична смисла: повисок 
од него, од камен потврд, тој е овде повеќе од 
година. 

Изразува партитивно значење: оѕчарот не мо- 
гол да добие едш од тие девојки. — се изнајале 
сите арно убаво од жаби. — Се исполнила куќата 
од селани. — Јаболкниците биле турени од јаболка 
во таа годиш. — полни полици од дуњи (М. Це- 
пенков). — Не ти се шоѓа нешто од алишта? — 
Од грозје немал касшто. 

Преминување во друга состојба: од брат — 
небрат, од и/гр — говедар. 

Изразува мерка или вредност: змија од ар- 
шин, од ош лубеница, марш од дишр. 

Покрај реченото, од ее јавува и во други упо- 
треби, како: не одбира од ништо, од ука, од збор, 
од ќотек; нема фајде од плачш; му беа од полза; 
му бае од уроци; тој е од сѕетог кадѕор и друго. 

486. одавде, оданде, отаде. Овие предлози ука- 
жуваат на положба од оваа, односно од другата 
страна на нешто: одавде реш, одавде рид; оданде 
реш, оданде рид, отаде реш, отаде рид. Се упо- 
требуваат и како прилози: Тој иде одавде, оданде, 
отаде. 

Како сложен со 0(3 иде и откај, што означува 
управеност од некоја страна наваму: откај север, 
откај Битола. Сп. то овој пример, во кој и самиот 
предлог од се редува со откај: не се коли откај 
тило маж, а жено, ами вака се коли од гуша (М. 
Цепенков). Составот на предлозите од и кај се 
употребува и како прилог, во кој случај се пишува 
разделено: од кај идеш? 

48Т, околу. Пространственото значење му обе- 
лежува опкружување или опкруженост: се соби- 
раше купче околу огнот (В. Малески). — околу 
него еден куп пилиња (К. Шапкарев). — се вртка 
околу рајот (М. Цепенков). — се бркаат околу ку- 
Јсо. — му се свиттса околу гугиа. 

Во следните случаи имаме значење што може 
да се заменува со за: се скараа околу нивата, не 
можеа да се сложат околу тоа прагиање. 

Изразува приближност по време, мерка и др.: 
околу пладне, околу ужина, околу Божик, околу 
Сп.: никој, освен Колета не знае каде е тргнат (С. 
стредна на големина, околу три педи долга (М. 
Цепенков). 

Се употребува и како прилог: се разгледа око- 
лу. Сложено околу-наоколу: поседнати околу-нао- 
колу. _ 

488. освен. Означува изземање, исклучување: 
дојдоа сите освен него, освен работи — друго не ти 
останува, не знае друго освен јадење и пиење. 
Сп: никој, освен Колета не знае каде е тргнат (С. 
Попов). 

Овој предлог се јавува и со разновидностите 
о сем, освем, освема, отсем, но во литературниот 
јазик е најобично да се употребува освен. 

Се јавува во спој со сврзници: Освен што одат 
тамо луѓе, ами и иконата ја носат. — Раштанци 
освен што не го задеваа, ами и веруваа оти тој смок 
му бил стопанот на селото. —■ чунки никој друг 
чоек до денеска не не видел, освем кога ќе му 
излези душата (М. Цепенков). — Не знае друго 
освен да јаде и пие. — Освен ако нешто не дошол! 

489. по. Со овие пространствени значења му 
се доближува на предлогот низ: 1. управеност во 
една посока по некоја површина: по скала, по ре- 
ка, по бразда. Со ова значење се поврзуваат слу- 
чаите: (пратено) по човек, по пошта. 2. движење 
или растуреност по сите страни на една површина: 
по небо, по село, по соба, по куќа. Сп. го изразот: 
Како сте по дома? Со ова значење се поврзуваат 
и случаите како: оди по баби, по свадби, по игран- 
ки. Сп.: Се растрчаа Илко и Трајко по луѓе (С. По- 
пов). Поодвлечено: го однесе во земникот со една 
клетва по децата и бабите (С. Попов). — тргнал 
да арџит пари по пијанство (М. Цепенков). Исто 
се поврзуваат овде и случаите со значење „по 
какво време“: По студ и по жега и по ветер клет. 
— Како улав трча по мраз и по дожд (В. Мар- 
ковски). 

Поинакво пространствено значење имаме во 
следните случаи: (го удри) по рака, по нога, по 
врат, по нос. Се посочува предметот (местото) на 
кој се извршува дејството. 

Освен тоа овој предлог се јавува и со други, 
непространствени значења: 

Укажува на последување во времето: ред по 
ред, лист по лист, ден по ден, по Илинден, по некое 
време, по радост и тага. Ова значење се побудува 
и во изрази како овој: ја окршил парче по парче 
(М. Цепенков). 

Во изрази што значат неполна облеченост: по 
кошула, по гаќи, по панталони. 

Во споредување, кога се открива од каде про- 
излегува еден квалитет на предметот: прв е по 
богатство, по сила нема над него, по ум е неиад- 
минат. 

Укажува на мерка што се однесува на повеќе 
предмети: (долги) по сажен, (тежок) по кило, (ос- 
танува) по месец, (чинат) по банка. Слично: гсдео по 
девет души. — на ден јадеше по едно врапче. 

Насочување кон предметот за да се прибави: 
отиде по доктор, по леб. Сп.: Никаде не а тера, 

ни ио воба ии од вода, ии иа реиа ии од реиа (С. 
Попов). 

Ретко се употребува место за во случаите: 
жалба по либе, по младост. 

Причина: не дошол по болест, станало по 
грешка. 

Означува дека нешто станува според некој 
обичај, пропис или според внатрешна мерка: по 
закон, по принцип, по должност, по желба, по 
душа, по ум и разум. Сп.: Еве, браќа, па судете по 
дугиа (Ј. Бошковски). 

Нова е во нашиот јазик употребата на овој 
предлог за означување на специјалност: професор 
по историја, сврши по историја, учебник по исто- 
рија. 

490. под. Има пространствено значење спро- 
тивно на значењето од предлогот над — наоѓање 
подолу од нешто: под нозе, под глава, под дрво, 
под стреа, под пат, под небо. За мерка: тгод нормата, 
под нулата, под очекуваното. 

Во литературниот јазик имаме и развивање 
на преносни значења: ѕид под влага, пошумено под 
бор, куќа под наем, под услов, под изговор, под 
суд, под претпоставка. Сп.: Бива ли, браќа, под 
старост да ме оставите без земја (Ј. Бошковски). 

491'. поради. Означува причина: не дојде по- 
ради болест, поради него сите страдаат. 

492 потем. Се употребува ретко со временско 
значење на по, во случаи како овој: потем неколку 
време. 

493. пред. Спротивно на зад укажува на по- 
ложба од оваа страна на предметот: пред врата, 
пред куќа, пред црква. Сп. уште: не е за пред 
човек, не излегувај ми пред очи, стапи пред дирек- 
торот. 

Со временско значење на „порано“: пред еден 
час, пред ден, пред Илинден, пред секој празник. 

Сп. преносно: тој отстапи пред силата на ра- 
зумот, тој се најде пред тежок проблем. Упгге: 

зачмаеност и малодушност пред тешкиот живот 
(Ј. Бошковски). 

, 494) през. Се употребува сосем ретко со зна- 
чење „во време на“: през Првата светска војна. 

495. преку. Означува преминување по пред- 
метот од едната на спротивната страна: мина пре- 
ку Вардар, преку планина, преку рид, рипна пре- 
ку ѕид, преку плот. Сп. И танецот тргна преку 
сред-чаир (С. Попов). Во врска со ова се јавува и 
значењето на положба отаде предметот: тој е сега у 
преку Вардар, преку рид, преку пат (како: отаде 
Вардар, отаде рид). 

Означува полно простирање по една површи- 
на, нејзино „прекривање“ или целосно опфаќање: 
се покри преку глава, преку очи, го фати преку 
половина, преку појас, преку средина. Сп.: Тоде го 
прегрна преку рало и го поведе нагоре (Ј. Бош- 
ковски). — Преку сета земја се рашири војната. 

Означува одминување на нешто установено: 
преку ред, преку време. 

Нова е употребата на преку во случаите како; 
се разбираат преку писма, преку тоа сакаше ба го 
докаже своето. 

Сп. го изразот: ја сврши работата преку ко- 
лено, т. е. како било. 

ч 496. при. Иде со пространствено значење на 
наоѓаЊе до некој предмет или кај некој предмет; 
прн тебе, при него, при царот, при татко и жајна. 

Во народниот јазик овој предлог не се среќава 
често. Почеста е неговата употреба во литератур- 
ниот јазик: при сета грижа, при секој случај, при 
толку настојување. 

497. против. Укажува негативна насоченост 
или намена спрема предметот: тој стана против 
поробувачите, работи против законот, лек против 
маларијата, еден против друг, татко против син. 

Се употребува како прилог во вакви случаи: 
ништо против не рече. 

498. со. Означува средство со кое се врши 
нештб: со нож, со рака, со секира, со метла. 

Спротивно на без означува поседување на 
нешто: човек со пари, со куќа, со имот, со ум, со 
срам. 

Заедница, придружување: одам со човекот, со 
Никола, се меша со луѓе, со пријатели, со тага на 
срце, со здравје да го носиш. Одовде се развиваат 
различни нијанси во значењето со апстрактни 
именки: со мисла сум, со намера сум, чекам со не- 
трпение, го прими со изненада, расчисти со многу 
прагиања. Еве неколку примери од текстови за 
употребата на овој предлог: Го праша уште со 
време Илка. — да излезиме од селото со мрак (С. 
Попов). Со именки изведени од глаголски дел: 
Панко со трепет го чекаше денот иа селската ра- 
дост. — Со шум и букот се проточи долга компози- 
ција од натоварени вагони. — Заспа со грчење (Ј. 
Бошковски). — го истерал со турканица од одајата 
надвор (М. Цепенков). — со трчанка си отиде дома 
(С. Попов). Интересна е употребата на овој предлог 
заснована пак на значењето на заедница во овој 
состав со временски прилозгг. Со депеска, со утре, 
момчево сакало да се жени. — Со денеска, со утре, 
му клал на владиката една лоша мисла (М. Це- 
пенков). Сп. го и овој израз: со кроце со б лаго, 
Во случаи како овој предлогот со се доближува 
по значење до сврзникот и: Откоа се распознале 
старио со момчето, му рекол старио на момчето 
(М. Цепенков). 

Се вели: ракува со нешто, постапува со некого 
некако, меѓутоа погрешно е да се употребува со 
во вакви случаи: гој раководи со народот, тој вла- 
дее со народот, тој управува со народот и сл., ами 
нашиот јазик бара тука предмет: тој го раководи, 
го владее, го управува народот. 

сосе. Има спрема со потсилено значење „заед- 
но со“: сосе нозе, сосе глава, сосе сета челадија, 
сосе сите му салтанати. Понеобична,, дијалектна, е 

формата сосел: сите ќе излезат горе сосем иевеста 
(С. Подов). 

499. според. Изразува сообразување со некого 
или нешто: според него — таа работа стои вака, 
работи според неговите указанија, според заслу- 
гите и наградата. Сп.: ќе се токми, ќе се ружа, 
според возраста, за на средсело (С. Попов). 

Може да се употреби и со значење „во однос 
на“ при споредба: ти не си ништо според него! 

Се однесува понекогаш и на реченица: Според 
како што лислевме, добро излезе. 

500. спрема. Иде со значење еднакво како кај 
според: спрема него — таа работа стои вака, спре- 
ма заслугите и наградата. 

Но овде е обична и употребата со значење „во 
однос на“: ти не си ништо спрема него, спрема еден 
мајка, спрема друг маштеа. 

Означува и противставување: застанаа еден 
спрема друг. Сп.'. Кога се мие мачка спрема исток 
— ќе врнело дожд (Ј. Читкушев). И со временско 
значење како кај спроти: спрема први марта ве- 
черта (Ј. Читкушев). 

501. спроти, Означува противставување (од 
таа страна): спроти куќата има бакалница, одиме 
спроти ветрот. Сп. го изразот: Тоа му е спроти 
глава. , 

За време (навечерје на некој ден): спроти не- 
дела, спроти денот, спроти Илинден. 

Инаку се јавува со значењата што ги видовме 
кај според и спрема: тоа било, спроти него, така; 
ти не си ништо спроти него; спроти умот и ќуркот. 

Со проетранетвено значење на противставу- 
вање се јавува и сложениот предлог наспроти: 
иаспроти куќата, наспроти ветрот. 

Поретко се среќава место спроти — спротив, 
кое може да се употребува и како прилог: тој 
ништо спротив не рече. 

502. сред. Пространственото значење му ука- 
жува на наоѓање во средината на нешто или меѓу 
нешто: сред небо — облаци, сред поле — суша. —• 

сред село патот сив води (С. Ивановски). — сред 
нив е тој. 

Одвлечено: сред работа, сред маки, сред ужас 
и сл. 

Со временско значење: сред лето, сред зима. 

Поретко се јавува во формата среде: среде 
море џунџуле. — среде зима коложега. И прилош- 
ки: излези среде. Има и именка средето. 

Како сложен иде предлогот насред(е): насред 
полето, насред куќа. Рстко се среќава и посред: 
посред чело, посред глава. 

503. у. Во литературниот јазик овој предлог 
се употребува ретко, покрај обичното кај во вакви 
случаи: у Петка, у Станка, у мене, у тебе. Се сре- 
ќава и во составите: еден син у мајка, еден син у 
татка. Во народниот јазик, поради заборавањето 
на овој предлог, се наоѓаат и случаи на негово 
вкрстување со в: ву мене — ву тебе. 

\у', 

УДВОЈУВАЊЕ НА ПРЕДЛОЗИТЕ 

504. Сложените пр>едлози како накај, покрај, 
насред и сл. се настанати со слевање на два пред- 
лога нгго се дополнувале во своето месно значење. 
Меѓутоа во нашиот јазик е сосем обична појавата 
да се најдат пред именката два предлога што, 
спротивно од споменатите случаи, ја чуваат својата 
посебност, не слевајќи се наполно во едно пред- 
лошко значење. 

Така, на пример, можеме да ги споредиме овие 
два состава: тој се скри зад врата — тој излезе 
од зад врата. Во вториот случај зад врата се вос- 
приема поскоро како една прилошка синтагма за 
место, па предлогот од се однесува кон неа ќако 
кон целост, а не само кон именката. Потесна врска 
меѓу именката и предлогот непосредно пред неа 
се огледува и во акцентот, ако е именката едно- 
сложна или двосложна: од зад грб, од зад врата. 
И овој момент се јавува како важна граница меѓу 
двата предлога. 

Предлогот од инаку може да стои и пред други 
предлози: Го зеде коритцето од под глава на Доста. 
— од сред молитва (С. Попов). — Без онаа смире- 
ност од пред малку (К. Чашуле). — не можеле 
ни тие војски во Стамбол да влезат, ни тие да п 
отмелетат ... од околу Стамболот (М. Цепенков). 

Често имаме вакво удвојување и со предлогот 
за, ко] му го придава на составот своето целно 
значење: (не е) за пред човек, за со луѓе, за во 
кино, за до зима, за преку рид, за под глава и др. 
Сп.: се упатиле за кај Прилеп ( М. Цепенков). — 
да го чекц колезмото • за на свадба (С. Попов). 

Други удвојувања: до над село, до под град, 
до преку река. Сп. уште: задржи си го овде, како 
за домазет. — беше нашол едно малечко црвче и 
си го наполнил со од чоечката вода (М. Цепенков). 
—И така, Доста п се повери на Митра и п се пре- 
даде повеќе од на сестра. — во сред тој сладок 
разговор (С. Попов). Во следниот пример составот 
п6 крсти е веќе толку сраснат, та предлогот со ка- 
ко да стои тука пред единствен збор: оделе по 
поле со пб крсти (М. Цепенков). 

505. Како еден случај различен од горните 
треба да го споменеме потесното сврзување на 
предлозите со извесни прилози. Има такви врски 
што се толку чести во употребата, та претставу- 
ваат веќе некое единство во кое прилогот го пот- 
силува значењето на дадениот предлог. Такви се 
врските: на ... згора, од ... надвдр. Сп.: што велиш 
на ова згора. — На страо згора беше кажал ха- 
хамо< — на тоа згора бидејќи ѓаолчето мало, не 
можело да му вратит (М. Цепенков). — и згора на 
сето егзекуции (К. Чашуле). — дали да излезат 
од дупците нодвор (М. Цепенков). 

506, Именката врв се сведува до предлошко 
значење во врска со предлози во вакви случаи: 
на врв планина, на врв дрво. Сп. од врх глаа до 
прсти. — се извалкала од врглаа до петици (М. 
Цепенков). 

507. Сврзниците врзуЕаат зборови или пак ре- 
ченици во составот на една сложена реченица. На 
пример: од Кичево пристигаа камиони со Герман- 
ци и балисти. — Нашите ја минаа Пресека и зедоа 
позиција на Голјак. — Тие држеле позиции и ус- 
пеаље да се повлечат преку снежните планини. — 
Насте виде дека со плачење не бидува ништо. — 
Насте се заколна пред Зорета дека ќе ја одмазди 
(В. Малески). 

Врзувајќи ги зборовите и речениците, сврзни- 
ците локажуваат и своја содржина, свое значење. 
Но тоа значење се открива единствено преку са- 
миот спој, преку соодносот на подредените или 
приредените реченици. Затоа изучувањето на 
службата на сврзниците, на оние нијанси што тие 
ги привнесуваат во составот, спаѓа пред се во 
синтаксата на реченицата, а особено на сложената 
реченица. Овде ќе се задоволиме со најоппгг опис 
на оваа зборовна група, а освен тоа ќе укажеме 
посебно на некои моменти што имаат и подвлече- 
на практична важност за правилното книжевно 
искажување. 

Сврзниците се одликуваат со многузначност, 
што природно произлегува од разнообразноста на 
споевите во кои влегуваат. Така, на пример, сврз- 
никот дека има различни значења во секоја од 
овие реченици: Тој рече дека ќе дојде. — Тој не 
дојде дека беше болен. — Што дека бил голем! 

■ 508. По својот етимолошки состав сврзниците 
се делат во две групи. Првата ја чинат „искон- 
ските“ сврзници: а, ако, ама, ами, да, и, или, ја, 
ем, ни, ниту, но, па, та, ту. Сврзникот дека може- 
ме, што се однесува до литературниот јазик, де- 
неска да го вклучиме исто овде, бидејќи со при- 
лошкото значење (каде) се јавува само дијалектно. 
Од сврзниците што спаѓаат во втората група пове- 

ќето произлегуваат од прилози (кога, дури, зашто, 
само и др.) и заменки (што, кој, којшто). Сврзни- 
ците бгшо ... било. бидејќи се по произлез гла- 
голски форми. 

Сложени сврзници се добиваат: 1. Со прида- 
вање на, некои предлози и прилози кон сврзникот 
да; без да, за да, освен да, пред да, како да, само 
да, макар да. 2. Со прибавување на заменката што 
кон некои предлози, прилози, сврзници: освен што, 
како што, само што, макар што, така што, било 
што и др. 3. Со здружување на сврзници: иако, и 
да, а пак, па и итн. 

509. Излегувајќи од тоа какви реченици свр- 
зуваат, дали приредени или подредени, и сврзни- 
ците ги делиме во приредени (координативни) и 
подредени (субординативни). Во секоја пак од овие 
две групи се врши подраспределба на сврзниците 
според тоа токму какви приредени односно под- 
редени реченици сврзуваат. Во прегледот што го 
даваме ќе ја илустрираме само патем употребата 
на сврзниците во одделни реченични типови, би- 
дејќи поподробното навлегување во оваа матери- 
ја не е можно надвор од синтаксата на реченицата. 

ПРИРЕДЕНИ СВРЗНИЦИ 

510. Составни (копулативни): и, па, та, тики, 
да, истб џ, не само — туку и. Најобичен е меѓу 
овие сврзници и: Околу неговото значење, со раз- 
лични девијации, се групираат и другите споме- 
нати составни сврзници. Тие врзуваат составни 
приредени реченици, т.е. такви ппч> со самостојна 
смисла го развиваат исказот во исти правец: На- 
шите ја минаат Пресека и зедоа позиција на 
Голјак. 

Сврзникот да само доста ретко, во народниот 
јазик, се употребува како составен сврзник: Му 
дадов лепче да така го заплатив, Сврзникот тики 
се среќава исто така ретко во литературниот јазик. 

511. [ Спротивпи (адверсативни): а, ама, ами, 
туку, пак, а пак, но, меѓутоа, само што, камо ли. 
Тие сврзуваат спротивни приредени реченици, т.е. 
такви во кои смислата на едната и се противпоста- 
вува по некој начин на смислата на другата. Сп.: 
Јас дојдов, а тој не дојде. — Јас го побарав, но 
(ама, туку, меѓутоа) не го најдов. 

Сврзникот пак не мора да стои меѓу речени- 
ците. Дури почесто тој се среќава внатре во вто- 
рата реченица: Ги викнав, тие пак не дојдоа. Од 
прилогот пак го разликува тоа што е неакцен- 
тиран. 

512. [ Разделни (дисјунктивни): или, или — 
или, а — а, ај — ај, било — б ило, де — де, ем — 
ем, и — и, ја — ја, ни — ни (нити — нити, ниту — 
ниту), т у — ту. Овие сврзници врзуваат разделни 
приредени реченици, т. е. такви хпто предлагаат 
два наспоредни смисла кои по некој начин Се ја- 
вуваат еден место друг или еден со друг: Или зе- 
ми или дај. — И зеде и даде. — Ни зеде ни даде. 

Сврзникот а — а се среќава во вакви случаи: 
А ќе дојде, а ќе појде (ту ќе дојде, ту ќе појде), 
А си зел, а си дал (ај си зел, ај си дал). Сврзници- 
те ем — ем, ја — ја се карактеристични за народ- 
ниот говор, додека во литературниот јазик се из- 
бегнуваат, освен во случаите кога баш се сака да 
се постигне извесна народска обоеност. 

513. Исклучни (ексклузивни): само, само што, 
освен што, единствено, единствено што. Тие врзу- 
ваат исклучни приредени реченици, т. е. такви 
во кои со едната се исклучува, се одзема нешто 
од она што е изразено во смислата на другата: 
Сите на нозе му станаа, с амо џан Фезира не му 
стана. — Се е во ред, единствено што Петре се 
разболе. Заменката што не мора секогаш да стои 
непосредно до сврзникот, ами може и да се дели 
од него (така е и во други случаи, не само кај 
исклучните сврзници): Се е ѕо ред, само Петре 
што се разболе. 

ПОДРЕДЕНИ СВРЗНИЦИ 


514. У Целн и (финалтл}: да, за да. Сврзуваат 
подредени финални реченици со главната: Тој дој- 
де (за) да ме види. Погрешно е, како што се сре- 
ќава понекогаш, ваквите реченици да се сврзу- 
ваат со да би, за да би, како би (в. т. 45б). 

( 51^. [Временски (темпорални)': кога, кога што, 
кога да, а, дури, дури да, додека, пред да, откога, 
откако, штом, штотуку, тукушто. Сврзуваат вре- 
менски реченици со главната: И кога жетварот се- 
ти каппатост во мускулите, се заврте кон Коста- 
динка и заповеда да му даде ручек (С. Јаневски). 
При свршените глаголи, ако се соопштува за деј- 
ство што се повторувало, се употребува кога да: 
Кога да дојдеше, сите му се чудевме. Сврзникот 
а се употребува овде со значење приближно на 
штом: А влезе, сите ујдада му свикаа. 

(51(3. • Начински или поредбени (модални): ка- 
ко што, Како да, колку што, колку да, одотто, 
отколку, камо, а камо, камо ли, а тсало ли, божем. 
Сврзуваат начински подредени реченици: Стана 
работата како што се разбравме. За божем во оваа 
употреба спореди: Умре, божем никогаш и не уси- 
веела (С. Јаневски). 

517. >Исказни (декларативни): дека, оти, да, ка- 
ко, Што. Сврзуваат исказни подредени реченици: 
По некое време му се стори дека некој му се доб- 
лижува (С. Јаневски). _Сврзникот дека е пообичен 
во литературниот јазик од Отм, кој се употребува 
повеќе таму каде пгго би настанало извесно на- 
трупување на дека. Не треба да се форсира многу 
'употребата на сврзникот како во исказни речени- 
ци, бидејќи таа не му е толку својствена на наши- 
от јазик. Сврзникот што поретко се јавува во оваа 
служба: Најчудно беше што масата бегие непод- 
вижна (С. Јаневски). Другите значења што ги има 
пречат, овој сврзник повеќе да се распространи 
и во исказните реченици. Еден вид исказни рече- 

ници се сврзуваат со прашалните зборови што, кој, 
кај и др. Сп.: Луѓето никогаш не можеа да преце- 
нат што се крие зад пеговио т студен лик (С. Ја- 
невски). 

518. Причински (каузални)Г^ека, за дека, оти, 
зашто, бидејќи, затоа што, пошто. Врзуваат при- 
чински подредени реченици: Освен тоа, тој не би 
смеел пред него да ја прифати нивната лага, заш- 
то тоа може и нему да му донесе зло (С. Јаневски). 
Сврзникот зашто како причински се зема во ли- 
тературниот јазик обично со тој фонетски облик, 
додека зошто се употребува со прашално значење. 
Сврзникот отж овде уште поретко би се употребил 
во литературниот јазик, отколку за сврзување на 
исказни реченици. Исто така не е обична употре- 
бата на пошто. Сврзникот Затоа што е подобро да 
се заменува со зашто. ■ 

519. Последични (консекутивни): што, така 
што. Врзуваат со главната последични подредени 
реченици: Толку ме доболе, што сакав да се оте - 
пам. — Тој ме уплаши, така што сиот се стресов. 

520. Условни (кондиционални):. ако, ако ли, 
да, ли. Врзуваат за главната реченица условни 
подредени реченици: Ако тој рече дека е тоа вис- 
тина, нека одат, а ако не, нека се растурат, децата 
барем да не се подбиваат со нив (С. Јаневски). 
Услое се искажува и со прибавувањето на ли кон 
глаголот во подредената реченица: Мине ли, гори 
земјата (В. Марковски). 

521. Допусни (концесивни): ако, иако, макар 
да, Лакар што, при се што. Врзуваат за главната 
реченица допусни подредени реченици: Задруж- 
ната штала не беше уште готова, иако ѕидарската 
бригада засилено работеше на нејзиното довршу- 
вање (С. Јаневски). Сврзникот ако во ваква служ- 
ба се акцентира, спротивно на случајот кога се 
употребува во условна реченица. Во литератур- 
ниот јазик тој овде доста ретко се среќава, би- 
дејќи обично се зема сврзникот иако. 

$н 522Ј Релативни (односии): што, кој, којшто, 

чиј, чијшто, каков што, колкав што. Врзуваат за 
главната реченица релативни подредени речени- 
ци: Карпата. што ги делеше пасиштата, остана 
осамена се додека Апостол не седна под неа (С. Ја- 
невски). Прашањето за употребата на релативните 
сврзници (заменки) е важно прашање во нашиот 
литературен јазик, а се поставува во врска со мно- 
гу поширокото разгранување на реченицата во не- 
го отколку во народниот јазик. 

За употребата на што, кој, којшто можат да 
се дадат овие општи укажувања. Треба да се прет- 
почита употребата на шѓо кога сврзникот иде без 
предлог: Дојде човекот што го видовме вчера, или: 
што беше овде вчера. До колку би настанала не- 
која нејасност, бидејќи што само укажува на об- 
јаснуваниот збор без да се согласува со него по 
род и број или до колку би имало натрупување 
на што, и во ваков случај тоа може да се замени 
со кој, која, кое, кои, или којштд итн. Со предлог 
треба да се претпочита употребата на кој итн.; 
Дојде жената со која бевме вчера. 

Сврзникот којшто итн. се употребува поретко, 
но и неговата употреба не треба да ја сметаме не- 
правилна. Поголемата краткост на кој итн., како 
и тоа дека не го содржи елементот што, често упо- 
требуван во нашиот јазик, го чини стилски попри- 
годен од којшто итн., па затоа и почесто се упо- 
требува во литературниот јазик. Елементот што 
понекогаш се изоставува и кај другите релативни 
сврзници: каков (што), колкав (што), исто така и 
кај другите сврзници што го содржат: кога што, 
каде што и сл. Ова испуштање не треба премногу 
да се засилува и таму каде што за него нема стил- 
ско оправдание — натрупување на повеќе што. 

Релативниот сврзник чиј, чијшто не е познат 
во таа служба во народниот јазик, а и во литера- 
турниот се упгге се чувствува како доста необи- 
чен. Таа необичност се согледува и во неустано- 
веноста на неговата форма, бидејќи покрај чиј- 

што — чиишто се среќава понекогаш и чијот — 
чиите. Последново не е правилно образувано, заш- 
то во нашиот литературен јазик белег за релатив- 
ната врска е елементот што. Меѓутоа, како пгго 
рековме, и чијшто не е сосем обично. Поради тоа 
треба да се настојува овој сврзник да се употре- 
бува колку што се може поретко. На овој пример 
ќе ги покажеме можностите и за инакво искажу- 
вање на релативната врска по припадност. Место: 
Дојде човекот чијашто книга ја зедовме — може 
да се рече: Дојде човекот што му ја зедовме кни- 
гата, или: Дојде човекот, книгата на кој (што) му 
ја зедовме. Сепак ќе има случаи, во една разви- 
ена реченица, кога употребата на чиј, чијшто не 
ќе може да биде избегната. 


ЧАСТИЦИ 




( 523. Частиците или 1 партикулите ' служат за 
истакнување на други зборови или на значењето 
на целата реченица, како и за определувања од 
различен вид: посочување, негирање , прашање 
итн. Во поголемиот дел тоа се зборови пгго се та- 
вуваат и како прилози и сврзници, но нивната 
функција е, кога идат како партикули, подруга. 

1. Така на пример зборовите п; пак, меѓутоа, 
за кои говоревме кај сврзниците, се јавуваат како 
партикули за иста кнување во следниве реченици: 
Ити симп некоЈмаж! — Да не зборуваме пак за 
него! — Го мислевме добар, но тој, меѓутоа, изле- 
зелош. 

Со таква истакнувачка (усилувачка) служба 
идат и простд, дури, барем, само, се,туку: Не мо- 
жам просто да се начудам. — Јас не можам дури 
да се сетам. — Барем ти да дојдеш. — А тој само 
(се, туку) си работи. 

2. Со значење н а изделув а њ е се употребува 
само, единствено, исклучиво, уште: Само ти си 
го видел. — Единствено ние можеме да му помог- 

неме. — Овие цигари се исклучиво за експорт. 
— Уште тој се чека. 

( 3.; Со значење на присоединување се употре- 
буваат исто, исто така, такуѓере, притоа, уште, 
се: Петре исто (исто така, такуѓере) не беше дој- 
ден. — Тој ке посети и се покажа притоа многу 
внимателен. — Уште ти, уште јас — сите ќе се 
изжениме. — Се нешто ќе излезе од оваа работа. 

(4,' Со значење количествено се употребуваат 
речиси, скоро, прибер, токму, точно, рамно, та- 
ман, одвај: Зедовме речиси (скоро, прибер, токму, 
точно, рамно, одвај) четири кила брашно. 

; 5. Со значење определено се употребуваат 
баш, имено, токму: Баш (имено, токму) тоа сакав 
да ти го речам. 

6. Со значење неопре делено се употребуваат 
-годе, -било, -да е, кои не идат самостојно, ами 
им се придаваат на извесни зборови: кој-гдде, кој 
било,кој да е. 

7. Со значење показно с е употребуваат: еве, 
ене, ете, на, ја, јале: еве ти го, ене ти го, ете ти го, 
на ти го, ја го, јале го. Партикулите ја, јале не се 
така обични во литературниот јазик. 

8. Со значење потврдн о се употребува 56: Дој- 
де ли? — Да, дојдов. 

(9. Со значење одречно се употребуваат не, 
ии (нити, ниту): А ти не ме викна. — А ти така: 
ни да ме викна. Јавувањето на овие две парти- 
кули во иста одречна реченица е можно, но сепак 
не така обично. Место: Тој ни не ме погледа — 
подобро е: тој и не ме погледа. 

(10. Со значеЈве пр ашално се употребуваат ли,~ 
дали, али, зар: До]де ли? — Дали дојде? — Али 
дојде? — Зар дојде? Партикулата али не е обич- 
на во литературниот јазик. Во партикулата зар се 
вместува и_модална нијанса, било на изненада од 
дејството било на сугерирање негативен одговор: 
Зар ти ќе го сториш тоа? 

(Г1\ Со мо дално (начинско) значење се употре- 
буваат некаДда во состави за искажувањ е запо вед 

или..желба: нека дојде, да дојде. Со потенцијалн о 
мо далн о значење иде би, влегувајки во образу- 
вањето на "можниот начин. И партикулата ќе. со 
која се образуваат идните времиња, побудува 
слични модални значења . 

и 

МОДАЛНИ ЗБОРОВИ 

( 524. Зборувајќи за глаголскиот начин (в. т. 
271) 'ВЈѓдовме дека постојат во нахпиот јазик и по- 
себни форми или посебна употреба на извесни 
форми — за искажување на одреден субјективе н 
однос спрема дејството . Воопшто е за нашето со- 
оппггување битна една лична оценка на соопшту- 
ваното, едно лично становиште спрема него. Но 
во јазикот имаме не само одделни начински фор- 
ми кај глаголот, ами и една група зборови што 
ја вршат токму таа функција — од една или од 
друга гледн а точка д а го искажуваат становиш- 
тето н ^Тбвб рителот уон она што се сооппггува би- 
ло со реченицат'аГво целост или со некој нејзин 
дел. Тие зборови ги опфаќаме под називот мода л- 
ни (начински зборови). 

~Така, на пример, во речениците: Тој е сигурио 
веќе дојден и Тој е веројатно веќе дојден — збо- 
ровите сигурно, веројатно се зборови модални, би- 
дејќи искажуваат личен однос на говорителот 
спрема соопштувањето, преценка од гледна точ- 
ка на неговата реалност, во првиот случај изра- 
зена во полна увереност, во вториот повеќе во 
вид на претпоставка. 

Модалните зборови не претставуваат, чисто 
етимолошки погледнато, една група со доволна из- 
деленост, зашто тие се откинуваат од другите збо- 
ровни групи. Споменавме, на пример, дека извес- 
ни модални нијанси се јавуваат кај частиците — 
така е кај прашалните, потврдната, одречната, кај 
да и нека во заповедни и желбени изрази. Некои 
модални зборови се употребуваат и како прилози 

(в. т. 241). Има и такви модални зборови што по- 
текнуваат од извесни глаголски форми: Тој, зна- 
чи, дошол. — Тој, можеби, дошол. Така групата 
на модалните зборови претставува еден вид зби- 
ралипгге на различни зборови, но обединети со 
таа служба да искажуваат некаков вид личен од- 
нос спрема она игго се соопштува. Таа нивна функ- 
ција дава доволна основа да зборуваме за нив ка- 
ко за посебна зборовна група. 




525. Како што рековме, модалноста игго тие 
ја предаваат може да биде од различен вид. 1 ) 

(Т) Со некои се изразува однос спрема реалнос- 
та на соопхптувањето на чисто логичка ос нова: 
сигурио, бездруго, веројатно, секако, очевидно, се 
разбира, навистина, неоспорно, можеби и др. Сп.: 
Тој е, бездруго, дојден. — Секако, таа работа не 
треба да се заборава. — Во тоа ние очевидно згре- 
шивме. — Се разбира (навистина, неоспорно), тоа 


е така. 

(12) Извесни модални зборови го изразуваат 
емоционалниот о днос спрема соопштувањето. Та- 
ка во реченицатаТТЈажалост, не излезе како што 
мислевме — со модалниот збор нажалост се пре- 
дава чувството на незадоволност од тоа што ста- 
нало. Емоционална нијанса на надеж дека може 
) да се изврши нешто што сакаме се изразува со 
белки: Белки ќе му дојде еднаш умот! Со божем 
пак се изразува неверување во реалноста на она 
што се соопштува: И од него, божем, ќе стане не- 
когаш нешто. 

@ Имаме и такви модални зборови што по из- 
\ весен начин го одредуваат односот на едно иска- 
/ жување спрема другите во дадениот склоп. Тој 
однос може да биде даден во вид на сумирање. на 
некаков закл у ч ок спрема она што се соопштува 
ч во тој склоп: Сте ја продале куќата. Стана, значи, 
и таа работа. Можеме во други случаи да имаме 

( !) Сп. В. В. Виноградов, Русскии нзбгк, 1947, стр. 
736—742. 

извесно ист акнувањ& на оној дел од соопштува- 
њето на кој се однесува модалниот збор: Викајте 
си вие сега колк-у што сакате, а пак, главпо, изле- 
зе на неговото. Со модалните зборови како: на 
пример, то ест, освен тоа, впрочем, најпосле и сл. 

— се постигаат различни нијанси во начинот ка- 
ко се развиваат мислите, како се изведуваат една 
од друга. Сп.: И куќа му купи татко му, и нива, 
и пари му даде. Најпосле, што сака тој уште. 

<4. Покрај модалните зборови (меѓу кои има 
сложени) многу често се употребуваат со истата 
служба и_модални збо ровни состави, како на при- 
мер: за срека, за несреќа, за големо чудо, без сом- 
нение, без претерување, нема збор, во крајна ли- 
нија^ЈШ крајот на краиштата итн. 

/5, Од граматичка гледна точка за модалните 
збор*6ви и состави е карактеристично тоа што тие 
стојат некако само за себе, како обособени од скло- 
пот на реченицата, укажувајќи од_своја страна на 
извесно становиште спремѕ^исказоту 

ЈЈ 

извици 

Г 526. Извиците се такви зборови со кои се из- 
х' разуваат чувствени рефлекси, или се обрнува 
ј внимание, или се подражаваат некакви звуци. Сп. 
Оф, ме изгоре! — Еј ти, дојди ваму! — Мац, мацо! 

— Чангр-чангр кочија! 

Како што се гледа, во значењето на извици- 
те немаме еднородност. Но нема ни некоја строга 
граница меѓу групите што ги споменавме. Носејќи 
самите често емоционална окраска, тие се заси- 
туваат со неа уште повеќе поради тоа што идат 
обично во почетокот на реченицата, па интонаци- 
оно претставуваат извесен „клуч“ кон нејзината 
емоционална содржина. По таков начин некои из- 
вици што служат за повикување, обрнување вни- 
мание, можат да добијат чисто емоционална за~ 
ситеност. 

Многу е изразит во оваа смисла примерот со 
извикот море, што се употребува за повикување'. 
Море! Море Петре, дојди! Освен ова значење тој 
развива и ред други со различни емоционални ни- 
јанси: Море летање! (чудење). — Море што ќе ка- 
жел! (презир, подбивање). — Море како! (протест, 
лутење), Во сите овие случаи имаме посебна инто- 
нација на извикот, својствена за даденото значе- 
ње. Одредена емоционална изразност се постига и 
со повторување на извикот: Море, море, голема 
работа! (Се изразува потценување, недоволство). 
И разделувањето на еден извик може да се иско- 
ристи за да се изрази извесна емоција: Мо-ре! 
што с%ори! 

52Ј2 Стоејќи, најчесто, во почетокот на рече- 
ници или на одделни изрази, извиците не се сврзу- 
ваат со нив по некој граматички начин. Тие идат 
често и сами, и тогаш претставуваат некаков екви- 
валент за цела реченица, зашто побудуваат прет- 
става за извесен настан или преживување: Оф! 
Ту-бре! Олеле! Ако го изговориме, на пример, из- 
еикот море со иста интонација како во изразот 
Море летање! — ние ќе добиеме пак впечаток на 
чудење од нешто, иако тоа нешто во случајов не- 
ма да биде именувано. 

528.. Иако извиците не стапуваат обично во 
граматички врски со другите зборови, имаме и по 
некои такви случаи кога тие доста се доближуваат 
до нивната употреба. Така со нив, обично со оние 
што се подражавања на звуци, може да се изра- 
зува прирочка содржина: Го фатив и трас одземи! 
— А мачката чап глувчето и го лапна! Извиците 
во ваква употреба се јавуваат како еден вид оп- 
шти глаголски делови, бидејќи тие влегуваат и во 
образувања на глаголски зборови: трасне, чапне, и 
сл. Но во ваква употреба идат и извици што инаку 
не влегуваат во глаголски образувања: ја метна 
зад себе на коњот и дуфте коњот — побегна (Д. 
Матов). Со звукоподражавања се побудува често 
пати живо една претстава, што бидува после раз- 

ложена и со лична глаголска форма: ј'А мрдни се 
малку налево, надесно, ѕрн, ѕрн, ѕрџ; — ѕве^ат 
синџирите, скопците, павтите. — ми џ зе ножиЦи- 
те: фрца, фрца, го скрои ќурчето (Сј Попов). 

Друг случај на поблиско сврзување во сос- 
тавот на реченицата ни претставуваат примерите 
како: Што е тоа — море! На мајка (не се вели — 
море! 

Во субјектна служба може да се употребат 
извиците во случаи ка::о овој: Секое оф не е од 
мака. 

529. Овде ќе го споменеме и тоа дека во извес- 
ни случаи се забележува и добликување на фо- 
нетскиот облик на извиците до дбугите зборови. 
Тоа ни е претставено во случаите како џагара-ла- 
гара, тандара-бандара, чукара-путра и'сл., каде 
што имаме удвоени состави кои потсетуваат на 
удвојувањата кај именките: погшра-мопара и сл. 
(в. 1 *. 142, 7).(Сп.: си ја зеде ластегарката и, чукара- 
пукара, дури во Рожден (С. Попов). '■ 

530. ) Обратно на споменатото доближување на 
извицрѓге до употребата на другите зборови — 
имаме понекогаш таков случај, полно^начни збо- 
рови да се превратат во извици, до кзлку ќе им 
избледнее нивната реална содржина, к ќе се све- 
дат до сигнали за нешто или за некакЅа внатреш- 
на состојба: мајче ле! мајчице! догоспода! боже' 
помош! Уште полесно станува ова со туѓите збо- 
рови, на кои инаку народот не им го знае правото 
место во системот: марш, стоп, аман, бравос и сл. 

( 53Ј. Сосем е обично, се разбира со различни 
емоционални задачи, удвојувањетс на еден извик 
или пак сврзувањето на повеќе во еден сложен: 
гиди-гиди, бре-бре, оф-леле-де, еј-лоје итн. Удво- 
јувањето е обично и кај извиците-звукоподража- 
вања: тап-тап, гу-гу-гу, мау-мау иѓн Често цати 
при повторувањето се менува вокаДрт, со кое се 
подражава нијансирањето на еден вооснова исти 
звук: динге-данге, паке-пуке, бим-бал-бум, трас- 

трус. Како ц 1 то се гледа одовде вокалите се изме- 
нуваат по редот и-а-у. При повторувашето, како 
што видовме погоре, се јавува и изменуваше на 
согласките: цагара-магара, тапдара-бандара. 

5321 Во врска со изговорот на извиците се за- 
бележуваат некои особености. Како зборови што 
предимно носат емоционална заситеност, тие се 
изговараат, како што знаеме, со различни инто- 
нации и притоа гласовите во нивниот состав се ви- 
доизменуваат и по боја и по должина на изгово- 
рот. Сосем е обично вокалите во нив да се изго- 
ворат како супер-долги, што ние на писмо го из- 
разуваме со повторуваше на нивната буква: бре- 
е-е-е, мо-о-о-оре. Меѓутоа гласовниот состав на 
извиците покажува и некои особености што изле- 
гуваат надвор од фонетскиот облик на сите дру- 
ги зборови. Така во извиците како ссс, псст, шшш, 
шшт — слогообразувачка функција вршат соглас- 
ките с, ш. Имаме во извиците и посебни гласови, 
каков што 6 оној нгго го употребуваме при изра- 
зуваше на Дудеше — „ц-ц-ц“, — ц што се обра- 
зува со воБлекување на воздухот (инспираторно, 
спротивно ЈЈа оричното експираторно ц). Таков по- 
себен глас Јѓе јавува и кај извикот со кој му дава- 
ме наредба ! на кош да стои, да мирува, и пгго при- 
ближно го| изразуваме на писмо со тпррр, а 
всушност тоа е извесен вид на п при кое експло- 
зијата е прбследена со силно трепереше на двете 
усни. \ 

Образување на глаголите — — — — — — — 

Изведување на несвршени и свршени глаголи — 
Преглед на префиксите — — —' — — — — 

Класификација на глаголите — _ — — — — 

Формите на глаголот — — — — — — — — 

Прости глаголски форми — — — — — — — 

Сегашно време — — — — — — — — — 

Заповеден начин — — — — — — — — — 

Минато определено време — — — — — — — 

Глаголската л-форма — — — — — — — — 

Глаголска придавка — — — — — — — — 

Глаголски прилог — — — — — — — — — 

Глаголска именка — — — — — — — — — 

Сложени глаголски форми — — — — — — 
Форми сложени со сум — — — — — — — 

Минато неопределено време — — — — — — 
Предминато време — — — — — — — — 

Форми сложени соќе — — — — — — — — 

Идно време — — — — — — — — •— — 

Минато-идно време — — — — — — — — 

360 

411 

430 
434 
446 
449 
457 
459 

481 

491 

Идно прекажано време — —■ — — — — — 496 

Форми сложени со би — — — — — — — — -499 

Можен начин — — — — — — — — — — 499 

Форми сложени со има, нема — — — — — — 502 

ПРЕДЛОЗИ — — — — — — — — — — «07 

Удвојување на предлозите — — — — — — 533 
СВРЗНИЦИ — — — — — — 535 

Приредени сврзници — — — — — — — — 536 

Подредени сврзници — — — — — — — — 538 

ЧАСТИЦИ — — — — — — — — — — — 541 

МОДАЛНИ ЗБОРОВИ — — — — — — — 543 

ИЗВИЦИ — — — — — — — — — — — 545 


ИЗДАВАЧКО ПРЕТПРИЈАТИЕ „КУЛТУРА" — СКОПЈЕ * 
Блаже Конески: ГРАМАТИКА НА МАКЕДОНСКИОТ ЛИТЕРА- 
ТУРЕН ЈАЗИК ДЕЛ I и II * Главен уредник: Душан Црвенковски 
* Уредник: Бранко Пендовски * Тех. уредник: Христо Христов- 
ски * Коригирале: Елена Павлова, Ружица Димишковска * 
Печатено во Графичкиот завод „Гоце Делчев“ — Скопје (1913). * 
Тираж 8.000 примероци. 

